

यः]

उत्तरखण्डस्थविषयानां वर्णनम् *

३

उत्तरखण्डस्थविषयानां वर्णनम् ।

पद्मनाभसमुत्पत्तिं तुलस्याश्चैव धारणम् ॥ २५ ॥

माहात्म्यं पट्टपूजां तथैव च । निरञ्जनस्य माहात्म्यं तथा विज्ञानदर्शनम् ॥

न च धूपदानं विशेषतः । कार्तिकस्याथ माहात्म्यं माहात्म्यं माघजं तथा ॥

सर्वेषां च व्रतानां च माहात्म्यं विधिपूर्वकम् ।

शृणु नारद ! वक्ष्यामि जगन्नाथस्यमुत्तमम् ॥ २८ ॥

मुच्यते लोको ब्रह्महत्यादिपातकात् । यत्रसिद्धं तथाभुक्तं पारलौकिकदायकम्

यत्र भुञ्जन्ति वेदशास्त्रविशारदाः । अन्येषां चैव लोकानां का कथा चैवसुव्रत

त्यत्र नागा नर्तक्यो विविधास्तथा । ब्रह्महत्या बालहत्या गवां हत्या तथैवच

ताः सर्वा विलयं यान्ति जगन्नाथस्य दर्शनात् ।

जगन्नाथेत्युच्चरञ्जन्तुर्महापापैः प्रमुच्यते ॥ ३२ ॥

पूजनकं पुष्पैस्तन्माहात्म्यमपि ब्रुवे । पर्वतानां वर्णनं च देशानां वर्णनं तथा

गोपूजनादि माहात्म्यं सिद्धानां चैव पूजनम् ।

सिक्थे दत्ते तुःयत्पुण्यं तत्सर्वं प्रवदाम्यहम् ॥ ३४ ॥

भर्तृदानं च वृक्षदानं ततः परम् । अश्वदानं हस्तिदानं जपमाहात्म्यमुत्तमम् ॥ ३५ ॥

ज्ञागमं चैव गुरोर्लक्षणमेव च । शिष्यस्य लक्षणं प्रोक्तं यथा पौराणिका विदुः ।

कमाहात्म्यं पितृश्राद्धादिकं च यत् । पितृक्षयाहदानं च नीलोत्सर्गविधिस्ततः

अन्तरपूष्णोश्च तत्र दानं च यद्भवेत् । शालग्रामस्य दानस्य माहात्म्यं माल्यगन्धयोः

तादृशीवेधं द्वादशी हरिवासरम् । तेषां चैव तु माहात्म्यं रुद्रनामादिकं च यत्

माहात्म्यं कुरुक्षेत्रादिकं तथा । सेतुबन्धस्य चाख्यानं श्रीरामेश्वरजं तथा

अम्बकस्य च माहात्म्यं पञ्चघट्याश्च यत्फलम् ।

दण्डकारण्यमाहात्म्यं शृणु वाडवसत्तम ! ॥ ४१ ॥

दण्डकारण्यमाहात्म्यं नृसिंहोत्पत्तिकारणम् ।

गीतायाश्चैव माहात्म्यं तथा भांगवतस्य च ॥ ४२ ॥

कालिन्याश्चैव माहात्म्यमिन्द्रप्रस्थस्यवर्णनम् । रुक्माङ्गदचरित्रं तु महिमावैष्णवस्य च
वैष्णवे होकभुक्ते तु शृणु वांसवसत्तम । ससागरां च पृथिवीं दत्त्वा चैव तु यत्फलम्
तत्फलं समवाप्नोति भुङ्क्ते होके तु वैष्णवे ।

सारिकाः सत्त्वसम्पन्ना राजसाः कामुकाः स्मृताः ॥ ४५ ॥

तामसा अधमाः प्रोक्ता वैष्वाणां तु लक्षणम् । ब्राह्मणा वैष्णवा ये तु वेदधर्मपरायणाः
तेषां माहात्म्यं वक्ष्यामि यथोक्तं चैव नारद ! ।

विष्णुनिन्दारता ये वै द्रव्यलोभेन सत्तम ! ॥ ४७ ॥

तेषां पापन्तु वक्ष्यामिसां प्रतं चर्षिसत्तम । ज्वालामुख्यास्तथा ख्यानं हिमशैलेक्षणं तथा
ब्रह्मात्पत्तिस्तु वै यत्र तं प्रदेशं वदाम्यहम् ।

कायस्थानां समुत्पत्तिर्गयाख्यानमेव च ॥ ४९ ॥

गदाधरस्वरूपं च फल्गुवर्णनमेव च । पतेषां चैव माहात्म्यं पद्मे दृष्टं तथा श्रुतम् ॥ ५० ॥
महाबोधस्वरूपं च सकलैक्येश एव च । रामगयायामाहात्म्यं तथा प्रेतशिलाभवम् ॥

ब्रह्मणश्च तथाऽऽख्यानं शिलाख्यानं वदाम्यहम् ।

ब्रह्मयोनेस्तथाख्यानमक्षयाख्यवटस्य च ॥ ५२ ॥

श्राद्धे तत्र महत्पुण्यं यत्तत्सर्वं वदाम्यहम् ।

महेश्वरकृतां भक्तिं विष्णुना च महात्मना ॥ ५३ ॥

अद्यापि काश्यां जपतिमहारुद्रो ह्यनामयम् । माहात्म्यं च ततोवक्ष्ये सागरस्य हि नारद
तिलतर्पणजं पुण्यं यवजं पुण्यमेव च । तुलसीदलसंयुक्तं तर्पणं देवजं तथा ॥ ५५ ॥

तन्माहात्म्यं प्रवक्ष्यामि यथोक्तं ब्रह्मणा मम ।

शङ्खनादस्य माहात्म्यं पुण्यं चासङ्ख्यसंज्ञकम् ॥ ५६ ॥

रवेर्चारस्य माहात्म्यं योगस्य विष्णुसंज्ञिनः ।

वैधृतस्य च माहात्म्यं व्यतीपातस्य वै तथा ॥ ५७ ॥

एतत्सर्वं प्रवक्ष्यामि यथोक्तं चैव नारद ! । अन्नदानं धनदानं भूमिदानं तथैव च ॥ ५८ ॥
पण्यादानं च गोदानं तथा वृषभमेव च । जन्माण्याश्च माहात्म्यं सत्त्वमाहात्म्यमेव च

धूर्ममाहात्म्यं तत्प्रोक्तं धाराहस्यतथैव च । माहात्म्यं च गवादीनां दानानां प्रवदाम्यहम्
 प्रह्लादमुखभक्ता ये ये केचिद्भुवि विश्रुताः । तन्माहात्म्यं ततो वक्ष्ये शृणु देवर्षिसत्तम
 जागरे महिमा चैव दीपदाने कृते च यत् । प्रहरेषु पृथक्पूजा फलं देवर्षिसत्तम ! ॥६२
 पर्शुरामस्य चाख्यानं रेणुकायावधस्तथा । ब्राह्मणानां भूमिदानं रामेणैव च यत्कृतम्
 रामस्याश्रमजं पुण्यं वदाम्यहमशेषतः । नर्मदायास्तथाऽऽख्यानं पुण्यं पूजानयोस्तथा
 दानं वेदपुराणानामाश्रमाणां निरूपणम् । हिरण्यदानपुण्यं च ब्रह्माण्डदानमेव च ॥६५
 पद्मपुराणदानं च खण्डानां व्यक्तयस्तथा । प्रथमं सृष्टिखण्डं च द्वितीयं भूमिखण्डकम्
 स्वर्गखण्डं तृतीयं तु चतुर्थं ब्रह्मखण्डकम् । पातालं पञ्चमं खण्डं परिशिष्टस्वरूपकम्
 षष्ठं क्रियायोगसारमुत्तरं तूत्तरं क्रमात् । एतत्पद्मपुराणं तु व्यासेन तु महात्मना ॥६८
 कृतं लोकहितार्थाय ब्राह्मणश्रेयसे तथा । शूद्राणां पुण्यजननं तीव्रदारिद्र्यनाशनम् ॥६९
 मोक्षदं सुखदं चाशु कल्याणप्रदमव्ययम् । श्रुत्वा दानं तथा कुर्याद्विधिना तत्र नारद !

इति श्रीपाद्मे महापुराणे पञ्चपञ्चाशत्साहस्रयां संहितायां षष्ठे उत्तरखण्डे

महेशनारदसंवादे बीजसमुच्चयो नाम प्रथमोऽध्यायः ॥ १ ॥

द्वितीयोऽध्यायः

नारदोमापतिसंवादे बदरीनारायणमाहात्म्यवर्णनम् ।

महेश उवाच ।

एकलक्षं पञ्चविंशत्सहस्राः पर्वतास्तथा । तेषां मध्ये महत्पुण्यं बदर्याश्रममुत्तमम् ॥१॥

नरनारायणो देवो यत्र तिष्ठति नारद । तस्य स्वरूपं तेजश्च वक्ष्यामीह चसाम्प्रतम् ॥

हिमपर्वतशृङ्गे च कृष्णाकारतया द्विज ! । पुरुषौ तत्र वर्तन्ते नरनारायणावुभौ ॥ ३ ॥

श्वेत एकस्तु पुरुषः कृष्णो ह्येकतमः पुनः । पिङ्गलश्वेतवर्णश्च जटाधारी महाप्रभुः ॥

कृष्णो नारायणो ह्येष जगदादिर्महाप्रभुः ।

चतुर्बाहुर्महाञ्छ्रीमान्व्यक्तोऽव्यक्तः सनातनः ॥ ५ ॥

उत्तरायणे महापूजां जायते तत्र सुव्रत ! । षण्मासादिकपर्यन्तं पूजा नैव च जायते ॥
हिमव्याप्तं तदा जातं यावद्वै दक्षिणं भवेत् । अत एतादृशो देवो न भूतो न भविष्यति
तत्र देवा वसन्तीह ऋषीणां चाश्रमास्तथा । अग्निहोत्राणि वेदानां ध्वनिः प्रश्रूयते सदा
तस्य वै दर्शनं कार्यं कोटिहत्याविनाशनम् । अलकनन्दा यत्र गङ्गा तत्र स्नानं समाचरेत्
कृत्वा स्नानं तु वै तत्र महापापात्प्रमुच्यते । यत्र विश्वेश्वरो देवस्तिष्ठत्येव न संशयः
एकस्मिन्समये तत्र सुतपस्तप्तवानहम् ।

तदा नारायणो देवो भक्तानां हि कृपाकरः ॥ ११ ॥

अव्ययः पुरुषः साक्षादीश्वरो गरुडध्वजः । सुप्रसन्नोऽब्रवीन्मां वै वरं वरय सुव्रत ! ॥

श्रीनारायण उवाच ।

यं यमीप्ससि देव ! त्वं तं तं कामं ददाम्यहम् ।

त्वं कैलासविभुः साक्षाद्भुद्रो वै विश्वपालकः ॥ १३ ॥

रुद्र उवाच ।

अलं गृह्णामि भो देव सुप्रसन्नो जनार्दन । द्वौ वरौ मम दीयेतां यदि दातुं त्वमिच्छसि
तव भक्तिः सदैवास्तु भक्तराजो भवाम्यहम् । सर्वे लोका ब्रुवन्त्वेवमयं भक्तः सदैव हि
तव प्रसादाद्देवेश मुक्तिदाता भवाम्यहम् । ये लोका मां भजिष्यन्ति तेषां दातान संशयः
विष्णुभक्त इति ख्यातो लोके चैव भवाम्यहम् । यस्याहं वरदाता तु तस्य मुक्तिर्भवेत्प्रभो
जटिलो भस्मलितो ह ह्यहं वै तव सन्निधौ । तव देव प्रसादेन लोके ख्यातो भवाम्यहम्
इति श्रीपाद्मे महापुराणे पञ्चपञ्चाशत्साहस्र्यां षष्ठे उत्तरखण्डे नारदो मापतिसंवादे
बदरीनारायणमाहात्म्ये रुद्रप्रसादो नाम द्वितीयोऽध्यायः ॥ २ ॥

तृतीयोऽध्यायः

युधिष्ठिरनारदसंवादे जालन्धरोत्पत्तिवर्णनम् ।

सूत उवाच ।

एकदा नारदोद्वृष्टं पाण्डवान्दुःखकशिताम् । ययौ काम्यवनं विप्रः सत्कृतस्तेर्यथाविधि

अथ नत्वा मुनिश्रेष्ठं युधिष्ठिर उवाच ह ॥ १ ॥

युधिष्ठिर उवाच ।

भगवन्कर्मणा केन दुःखाब्धौ पतिता वयम् ॥ २ ॥

सूत उवाच ।

तमुवाच ऋषिर्दुःखं त्यजत्वं पाण्डुनन्दन ! । सुखदुःखसमाहारे संसारे कः सुखी नरः
ईश्वरोऽपि हि न स्थायी पीडयते देहसञ्चयैः । न दुःखरहितः कश्चिद्देही दुःखसहो यतः
शरीरं सवितुर्यस्माद्वाहुस्तद्ग्रसते बली । राहोरपि शिरश्छिन्नं शौरिणाऽमृतभोजने ॥
सोऽपि शार्ङ्गधरो देव क्षिप्तः सागरगह्वरे । जालन्धरेण वीरेण निहतः सोऽपि शम्भुना
युधिष्ठिर उवाच ।

कौऽसौ जालन्धरोवीरः कस्य पुत्रः कुतो बली । कथं जालन्धरं सङ्क्षेप्य हतवान्वृषभध्वजः
एतत्सर्वं समाचक्ष्वं विस्तरेण तपोधन ! ॥ ८ ॥

सूत उवाच ।

राज्ञा स एव मुक्तस्तु कथयामास नारदः ॥ ९ ॥

नारद उवाच ।

शृणुभूपकथां दिव्यामशेषाघौघनाशिनीम् । ईशानसिन्धुसून्वोश्च सङ्ग्रामं परमाद्भुतम्
एकदा गिरिशिं स्तोतुं प्रययौ पाकशासनः । अप्सरोगणसङ्कीर्णो देवैर्बहुमिरावृतः ।
गन्धर्वैरावृतो देवस्तन्त्रीशिक्षासुकोविदैः । रम्भा तिलोत्तमा रामा कर्पूरा कदली तश्च
मदना भारती कामा सर्वाभरणभूषिताः ।

नर्तक्यश्च तथा चान्याः समाजगुः सुरान्तिकम् ॥ १३ ॥

गन्धर्वयक्षसिद्धास्तु नारदस्तुम्बुरुस्तथा । किन्नरा मुदुराजगुस्तथा किन्नरयोषितः
वायुश्च वरुणश्चैव कुबेरो धनदस्तथा । यमश्चाग्निर्निर्ऋतिश्च ये चान्ये देवतागणाः ॥
विमानसंस्थो मघवा विमानस्थाः सुराङ्गनाः । स्ववाहनगता देवाः कैलासं प्रययुर्जवात्
दद्वशुस्ते ततो देवाः कैलासं पर्वतोत्तमम् । महीधराणां सर्वेषां पृथिव्या इव मण्डनम्
सर्वतः सुखदं शुद्धं सिद्धिराशिमिव स्थितम् ।

यत्र वृक्षाः कल्पवृक्षाः पाषाणाश्चिन्तितप्रदाः ॥ १८ ॥

पुन्नागैर्नागचम्पैश्च तिलकैर्देवदारुभिः । अशोकैः पाटलैश्चूतैर्मन्दारैः शोभितो गिरिः
पर्यन्तकवनामोदवाहका यत्र वायवः । पङ्गुत्वं बहुचारेण यांति ते मलयानिलाः ॥
वाप्यः स्फटिकसोपाना ह्यागाधविमलोदकाः । वैडूर्यनालसंस्कृतसौवर्णनिभपङ्कजाः ॥
कुमुदानां द्युतिर्यत्र राजते सर्वतो दिशम् ।

कह्लारैः शोभिता वाप्यः पिनद्धाः पद्मरागवत् ॥ २२ ॥

हरिन्मणिनिबद्धाश्च गोमेदैः सर्वतोवृताः । पद्मरागशिलाबद्धा नानाधातुविचित्रिताः ॥
दद्वशुः सुन्दरतरं नाकाधिकविनिर्मितम् । कैलासं पर्वतश्रेष्ठं दृष्ट्वा ते विस्मयं गताः ॥
विमानादवतीर्णाश्च मघवा देवताश्च ताः । द्वारपालमथागम्य नन्दिनं वाक्यमब्रुवन् ॥
इन्द्र उवाच ।

भोभोगणवरश्रेष्ठ शृणु मे वाक्यमुत्तमम् । समाज्ञापय शीघ्रं त्वं नृत्यार्थमिहमागतम् ॥
ईश्वरं प्रति देवेशं सर्वदेवैः समावृतम् ॥ २६ ॥

नारद उवाच ।

इन्द्रस्य वचनं श्रुत्वा गिरिशं नन्दिरब्रवीत् । प्रभोऽयमागतः सर्वैर्देवराजः पुरन्दरः ॥
नृत्यार्थमथ तं प्राहानय शीघ्रं शचीपतिम् । प्रवेशयामास तदा नन्दी तैः सह वासवम्
स दृष्ट्वा गिरिशं देवं तुष्टाव वृषभध्वजम् ।
रम्भाद्यास्तास्तदा सर्वा नर्तक्यो हरसन्निधौ ॥ २६ ॥
मृदङ्गवीणावादित्रैर्मृदा नाट्यं प्रचक्रिरे ।

कांस्यवाद्यान्प्रगृह्यान्या वंशतालान्सकाहलान् ॥ ३० ॥

चक्रुस्ता नृत्यसंरम्भं स्वयं देवः पुरन्दरः । अतीव नर्तनं चक्रे सुन्दरं देवदुर्लभम् ॥ ३१ ॥
ईश्वरस्तोषमापन्नो वासवं वाक्यमब्रवीत् । प्रसन्नोऽहं सुरश्रेष्ठ जातस्ते त्रियतां वरः
इत्युक्तवति देवेशे स्वबाहुबलगर्वितः । प्रत्युवाच हरं वाक्यं सङ्ग्रामः संवृतो मया ॥

यत्र त्वत्सदृशो योद्धा तद्युद्धं देहि मे प्रभो ! ।

इत्युक्त्वा निर्गतो जिष्णुर्लब्ध्वा शम्भोर्वरं प्रभो ! ।

तस्मिन्नाते तदा शक्रे गिरिशो वाक्यमब्रवीत् ॥ ३४ ॥

शङ्कर उवाच ।

गणा मे श्रूयतां वाक्यं देवराजोऽतिगर्वितः ॥ ३५ ॥

नारद उवाच ।

इत्युक्त्वा क्रोधसंयुक्तो बभूव चततो हरः । आबिरासोत्ततः क्रोधो मूर्त्तिमान्पुरतः स्थितः
घनान्धकारसदृशो मृडं क्रोधस्ततोऽब्रवीत् । देहि मे त्वं हि सन्देशं किं करोमि तव प्रभो

उमापतिस्तदोवाच गच्छ त्वं वासवं जय ।

स्वर्गसिन्धुं समासाद्य सागरस्य च वीर्यवान् ॥ ३८ ॥

इत्युक्तोऽन्तर्दधे क्रोधो गणास्ते विस्मयं ययुः । ईशानकल्पे जाते तु कामेनार्णवसङ्गमे

नाकसिन्धुस्तदा मत्ता स्वयौवनमरोष्मणा ।

तां दृष्ट्वा सिन्धुराजश्च जलकल्लोलवानभूत् ॥ ४० ॥

तदा बभूव राजेन्द्र गङ्गासागरसङ्गमः । महानदी तदा प्राप्य रमे चात्मबलेन च ॥ ४१ ॥

अत्रान्तरे समुद्रस्य बभूव सुभटस्ततः । स नुस्तस्यां महानद्यां समुद्रादभवद्बली ॥ ४२ ॥

महार्णवतनूजेन जातमात्रेण पार्थिव । रुदतोत्कम्पिता पृथ्वी त्रिलोका नादिताऽभवत्

समाधिबद्धमुद्रां च सन्तत्याज चतुर्मुखः ।

अत्रान्तरे परित्रस्तां तां संवीक्ष्य जगत्त्रयीम् ॥ ४४ ॥

धातासुरेन्द्रवाक्येन प्रजंगाम महार्णवम् । आश्चर्यमिति सञ्चिन्त्य हंसारुढोजवाद्ययौ

ब्रह्माणमागतं वीक्ष्य सपर्यौ विदधेऽर्णवः । तमुवाच ततो ब्रह्मा किं गर्जसि वृथाऽम्बुध्रे

समुद्र उवाच ।

नाहं गर्जामि देवेश मत्सुतो बलवान्प्रभो । शिशोर्वै कुरु रक्षां च कुल्लभं तव दर्शनम् ।

सन्दृश्यतां च तनयो भार्यां प्राहातिशोभनाम् ।

ययौ सा भर्तुरादेशात्सपुत्रा ब्रह्मणोऽन्तिके ॥ ४८ ॥

उत्सङ्गदेशे चतुराननस्य विधाय पुत्रं चरणौ ननाम ।

तदा समुद्रात्मजमद्भुतं तं दृष्ट्वा विधातुः किल विस्मयोऽभूत् ॥ ४९ ॥

गृहीतकूर्चस्य शिशोः करं च यदा विरिञ्चिर्न शशाक मोचितुम् ।

तदा समुद्रः प्रहसन्प्रयातः कूर्चं प्रगृह्णार्भकरं विमोचयन् ॥ ५० ॥

तादृशं तस्य बालस्य दृष्ट्वा विक्रममात्मभूः ।

प्रीत्या जालन्धरेत्याह नाम्ना जालन्धरोऽभवत् ॥ ५१ ॥

वरं ददावथोतस्य प्रणयेन प्रजापतिः । अयं जालन्धरो देवैरजेयश्च भविष्यति ॥ ५२ ॥

पातालसहितं नाकं मत्प्रसादेन भोक्ष्यति । इत्युक्त्वाऽन्तर्दधे ब्रह्मा हंसमारुह्य सत्वरः

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे युधिष्ठिर-

नारदसंवादे जालन्धरोत्पत्तिर्ब्रह्मागमो नाम तृतीयोऽध्यायः ॥ ३ ॥

चतुर्थोऽध्यायः

जालन्धरोपाख्याने वृन्दाविवाहवर्णनम् ।

नारद उवाच ।

क्रमेणवर्द्धमानोऽसौ बाल्यभावे स बालकः । निपत्य मातुस्तङ्गे सागरं प्रतिधावति

आनीय चक्रे स च पञ्जरस्थान्क्रीडापरः केसरिणं किशोरान् ।

सिंहादिनेभादिभिर्युद्धमेवं युद्धोपयोगीव तदीयवीर्यम् ॥ २ ॥

स्मादाकाशमुत्पत्य खेचरान्पातयेद्भुवि । गर्जितैर्भीषयामास सरिद्धिस्सहसागरम् ॥

समुद्रान्तर्गतं सर्वं सत्त्वजातं तु पार्थिव । ग्रस्तं सिन्धुसुतेनेति तद्गयाच्छन्नतां गतम्
दृष्ट्वा निःसत्त्वकं तोयं तद्गयाद्भुवनलः । निजदेशं परित्यज्य प्रविवेश हिमालयम्
स बालत्वं परित्यज्य क्रमेणार्णवनन्दनः । ततो नवंवयःप्राप्य विक्रमेणाक्रमद्विवम् ॥
एकदा पितरं प्राह समुद्रं सिन्धुनन्दनः । मन्निवासोचितंस्थानं देहि तातातिविस्तृतम्
सम्बुध्य वचनं सूनोः स जगाद महार्णवः । पुत्र दास्याम्यहं राज्यं तव वै भुविदुर्लभम्
अनन्तरं दैत्यगुरुःसमुद्रं भार्गवोगतः । तमागतं विलोक्याब्धिर्विधिना समपूजयत् ॥

अथ नदिपतिदत्ते प्राप्तसौन्दर्यनिर्यन्मणिमहसि स तस्मिन्नासने सन्निविष्टः
रुचिररुचिसुमेरोः सुन्दरैः शृङ्गभागे कमलज इव कान्ति किञ्चिदुच्चैर्जहार ॥

कृताञ्जलिपुटो भूत्वा व्याजहारार्णवः कविम् ।

दिष्ट्या तवात्रागमनं वद किं करवाण्यहम् ॥ ११ ॥

तदा दैत्यकुलाचार्यःप्राह तं सागरं कविः । किं तेन जातु जातेन मातुर्यौवनहारिणा ॥

प्ररोहति न यः स्वस्य वंशस्याग्रे ध्वजो यथा ।

तवात्मजो विक्रमेण त्रैलोक्यं भोक्ष्यति ध्रुवम् ॥ १२ ॥

जम्बूद्वीपे महापीठं योगिनीगणसेवितम् । आप्लावितं त्वयेदानीमुञ्च जालन्धरालयम्
तत्रराज्यं प्रयच्छास्मै तनयाय महार्णव ! । अजयश्चाप्यवध्यश्च तत्रस्थोऽयं भविष्यति
एवमुक्तोऽर्णवःप्रीत्या भार्गवेणाथ लीलया । अपासर्पत्सुतप्रीत्यै जले स्थलमदर्शयत्
शतयोजनविस्तीर्णमायतं च शतत्रयम् । देशं जालन्धरं पुण्यं तस्य नाम्नैव विश्रुतम् ॥
दैत्यवयं समाहूय मयं प्रोवाच सागरः । पुरं जालन्धरे पीठे कुरु जालन्धराय वै ॥
अम्भोधिनैव मुक्तस्तु चक्रे रत्नमयं पुरम् । प्राकारगोपुरद्वारं सोपानगृहभूमिकम् ॥
यत्रेन्द्रनीलसम्बद्धप्रासादतलसंस्थिताः । मेनिरे जलदोघोगांताण्डवस्थाःशिखण्डिनः ॥
यत्र प्रवालमाणिक्यभवनोत्था मरीचयः । सेव्यन्ते शकुनैश्चूतरुचिराङ्कुरशङ्कुया ॥
यत्र काञ्चनहर्म्येषु त्वषोवह्निषु कातराः । विलोक्य प्रपलायन्तु दावशङ्काःशिखण्डिनः

यत्र स्फटिकशालोत्थप्रभासं मिश्रितां विशः ।

विभान्ति मन्दरोद्भ्रान्ताः सफेनार्णवसन्निभाः ॥ २३ ॥

यत्रमोहं स्वहर्म्येषुविभातालोकसंस्थिताः । चक्रिरे ललनाः पूर्णं सान्ध्यचन्द्रोपमाननाः ।
 यत्रेन्द्रनीपकादम्बपवनोद्यानमोदिताः । चित्तं विशन्त्यो नारीणां चक्रिरे मोहनज्वरम् ।
 यत्रलेख्यगतं नृणां विलोक्य सुरतं जनः । संयाति द्विगुणं नूनं निजकान्तारतोद्यमम् ।
 यत्र वातायनोद्भूतधूपधूमस्य लेखया । नमो बभूव तद्गङ्गाकालिन्दीसङ्गमोपमम् ॥ २७
 यत्रानेकगृहोद्भूतप्रभया सकलं नभः । विभातीन्द्रायुधाकीर्णः शरन्मेव इवोन्नतः ॥ २८

यत्रानिशं भ्रमभ्रान्ताः सूर्यवाहाः प्रपीडिताः ।

विश्रामं यान्ति मध्याह्ने प्रासादशिरसि स्थिताः ॥ २९ ॥

यत्रकुत्र च हर्म्येषु विभ्रत्यो मालतीस्रजः । रात्रौ सम्भूतनक्षत्रा इव रेजुर्वराङ्गनाः ॥ ३०
 यत्र हाटकहिन्दोलशृङ्खलाघर्षणोद्भवः । चकार सुन्दरीशब्दः स्फुटं मेरुभुवो भुवम् ॥
 साकं सरिद्धिः पुत्रस्योशनसा सह सागरः । तत्राभिषेकमकरोद्वादित्रैर्निजगर्जितैः ॥ ३२ ॥

याः स्कन्दस्य जगाद तारकजये देवः स्वयम्भूः स्वयं ।

स्वःसाम्राज्यमहोत्सवेऽपि च शचीकान्तस्य वाचस्पतिः ॥

तामिश्चित्रविरिञ्चिवक्त्रसरसीहंसीभिराशास्महे ।

वाणीभिर्वसुधाविवाहसमये मन्त्रोत्सवैर्मङ्गलम् ॥ ३३ ॥

महापद्मसहस्रं तु सैन्यमात्मोदरोद्भवम् । जालन्धराय पुत्राय ददौ भीमं महोदधिः ॥

जालन्धराय शुक्रोऽपि प्रीत्या विद्यां निजां ददौ ।

मृतसञ्जीवनीं नाम्ना मायां रुद्रविमोहिनीम् ॥ ३५ ॥

शस्त्रास्त्रविद्या अन्याश्च विधिना अविधिसूनवे ।

यदन्यत्सकलं तस्मै व्याख्यातं कविना तदा ॥ ३६ ॥

ततो जालन्धरं पुत्रमभिषिञ्च्यार्णवो ययौ । स्वस्थानं दिव्यदेहेन नदीभिः परिवारितः ।

दृष्ट्वा जालन्धरो दिव्यपुरं गोपुरमण्डितम् । व्यचरत्सहशुक्लेण द्विजसङ्घैः सुपूजितः ।

पतस्मिन्नन्तरे दैत्याः पातालस्था महाबलाः । प्राप्ता जालन्धरं सर्वे कालनेमिपुरोगमाः ।

ततो महाबला वीरा बलं क्षीरोदसन्निभम् । तस्य शुम्भासुरं दैत्यं सेनापतिमकल्पयन् ।

स्ववशं कृत्वाकृत्वाभुवि स्थिरं जलम् । जालन्धरस्तदा राज्यं पितृदत्तं चकार सः ।

अत्रान्तरेऽप्सराः काचित्स्वर्णेत्यासीत्पुरा दिवि ।

तस्याः क्रीञ्चप्रसादेन वृन्दा नाम सुताऽभवत् ॥ ४२ ॥

धात्रा विभवसंयुक्तं सौन्दर्यं यत्कृतं पृथक् । तत्तदेकगतं द्रष्टुं वृन्दागात्रं विनिर्मितम्
तां वृन्दामतिचार्वङ्गीं प्रमदां जनमोहिनीम् । स्वर्णाजालन्धरस्यार्थं ददौ शुक्राय याचते

शुक्र उवाच ।

कन्दर्पस्य जगन्नेत्रशस्त्रेणाश्चर्यकारिणा । रूपेणानेन रम्भोरुदीर्घायुःसुखिनी भव ॥

निर्माय स्वयमेव विस्मितमनाः सौन्दर्यसारैण यं ,

स्वव्यापारपरिश्रमस्य कलशं वेधाः समारोपयत् ।

कन्दर्पं पुरुषं स्त्रियो विदधते यस्मिन्नद्रष्टे सति,

द्रष्टव्यावधिरूपमाप्नुहि पतिं तं दीर्घनेत्रं भटम् ॥ ४६ ॥

नारद उवाच ।

उपयेमे विवाहेन गान्धर्वेणार्णवात्मजः । वृन्दां तौ दम्पतीजातौ जनानन्दकरौ नृप ! ॥

चञ्चलत्वं परित्यक्तं तथा जालन्धरोऽपि हि । वृत्तेन वृद्धकार्येण चकमे न परस्त्रियम्

कदाचित्स सभासीनो द्रष्टुं वा राहुशिरो हृतम् ।

कस्मात्कायाद्धर्षोऽयमिति पप्रच्छ भार्गवम् ॥ ४६ ॥

स तस्य कथयामास पूर्ववृत्तान्तमादितः ।

यथा निर्मथितो देवैः क्षीरोदोऽमृतकारणात् ॥ ५० ॥

तच्छ्रुत्वा विस्मितो वाक्यं प्राह जालन्धरोऽसुरः ।

प्रसादसुमुखो राहुं कामरूपो भवाधुना ॥ ५१ ॥

इति शुक्रस्य मन्त्रेण सिन्धुस्रुतः प्रतापवान् । पितृव्यसंस्मरन्वीरविग्रहं त्वकरोत्सुरैः

इति श्रीपाद्मे महापुराणे पञ्चपञ्चाशत्साहस्रयां संहितायां षष्ठे उत्तरखण्डे नारद-

युधिष्ठिरसंवादे जालन्धरोपाख्याने वृन्दाविवाहो जालन्धरामिषेको

नाम चतुर्थोऽध्यायः ॥ ४ ॥

॥ ४३ ॥

पञ्चमोऽध्यायः

क्षीरोदधेर्मन्थनकारणज्ञानाय जालन्धरेण शक्रम्प्रति दूतप्रेषणम्

युधिष्ठिर उवाच ।

कः पितृव्यः सिन्धुसूतोः किं वृत्ततस्य विग्रहे । युयुधेसकथं दैत्यस्तन्मे कथय नारद

नारद उवाच ।

शृणुत्वं नृपशार्दूल पितृव्यःक्षीरसागरः । जालन्धरस्य तं देवैः प्रमथ्य धनमाहृतम् ॥
श्रीचन्द्रामृतनागाश्वपूर्वं तस्य सुरासुरैः । तच्छ्रुत्वाविग्रहं चक्रे देवैर्जालन्धरोऽसुरः ॥
कदाचित्प्रेषयामास दूतं दुर्वारणं वली । शिक्षयित्वा तु वक्तव्यं देवेन्द्रभवनं प्रति ॥
अथ स्यन्दनमाख्या ययौ दुर्वारणो दिवि । प्रवेष्टुकामो भवनं द्वाःस्थैर्द्वारि निवारितः

दूत उवाच ।

जालन्धरस्य दूतोऽहमागतः शक्रसन्निधौ । गत्वा तत्र भवन्तो मां विज्ञापयितुमर्हथ ॥

नारद उवाच ।

इतितस्य घवः श्रुत्वा तदैव तु शचीपतिम् । गत्वा च प्रणिषत्याह दूतो देवागतो भुवः
दौवारिको महेन्द्रेण प्रत्युक्तो दूतमानय । हस्ते गृहीत्वा तं दूतं वासवान्तिकमानयत्
दुर्वारणो देवसमां प्रविष्टः प्रव्यलोकयत् । हरिं देवैस्त्रयस्त्रिंशत्कोटिभिः परिवेष्टितम्
स्वर्णसिंहासने दिव्यचामरानिलसेवितम् । शचीप्रेमरसोत्फुल्लनयनावजसहस्रकम् ॥१०॥
दुर्वारणोऽथ देवेशं विलोक्य गुरुण सह । प्रणनामात्मगर्वेण प्रहसन्नयनश्रियम् ॥
निर्दिष्टमानसं भेजे दूतो जालन्धरस्य सः । कस्य त्वं केन कार्येण प्राप्तःप्राहेति तं हरिः

दूतो जालन्धरस्याहं स जगाद पुरन्दरम् ।

स राजा सर्वलोकानां तस्याज्ञां शृणु मन्मुखात् ॥ १३ ॥

पितृव्यो मम दुग्धाब्धिस्त्वया कस्माद्विलोडितः ।

मन्दाराद्रिविधानेन हृतं कोशो महाघनः ॥ १४ ॥

रजः पपात बहुलं तमस्तोमो विजृम्भते । तदा पपात कुलिशं करादिन्द्रस्य निष्प्रभम्
दृष्ट्वा निमित्तानि भयावहानि नाके महेन्द्रो गुरुमित्युवाच ।

किं कुर्महे कं शरणं च यामस्तं पश्य युद्धं समुपस्थितं च ॥ १८ ॥

ततो वाचस्पतिर्वाक्यमुवाच त्रिदशाधिपम् ।

चरणौ याहि शरणं विष्णोर्वैकुण्ठवासिनः ॥ १९ ॥

इत्युक्तो गुरुणा देवैः साकं वैकुण्ठमन्दिरम् । जगामाखण्डलः शीघ्रं शरणं कैटभद्विषः
शशंस वासुदेवाय विजयो द्वारपालकः । जालन्धरभयत्रस्ताः सर्वे देवाः समागताः ॥

श्रीरुवाच ।

न वध्योऽसौ मम भ्राता देवार्थे युध्यता त्वया ।

शापितो देव मत्प्रीत्या वधाहो भविष्यति ॥ २२ ॥

नारद उवाच ।

इति श्रीवचनं श्रुत्वा विष्णुस्त्रैलोक्यपालकः । अथारूरोह गरुडं पक्षक्षेपावृताम्बरम् ॥
वैकुण्ठभवनात्तूर्णं निर्गतस्त्रिदशान्हरिः । जालन्धरभयत्रस्तान्गतकान्तीनथैक्षत ॥ २४ ॥
ददृशुस्ते सुराः सर्वे हरिं सान्द्रघनोपमम् । शार्ङ्गशङ्खगदापद्म विभूषितचतुर्भुजम् ॥ २५ ॥
स्तोत्रं पठित्वा पुरतः प्राहेन्द्रः सरितांपतेः । जालन्धरेणात्मजेन भग्नं देव त्रिविष्टपम्
तदिन्द्रवचनं श्रुत्वाऽभयं दत्त्वा दिवौकसाम् । विजेतुमसुरं देवैः सह रजेऽसुरान्तकृत्
अथानीतं मातलिना रथमारुह्यवासवः । वासुदेवस्य पुरतः प्रययौ विधृताशनिः ॥ २८ ॥
वामतस्त्रिदशाः सर्वे सव्यतश्च समाययौ । स्वहाप्रियौ दक्षिणतः स च मेघं समास्थितः
आरूहौरावतं नागं जयन्तः शक्रनन्दनः । उच्चैः श्रवसमिन्द्रश्च उभौ भगवतः पुरः ॥ ३० ॥

घाताऽर्यमा च मित्रश्च वरुणोऽशो भगस्तथा ।

इन्द्रो विषस्वान्पूषा च पर्जन्यो दशमः स्मृतः ॥ ३१ ॥

ततस्त्वष्टा ततो विष्णू रैजेन्यो जघन्यजः ।

इत्येते द्वादशादित्या इन्द्रस्य पुरतः स्थिताः ॥ ३२ ॥

वीरभद्रश्च शम्भुश्च गिरिशश्च महायशाः । अजैकपादहिर्वुध्न्यः पिनाकी चापराजितः

भुवनाधीश्वरश्चैव कपाली च विशांपते । स्थाणुर्मंगश्च भगवान् रुद्रां पञ्चादशस्मृताः ॥
श्वसनः स्पर्शनो वायुरनिलो मारुतस्तथा । प्राणापानौ सजीवौ च मरुतोऽष्टौ तदग्रतः ॥

विवस्वानपि तन्मध्ये ययौ द्वादश मूर्तिभिः ।

धनदः शिबिकारुढः किन्नरेशो ययौ तदा ॥ ३६ ॥

रुद्राश्च वृषभारूढा मारुतो भृगवाइनः । ययुः सैन्यस्य पुरतस्त्रिशूल परिघायुधाः ॥

गन्धर्वाश्चारणा यक्षाः पिशाचोरगगुह्यकाः ।

सर्वसैन्यस्य पुरतः सर्वशास्त्रभृतो ययुः ॥ ३८ ॥

पूर्वापरौ तोयराशी समाक्रान्तौ च सैनिकैः । तस्मिन्ससारभूमिराङ्घ्रराहवपुषा हरिः
स्वर्गादागत्य वेगेन दैत्यसेन्य जिघांसया । सुमेरोरुत्तरोभागः सुरसैन्येन संवृतः ॥ ४० ॥

सेनाभारोऽद्भुत करस्तस्थौ जालन्धरस्य च ।

आश्रित्य दक्षिणं भागं तूर्णं कनकशृङ्गतः ॥ ४१ ॥

अहोरात्रेण विहिता वर्षं तस्मिन्निनावृते । मेरुमन्दरयोर्मध्ये युद्धभूमिः प्रतिष्ठिता ॥ ४२
तत्रात्मजयदां भूमिं कविप्रोक्तां मुदायुताः । जग्मुस्ते दानवास्तूर्णं गुरुप्रोक्तां ययुः सुराः

रथप्रवीरैः परितश्च सम्प्लवैर्गजैर्घनाकारमदप्रवाहिभिः ।

अश्वैरनन्तैर्गरुडाग्रगामिभिः पदातिभिः सारणभूर्भृता बभौ ॥ ४४ ॥

ततो वादित्रनिर्घोषः सेनयोरुभयोरभूत् ।

कोलाहलश्च वीराणामन्योन्यमभिगर्जताम् ॥ ४५ ॥

अथ दानवदेवानां सङ्ग्रामोऽभूद्भयावहः । सर्वसैन्यस्य संमर्दो यथा त्रिभुवनक्षयः ॥

भयक्रान्ता महाश्रान्ता श्रुतिर्विलपती मुहुः । रोमाञ्चिता बभौ यौश्च रजोवस्त्रं विधुन्वती
रौद्रेर्विहङ्गमारवैस्त्रासादाक्रन्दतीव हि । देवेन्द्रेण तदाज्ञता मेघाः संवर्तकादयः ॥ ४८ ॥

गजानुच्चैः समारुह्य तेऽसुरान्ययुधुमृधे ।

देवानामश्वारोहाश्च जाता गन्धर्वकिन्नराः ॥ ४९ ॥

रथिनः साध्यसिद्धाश्च गजिनो यक्षचारणाः । पदातिनः किम्पुरुषाः पन्नगाः पवनाशनाः
योगाणामधिपो राजयक्ष्मा च यमनायकः । तदा दानवरोगाणां सङ्ग्रामोऽभूत्सुदारुणः

पतिता लुलुटुर्भूमौ दैत्याः शूलज्वरामयैः । दानवैर्निहता रोगाः पेतुसमरमूर्धनि ॥५२॥
पलायांचक्रिरे केचिद्व्याधयो भूधराग्रति । ओषध्यस्तत्र सहजा वैशत्यकरणीमुखाः
ताभिर्विशल्याः सैन्येषु युयुधुर्यमकिङ्कराः । दानवैर्निहताः सर्वे शरमुद्गरपट्टिशैः ॥५४॥
पदातयः पत्तिगणैः खड्गैस्तीक्ष्णैः परश्वधैः । कोटिशो जघ्नुरन्योन्यारुधिरारुणविग्रहाः ॥
अश्वचारा हयैस्तूर्णैश्चिक्षिपुर्गगने तदा । संश्लिष्य जघ्नुरन्योन्यं रुधिरारुणविग्रहाः ॥

समूहो रथिनां भीमो रथौघैश्छाद्य मेदिनीम् ।

विन्याद्य निशितैर्बाणैर्धनुर्मुक्तैर्महारथान् ॥ ५७ ॥

मदक्षीणकपोलाङ्गाः करैर्वद्भवा करान्द्रुहम् । गजान्प्रतिगजाः क्रुद्धाः पातयन्ति महीतले
कोऽपि दैत्यो रथं दोभ्यामुत्क्षिप्योत्थाय खं ययौ ।

अश्वचारान्हयान्तागान्पातयामास भूतले ॥ ५६ ॥

स्कन्धे गृहीत्वा तरसा ययौ जालन्धरं प्रति । कक्षयोर्वै गजौ गृह्य तृतीयं जठरोपरि ॥
चतुर्थं मस्तके गृह्य रणे धावति कश्चन । उत्पाट्य कोशतः खड्गं विधूय विमलाम्बरम्
ययौ सहस्रशो देवान्पातयित्वा रणेऽसुरः । काचित्पीनस्तनीतन्वी खेचरो रतिलम्पटा
आगत्य गगनात्तूर्णं नित्ये दैत्यं रणाङ्गणात् ।

चुचुम्ब सा तद्वदनं तीक्ष्णनाराचकीलितम् ॥ ६३ ॥

देवसैन्यं ततो वद्भवा कालनेमिननत्तंह । ततो जनार्दनः क्रुद्धो निर्ययौ कालनेमिनम् ॥
यमोदुर्वारणवीरं स्वर्भानुश्चन्द्रभास्करो । केतुं वैश्वानरो देवो ययौ शुक्रं बृहस्पतिः
अश्विनौ संयतौ तत्र दैत्यमङ्गारपर्णकम् । संहारं शत्रुपुत्रश्च निर्हादं धनदो ययौ ॥
निशुम्भश्चावृतोरुद्वैः शुम्भो वसुमिराहवे । मेघाकारं स्थितं जम्भं विश्वेदेवाः समाययुः ॥
चायवो वज्रोत्तमानमथ मृत्युर्मयं ययौ । नमुचि वासवो व्यग्रं शक्तिहस्तोऽभ्यधावत ।

अन्यैरपि सुरैर्दैत्याः स्वस्ववीर्यसमैर्वृताः ॥ ६८ ॥

इति श्रीपाद्मे महापुराणे पञ्चपञ्चाशत्सहस्र्यां संहितायां षष्ठे उत्तरखण्डे युधिष्ठिरनारद-
संवादे देवदानवयुद्धं नाम षष्ठोऽध्यायः ॥ ६ ॥

सप्तमोऽध्यायः

विष्णवादीनां कालनेम्यादिभिः सह द्वन्द्वयुद्धम् ।

नारद उवाच ।

एवं द्वन्द्वेषु युद्धेषु सम्प्रवृत्तेष्वनेकशः । जघानाथ हरिः क्रुद्धो गदया कालनेमिनम् ॥१॥

विहाय मूर्च्छां सञ्चिन्त्य विष्णुं बाणैर्जघान सः ।

ततः क्रुद्धेन हरिणा स क्षितौ पातितो व्यसुः ॥ २ ॥

राजजघान सञ्चिन्त्य राहुं खड्गेन चन्द्रमाः । राहुस्तु तं परित्यज्य तदा सूर्यमधावत ॥

सहस्रांशं रणेजित्वा राहुश्चन्द्रमधावत । जघान तं च खड्गेन समरै रजनीपतिः ॥ ४ ॥

सैहिकेयाङ्गकाठिन्यात्खड्गं चूर्णमभूत्तदा । जघान मुष्टिना गाढं कठिनेन विधुन्तुदः ॥५॥

चन्द्रं मूर्च्छापरिक्लिष्टं धृत्वा वेगान्महामृधे ।

गिलित्वा राहुणा चन्द्रोऽप्युदगीर्णश्च ततः पुनः ॥६॥

मृगं स्वचिह्नमुरसि निधाय विससर्ज ह । स उच्चैःश्रवसं गृह्य हयरत्नं विधुन्तुदः ॥

जालन्धरान्तिकं नीत्वा भक्त्या तस्मै न्यवेदयत् ।

दुर्वारणो रणे क्रुद्धस्तं यमं गदयाऽवधीत् ॥ ८ ॥

निशितैर्माणैर्भिन्नः शक्रपुत्रेण चाहवे । धृत्वा जयन्तं संह्रादः परिघाघातमूर्च्छितम् ॥

पेरावतं समारुह्य ययौ जालन्धरं प्रति । हतवांश्चैव गदया निहादं धनदोरणे ॥ १० ॥

रुद्रास्त्रिशूलनिर्घातैर्निशुम्भं जघ्नुरोजसा । निशुम्भो बाणजालैश्चपीडयामास तानति

शुम्भासुरो देवगणान्पूरयामास मार्गणैः । मृत्युं मायामयमयो बद्ध्वापाशैर्निनाय तम्

ददौ जालन्धरायासौ पौलोम्ने सोऽपि सिन्धवे ।

अग्निना च मुखे क्षितौ लोको जीवतु निर्भयः ॥१३॥

बद्ध्वा च नमुचिं पाशैर्वासवोऽपि रसातलम् ।

निन्ये विश्वस्य हन्तारमथ जालन्धरो ययौ ॥ १४ ॥

अथेन्द्रबलयोर्युद्धमभूदाजन्मुदारुणम् । बलाङ्गरोचिषो भान्ति दिशोदश रवेरिव ॥१५॥
सर्वाण्यस्त्राणि शक्रस्य शीर्णान्यङ्गे बलस्य च । बलीयसा वलेनेन्द्रो मुद्गरेणहतोद्वदि
ननादेन्द्रस्ततो भीमं तच्छ्रत्वा स बलोऽहसत् ।

हसतस्तस्य निश्चेरुर्मुखतो मौक्तिकानि च ॥ १७ ॥

तस्याङ्गस्याभिलाषेण न युद्धमकरोत्तदा । तुष्टाववासवोऽत्यर्थं तं बलं बलसागरम् ॥
वरं वृणु सुरश्रेष्ठेत्युक्तः प्राह बलं प्रति । यदि तुष्टोऽसि दैत्येश स्वं वपुर्दातुमर्हसि ॥१६॥
तदिन्द्रवचनं श्रुत्वा भित्त्वा शस्त्रैर्गृहाण माम् ।

इत्युवाच बलं सोऽपि किमदेयं महात्मनाम् ॥ २० ॥

गीरिव श्रोत्रहीनस्य लोलाक्षीव विचक्षुषः । परासोः पुष्पमालेवश्रीः कदर्यस्य निष्फला
महात्मानो न गृह्णन्ति हिंसमानानिपूतपि । सपत्नीः प्रापयन्त्यब्धिं सिन्धवो नगनिम्नगाः
सुजनो न याति विकृतिं परहितनिरतो विनाशकालेऽपि ।

छिन्नोऽपि चन्दनतरुः सुरभयति मुखं कुठारस्य ॥ २३ ॥

दैवं परं विनश्यति तनुरपि न श्रीनिवेदिता सत्सु ।

अवशिष्यते हिमांशोः सैव कलाशिरसि या शम्भोः ॥ २४ ॥

ते साधवो भुवनमण्डलमौलिभूता ये साधुतामनुपकारिषु दर्शयन्ति ।

आत्मप्रयोजनवशात्कृतछिन्नदेहाः पूर्वापकारिषु खलोऽपि हितानुरक्तः ॥२५॥

तथेत्युक्त्वा सहस्राक्षो मुद्गरेणाहनद्बलम् । न मिद्यते यदा देहः शक्रश्चिन्तामवापह ॥
स स्मारितो मातलिना वज्रेणाङ्गं जघान तत् । तेम वज्रप्रहारेण बलाङ्गं तद्वधशीर्यत ॥
बलाङ्गस्यैकभागस्तु पपात कनकाचले । तुहिनाद्रौ द्वितीयस्तु तृतीयो गोनगेऽपतत्
चतुर्थो देवनद्यां च पञ्चमो मन्दरे तथा । वज्राकरे पपातांशः षष्ठश्च विजयाङ्गजः ॥२६॥
तस्य जातिविशुद्धस्य परिशुद्धेन कर्मणा । कायस्यावयवाः सर्वे रत्नबीजत्वमागताः ॥

वज्रादस्थिकणाः कीर्णाः षट्कोणा मणयोऽभवन् ।

अक्षिभ्यामिन्द्रनीला वै माणिक्यश्रुतिसम्भवम् ॥ ३१ ॥

क्षतजातपद्मरागाः स्युर्मैदसो मरकतास्तथा ।

प्रवालानि च जिह्वातो दन्तामुक्तास्तथाऽभवन् ॥ ३२ ॥
 मञ्जोद्भवं मरकतं गारुडमंतमभून्मसा । कांस्यं पुरीषं रजतं वीर्यं ताम्रं च सूत्रजम् ॥
 अङ्गस्योद्वर्तनाज्जातं पित्तलं ब्रह्मवीतिकाः । नादाद्वैदूर्यमुत्पन्नं रत्नं चास्तरं तथा ॥
 नखेभ्यःकनकोत्पत्ती रुधिराच्च रसोद्भवः । मेदसः स्फटिकं जातंप्रवालं मांससम्भवम्
 बलदेहोद्भवान्यासब्रह्मानि पृथिवीतले । पुण्योपचयसम्पत्त्या भोक्ष्यन्ते विमलैर्जनैः ॥
 अत्रान्तरे हतंश्रुत्वा बलं मघवतामृधे । प्रभावती नाम राज्ञी यथौ तच्चरणान्तिकम् ॥
 विललाप पतिं दृष्ट्वा विकीर्णाऽवयवं रणे । प्रभावत्यश्रुपूर्णाक्षी मुक्तकेशी घनस्तनी
 हा नाथ बलविक्रान्त कान्तदेह जगत्प्रिय । मां त्वं विहाय किंचात्र कैवल्यं गतवानसि
 जराकुष्ठादिभिर्व्याप्तं बुद्ध्वा देहं त्यजन्ति न ।

देहिनोऽन्ये परं कान्तं त्वया देहो वृथोज्झितः ॥ ४० ॥
 तव देहेन दिव्येन हारकं भूष्यते प्रिय । रणोत्सुकेन भवता या वेणी ग्रथिता मम ॥
 तामुद्रप्रथय वैधव्यदुःखार्त्तायाः स्वयंप्रिय । एवं विलपतीं वीक्ष्य बलराज्ञीं समुद्रजः
 दुःखितः शुक्रमित्याह बलंजीवय भार्गव ! ॥ ४२ ॥

शुक उवाच ।

इच्छया मरणं प्राप्तं तं कथं जीवयाम्यहम् ।

तथापि मन्त्रसामर्थ्याद्वाचमुच्चारयिष्यति ॥ ४३ ॥

जालन्धर उवाच ।

बलस्यरूपवचनं श्रोतुमिच्छामि भार्गव ! । जालन्धरैणैवमुक्तः क्षणं ध्यानपरोऽभवत् ॥
 अथोदतिष्ठद्वदनात्स्वनः श्रोत्रमनोरमः । प्रभावतीं प्रतिव्यक्तं वाद्यभाण्डादिवोत्थितः
 प्रभावति ! स्वदेहं त्वं ममाङ्गेषु लयनय । इति तस्य वचःश्रुत्वा नदीजाता प्रभावती ॥
 बलाङ्गेष्वेव लीना सा सुमेरोः पूर्ववाहिनी । यस्यास्तोत्रेण सज्जाता रत्नानां कान्तिरुत्तमा
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे जालन्धरो-
 पाख्याने बलदैत्यस्वर्गारोहणं नाम सप्तमोऽध्यायः ॥ ७ ॥

॥ ११ ॥

अष्टमोऽध्यायः

जालन्धरेणेन्द्रपराभवकरणम् ।

नारद उवाच ।

ततो जालन्धरः क्रुद्धः प्राह तं दैत्यसूदनम् । कपटेन बलं हत्वा क यास्यसि बलाधम ! ॥
इत्युक्त्वा तं शतमखं सिन्धुसनुः प्रतापवान् । ससूताश्वध्वजरथं छादयामास मार्गणैः ॥
पपात मूर्च्छितः शक्रो रथोपरि शरैः क्षतः । दृष्ट्वा तं पतितं शक्रं जगज्जार्णवनन्दनः ॥ ३ ॥

मूर्च्छां त्यक्त्वा मुमोचेन्द्रो वज्रं जालन्धरं प्रति ।

तदाद्रिदलनं हस्ते गृहीत्वा सिन्धुसम्भवः ॥ ४ ॥

वज्रं कक्षापुटे धृत्वा रथादुत्तीर्य सत्वरम् । अभ्यधावत दैत्येन्द्रो देवेन्द्रं धर्तुमाहवे ॥
ततो दुद्राव मघवा रथं त्यक्त्वा हरिं स्मरन् । रथमिन्द्रस्य मदवानारुह्यार्णवनन्दनः ॥
यन्तारं मातलिं कृत्वा ययौ प्राप्तमनोरथः । रथमिन्द्रस्य तरसा यत्र यत्र ययौ बले ॥

जालन्धरो महाबाहुः स्वयं चाम्बुधरो यथा ॥ ८ ॥

ततः स कोपात्पुरुषोत्तमः स्वयं खड्गं समुद्यम्य च नन्दकं रणे ।

सम्प्रेरयित्वा गरुडं मनोजवं जघान कोपेन च दैत्यवाहिनीम् ॥ ६ ॥

रथान्द्वयान्कुञ्जरपत्तिसङ्घान्स पातयामास बलात्सहस्रशः ।

जनार्दनः कश्यपसूनुसंवृतश्चकार सङ्क्षये चरितं भयावहम् ॥ १० ॥

केशास्थिमज्जारुधिरौघवाहिनी पिशाचवेतालविहङ्गसेविताम् ।

करोरुजङ्घायुधशस्त्रपूरितां सुदुस्तरां व्याघ्रगजेन्द्रसेविताम् ॥ ११ ॥

रक्तान्त्रहाराङ्गदभूषितान्तां विघूर्णनेत्रोत्सवकान्तिवाससम् ॥ १२ ॥

विष्णुना निहतं सैन्यं दृष्ट्वा दानवपुङ्गवाः । जालन्धराज्ञया सर्वे रुधुः परिताहरिम्
दैत्यास्ते तत्र बाणौघान्त्वर्षमाणा यथाऽम्बुदाः । यथा द्विरेफाः कमलं पर्वतं जलदा
चूतं ग्रथाः पक्षिणाणां गगनं भूमसञ्चयः ।

न दृश्योऽभूत्तदा विष्णुर्न ताक्ष्यो रणसङ्कटे ॥ १५ ॥

सर्वे ते रथमारुढाः सर्वशस्त्रैर्महासुराः । वैकुण्ठाधिपतिं जघ्नुर्गर्जन्तो भीमनिस्वनैः ॥
तान्सर्वान्भीमरूपेण दैत्यारिः कुपितस्तदा ।

रणे निपातयामास वायुः पर्णचयं यथा ॥ १७ ॥

शैलरोमा ततो विष्णुं दैत्यः कोपादधावत । हरेरपि शरास्तस्य शरीरे शीर्णतां गताः
शैलरोमा च दैत्यारिशरीरं चावधीच्छरैः । हरिः खड्गं विनिर्धूय शिरस्तस्य जहार ॥ १६ ॥
छिन्नेशिरसि दैत्यस्य कबन्धो विक्रमन् रणे । शैलरोमाभुजाभ्यां च ताक्ष्यं जग्राह पक्षयोः
शिरश्चोत्पत्य तरसा विलग्नं स्कन्धोर्द्वन्द्वम् ।

ततस्तत्रास्य युद्धेन हृषीकेशोऽपि विस्मितः ॥ २१ ॥

शिरः संलग्नमालोक्य गरुडोन्यपतद्भुवि । पुनश्चोत्पत्य वैगेन शिरःस्थानं समाश्रयत् ॥
शैलरोमा ततो विष्णुं जहार गरुडाद्बली । हरिर्जघ्ने तलेनाशु गतायुश्चापतद्भुवि ॥
ततो जालन्धरः सूतं खड्गरोमाणमब्रवीत् । सम्प्रेष्य रथं तत्र यत्र देवो जनार्दनः ॥ २४ ॥
जालन्धरस्य वचनात्खड्गरोमानयद्रथम् । दृष्ट्वा तं पुरतो विष्णुमुवाचार्णवनन्दनः ॥
निःशङ्कं जहि मां विष्णो नाहं त्वाहन्मिमाधव । तस्य तद्वचनं श्रुत्वा क्रोधसंरक्तलोचनः
नारायणः प्राणहरैः शरैरेनमपूरयत् । विष्णुना च विभिन्नान्तोऽर्णवसूनुः प्रतापवान् ॥
हरिं सम्पूरयामास मार्गणौघैर्निरन्तरम् ।

अस्य बाणशतैर्मित्रो गरुडो मूर्च्छितोऽपतत् ॥ २८ ॥

गरुडं पतितं दृष्ट्वा सिन्धुसूतोः शरैर्भुवि । रथं संस्मारयामास वैकुण्ठस्थं जनार्दनः ॥
स रथस्तस्य सम्प्राप्तः सूतहीनो हयैर्वृतः । अश्वैर्युतरथं दृष्ट्वा विस्मितो भगवान्रणे
सम्बोधयित्वा गरुडं सारथ्ये समयोजयत् ।

स धृत्वा मुकुटं मूर्ध्नि कौस्तुभं हृदये मणिम् ॥ ३१ ॥

पुरुषार्थान्दयान्कृत्वा ययौ जालन्धरं हरि । मेदिनीं रथचक्रेण दारयंश्च सुरैः सह ॥ ३२ ॥
धान तरसा बाणैर्दानवानां च वाहिनीम् । देवराजेन सन्दिष्टो वीतिहोत्रो रणाङ्गणे ॥
तद् दानवानीकं समीरणसमन्वितम् । तदा हतं भगवता दैत्यसैन्यं सुरैः सह ॥ ३४ ॥

जालन्धरः स्वल्पशेषं दध्यौ दृष्ट्वा बलं स्वकम् ।

अथाह भार्गवं राजा मत्सैन्यं निहतं सुरैः ॥ ३५ ॥

त्वयि तिष्ठति मन्त्रज्ञे विख्यातो विद्यया भवान् ।

किं तया विद्यया ब्रह्मन्क्षत्रेणाथ बलेन च ॥ ३६ ॥

या न रक्षति रोगार्तान्यद्वबलं शरणागतान् । जालन्धरवचःश्रुत्वा भार्गवस्तमभाषत ॥
पश्य राजन्ममबलं ब्राह्मणस्य रणाङ्गणे । इत्युक्त्वाचारिणास्पृष्टा हुङ्कारेण प्रबोधिता
उत्थापितास्ते कविना शरौघैः प्राणहारकैः । देवाहता रणेपेतुः समन्तात्सिन्धुसूनुना ॥
वाणैर्जर्जरदेहास्ते धृतप्राणा नराधिप । न मृतास्त्वमरत्वाच्च वाणैर्मिन्नाश्च सत्तम ॥
ततो नारायणो देवो बृहस्पतिमभाषत । धिग्बलं दैवतगुरो यो न जीवयसे सुरान् ॥
धिषणस्तु जगन्नाथमुवाच त्वरितं तदा । ओषधीभिरहं स्वामिञ्जीवयिष्यामि निर्जरान्

इत्युक्त्वा धिषणः सोऽपि ययौ क्षीरार्णवस्थितम् ।

द्रोणमद्रिं तदा गत्वा सुखं गृह्यौषधीः स्वयम् ॥ ४३ ॥

गुरुस्तासां च योगेन जीवयामास निर्जरान् ।

उत्थितास्ते ततो देवा जघ्नुर्दानववाहिनीम् ॥ ४४ ॥

देवान्समुत्थितान् दृष्ट्वा बभाषे सिन्धुजः कविम् ।

विना त्वद्विद्यया काव्य ! कथमेते समुत्थिताः ॥ ४५ ॥

इति दैत्योक्तमाकर्ण्य शुक्रः प्राहार्णवात्मजम् । क्षीरसागरमध्यस्थो द्रोणो नाम महागिरिः

ओषध्यस्तत्र तिष्ठन्ति जीवयन्ति च या मृतान् ।

तत्र गत्वा सुराचार्यो गृहीत्वौषधिसञ्चयम् ॥ ४७ ॥

रणे विनिहतान् देवानुत्थापयति मन्त्रतः । भार्गवोक्तमथाकर्ण्य सैन्यभारं महाबलः ॥ ४७ ॥

शुम्भे निक्षिप्य तरसा ययौ जालन्धरोऽर्णवम् ।

अथ प्रविष्टः क्षीराब्धौ वेश्मदिव्यं महाप्रभम् ॥ ४९ ॥

प्रविश्य तत्र क्षीराब्धेः क्रीडास्थानं ददर्श सः ।

नोष्णो न शीतलो वायुर्न तमो यत्र दृश्यते ॥ ५० ॥

यत्र गायन्ति नृत्यन्ति क्रीडन्ति चवरस्त्रियः । सुपीनस्तनभाराढ्या कृशोदर्यः सुदन्तिकाः
नेत्रविभ्रमविक्षेपैर्नितम्बपस्विर्त्तनैः । अङ्गैः संमोहनैरभ्यैर्बाहुवल्लीदिचालनैः ॥ ५२ ॥
पादविन्यासरणितैर्मधुरैर्वचनस्तवैः । सौगन्ध्यसौख्यदैर्वासैर्नेत्रभ्रमरभाङ्कृतैः ॥ ५३ ॥

चामरान्दोललीलाभिः स्त्रग्भिः स्मितविलोकितैः ।

सेवां चक्रुर्विलासिन्यस्तत्र गत्वोदधेः सुतः ॥ ५४ ॥

क्रीडन्तं तत्र दुग्धाब्धिं संवीक्ष्य समरोत्सुकः ।

अथाह प्रणिपत्यासौ क्षीराब्धिं तात हंसि माम् ।

द्रोणाचलौपधीर्व्याजादम्बुभिः प्लावयस्वतः ॥ ५५ ॥

क्षीरसागर उवाच ।

तं प्राप्तं शरणं पुत्र प्लावयाम्यूर्मिभिः कथम् ।

मुनीन्द्रास्तं न शंसन्ति यस्त्यजेच्छरणागतम् ॥ ५६ ॥

पितृव्यवचनं श्रुत्वा सङ्क्रोधात्सन्ततं गिरिम् । तलप्रहरणेनैव ताडयामास दैत्यराट्
ततो द्रोणगिरी राजन्भीतो जालन्धराद्भृशम् । अथाजगाम रूपेण प्राह जालन्धरं प्रति
तवाहमभवं दासो रक्ष मां शरणागतम् । रसातलं महाबाहो यास्यामि तव शासनात्

यावत्त्वं कुरुषे राज्यं तावत्स्थास्याम्यहं प्रभो ! ।

ओषधीनां विरावेण सिद्धानां रोदनेन च ॥ ६० ॥

रसातलं जगामाद्रिः सिन्धुसूतोः प्रपश्यतः । ततो जालन्धरो वीर आजगाम महारणम्
पूर्वकल्पितमारुह्य रथस्थं केशवं ययौ । रथस्थं माधवं द्रष्टुं जहासोच्चैर्नदीसुतः ॥
तावत्त्वं तिष्ठ शकटे यावद्धन्यामरीनहम् । एवमुक्त्वा जघानाशु शरैस्तां देववाहिनीम्
बाणैर्विदारिता देवास्त्राहीत्युचुर्वृहस्पतिम् । ततो वृहस्पतिः शीघ्रमगमत्क्षीरसागरम् ॥
अद्रष्टुं तं ततो द्रोणमभूच्चिन्तापरो नृप । अथागत्य रणं तूर्णममरान्प्राह गीष्पतिः
पलायध्वं सुराः सर्वे द्रोणाद्रिः क्षयमागतः । एवमुक्तवत्स्तस्य गुराश्चिच्छेदः सिन्धुजः
यज्ञोपवीतं केशांश्च बाणैस्तीक्ष्णैर्हसन्सुरान् । ततो दुद्राववेगेन गुरुप्राणमयादितः ॥
देवाः सव रणंहित्वा पलायाञ्चक्रिरे नृप । एवं विद्रोव्य देवान्वै जनार्दनमधावत ॥ ६८ ॥

अष्टमोऽध्यायः] * लक्ष्मीप्रेरणयाकृतनमस्कारस्यजालन्धरस्यविष्णुनावरदानम् * २७

हृषीकेशोऽपि दैत्येशमन्वधावद्रणोत्सुकः । ततो युद्धमभूद्धोरं विष्णोर्जालन्धरस्य च
दुर्धर्षणो बाणजालैः प्लावयामास केशवम् । तान्बाणान्खण्डशःकृत्वा पूरयित्वा शरैर्महान्
वासुदेवोऽसुरं बाणैर्जालन्धरमपीडयत् । जालन्धरो रथं त्यक्त्वा शरपीडितविग्रहः ॥
विष्णुं विजेतुं दुद्राव संयतिस्थमथ द्रुतम् । तमायान्तं रणे दृष्ट्वा हरिर्विव्याध सायकैः
बाणानङ्गेऽसहद्विष्णोः प्राप्तोऽसौ रथसन्निधौ । हस्तेनैकेन गरुडं द्वितीयेन रथं हरेः ॥
भ्रामयित्वाऽम्बरं शश्वच्छ्वेतद्वीपेन्यपातयत् । जालन्धरकरक्षितो गरुडोऽपि पपात ह
क्रौञ्चद्वीपे स तत्रैव विभ्राममकरोच्चिरम् ।

अच्युतः प्रच्युतस्तस्माद्भ्रमतो रथमण्डलात् ॥ ७५ ॥

रणमागत्य दैत्येशं तिष्ठ तिष्ठेत्यभाषत । दृष्ट्वा तमागतं भूयः केशवं समरप्रियः ।

पूरयन्मार्गणैर्भूमिं जगर्जार्णवचन्दनः ॥ ७६ ॥

विव्याध दैत्यं हरिराशु शक्त्या हृदि स्फुरन्त्या स ततः पपात ।

सूतोऽनयत्तं समरान्निवासं तं प्राह रै केन कृतोऽस्म्यलज्जः ॥ ७७ ॥

दैत्यारिजालन्धरयोर्महत्तदा बभूव युद्धं धरणीतलस्थयोः ।

प्रेम्णा श्रियस्तं न जघान दानवं स्वयं हरिस्तंस्य शरैः पपात ॥ ७८ ॥

ततो निरीक्ष्य गोविन्दं पतितं धरणीतले । प्रगृह्यार्णवजो दैत्य आरुरोह निजं रथम् ॥

ततस्तमिन्दिराप्राप्ता रुदन्ती विष्णुबलभा । संस्थिता कमला तत्र पतिकमललोचनम्

पतितं तु पतिं वीक्ष्य लक्ष्मीः प्राहार्णवात्मजम् ।

शृणुष्व वचनं भ्रातर्जितो विष्णुर्धृतस्त्वया ॥ ८१ ॥

भगिन्या न च वैधव्यं दातुं युक्तं महाबल । श्रुत्वा तु वचनं तस्या मुमोच जगतः पतिम्

जालन्धरो महाबाहुः स्वस्ते भक्त्या ननाम च ।

वचनं चरणौ विष्णोः स्वसुः स्नेहात्तदाञ्जसा ॥ ८३ ॥

विष्णुर्जालन्धरं प्राह तुष्टोऽस्मि तव कर्मणा । वरं वरय दैत्येश किं प्रयच्छामि ते वरम्

॥ जालन्धर उवाच ।

यदि त्वं मम तुष्टोऽसि शौर्येणानेन केशव । स्थातव्यं मत्पितुः स्थाने त्वया कमलयासह

तथेत्युक्त्वा च संस्मृत्य गुरुं धरणीधरः । आरुह्य चजगन्नाथः क्षीरान्धि प्रियया सह
 तदाप्रभृति कृष्णस्य वासः श्वशुरमन्दिरे । अबधौवसति देवेशो लक्ष्म्याः प्रियचिकीर्षया
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे
 युधिष्ठिनारदसंवादेऽष्टमोऽध्यायः ॥ ८ ॥

नवमोऽध्यायः

जालन्धरस्य सकलदेवपराजयपूर्वकं सौराज्यप्रतिष्ठापनम् ।

युधिष्ठिर उवाच ।

देवान्विद्राव्यसमरे विष्णुं स्थाप्यात्ममन्दिरे । जालन्धरेणाब्धिजेन यत्कृतं ब्रूहि नारद
 नारद उवाच ।

शुभादीनां तु वीराणां दत्त्वा दानं प्रसादजम् ।

जालन्धरो जगामाथ स्वर्गं प्राप्यावलोकयत् ॥ २ ॥

हिरण्यवर्षेण जनान्भूषयन्ति दिनेदिने । फलन्ति नरघोऽजस्रं वाजिमेधकृतोः फलम् ॥

गजवस्त्रसुवर्णानि धेनुकन्यातिलानि च । पुष्पकपूरताम्बूलकस्तूरीकुङ्कुमानि च ॥

ये यच्छन्ति महात्मानस्ते पश्यन्त्यमरावतीम् । वर्षाषु गृहदानेन शिशिरैऽग्निप्रदानतः

वादित्राणि च सर्वाणि वादयन्ति शिवालये ।

प्रपां कुर्वन्ति ये चैत्रे दध्योदनसमन्विताम् ॥ ६ ॥

वत्र हिन्दोलपर्यङ्कं स्वयमान्दोलयन्ति च । सारिकाशुकहंसाश्च भ्रमद्भ्रमर कोकिलाः

कुर्वन्तो दूतकार्याणि यच्छन्ते प्रियसङ्गमम् । रम्भा यत्र पुरैरामा मेनका च तिलोत्तमा

सुषमासुन्दरी यत्र घृताची पुञ्जिकस्थली । सुकेशी सुमुखी रामा मञ्जुघोषा च मालिनी

मृगोद्गवा च सुखदा धनदंष्ट्रा तिलप्रभा । वाजिमेधफलप्राहा राजसूयं फलन्ति याः ॥

कोटिशो यत्र निष्पापाः क्रीडन्त्यप्सरसो नृप ! ।

एवं भूरिसुखे स्वर्ग स्थापयामास सिन्धुजः ॥ ११ ॥

शुभ्रप्राणसमं दैत्यं निशुभ्रं युवराजके । स्वयं जालन्धरे पीठे स्वर्गादागत्य सिन्धुराट्
वर्षावुद्वयं राज्यं चकारात्मबलेन च ॥ १२ ॥

युधिष्ठिर उवाच ।

युयुधे सुरसङ्ग्रामे स सुरैरपराजितः । ततः किमकरोद्राजा सिन्धुसूनुः प्रतापवान् ॥ १३ ॥
तन्ममाचक्ष्व देवर्षे ! श्रोतुकामस्य विस्तरात् ॥ १४ ॥

नारद उवाच ।

शृणु राजन्यथातथ्यं कृतं सागरसूनुना । सदेवान्समरेजित्वा राज्यंचक्रे ह्यकण्टकम् ॥
गन्धर्वाश्चित्रसेनाद्याः सेवन्ते चासुरेश्वरम् ।

यज्ञभागांश्च यो भुङ्क्ते सर्वेषामसुरेश्वरः ॥ १६ ॥

क्षीरसागरतो देवैर्हृतं रत्नादिकं च यत् । तत्सर्वं च तथान्यच्च निर्जित्या हृतवान्बली
समुद्रतनयेराज्यं भुवो राजन्प्रशासति ।

न कश्चिन्म्रियते मर्त्यो नरकं कोऽपि न व्रजेत् ॥ १८ ॥

न कलिः प्रणयादन्यो न भोगादपरः क्षयः । न घन्ध्यादुर्भगानारी नालङ्कारैर्विर्वाजता ॥
कुरूपादुर्गतादुष्टाऽयशस्या न च दृश्यते । न तत्र विधवानारी न कश्चिन्निर्द्धनोजनः ॥

दातारः सन्ति सर्वत्र न प्रतिग्राहिणः क्वचित् ।

पुण्याजनाः प्रयच्छन्ति द्विजेभ्यो ह्यात्मनो धनम् ॥ २१ ॥

रूपयौवनशालिन्यः सीमन्तिन्यो गृहे गृहे । गोक्षीरं दधिसर्पिश्च यत्र निर्जरसोजनाः ॥
मङ्गलं तत्र सर्वेषां न क्विद्वधवन्धनम् । मरणं न च हिंसाऽस्ति न कश्चित्केन बाध्यते

ऋणं न दृश्यते राजन्धनिनः सन्ति सर्वतः ।

सन्तुष्टाः सर्वसस्याढ्याः प्रजाः सर्वत्र पार्थिव ! ॥ २४ ॥

केलीक्षुदण्डप्रभवश्च दुग्धरसोऽति सुस्वादुतरो गृहे नृणाम् ।

शुभ्राव नारी नरयोर्हितं वचो न चापहर्ताऽध्वनि गच्छतां मदा ॥ २५ ॥

पतन्त्यखण्डा नभसो यतस्ततो धाराश्च कर्मारविमिश्रसर्पिषः ।

संमिश्रिताः शर्करया परिश्रुताः समुद्रसूनोः स्मरणान्मुखे वृणाम् ॥ २६ ॥
इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे युधिष्ठिरनारद
सम्वादे जालन्धरसौराज्यवर्णननाम नवमोऽध्यायः ॥ ६ ॥

दशमोऽध्यायः

सर्वदेवप्रार्थनया शङ्करेण सर्वदेवतेजोमयचक्रनिर्माणम् ।

युधिष्ठिर उवाच ।

इन्द्रादिभिस्तदा देवैः किं कृतं द्विजसत्तम । जालन्धरेण विजितैः स्वर्गराज्ये हते सति ॥
नारद उवाच ।

अथ त्यक्त्वा दिवं देवाः प्रापुस्ते दुर्दशां चिरम् ।

न पीयूषं नैव यज्ञा ययुः स्थानं स्वयम्भुवः ॥ २ ॥

ददृशुर्ब्राह्मभुवने ब्रह्माणं परमेष्ठिनम् । प्राणायामेन युञ्जानं मनःस्वंपरमात्मनि ॥ ३ ॥

ते तुष्टुवुः सुराः सर्वे वाग्भिस्तथ्यामिरादृताः ।

ततः प्रसन्नो भगवान्किं करोमीति चाब्रवीत् ॥ ४ ॥

ततो निवेदायञ्चक्रुर्ब्रह्मणे विबुधाः पुनः । जालन्धरस्य सकलं तथा निजपराभवम् ॥

क्षणंध्यात्वा ययौ ब्रह्मा कैलासं त्रिदशैः सह ।

तस्य शैलस्य पार्श्वे ते वैचित्र्येण समाकुलाः ॥ ६ ॥

स्थिताः सन्तुष्टुवुर्देवा ब्रह्मशक्रपुरोगमाः । नमो भवाय शर्वाय नीलप्रीवाय ते नमः ॥

नमः स्थूलाय सूक्ष्माय बहुरूपाय ते नमः । इति सर्वमुखोभूत्वा वाणीमाकर्ण्य शङ्करः

प्रोवाच नन्दिनं देवानानयस्वेति सत्वरम् ।

श्रुत्वा शम्भोर्वचो देवा आहूता नन्दिना द्रुतम् ॥ ६ ॥

प्रविश्यान्तःपुरे देवाः ददृशुर्विस्मितेक्षणाः । तत्रासने समासीनं शङ्करं लोकशङ्करम् ॥

गणैःकोटिसहस्रैस्तु सेवितं भक्तिशालिभिः । ननैर्विरूपैःकुटिलैर्जटिलैर्धूलिधूसरैः ॥
प्रणिपत्याग्रतःप्राह सहदेवैः पितामहः । सुखरागो यथाऽस्यासीच्छक्रःसोऽयं वृथागतः
कृपांकुरु महादेव शरणागतवत्सल । ततउच्चैर्विभोर्हास्यंश्रुत्वा ब्रह्मा पिनाकिनः ॥१३॥

उवाच देवदेवेशं पश्यावस्थां दिवौकसाम् ।

ततः सर्वेश्वरो ज्ञात्वा ब्रह्मणो मनसेप्सितम् ॥१४॥

शक्रस्य मानभङ्गं च देवार्थे परमेश्वरः । प्रेम्णा भवान्याविज्ञप्तो नृप ! प्राह वचोहरः ॥
विष्णुना न हतो योऽरिः सकथं हन्यते मया । पूर्वसृष्टान्यायुधानि वज्रादीनिपितामह
तैःशस्त्रैर्नैव वध्योऽसौ बलीजालन्धरोऽसुरः । हेतिभिःपूर्वसंसृष्टैःसमयाऽपि न हन्यते

देवाः कुर्वन्तु शस्त्रं हि ममप्राणसहं दूढम् ।

शम्भोरित्युत्तरं श्रुत्वा ब्रह्मोवाचाथ शङ्करम् ॥ १८ ॥

स्वयं कुरु महाशस्त्रं त्वं वेत्थ स्वात्मनोवलम् ।

इति तस्य वचःश्रुत्वा प्रत्युवाच महेश्वरः ॥ १९ ॥

ब्रह्मन्विमुञ्च तेजस्त्वं क्रोधयुक्तं सुरैःसह । ततस्तेजो मुमोचाथ ब्रह्मा ब्रह्मास्त्रसूचकः
रुद्रस्त्रिनेत्रजं तेजस्ततो निर्मुक्तवान्स्वयम् । देवाश्च मुमुचुःसर्वे सक्रोधं तेजसांचयम्
अत्रान्तरे स्मृतःप्राप्तो हरिण मधुसूदनः । किं करोमीति तेनोक्तःशिवःप्राह जनार्दनम् ॥

विष्णो जालन्धरः कस्मान्न हतःसङ्गरे त्वया ।

कथं सुरान्परित्यज्य क्षीरान्धि शयितुं गतः ॥ २३ ॥

श्रीविष्णुरुवाच ।

यदि तं हन्मि देवेश श्रीःकथं ममवल्लभा । तस्मात्त्वं पार्वतीकान्त जहि जालन्धरं रणे
तेजस्त्वं क्रोधजं मुञ्चेत्युक्तःशर्वेण केशवः । मुमोच वैष्णवं तेजस्तत्सर्वं समवर्द्धत ॥

तेजःप्रवृद्धं तद् दृष्ट्वा व्यापकं प्राह केशवम् ॥२५॥

शङ्कर उवाच ।

एतेन तेजसा शीघ्रं ममास्त्रं कर्तुमर्हथ । विश्वकर्मादयस्तच्च श्रुत्वा शङ्करभाषितम् ॥

निरीक्ष्य च तदान्योन्यं किं कुर्म इतिशङ्किताः ।

दृष्ट्वा तूष्णीं स्थितांस्तांश्च ज्ञात्वा तन्मनसि स्थितम् ॥ २७ ॥
 तदाह भगवान्ब्रह्मा अनालोक्यं हि दैवतैः । सोढुं न शक्तास्ते तेजो धर्तुं केन चशक्यते
 ततःप्रहस्य भगवानुत्पत्योपरितेजसः । वामाङ्घ्रिपार्ष्णिनाशम्भुर्नर्त भ्रमरीचयम् ॥
 ततो देवा महेन्द्राद्यास्तेजसोपरि शङ्करम् । नृत्यमानं तदा दृष्ट्वा मुदावाद्यान्यवाद्यन्
 तदा प्रभृति नृत्येषु भ्राम्यते भ्रमरीचयम् । अथ चक्रं समुत्पन्नं शम्भोर्नर्तनमर्दनात् ॥

आरलक्षत्रयोपेतमस्थिकोटिसमाकुलम् ।

शर्वाङ्घ्रिकर्षणान्तस्य तेजसो निस्तृताः कणाः ॥ ३२ ॥

विश्वकर्मा च तेनास्त्रं विमानानि च निर्ममे ।

ततस्तैर्निर्जराभीत्या दृष्ट्वा चक्रं सुदर्शनम् ॥ ३३ ॥

ब्राहि ब्राहीति देवेशं प्रत्यूचुस्ते सुरानृप । पृथिवीकाठिन्यमादायलोहानामपितेजसाम्
 यद्विश्वकर्मणाकोशकृतं भस्मीकृतं चतत् । सृष्टेन तेन चक्रेण दग्धःकालोऽपतत्क्षितौ ॥
 ततस्तद्ब्रह्मणोहस्ते ददौ चक्रं स धूर्जटिः । चक्रार्चिर्निचयैःकूचं दृष्ट्वा दग्धमुमापतिः

हसित्वा ब्रह्मणो हस्ताद् गृहीत्वा सत्वरं शिवः ।

दधौ कक्षापुटे चक्रं निधानं निर्धनो यथा ॥ ३७ ॥

ततो न दृश्यते चक्रं शिवकक्षापुटे स्थितम् । महामूर्खस्ययद्वत्तं दानं तस्य फलं यथा ॥

इति श्रीपाद्मे महापुराणे पञ्चपञ्चाशत्साहस्र्यां षष्ठे उत्तरखण्डे युधिष्ठिरनारदसंवादे

जालन्धरोपाख्याने सर्वदेवतेजोमयचक्रोत्पत्तिर्नाम दशमोऽध्यायः ॥ १० ॥

एकादशोऽध्यायः

नारदमुखाज्जालन्धरेण पार्वतीसौन्दर्यश्रवणम् ।

नारद उवाच ।

अत्रान्तरे मयागत्वा कथितं सिन्धुसूतवे । त्वां हन्तुं सर्ववीरेश प्रतिज्ञा शम्भुना कृता

श्रुत्वेत्थं मद्बचो राजस्ततःपप्रच्छ सोऽसुरः ॥

जालन्धर उवाच ।

किमस्ति शूलिनोगेहे रत्नजातं महामुने । तन्ममाचक्ष्व सकलं नास्ति युद्धंनिरामिषम्

नारद उवाच ।

भूतिर्गात्रे वृषोजीर्णःफणिनोऽङ्गे गलेषिषम् । शिक्षापात्रं करे पुत्रौ गजाननषडाननौ
इत्यादिविभवस्तस्य यदन्यत्तन्निबोध मे । तनयागिरिराजस्य विशाला ह्युन्नतस्तनी
दग्धस्मरोऽपि भगवान्यस्यारूपेण मोहितः । महेशो यद्विनोदाय कुरुते नित्यक्रौतुकम्

नृत्यन्गायंश्च तां शम्भुः स्वयं भवति हासकः ।

सा पार्वतीति विख्याता सौन्दर्यावधिदैवतम् ॥ ६ ॥

वृन्दा वराङ्गना राजन्निमाश्रप्सरसः शुभाः ।

न चाप्नुवन्ति पार्वत्याः षोडशीमपि तां कलाम् ॥ ७ ॥

इत्युक्त्वाऽहं महीपाल जालन्धरममर्षणम् । पश्यतां सर्वदैत्यानमन्तर्धानंगतः क्षणात्
अथ संप्रेषयद्दूतं सिन्धुजःसिंहिकासुतम् । क्षणेनासाद्य कैलाशं देवावासमपश्यत ॥
अत्रान्तरे हरिर्भीममापृच्छथ तु तदा हरम् । जगामालक्षितस्तूर्णं क्षीरान्धि भेदशङ्कया
ददर्श राहुर्भवनं शङ्करस्यातिदीप्तिमत् । आत्मानमात्मनावीक्ष्य किमित्याह सुविस्मितः

प्रवेष्टुकामो बलिभिर्द्वारि द्वाःस्थैर्निरोधितः ।

यत्नवान्स निषिद्धोऽपि तदा ते प्रोद्यतायुधाः ॥ १२ ॥

तान्निवार्यगणान्गन्दी व्याजहार विधुन्तुदम् । कस्त्वं कस्मादिहायातःकिं कार्यं तव बर्वर

ब्रूहि कार्यं गणा यावत्त्वां न हन्युर्मयावहाः ॥ १३ ॥

राहु उवाच ।

दूतो जालन्धरस्याहं त्वं मां शर्चान्तिकेनय । न वाच्यमन्तरे द्वाःस्थ महाराज प्रयोजनम्
नन्दी दूतोक्तमार्यं नीललोहितमाययौ । दण्डवत्प्रणिपत्याग्रे स्थित्वा शङ्करमब्रवीत् ॥

सैहिकेयो महाराज द्वारे तिष्ठति कार्यतः । स प्रयात्वथवा यातु भवानाज्ञप्तुमर्हति ॥

नन्दिनोक्तमथाकर्ण्य त्वरन्निव महेश्वरः ।

सुप्तमन्तःपुराहवीं प्रस्थाप्य च सखीवृताम् ॥ १७ ॥

पश्चाद्द्वाःस्थं जगादाथ नन्दिन्दूतं प्रवेशय । ततो हस्ते प्रगृह्यामुं दूतं नन्दी महाबलः ॥
 अनयामास देवानां मध्ये शम्भुमदर्शयत् । तं ददर्श तदा राहुर्जटिलं नीलमात्मनि ॥
 पञ्चवक्त्रं दशभुजं नागयज्ञोपवीतिनम् । देवीचिरहितं मूर्ध्नि चन्द्रलेखाविभूषितम् ॥
 उच्छ्वासोच्छ्वासनिर्मुञ्चत्पृदाकुगणसेवितम् । सर्वदेवगणोपेतं सेवितं गणकोटिभिः
 प्राप्तं ज्ञात्वा ततो दूतं शम्भुरालोक्य चाग्रतः । प्राह ब्रूहि तदा राहुर्वक्त्रं समुपचक्रमे ॥

राहुरुवाच ।

देव जालन्धरेणाहं प्रेषितस्तव सन्निधौ । तस्य शिष्टं वचः श्रुत्वा मन्मुखेन द्रुतं कुरु ॥

गिरिश ! त्वं तपोनिष्ठो निर्गुणो धर्मवर्जितः ।

तव नास्ति पिता माता वसुगोत्रादिवर्जितः ॥ २४ ॥

जालन्धरो महाबाहुर्भुङ्क्तेऽसौ भुवनत्रयम् । तस्यैव वश्यस्त्वमपि ततश्चोक्तं समाचर
 पुराणपुरुषः कामी वृषारूढः कथं भवान् । एवं वदति सम्प्राप्तौ सुतौ स्कन्दविनायकौ
 तस्मिन्काले देवदेवो यतवागङ्गमर्दनम् । चकार च करैर्व्यस्तैर्वासुकिर्भूतलेऽपतत् ॥
 हेरस्ववाहनस्याखोः पुच्छे ग्रस्तमथाहिना । स्वपत्रं ग्रस्तमालोक्य मुञ्चमुञ्चेत्युवाच ह
 अत्रान्तरे स्कन्दवाहं क्षुब्धं वीक्ष्य महास्वरम् । तद्गयाद्वासुकिर्ग्रस्तमाखुपुच्छमथोद्गिरत्
 अथारूढ्य रहस्याङ्गं गलमावेष्टय संस्थितः । तस्य निश्वासपवनैरथ जातो हुताशनः ॥

तस्योष्मणा चन्द्रलेखा जटाजूटादवीस्थिता ।

सार्वज्ञां तु तदा साऽऽयात्प्लावितं तद्वपुर्ग्रथा ॥ २५ ॥

तस्याह्यमृतधाराभिर्ब्रह्ममस्तकमालिका । हरमौलिकपालानामभूत्सञ्जीविता तदा ॥ २६ ॥
 पपाठ पूर्वमभ्यस्तं सर्वयोगश्रुतिक्रमम् । श्रुत्वा परस्पराधितं विवदन्ति शिरांस्यथ ॥
 अहमादिरहं पूर्वमहमेव परात्परः । अहं स्रष्टा अहं पातेत्युत्सुकानि परस्परम् ॥ २७ ॥

शोचन्त्येतानि नो दत्तं नो भुक्तं न द्रुतं मया ।

लोभग्रस्तेन मनसा नो वित्तं ब्रह्मणेऽर्पितम् ॥ २८ ॥

अथेश्वरजटाजूटादविरासीद्गणो महान् । ध्याननस्त्रिचरणस्त्रिपुच्छः सप्तहस्तवान् ॥
 सच कीर्तिमुखो नाम पिङ्गलो जटिलो महान् ।

तं दृष्ट्वा सा कपालाली भयात्स्थौ मृतेव सा ॥३७॥

पुरतः प्राह सगणस्ततः कीर्त्तिमुखः प्रभुम् । प्रणिपत्य शिवं देवमत्यथ क्षुधितः प्रभो
तदोक्तः शङ्करेणाहो भक्षयत्वं रणे हतान् । क्षणं विचार्य सगणः काप्यदृष्ट्वारणं तदा
ब्रह्माणं भक्षितुं प्राप्तः शङ्करेण निवारितः ।

ततः कीर्त्तिमुखेनाथ स्वाङ्गं सर्वं च भक्षितम् ॥ ४० ॥

बुभुक्षितेन चात्यन्तं निषिद्धेन च सर्वतः । तत्साहसं तदा दृष्ट्वा भक्तिं कीर्त्तिमुखस्यच
तमुवाचेश्वरः प्रीतः प्रासादे तिष्ठ मे सदा ।

त्वच्चित्तरहितो यश्च भविष्यति ममालये ॥ ४२ ॥

स पतिष्यति शीघ्रं हीत्युक्तः सोऽन्तर्हितोऽभवत् ।

शम्भोर्मूर्ध्नि तदा देवा ववृषुः पृष्पवृष्टिभिः ॥ ४३ ॥

एवमत्यद्भुतं दृष्ट्वा सभायां तु त्रिशूलिनः । स्वर्भानुरपि देवेशं पुनः प्रोवाच विस्मितः
स्पृशन्ति त्वां कथं भावाः स्वाधीनं योगिनं बलात् ।

इन्द्रियैः पूज्यसे त्वं हि प्राप्योऽयं विषयैः कथम् ॥ ४५ ॥

ब्रह्मादिलोकपालानां पूजां गृह्णासि सर्वतः । न त्वं पश्यसि कं देवं त्वं पूजयसि कञ्चन
ईश्वरोऽसि कथं लोके भिक्षाभोजी प्रतिष्ठितः ।

सङ्गोपयसि योगीन्द्र ! गौरीं रम्यां प्रयच्छ मे ॥४७॥

स्कन्दलम्बोदराभ्यां त्वं पुत्राभ्यां सहितोऽधुना ॥

भिक्षाप्रात्रं गृहीत्वा तु भ्रम नित्यं गृहे गृहे ॥४८॥

एवं बहुविधं तत्र राहुराहेश्वरंप्रति । भगवानपि तच्छ्रुत्वा नोत्तरं किञ्चिदब्रवीत् ॥४९॥
अथेशं मौनिनं त्यक्त्वा राहुर्नन्दिनमब्रवीत् ।

त्वं मन्त्री ह्यसि सेनानीर्विकटाननबिम्बधृत् ॥ ५० ॥

एवमाचरितभ्रष्टं त्वं शिक्षयितुमर्हसि । नो चेद्रोषेणेन्द्र इव पतिष्यति रणे हतः ॥५१॥

इत्याकर्ण्यवचस्तस्य नन्दी विज्ञाप्य चेश्वरम् । भूसंज्ञयैव स तदा मतमाज्ञाय शूलिनः ॥

सम्पूज्यं प्रेषयामास राहुं नन्दीगणाग्रणीः ।

अथ जालन्धरं गत्वा कथयामास विस्तरात् । सत्रभानुस्तस्य वृत्तान्तं गौरीरूपं मनोहरम्
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे नारदयुधिष्ठिर-
संवादे जालन्धरोपाख्याने कैलासाद्राहुप्रत्यागमनं नामैकादशोऽध्यायः ॥ ११ ॥

द्वादशोऽध्यायः

जालन्धरस्य युद्धार्थयात्रावर्णनम् ।

नारद उवाच ।

अथ जालन्धरो दूतवचः श्रुत्वा प्रतापवान् । सर्वसैन्यं समाहूय प्रयाणमकरोत्तदा ।

ततस्ततः समेतानां सैन्यानां श्रूयते ध्वनिः ॥ १ ॥

सखीन्मन्दरकन्दरेषु शयितानुत्थापयन्किन्नरा-

न्मेरोर्मन्दरकन्दरे प्रतिरवानुत्थापयन्वारणान् ।

सिंहानां च ततीव्यमुञ्चत पुरः पन्थानमेवंविध-

स्त्रैलोक्यं बधिरीचकार महतः सैन्यस्य कोलाहलः ॥ २ ॥

ततो दुन्दुभिनादोऽभूत्पीठे जालन्धरे नृप ! तन्निनादेन शूराणां प्रियेण महता तदा ॥

कम्पन्ते गिरयस्तुङ्गाः प्रासादा विचलन्ति च । सप्तसागरगर्भेभ्यो निःसृतादैत्यदानवाः

सन्नद्धाश्चातिगर्जन्ति नानावाहनसंयुताः । हेषारघो महानासीद्वाजिनां बाह्यतः पुरः ॥ ५ ॥

रथाङ्गेनाथ सङ्घृष्टा धरा संचलतेऽथवा । चालितैर्गजयूथैश्च पृथ्वी रुद्धा सकानना

जालन्धरे रितैर्भीमैर्युतैः स्यन्दनस्थितैः । अर्धबुदंसहस्रे द्वे अर्बुदं दन्तिनामपि ॥ ७ ॥

रराज सैन्यलक्षैकं रथिनां सपताकिनाम् । परार्द्धनवतिः कोट्यो दृश्यन्ते मुख्यनायकाः

निर्जगाम महासैन्यं छत्रैः संछाद्य भास्करम् ॥ ८ ॥

आसीत्पिञ्जरपाण्डुपङ्कजघनं श्वेतातपत्रैः कचिन्-

मायूरातपचारणैः कचिद्भूदुन्नीलनीलोत्पलम् ।

उन्मेषं क्वचिदूर्ध्वधूलिपटलैर्यस्य प्रयाणेऽभवत्-

सद्वीचिक्रदिम्बरं सर इवोत्सर्पत्पताकापटैः ॥ ६ ॥

गजवाजिमयी भूमिर्ध्वजच्छत्रमयं नभः । दिक्चक्रं चामरमयं दैत्यसैन्ये प्रसर्पति ॥ १० ॥
ततो जालन्धरोदैत्यः प्रयाणायसमुत्सुकः । स्कन्धेचारोपयञ्छंक्तिनानारत्नविभूषिताम्

आजगाम महाविष्णुं प्रष्टुं सागरवासिनम् ।

अभिवाद्य जगादाथ हरिं जालन्धरस्त्वदम् ॥ १२ ॥

भोगार्थं किं प्रयच्छामि तुभ्यं भावुक ! कथ्यताम् ।

श्रुत्वा नारायणो वाक्यमब्धिजस्य मुदान्वितः ॥ १३ ॥

उवाच किं करोमीति प्रियं सिन्धुसुतेप्सितम् ।

इत्युक्तः स प्रहृष्टोऽथ हरिं प्रोवाच सत्वरः ॥ १४ ॥

यामि योद्धुं रणेऽहं त्वंसुखी तिष्ठेहसागरे । लक्ष्म्यादत्ताक्षतस्तत्रकेशवेनाथ पूजितः
स निर्गत्य हरेः स्थानात्समुद्रं प्रष्टुमागतः । सोऽर्णवं प्रणिपत्याहतात यास्यामि दूरतः
नीलकण्ठं रणे जेतुमनुज्ञां दातुमर्हसि । पुत्रस्य वचनं श्रुत्वा यियासोः शङ्करं प्रति ॥

सिन्धुराजेन सोऽप्युक्तः पुत्र ! तं तापसं त्यज ।

भुङ्क्ष्व राज्यं मया दत्तं तापसं त्यज दूरतः ॥ १८ ॥

अत्यद्भुतः प्रतापस्ते त्वत्तुल्यो नास्ति भूमिपः ।

स्वर्गादधिकतां नीतं त्वया घत्स ! धरातलम् ॥ १९ ॥

तव राज्ये वसुमती वैकुण्ठ इव राजते । यो देवो दुर्जयोदैत्यैरानीतः सह सश्रिया ॥
ममान्तिके घत्स वस शङ्करं भिक्षुकं त्यज । एवमुक्तो ह्यर्णवेन गिरिजां प्रति रागवान्
पितृवाक्यमवज्ञाय चागतस्सुभटान्स्वकान् । सज्जीभूतं तु युद्धाय वृन्दा जालन्धरंजगौ
वृन्दोवाच ।

नाथ युद्धं न कर्तव्यं राजेन्द्र कुतसयोगिना । मनो निवर्त्यतां पश्य प्रवृत्तं पार्वतीं प्रति
गौरीं त्वं वाञ्छसि कस्मात्पार्वती किं ममाधिका ।

तपस्विनी निरालम्बा संसक्ता स्थाणवे सदा ॥ २४ ॥

सुतानुरागिणी बन्ध्या ततः कृत्रिमपुत्रिका ।

वृथा स्तुता नारदेन तां त्यजस्व भजस्व माम् ॥ २५ ॥

इति वृन्दावचः श्रुत्वा प्रत्युवांचार्णवात्मजः । अद्भुष्ट्वा पार्वतीरूपं मच्चेतो न निवर्तते

वृन्दे त्वया जनपदो राजधानी प्रपाल्यताम् ।

स्मर्तव्योऽहं सदा चण्डि यदि मां हन्ति शङ्करः ॥ २७ ॥

इति भर्तृवचः श्रुत्वा वृन्दा हाससमन्विता । जगाम शिविकारूढा पीठं जालन्धरं तदा

अथ प्रतस्थे कैलासं सिन्धुसूनुर्महाबलः । महापद्मसहस्राणां षष्ठ्यासैग्येन संवृतः ॥

अत्रान्तरे परित्यज्य कैलासं शङ्करो गतः । गणपुत्रप्रियायुक्तः कैलासं मानसोत्तरम्

जालान्धरस्ततः प्राप्तःकैलासं प्रथमेऽहनि । सेनाःसंस्थाप्य कैलासभालोकनकुतूहली ॥

दिव्यकेसरमन्दाररजः पुञ्जपरिश्रिताः । शीताम्बुशीकरासारैः प्रभुग्रा वान्ति वायवः ॥

यत्र सिद्धाङ्गनापीनस्तनोत्तुङ्गतरङ्गिणः । मन्दारमकरन्दाढ्याःसुन्दरा वान्ति वायवः ॥

यत्र शोकरुचिक्षिधपादन्यासं च योषिताम् ।

विलोक्य दानवेन्द्रोऽभून्मनोरथसमाकुलः ॥ ३४ ॥

प्राप्नुवन्ति सुराः प्रीतिस्वबिम्बालोकहर्षिताः । यत्र किन्नरकान्तानां सुरतव्यञ्जितप्रभाः

विभान्ति सर्वतस्तत्र मन्दाराशोकपल्लवाः । यत्र शम्भुगणाक्रान्ता नानावेलाकुलद्रुमाः

भान्ति मन्मथभूपाल यशसा सुधृता इव । यत्र चन्दनकस्तूरी गन्धोन्मत्तालिसञ्चयाः

विभान्ति दग्धकन्दर्पनिर्वाणाङ्गारसन्निभाः ॥ ३७ ॥

यत्राङ्गनानां सकलं विलोक्य सौरभ्यमत्युत्तमकान्तिमित्रम् ।

मन्ये परिष्वक्तमनोविनोदा कस्तूरिकागाहतिकालिमानम् ॥ ३८ ॥

क्वचित्प्रवरगैरिकासमसमुल्लसत्पङ्कजं लवङ्गदलसन्निभासनचलच्चकोरं क्वचित् ।

क्वचिद्गिरिसरित्तीतरणिघटस्फुरत्कुण्डलं चलन्निचुलमञ्जरीघनियनप्रभृङ्गं क्वचित् ॥

क्वचिद्दलितकोकिलाकुलितनूतनचूताङ्कुरं कुरङ्गकुलसेवितं प्रबलशालिमूलं क्वचित् ।

क्वचित्प्रवरसुन्दरैः सुरवधूपदैः पावनं वनं नयति विक्रियामिह मनो मुनीनामपि ॥ ४०

एवं गुणसमायुक्तं विलोक्य हरमन्दिरम् । विचित्रं चापि कैलासं सर्वरत्नसमाश्रयम्

अत्यन्तविस्मितो दैत्यः प्रोवाच भृगुनन्दनम् ।

कस्मात्तं तापसं तात ! प्रवदन्ति भवाद्वंशाः ॥४२॥

तादृशी यस्य सा भार्या गृहमीदृङ् मनोहरम् । तत्रादृष्ट्वाऽवदच्छम्भुं हरःकुत्र गतःकवे
कथं मम भयाच्चेति पृष्टः प्रोवाच भार्गवः । देव शम्भुर्महाशैलमगम्यं मानसोत्तरम् ॥
ययौ तत्र महादेवो गन्तुं चान्यैर्नशक्यते । इति काव्यवचः श्रुत्वा प्राह दैत्यो महाबलः
अहं यास्यामि देवेशं त्वं पुरा गच्छ भार्गव ! ।

इत्युत्त्वा प्रययौ तत्र यत्रास्ते शङ्करः स्वयम् ॥ ४६ ॥

अपश्यत्तं गिरिवरं सिन्धुजो मानसोत्तरम् । तस्य षष्टिसहस्राणि योजनानां समुच्छ्रयः
स शैलो मानसो राजन्दैत्यसैन्यैः समावृतः । बहवो दैत्यराजानः शैलमारुरुर्दुर्गताम् ॥
छत्रान्धकारं पर्यासीद्वाद्यनादेन वेपथुः । सैन्यकोलाहलस्तेषां पूरयामास रोदसी ॥४६
अथैवमागतं दृष्ट्वा दैत्यसैन्यं महत्तदा । अत्युच्चेसगिरैःशृङ्गेस्थाप्यगौरींसखीवृताम्
भगवांश्चणगणैः सर्वैः सन्नद्धैर्गुह्यदुर्मदैः । त्रिशन्महाब्जसाहस्रैः प्रमथानां वृतः शिवः
उवाच नन्दिनं शम्भुर्गणानामधिपं त्वया । प्रहर्तव्यो महादैत्यो वीरो जालन्धरो रणे
महाकालादिभिः शूरैर्याहि त्वं परिवारितः ।

तावदाजौ त्वया तस्माद्योद्धव्यमतिपौरुषात् ॥ ५३ ॥

यावद्युद्धेनारिजयो मम वीर भविष्यति । इति शम्भोर्वचः श्रुत्वास च सारथिमब्रवीत्
काकतुण्डरथं मेऽद्य समानय महामते । नन्दिनो वचनं श्रुत्वा सोऽपि स्यन्दनमाहरत्
द्वात्रिंशदश्वसंयुक्तं चक्रबोडशसंयुतम् । षष्टिध्वजसमोपेतं द्वात्रिंशद्योजनायुतम् ॥५६॥

सर्वशस्त्रैश्च सम्पूर्णं प्राप्तं साङ्ग्रामिकं रथम् ।

नन्दिनश्चक्ररक्षार्थं पुत्रौ स्कन्दविनायकौ ॥ ५७ ॥

समादिष्टौ शङ्करेण सन्नद्धौ तौ स्ववाहनौ ।

गणैः परिवृतो नन्दी घाग्भिः सम्पूज्य चेश्वरम् ॥ ५८ ॥

नन्दी रथं समारुह्य निर्ययौ दानवान्प्रति । विराजते तस्य मूर्ध्नि छत्रं द्वादशयोजनम्
यावत्स निर्ययौ नन्दी तावत्ते दानवाः पुरः । शैलोपरिसमारूढा दानवा घोरदर्शनाः ॥

गणानामायुधैस्तीक्ष्णैर्निहताः पतिताभुवि । हन्यमानागणैर्दैत्यास्तत्यजुर्दूरतो गिरिम्
ततो भूमिगतांस्तस्मादवरुह्य शिलोच्चयात् ।

जघ्नुर्दैत्याञ्छितैः शस्त्रैर्गणा राजन्महाबलान् ॥ ६२ ॥

अमरैराचितं दृष्ट्वा रुरुधुर्दैत्यसैनिकाः । ततः समभवद्युद्धं गणानां दानवैः सह ॥ ६३ ॥
शरवर्षमथात्युग्रं दानवानां दिवौकसाम् । ततः समस्तान्मातङ्गाञ्जघ्नुः शिखिमुखारणे
रथान्हयान्पदातींश्च काकतुण्डा महाबलाः । हतानां दैत्यसङ्घानां सङ्गरे भृशमायिनाम्
शिरोभिर्गगनं व्याप्तं प्रहसद्भिर्भयावहैः । मुक्तकेशारुणमुखैर्भीमदंष्ट्राविलोचनैः ॥ ६६ ॥
सिंहैः कबन्धजङ्घोरुकटिपृष्ठनिकृन्तनैः । चिता सर्वत्र वसुधा कबन्धैरुधिरारुणैः ॥ ६७ ॥

तते विरावः सुमहान् बभूव दैत्येश्वराणां ध्वजिनीषु धावताम् ।

शम्भोर्गणैः पातितसैनिकानां यथार्णवानां नदतां युगक्षये ॥ ६८ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरेखण्डे नारदयुधिष्ठिर-
संवादे जालान्धरोपाख्याने दैत्यसैन्यपराजयो नाम द्वादशोऽध्यायः ॥ १२ ॥

त्रयोदशोऽध्यायः

शुम्भादीनां नन्द्यादिभिः सहयुद्धम् ।

नारद उवाच ।

दैत्यसैन्यं हतं दृष्ट्वा गणैर्नन्दिपुरोगमैः । क्रुद्धाः शुम्भादयो दैत्याः समाजमुर्गणान्प्रति
ततः शुम्भो महादैत्यो नन्दिनं प्रत्ययुध्यत ।

महाकालं निशुम्भोऽथ कालो लोकेश्वरं रणे ॥ २ ॥

पुष्पदन्तं शैलोरोमा माल्यवन्तं महाबलः । कोलाहलो रणे राजन्प्राप्तो मायाबलेन च ॥
चण्डं भयानको नाम राहुः स्कन्दमधावत । कूष्माण्डं सर्परोमा च घर्घरो मदनं तथा
शुभ्रं केतुमुखो हनुं मयौ जम्भो घितायकम् । हासं पातालकेतश्च भृङ्गीशं रोमकण्टकः

युयुधुः कोटिशो रुद्रगणा दैत्याः परस्परम् ।

पश्यतोरुभयोस्तत्र स्वामिनोरिति ते युधि ॥ ६ ॥

द्वद्वप्रहारिणो जघ्नुर्गणादैत्याः शरैरथ । नन्दी मुमोच तान्वाणान्महासारो यथा नगो
ततः सम्पूरयामास मुखं शुम्भस्य पत्रिभिः । यथा पर्णचयैर्वातो मन्दरस्येव कन्दरम् ॥

शुम्भोऽथ कार्मुकं त्यक्त्वा रथात्तं प्रत्यधावत ।

उत्पात्य च गिरिं तेन जघान हृदि नन्दिनः ॥ ६ ॥

नन्दिनो हृदयं भित्त्वा चूर्णयित्वा रथं रणे । पपात भूमौ सगिरिर्वज्रं प्राप्य गिरियथा
मूर्च्छां प्राप्य क्षणात्संज्ञां वेगवान्स पलायितः ।

महाकालो निशुम्भेन मुद्गरेण हतो हृदि ॥ ११ ॥

आगत्य दैत्यं गदया जघान मुकुटोपरि । तत्प्रहारमचिन्त्याथ निशुम्भोऽपि महाबलः
तं गृहीत्वा चरणयोर्महाकालं महाबलः । भ्रामयित्वा करतलाच्चिक्षेप च ननाद च ॥
स तद्वक्त्रानिलं पीत्वा ननाद रुधिरारुणः । पुष्पदन्तः शैलरोम्णा चाहतो मुष्टिनामुखे
गदया शैलरोमाणं हत्वा भूमौ न्यपातयत् । तं दृष्ट्वा पतितं भूमौ गिरिकेतुर्महाबलः
पुष्पदन्तं महाभीमं मुद्गरेण व्यपोथयत् । पुष्पदन्तोऽथ खड्गेन गिरिकेतोः शिरोऽच्छिन्नत्

गृहीत्वा चर्मखड्गं च गिरिकेतोरधावत ।

शिरस्तं प्राह किं यासि मां त्यक्त्वा समरार्थिनम् ॥ १७ ॥

शिरोहीने च कायेऽस्मिन्किं तु धावन्न लज्जसे ।

इत्युक्ते शिरसा तेन कबन्धेन तु पादयोः ॥ १८ ॥

विधृतः पुष्पदन्तश्च कुक्षौ तीक्ष्णासिनाऽच्छिन्नत् ।

निश्चक्रामासुरः कुक्षेः शतशीर्षो महाबलः ॥ १९ ॥

द्विशताक्षिसमायुक्तः शतद्वयभुजाकुलः । भ्रमत्तस्य शिरोराजन्कबन्धोपान्तमागमत् ॥

तच्छिरः प्राप्तमालोक्य पुष्पदन्तोऽसिनाऽच्छिन्नत् ।

ततो भूकरूपनो नाम ज्वरो दैत्यो भयावहः ॥ २१ ॥

पुष्पदन्तस्तदा तत्र द्वाभ्यां राजन्विमर्दितः । ज्वरेण तेन च क्लिष्टो दुःसहेनातिवेगिना

त्यक्त्वा शिवगणः सङ्ख्यं कम्पमानो गिरिं ययौ ।

कोलाहलो महाधन्वी माल्यवन्तं शरैस्त्रिभिः ॥ २३ ॥

विन्याध स्कन्धयोर्भाले माल्यवांश्च ततोऽसुरम् ।

वाणाहतो माल्यवता शस्त्रैर्नानाविधैः शितैः ॥ २४ ॥

कोलाहलः प्रहृतवान्दर्शयन्नात्मलाघवम् ।

सोऽपि हेतिव्यथां त्यक्त्वा माल्यवांश्च गणाग्रणीः ॥ २५ ॥

गिरिं गृहीत्वा तेनाजौ कोलाहलमथाहनत् ।

निश्चक्राम ज्वरस्तस्माज्ज्वलनो नाम भीषणः ॥ २६ ॥

त्रिशीर्षो नवहस्तश्च नवपादोऽतिपिङ्गलः । स ज्वरो मोहयामासमाल्यवन्तं स्वतेजसा
माल्यवान्समरं त्यक्त्वा पराक्रान्तो गिरिं ययौ । चण्डिर्भयानकेनाजौ पाशेन हृदये हतः

हयो विनिर्गतस्तस्मात्क्षितः सोऽपि च सागरे ।

कार्तिकेयो रणे राहुं शितैर्बाणैः समाहनत् ॥ २६ ॥

आच्छाद्य शरजालैश्च शीघ्रं शक्तिं मुमोच ह ।

आपतन्तीं महाशक्तिं ज्वलन्तीमिव तेजसा ॥ ३० ॥

दृष्ट्वा राहुः खमुत्पत्य कराभ्यां जगृहे द्रुतम् ।

स तां शक्तिं गृहीत्वा तु विनद्योच्चैः पुनः पुनः ॥ ३१ ॥

स्वर्भानुः शिरसोनोऽपि तस्य शक्त्या जघान तम् ।

वक्षस्यमिहते शक्त्या तद्देहान्निर्गता सरित् ॥ ३२ ॥

तथा सम्प्लावितः पुत्रो महादेवस्य संयुगे ।

कथञ्चित्सा नदी रुद्धा समं पूरो गिरिं ययौ ॥ ३३ ॥

श्रुत्वाऽर्णवजो ज्वरतः कटककदम्बस्य कर्कशं विरुतम् ।

सुस्वरवचनविदग्धमपि कोकिलापतिं न सस्मार ॥ ३४ ॥

शरैः किरन्तं दहनमसिना घर्बरोऽवधीत् ।

कृष्माण्डो निहतो मूर्ध्नि सर्परोम्णाऽथ मृष्टिना ॥ ३५ ॥

पातालकेतुनाहासोमुद्गरेण समोहतः । तस्य देहाद्विनिष्क्रम्य हस्ती मुद्गरमाभुनक् ॥
शुण्डायां मुष्टिघातेन हतः पातालकेतुना । आयुधैर्जजरं चक्रे भृङ्गीशं रोमकण्टकः ॥
भृङ्गीशोऽपि रणाङ्गीतस्त्वरन्नेव गिरिं ययौ । सहसाधूप्रवर्णश्च शुभ्रः केतुमुखेऽपतत्
गणं गिलितवान्दैत्यो महाकायो महाननः । हाहाकारो महानासीद् गिलिते केतुनारणे

जृम्भस्य निशितैर्बाणैश्छिन्नाङ्गोऽथ विनायकः ।

शुण्डादण्डं परशुना तस्य चिच्छेद दन्तिनः ॥ ४० ॥

जृम्भासुरो जघानाथ शक्त्या लम्बोदरोदरम् । मूषकोऽपि शरैर्भिन्नः प्रविवेश गुहामुखम्
विनायकः प्रहारात्तो विललापाकुलो रणे । हामातस्तातहाभ्रातर्हामूषक ममप्रिय ॥४२
गणेशक्रन्दितं श्रुत्वा भगवत्या तयातदा । समेत्य कूटादन्यस्मात्पार्वत्योक्तः शिवस्तदा

हेरम्बो वध्यते दैत्यैः स्कन्दोऽपि विनिपातितः ।

शिव ! किं क्रीडसे शैले रक्षपुत्रौ गणानपि ॥ ४४ ॥

सदा शूलादिशस्त्राणां धृतानामद्य वै क्षणः ।

अथ गौर्यावचः श्रुत्वा वीभद्रं शिवोऽब्रवीत् ॥ ४५ ॥

वृषः सज्जीयतां शीघ्रमित्युक्तस्स तदाऽकरोत् । बबन्धमुकटं तस्यभृङ्गयोर्भास्करप्रभम्
कण्ठे घण्टाशतं बद्ध्वा कर्णयोर्दर्पणौ धृतौ । स्कन्धे च किङ्किणीजालं चरणे नूपुरमहतं
पुच्छे चामरसाहस्रं तस्य पाशाष्टकं मुखे । कल्याणी च तदा देवी शर्वपाश्वे व्यवस्थिता
पाशाष्टकेन संयुक्ता तत्र खड्गधराऽम्बिका । न्यस्तानि सर्वशस्त्राणि सवृषःसज्जितोवभौ

पार्वत्या भूषितः सोऽथ निजया घण्टमालया ।

कृतं च तिलकं देव्या प्रोक्तः सत्कृतिपूर्वकम् ॥ ५० ॥

हरस्त्वया न मोक्तव्यो वृषेन्द्ररणसङ्कटे । आगन्तव्यमरीजित्वा शम्भुना सह सङ्गरे ॥
इति श्रुत्वा षवो देव्या हरो वृषमथारुहत् । धृत्वाऽऽयुधसहस्रं तु निजालङ्कारभूषितः
रणं गच्छामि तां प्राह पार्वतीं प्रतिसादरम् । त्वं तिष्ठसिस्वरूपेणएकाकिन्यपिसस्पृहा-
भामिनी दुरभिप्राया दानवा हि समागताः । तस्मात्त्वयात्मनैवात्मा रक्षणीयोवरानने
इत्युक्त्वा वृषभारूढो ययौ रुद्रो रणाङ्गणम् । त्रिशन्महाब्जसाहस्रैः प्रमथानां वृतः शिवः

वीरभद्रो रथेनाशु सिंहयुक्तेन सत्वरः । वामपार्श्वं महेशस्य शूरो रक्षति पार्थिव ! ॥
मणिभद्रोऽश्वयुक्तेन रथेन परवीरहा । दक्षिणं धूर्जटेःपार्श्वं संरक्षति धनुर्धरः ॥ ५७ ॥
तुङ्गादुत्तीर्य शैलेन्द्राद्रणं प्राप्नो गणैः सह । दृष्ट्वा जगर्जुस्ते दैत्या महेशानं वृषस्थितम्
ततो महान्निनादोऽभूद्दैत्यप्रमथसेनयोः । तयोर्भूमिस्थो राजन्सप्रमदोऽथ दारुणः ॥

ततो नन्दी महाकालः कालस्कदौ महाबलः ।

माल्यवान्पुष्पदन्तश्च वृषली स्वर्णदन्तिकः ॥ ६० ॥

चण्डीशो मदनश्चण्डः कृष्माण्डो गुप्तलोमकः ।

ये ये पूर्वं रणे भग्नाः प्राप्तास्ते रणसङ्कटम् ॥ ६१ ॥

शिवस्य पुरतो दैत्या युयुधुस्ते महाबलाः । गणदानवयोद्धानां सङ्ग्रामोऽभूद्भयावहः
ततो गणानां विद्राव्य सैन्यं ते च महाबलाः । रणे संवेष्टयामासुः शरौघैः सर्वतःशिवम्
शूलैः कुन्तैर्गदाभिश्च मुद्गरैः परिवैरपि । इन्द्रियाणि यथात्मानं विषयैः पञ्च पञ्चभिः
जघानाथ रणे दैत्याञ्छभूर्वाणैः सुदारुणैः ।

यथाऽश्वमेधः पापानि हन्ति क्लानेन तत्क्षणात् ॥ ६५ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे युधिष्ठिर-
नारदसंवादे जालन्धरोपाख्याने श्रीमहादेवरणसमागमनं नाम त्रयोदशोऽध्यायः ॥ १३ ॥

चतुर्दशोऽध्यायः

शिवजालन्धरयोर्घोरसङ्ग्रामवर्णनम् ।

नारद उवाच ।

ततो जालन्धरः श्रुत्वा दैत्यकोलाहलं रणे । आजगाम रथारूढो यत्र देवः सदाशिवः
सारथिं खड्गरोमाणं कोपात्सत्वरमब्रवीत् । सम्प्रेषय रथं शीघ्रं सहस्रहययोजितम् ॥
हन्ति तं तापसं शौर्याज्जटाभस्मास्थिभूषितम् । वृषारूढस्य का शक्तिःपद्मोर्ध्वमेयासह

चतुर्दशोऽध्यायः । * मायाशङ्करस्य जालन्धरस्य पार्वतीप्रत्यागमनम् * ४५

इत्युत्त्वा खड्गरोमाणमाभाष्य च तथोद्धतः । गृहीत्वा कार्मुकं घोरं रथेनाधावत द्रुतम्
तं रुरोध तदाऽऽयान्तं वीरभद्रः शितैः शरैः । निरुच्छ्वासीकृतेनापि स कायेन शरैर्वृतः
देवैर्यद्यपि तुल्योऽभूद्भूतेशस्य परिग्रहः । तथापि किं कपालानि तुलायान्ति कलानिधेः
विष्याध मणिभद्रोऽपि शरैः सागरनन्दनम् । पाशेन मणिभद्रं तु हत्वोवाचेभ्वरं वचः

एहि योद्धुं महादेव ! शस्त्राभ्यासोऽस्ति ते यदि ।

त्वं मां प्रहर न त्वाऽहमादौ हन्मि जटाधरम् ॥ ८ ॥

इतिब्रुवन्तं तं गर्वाद्वीरभद्रोऽथ सायकैः । पूरयामास सङ्क्रुद्धो यथा पद्मं रविःकरैः ॥
मणिभद्रोऽथ गदया सैन्यं तस्य समाहन्त् । रथोपरि रथं वीर ! तुरगं तुरगोपरि ॥
गजोपरि गजं हत्वा पातयामास भूतले । रक्तपङ्कारुणाभूमिः सञ्जाता दुर्गमा क्षणात् ॥
शैलाच्च गणमुख्याश्च दानवाञ्ज्जुराहवे । पतन्ति दानवाः शूरा गतप्राणा महीतले ॥
रुण्डदोर्दण्डमुण्डैश्च करिपृष्ठकरोरुभिः । पतन्ति दानवाः शूराः पूरिता वसुधा नृप ! ॥
एवंविधं रणे दृष्ट्वा हरमत्यन्तदुर्नयम् । भुवने च तथान्यानि दृष्ट्वा लक्षणाणि सः ॥
तेजोऽन्यदेव न क्षत्रशशाङ्कसकलादिषु । उद्धाटितजगत्कोशमन्यदेव रवेर्महः ॥ १५ ॥

भग्नः पुनश्चिन्तितवांस्ततो जालन्धरो नृप ! ।

न दृष्टा सा मया गौरी यां मामाहाति नारदः ॥ १६ ॥

साम्प्रतं शाश्वते स्थाने कथं द्रक्ष्याम्युमां स्थिताम् ।

तां हि द्रष्टुं ब्रजाम्यादौ पश्चाद्योत्स्यामि शम्भुना ॥ १७ ॥

चिन्तयित्वेति मनसा दैत्यं प्राहार्णवात्मजः । शुभं स्रण्डजयेवीर मम तुल्यपराक्रम ॥
धृत्वा मत्सदृशं रूपं सङ्ग्रामं कर्तुमर्हसि । तव युद्धस्थभारोऽयं शिबिरस्य बलस्य च
अहं यास्यामि तां द्रष्टुं गौरीं भञ्जित्तहारिणीम् ।

इत्युत्त्वाऽथ ददौ तस्मै स्वाङ्गादुत्तार्य मण्डनम् ॥ २० ॥

वर्मशस्त्रादिकं दत्त्वा रथसारथिसंयुतम् । दुर्वारणेन सहितः सैन्यं मुक्तबोधधैःसुतः ॥
अलक्षितस्ततो गत्वा गुहां गुप्तां तु पार्थिव ! । मानसोत्तरशैलस्य हररूपं दधार सः ॥
धृत्वा दुर्वारणोरूपं नन्दिनः सद्गुणं तथा । अथारुरुहतुः शैलं उवाशङ्करनन्दिनौ ॥ २३ ॥

यत्रास्ति शिखरं गौरी सखीभिः सहिता नृप ! ।

तमायान्तं शरैर्भिन्नं स्कन्धमालम्ब्य नन्दिनः ॥ २४ ॥

रक्ताक्तमम्बरं दृष्ट्वा भवानी विस्मिताऽभवत् ।

सख्यस्तस्य जयाद्यास्ता जग्मुस्तं सम्भ्रमान्विताः २५ ॥

शङ्करस्यान्तिकं गत्वा पप्रच्छुस्तं सुदुःखिताः । किंजातं तव देवेश केन त्वं सङ्गरेजितः

स शल्यस्त्वं कथं नाथ संसारीव प्ररोदिषि ।

इत्युक्तः प्रददौ ताम्यो भूषणानि पृथक्पृथक् ॥ २७ ॥

उत्तार्य शनकैरङ्गाद्वसुकिप्रभृतीनि च । गणेशस्कन्दशिरसीच्छिन्नेकुक्षौ विलोक्य च ॥

हास्कन्द हागणेशेति हारुद्रेत्यम्बिकाऽरुदत् ।

तस्याः सख्यस्ततः सर्वा रुरुदुः शोककर्षिताः ॥ २६ ॥

अत्राब्रवीज्जयां नन्दी त्वमेनं परिपालय । मणिभद्रो वीरभद्रः पुष्पदन्तश्च वीर्यवान् ॥

दम्भनो धूमतिमिरः कूष्माण्डाद्या रणे हताः ।

चण्डी भृगी(ङ्गी) किरीटिश्च महाकालश्च शृङ्खली ॥ ३१ ॥

चण्डीशो गुप्तनेत्रश्च कालाद्याश्च हतारणे । विनायकस्य स्कन्दस्य शिरसीभ्रमता मया

दृष्टे महारणे देवि इत्युक्त्वाथपुरोऽक्षिपत् । तच्छ्रुत्वानन्दिनेवाक्यं शिरसी गृह्य पुत्रयोः

पार्वती विललापोच्चैः पुत्र पुत्रेति जल्पती । तारकारे ! कथं युद्धे हतस्त्वं सिन्धुसूनुना

त्वं हि त्रिचासरो देवैः सैनापत्येऽभिषेचितः ।

तदा त्वया कथं वीर ! तारकाख्यो निपातितः ॥ ३५ ॥

नीलकण्ठेन किं त्यक्तो यतस्त्वं पतितो भुवि ।

स्नुषामुखं न दृष्टं च मया पुत्रावभाग्यया ॥ ३६ ॥

न भोगा वत्स ! ते भुक्ताः संसारस्यापि येऽभवन् ।

सात ! हेरम्ब ! बिम्बेश ! लम्बोदर ! गजानन ! ॥ ३७ ॥

रणाङ्गणे केन पुत्र सिद्धैः पूज्योनिपातितः । वाहनोऽसौ कुतो वत्समूषकः केन हिंसितः

एवं विलपती गौरी शिवंग्राह सुदुःखितम् । साक्षाद्बुधोऽसि देवेशहरस्त्वं मा मयं कुरु

वृषभःकगतौ देव हतो जालन्धरेण वै । शरजर्जरदेहस्य किं करोमि प्रियं तव ॥ ४० ॥

ततः श्रुत्वा वचो देव्या निःश्वस्योवाच शङ्करः ।

दीर्घं चिनिहतौ पुत्रौ वृथा शोचसि किं प्रिये ! ॥ ४१ ॥

अधुना तेऽङ्गसङ्गेन देवि ! मां त्रातुमर्हसि । शङ्करस्य वचःश्रुत्वा समयोचितमातुरम्

प्रत्युवाचाश्विका देवं वभाषे नोचितं वचः ॥ ४२ ॥

महाविषादे पतिते भये च कृते समाधौ वमने महाज्वरे ।

श्राद्धे प्रयाणे गुरुवृद्धसन्निधौ रतिं बुधाः शङ्कर ! वर्जयन्ति ॥ ४३ ॥

कथं मां दुःखदुःखार्ता पुत्रशोकेन पीडिताम् ।

म्लानां बाष्पपरिम्लानां सम्प्रार्थयसि चातुराम् ॥ ४४ ॥

भवान्या इति वाक्यानि श्रुत्वा मायामहेश्वरः ।

उवाच स्वार्थमुद्दिश्य गौर्या रूपेण मोहितः ॥ ४५ ॥

पुरुषस्यार्तिगुक्तस्य न यच्छन्ति रतिस्त्रियः । तथैव रौरवेघोरे पतिष्यन्ति न संशयः ॥

गणशून्यः पुत्रशून्यो धीशून्योऽहं वरानने ! ।

साम्प्रतं गृह्यशून्योऽहं सर्वशून्योऽस्मि भामिनि ! ॥ ४७ ॥

सजीवितविहीनोऽहं त्वां प्रष्टुमिह चागतः ।

स्वगृहं तु प्रविश्याशु त्यजामि प्रकृतिं स्वकाम् ॥ ४८ ॥

उत्तिष्ठ नन्दिन्संयावस्तीर्थे भव पुरःसरः ।

त्वं याहि स्वेच्छया कान्ते ! प्रकृतिं स्वां परित्यज ॥ ४९ ॥

इति मायामहेशस्य वचः श्रुत्वाऽश्विका ततः । दीर्घं दध्यौ महाभासं शोकेन चजडीकृता

तस्यैवं परमेक्षोमे किञ्चिन्नोवाच सा क्षणम् । यया संमोहितं सर्वं जगत्स्थावरजङ्गमम्

सैव संमोहिता तेन न जाने दुःखमात्मनः ॥ ५१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे नारद-

युधिष्ठिरसंवादे जालन्धरोपाख्याने मायामहेशस्य गौरीसमीपगमनं

नाम चतुर्दशोऽध्यायः ॥ १४ ॥

पञ्चदशोऽध्यायः

विष्णुना जालन्धरकृतपार्वतीच्छलं परिज्ञाय वृन्दाहरणविषयकोद्योगकरणम् ।

युधिष्ठिर उवाच ।

इति मायामहेशेन मोहिता गिरिजा यदा । अतः किं समभूद्ब्रह्मांस्तन्ममाख्यातुमर्हसि ॥

नारद उवाच ।

क्षीराब्धौ तु शयानस्य चुक्षोभ हृदयं हरेः । अकस्मादेव राजेन्द्र ! नयनेऽश्रुपरिप्लुते
दृष्ट्वा यन्महदुत्पातलक्षणं भगवांस्ततः । उत्थाय शेषपर्यङ्कान्मां च वायुं विलोक्य च

किं कार्यमिति गोविन्दस्तन्नागारिमथास्मरत् ।

स चाग्रे स्मृतिमात्रेण तस्थौ बद्धाञ्जलिः प्रभोः ॥ ४ ॥

विनतानन्दनं दृष्ट्वा पुरतःप्राह केशवः । सुपर्ण ! तत्र गच्छत्वं यत्र युद्धं प्रवर्तते ॥ ५ ॥

हतो जालन्धरो वीरो हरो वा तेन मोहितः ।

दृष्ट्वा तं शीघ्रमागत्य कथयस्व ममाखिलम् ॥ ६ ॥

जालन्धरेशयोर्युद्धं द्रष्टुं शक्तस्त्वमेव हि ।

कोऽन्यो महाहवे यस्मिञ्ज्ञात्वाऽऽयाति शरीरवान् ॥ ७ ॥

कदाचिद्दुर्गमं तत्र युद्धं शस्त्रास्त्रवृष्टिभिः । अथ त्वं बाणसञ्चारं गत्वा पिहितविग्रहः

सन्दृश्य पार्वतीवृत्तिं शीघ्रमायातुमर्हसि ।

दैत्यमायानिरासार्थं विचिन्त्य भगवांस्त्वरन् ॥ ८ ॥

गुटिकां सर्वसिद्धां च गरुडाय ददौ हरिः ।

अनया न भ्रमो वीर ! तथेत्युक्त्वा मुखेऽक्षिपत् ॥ ९ ॥

एवं सम्प्रेरितः पत्नीं हरिकृत्वा प्रदक्षिणम् । निश्चक्राम खमाविश्यजगामाद्भुतवेगवान्

तत्र गत्वा रणघोरदैत्यसङ्घैः सुदुःसहम् । दृष्टवानखिलेनासौ न किञ्चिज्ज्ञातवान्किल

तस्मादुप्यत्य वेगेन गतोऽसौ मानसोत्तरम् । शैलं तुङ्गतारं दुर्गमगम्यं मरुतामपि ॥

पञ्चदशोऽध्यायः] * छद्मरूपेण हरिणा वृन्दासमीपे गमनम् *

४६

विलोक्यन्न दद्वशे गौरीस्थानं पतङ्गराट् । तत्रागत्य भुजङ्गारिध्वनिं संश्रुतवान्किल
गत्वा समीपे दद्वशे मायापशुपतिं ततः । गरुडो गुटिकाक्षिप्य मुखेन भ्रममाप सः ॥

ज्ञात्वा बुद्ध्वाऽथ दैत्योऽयमिति नायं वृषध्वजः ।

हा कष्टमिति चोक्त्वा च रुदन्नागत्य चार्णवम् ॥ १६ ॥

कथयामास वृत्तान्तं पुरतः कैटभद्विषः । देव जालन्धरेणायं हरो देवो विडम्बितः ॥ १७

उमाप्रतारिता तेन पापेन च्छद्मरूपिणा । सुरस्त्वं यदि गोविन्द समरंप्रति याह्यतः ॥

मायायुद्धं तु देवेश कुरु जालन्धरंप्रति । तस्य राज्ञी मयादृष्टा पीठे जालन्धरे शुभे ॥

प्रासादभूष्यां क्रीडन्ती वाद्यगीतादि वर्त्तनैः ।

सा सुन्दरतरा गौर्या रम्भोर्वश्योः शतादपि ॥ २० ॥

नेदानीं मानुषेलोके न पातालेषु तत्समा । भार्या तेन समावेश्या नारीणां का कथा हरे

यस्तां स्पृशति देहेन सकृत्तार्थः पुमान्भवेत् । तव श्यालकपत्नी च हर त्वं तां रमप्रियाम्

शङ्करस्योपकारं च कुरु चैवात्मनः सुखम् ॥ २२ ॥

नारद उवाच ।

श्रुत्वा ताक्ष्यस्य वचनं तं निर्भर्त्स्य रमाप्रियः ।

सम्यग्व्यवस्य चोपोयं विससर्ज द्रुतं द्विजम् ॥ २३ ॥

श्रियं प्रतार्य सञ्छाद्य मञ्चके पीतवाससा । निर्गतोऽन्येनरूपेण योगमायाबलेन च ॥

वृन्दारिकानुरागेण मोहितो मधुसूदनः । दृष्ट्वाहरिं तु गच्छन्तं प्रतिच्छन्नं युधिष्ठिर

शेषोऽप्यन्यतमेनासौ रूपेणागत्य केशवम् । जगाद भक्त्या त्वं तिष्ठ मामनुज्ञानुमर्हसि

किं करोमि क गच्छामि ब्रूहि कार्यं जनार्दन ! ।

सदा तवमुखं दृष्ट्वा भोक्ष्यामीति भवेत्सुखम् ॥ २७ ॥

श्रीभगवानुवाच ।

जालन्धरस्त्रियं रम्यां हरिष्ये हरकारणात् ।

पार्वत्याश्चोपकाराय सञ्छाद्य स्वात्मनस्तनुम् ॥ २८ ॥

पहियामोघयं बन्ध्योक्तान्तरं दुरतिक्रमम् । वृन्दाकर्षणसिद्धयर्थमित्युक्त्वा तौ वनंगतौ

ततो विष्णुश्च शेषश्च जटावलकलधारिणौ । आश्रमं चक्रतुःपुण्यं सर्वकामफलप्रदम् ॥
 तयोःशिष्याःप्रशिष्याश्च बभूवुःकामरूपिणः । सिंहव्याघ्रवराहाश्च ऋक्षवानरमर्कटाः ॥
 अथ तस्मिन्वने वृन्दां मन्त्रेणाकर्षयद्धरिः । तस्या हृदयसन्तापं चकार मधुसूदनः ॥३२॥
 एतस्मिन्नन्तरे राक्षी तापमुग्रमुपागता । चामराश्चालयामास दिव्यस्त्रीकरचालितान् ॥

प्रियस्यागमनं तन्वी चिन्तयन्ती मुहुर्मुहुः ।

चन्दनागुरुलिप्ताङ्गी मूर्च्छां याति हि सत्वरम् ॥ ३४ ॥

तुर्ययामे विभावर्याश्चतुर्दश्यां नृपाङ्गना । स्वप्नं ददर्श भयदं वैधव्यभयसूचकम् ॥३५॥
 जालन्धरशिरःशुष्कं मर्दितं पाण्डुभस्मना । गृध्रेणकृष्टनयनं छिन्नकर्णाग्रनासिकम् ॥
 मुक्तकेशी करालास्या कृष्णवर्णारुणाम्बरा । चखाद कालीरक्तास्या हस्तेविधृतखर्परा
 ईदृशं ददृशेस्वप्नं तथात्मानं विडम्बितम् । दैत्यक्षयगुणोपेतं सावददर्श नृपाङ्गना ॥३८॥

ततः प्रवृद्धाऽसुरराजपत्नी गीतेन वाद्येन च मागधानाम् ।

गेयप्रबन्धैः स्तवनैर्वचोभिर्विशस्तवैःकिंपुरुषप्रपाठितैः ॥ ३६ ॥

ततस्तान्सकलाञ्छन्तान्धनंदत्वा प्रसादजम् ।

निवार्य विप्रानाहूय स्वप्नंदूष्टंन्यवेदयत् । तं स्वप्नंब्राह्मणाःश्रुत्वातामूवुःशास्त्रपारगाः
 द्विजा ऊचुः ।

देवि दुःस्वप्नमत्युग्रमचिन्त्यं भयदायकम् ।

देहि दानं द्विजातिभ्यो ह्यचिन्त्यभयनाशकम् ॥ ४१ ॥

धेनूर्वासांसि रत्नानि गजांश्चाभरणानि च ।

ब्राह्मणाः परिसन्तुष्टाःसिषिचुस्तां नृपस्त्रियम् ॥ ४२ ॥

अभिषिक्ताऽपि सा वृन्दा ज्वरेण परितप्यते । विसृज्य विप्रप्रवरान्प्रासादमगमत्तदा
 तत्र-स्थिताऽपि स्वपुरं ददृशे दीप्तमङ्गला । ततः स्वकर्मणा राजन्नाकृष्टा हरिणा तु सा
 न शशाक गृहेस्थातुं ततो राक्षी वनं ययौ । रथमश्वतरीयुक्तं स्मरदूतीसखीबहम् ॥

समारुह्य क्षणान्तन्वी प्राप्ता सौभाग्यकाननम् ।

नानावृक्षसमायुक्तं ननापक्षिगणान्वितम् ॥ ४६ ॥

पुष्पप्रस्रवणोपेतं स्वर्गनारी विभूषितम् ।

मन्दानिलप्रवेशोऽस्ति यत्र नान्यस्य कस्यचित् ॥ ४७ ॥

वनं वृन्दारिका दृष्ट्वा सस्मार पतिमात्मनः । कथं जालन्धरं वीरं द्रक्ष्यामि प्राप्तमग्रतः
सा तत्र न सुखं लेभे विवेशान्यतमं वनम् । सखी रथसमायुक्ता विष्णुमायाविमोहिता
ततो विलोकयामास विपिनं तरुसङ्कुलम् । उरुपाषाणसंरुद्धं कुरङ्गाक्षी भयावहम् ॥

सिंहव्याघ्रभयाकीर्णं शृगालव्यालसेवितम् ।

द्रुमैःस्पृशच्छिखाकाशैर्गुहासु ध्वान्तपूरितम् ॥ ५१ ॥

वनं विलोक्य सा भीमं चकिता चपलेक्षणा ।

स्मरदूतीं सखीं वृन्दा जगाद रथवाहिनीम् । रथं प्रेषय मे शीघ्रं स्मरदूति ! गृहंप्रति
स्मरदूतिरुवाच ।

नाहं जानामि दिग्भागं न यामि क रथं सखि ।

श्रान्ता अश्व्यः प्रवर्तन्ते मार्गश्चात्र न विद्यते ॥ ५३ ॥

प्रेरितो दैवकेनापि स्यन्दनो यातु यत्र च ।

अत्र कोऽपि च मांसादो भक्षयिष्यति नान्यथा ॥ ५४ ॥

इत्युक्ता सा द्रुततरा रथं शीघ्रमवाहयत् । स रथोवेगतःप्राप्तो यत्र सिद्धा मुदान्विताः
तत्र सिद्धाश्च दृश्यन्ते काननं च भयावहम् । न यत्र प्रबलोवायुर्न शब्दःपक्षिणामपि ॥
न च तेजःप्रकाशोऽस्ति न जलं प्रदिशोदिशः । तत्र प्राप्तरथस्यापि लक्षणोऽभूद्विपर्ययः

अश्वतर्यो न हेषन्ते न च शब्दश्च नेमिजः ।

न चलन्ति पताकास्ता घण्टिका न कणन्ति च ॥ ५८ ॥

न स्वनन्ति महाघण्टा ध्वजस्तम्भे निवेशिताः ।

विलोक्यैवंविधं प्राह तत्र वृन्दा सखींप्रति ॥ ५९ ॥

स्मरदूति क यास्यामो व्याघ्रसिंहभयं वनम् । न गृहे न सुखं राज्ये ममजातं वनेसखि
स्मरदूतिरुवाच ।

शृणुष्व देवि ! पश्यत्वं पुरःश्लोऽतिशरुणः ।

दृष्ट्वाऽप्रतो न गच्छन्ति तुरङ्ग्यो भयविह्वलाः ॥ ६१ ॥

तस्यास्तद्वचनं श्रुत्वा सन्त्रस्ता सा नृपाङ्गना ।

दृष्ट्वा हारं स्वकण्ठस्थं स्यन्दनाच्छीघ्रमुत्थिता ॥ ६२ ॥

एतस्मिन्नन्तरे प्राप्तो राक्षसो भीषणाकृतिः । त्रिपादः पञ्चहस्तश्च सप्तनेत्रोऽतिदारुणः

पिङ्गलो व्याघ्रकर्णश्च सिंहस्कन्धस्तथाननः । विहङ्गेशसमाः केशा लम्बन्ते रुधिरारुणाः

तं दृष्ट्वा पद्मकोशाङ्गी सहसा समयाऽभवत् ।

नेत्रे कराभ्यामाच्छाद्य चकम्पे कदलीव सा ॥ ६५ ॥

प्रतिहारी प्रतोदं तु त्यक्त्वा राज्ञीमभाषत ।

भीतां मां त्राहि देवि त्वमयं धावति भक्षितुम् ॥ ६६ ॥

एतस्मिन्नन्तरे प्राप्तो राक्षसो रथसन्निधौ । रथमुत्क्षिप्य हस्तेन भ्रामयंश्चाश्विनीयुतम्

सा राज्ञी पतिता भूमौ मृगी व्याघ्रभयादिव ।

स्मरदूती तरोर्मूले च्छिन्नाऽशोकलता यथा ॥ ६८ ॥

ततस्ताश्चाश्विनीः सर्वा भक्षयामास राक्षसः । तेन राज्ञीधृता हस्ते सिंहेनैणवधूरिव ॥

तामुवाच ततो रक्षः प्राणैस्ते कारणं यदि । तव भर्ता हतः सङ्ख्ये हरेणेति श्रुतं मया ॥

मामासाद्याद्य भर्तारं चिरंजीवाकुतोभया ।

पिबाथ वारुणीं स्वाद्वीं महामांससमन्विताम् ॥

शृण्वन्तीति वचो राज्ञी गतसत्त्वेव चाभवत् ॥ ७१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे नारदयुधिष्ठिर-

संवादे जालन्धरोपाख्याने श्रीमन्माधवमायाकथनं नाम पञ्चदशोऽध्यायः ॥ १५ ॥

षोडशोऽध्यायः

विष्णुना तापसवेषधारणम् ।

नारद उवाच ।

नारायणस्तदा देवो जटा बलकलधार्यथ । द्वितीयोऽनुचरस्तस्य ह्याययौ फलहस्तवान्
तौ दृष्ट्वा स्मरदूती सा विललाप मृगोक्षणा ।

तच्छ्रुत्वा वचनं तस्याः प्रोचतुस्तां च तावुभौ ॥२॥

भयं मागच्छकल्याणि त्वामावां त्रातुमागतौ । वनं घोरं प्रविष्टासि कथंदुष्टनिषेचितम्
एवमाश्वास्य तां तन्वीं राक्षसं प्राहमाधवः । मुञ्चेमामधमाचार मृद्वङ्गीं चारुहासिनीम्
रेरे मूर्खं दुराचार किं कर्तुं त्वं व्यवस्थितः । सर्वस्वं लोकनेत्राणामाहारं कर्तुमुद्यतः
भवपुण्यप्रभावेयं हंस्येतां मण्डनंभुवः । अद्यलोकं निरालोकं कन्दर्पं दर्पवर्जितम् ॥६॥
करिष्यत्यधुना त्वञ्च हत्वावृन्दारिकांचने । तस्मादिमांविमुञ्चाशु सुखप्रासाददेवताम्
इति श्रुत्वा हरेर्वाक्यं राक्षसः कुपितोऽब्रवीत् ।

समर्थस्त्वं यदि तदा मोचयाद्यैव मत्करात् ॥ ८ ॥

इत्युक्तमात्रे वचने माधवेन क्रुधेक्षितः । पपातभस्मसाद्भूतस्त्यक्त्वा वृन्दां सदूरतः ॥

अथोवाच प्रमुग्धा सा मायया जगदीशितुः ।

कस्त्वं कारुण्यजलधिर्येनाहमिह रक्षिता ॥ १० ॥

शारीरं मानसं दुःखं सन्तापं तपसान्निधे । त्वया मधुरयावाचा हृतं राक्षसनाशनात् ॥

तवाश्रमे तपः सौम्य ! करिष्यामि तपोधन ! ॥ १२ ॥

तापस उवाच ।

भग्द्वजात्मजश्चाहं देवशर्मेति विश्रुतः । विहाय भोगानखिलान्वनं घोरमुपागतः ॥१३॥
अनेन बहुना सार्धं ममशिष्येण कामगाः । बहुशः सन्तिचान्येऽपिमच्छिष्याः कामरूपिणः
त्वं चेन्ममाश्रमे स्थित्वा चिकीर्षसितपःशुभे । एहि राक्ष्यपरंयामो वनंदूरस्थितं यतः

इत्युक्त्वा राजपत्नीं तां ययौ प्रार्चीं दिशं हरिः ।

वनं प्रेतपिशाच्चाढ्यं मन्दगत्या नराधिप ! ॥ १६ ॥

वृन्दारिकाश्रुपूर्णाक्षी तस्य पृष्ठानुगाययौ । स्मरदूती च तत्पृष्ठे मां प्रतीक्षेतिवादिनी ॥

अत्रान्तरे दुराचारःकोऽपि पापाकृतिर्वने । जालं प्रसारयामास तद्यदाजीवपूरितम् ॥

ततःसंकोचयामास तज्जालं पापनायकः । जालस्थांस्तु तदा जीवानुपाहृत्य मुमोचह ॥

स च व्याधः स्त्रियो द्रष्टृवा स्मरदूती जगाद ताम् ।

देवि मामत्तुमायाति करे गृह्णातु मां सखी ॥ २० ॥

वृन्दा तयोक्तं श्रुत्वैनं विकृतास्यं व्यलोकयत् ।

वीक्ष्य तं भयवातेन निर्धूता सिन्धुजप्रिया ॥ २१ ॥

दुद्राव विकलं श्वभ्रं स्मरदूत्या समं वने । विद्रवन्ती समंसख्या तापसाश्रममागता ॥

सा तापसवने तस्मिन्ददर्शात्यन्तमद्भुतम् ।

पक्षिणःकाञ्चनप्रख्यान्नानाशब्दसमाकुलान् ॥ २३ ॥

सा पश्यद्वेमपद्माढ्यां वार्पीं तु स्वर्णभूमिकाम् । क्षीरेवहन्तिसरितःस्रवन्ति मधुभूरुहः

शर्कराराशयस्तत्र मोदकानां च संचयाः । भक्ष्याणिस्वादुसर्वाणि बहुन्याभरणानिच

बहुशस्त्राणिदिव्यानि नभसःसंपतन्ति च । क्रीडन्ति हरयस्तृप्ता उत्पतन्ति पतन्ति च

मठेऽतिसुन्दरं वृन्दा तं ददर्शतपस्विनम् । ध्यान्नचर्मासनगतं भासयन्तं जगत्त्रयम् ॥

तमुवाच विभो पाहि पाहि पापाद्धिकादथ । तपसा किं च धर्मेण मौनेन च जपेन च

भीतत्राणात्परंनान्यत्पुण्यमस्ति तपोधन ! । एवमुक्त्वती भीता सालसाङ्गीतपस्विनम्

तावत्प्रातः स दुष्टात्मा सर्वजीवप्रबन्धकः ।

वृन्दादेवी भयत्रस्ता हरिकण्ठे समाश्लिषत् ॥ ३० ॥

सुखस्पर्शभुजाभ्यां साऽशोकवल्लीवलिङ्गिता । तवालिङ्गनभावेन पुनरेव भविष्यति ॥

शिरःसर्वाङ्गसंपन्नं त्वद्भर्तुरधिकं गुणैः । अथ त्वं प्रमदे ! गच्छपत्यर्थं चित्रशालिकाम्

सा चित्रशालामित्युक्त्वा विवेश मुनिना तदा । दिव्यपर्यङ्कमारूढा गृह्यकान्तस्यतच्छिरः

चकाराधरपानं सा मि(मी)लिताक्ष्यतिलोलुपा ।

यावत्तावदभूद्राजत्रूपं जालन्धराकृति ॥ ३४ ॥

तत्कान्तसद्द्रशाकारस्तद्वक्षास्तद्वदुन्नतिः । तद्वाक्यस्तन्मनोभावस्तदासीजगदीश्वरः ॥
अथ सम्पूर्णकार्यं तं प्रियं वीक्ष्य जगादसा । तत्रकुर्वे प्रियंस्वामिन्ब्रूहि त्वंस्वरणं च मे
वृन्दा वचनमाकर्ण्य प्राह मायासमुद्रजः । शृणु देवि यथायुद्धं वृत्तं शम्भोर्मया सह ॥

प्रिये ! रुद्रेण रौद्रेण छिन्नं चक्रेण मे शिरः ।

तावत्त्वत्सिद्धियोगाच्च त्वद्दूतेन महारणात् ॥ ३८ ॥

छिन्नं तदत्र चानीतं जीवितं तेऽङ्गसङ्गतः ।

प्रिये ! त्वं मद्वियोगेन बाले ! जातासि दुःखिता ॥ ३६ ॥

क्षन्तव्यं विप्रियं मह्यं यत्त्वांत्यक्त्वारणंगतः । इत्यादिवचनेस्तेनवृन्दा संस्मरितातदा
ताम्बूलैश्च विनोदैश्च वस्त्रालङ्कारणैः शुभैः । अथ वृन्दारिकादेवी सर्वभोगसमन्विता

प्रियं गाढं समालिङ्ग्य चुचुम्ब रतिलोलुपा ।

मोक्षादप्यधिकं सौख्यं वृन्दामोहनसंभवम् ॥ ४२ ॥

मेने नारायणो देवो लक्ष्मीप्रेमरसाधिकम् । वृन्दावियोगजं दुःखं विनोदयति माधवे
तत्क्रीडा चारुविलसद्वापिका राजहंसके ।

तद्रूपभावात्कृष्णोऽसौ पद्मायां विगतस्पृहः ॥ ४४ ॥

अभूद्वृन्दावने तस्मिंस्तुलसोरूपधारिणी । वृन्दाङ्गस्वेदतो भूम्यां प्रादुर्भूतातिपावनी
वृन्दासङ्गजं चेदमनुभूयसुखं हरिः । दिनानि कतिचिन्मेने शिवकार्यं जगत्पतिः ॥ ४६ ॥

एकदा सुरतस्यान्ते सा स्वकण्ठे तपस्विनम् । वृन्दाददर्श सँलग्नं द्विभुजं पुरुषोत्तमम्

तं दृष्ट्वा प्राह सा कण्ठाद्विमुच्य भुजबन्धनम् ।

कथं तापसरूपेण त्वं मां मोहितुमागतः ॥ ४८ ॥

निशम्य वचनं तस्याः सान्त्वयन्प्राह तां हरिः ।

शृणु वृन्दारिके ! त्वं मां विद्धि लक्ष्मीमनोहरम् ॥ ४९ ॥

तवमर्ताहरं जेतुं गौरीमानयितुं गतः । अहं शिवः शिवश्चाहं पृथक्त्वेन व्यवस्थितौ ॥

जालन्धरो हतः सङ्ख्ये भज मामधुनाऽनघे ! ।

नारद उवाच ।

इति विष्णोर्वचः श्रुत्वा विषण्णवदनाभवत् । ततो वृन्दारिकाराजन्कुपिता प्रत्युवाच ह
रणे बद्धोऽसि येन त्वं जीवन्मुक्तः पितुर्गिरा । विविधैः सत्कृतोरत्नैर्युक्ततस्यहृतावधूः
पतिर्धर्मस्य यो नित्यं परदाररतः कथम् । ईश्वरोऽपि कृतं भुङ्क्ते कर्मेत्याहुर्मनीषिणः॥

अहं मोहं यथा नीता त्वया माया तपस्विना ।

तथा तव वधूं मायातपस्वीकोऽपि नेष्यति ॥५४॥

इति शप्तस्तथा विष्णुर्जंगामाद्दृश्यतां क्षणात् ।

सा चित्रशाला पर्यङ्कः स च तेऽथ प्लवङ्गमाः ॥ ५५ ॥

नष्टं सर्वं हरौ याते वनं शून्यं विलोक्य सां ।

वृन्दा प्राह सखीं पश्य जिह्वं तद्विष्णुना कृतम् ॥ ५६ ॥

त्यक्तं पुरं गतं राज्यं कान्तः संदेहतां गतः। अहं वने विदित्वैतत्क यामि विधिनिर्मिता
मनोरथानां विषयमभून्मे प्रियदर्शनम् । प्राह निःश्वस्य चैवोष्णंराज्ञी वृन्दातिदुःखिता

मम प्राप्तं हि मरणं त्वया हि स्मरदूतिके ।

इत्युक्ता सा तथा प्राह मम त्वं प्राणरूपिणी ॥ ५६ ॥

तस्यास्तथोक्तमाकर्ण्य इति कर्त्तव्यतां ततः ।

वने निश्चित्य सा वृन्दा गत्वा तत्र महत्सरः ॥ ६० ॥

विहाय दुःखमकरोद्गात्रक्षालनमम्बुना । तीरे पञ्चासनं बद्ध्वा कृत्वा निर्विषयं मनः
शोषयामास देहं स्वं विष्णुसङ्गेन दूषितम् ।

तपश्चचार साऽत्युग्रं निराहारा सखी समम् ॥ ६२ ॥

गन्धर्वलोकतो वृन्दामथागत्याप्सरोगणः ।

प्राह याहीति कल्याणि ! स्वर्गं मा त्यज विग्रहम् ॥ ६३ ॥

गान्धर्वं शस्त्रमेतत्त्रिभुवनविजयि श्रीपतिस्तोषमग्रं ;

नीतो येनेह वृन्दे ! त्यजसि कथमिदं तद्वपुः प्राप्तकामम् ॥

कान्तं ते विद्धि शूलीप्रवरश्चरहतं पुण्यलभ्यस्य भूषा

स्वर्गस्य त्वं भवाद्य द्रुतममरं वनं चण्डि ! भद्रे ! भज त्वम् ॥ ६४ ॥

श्रुत्वा शास्त्रं बधूनां जलधिजदयिता वाक्यमाह प्रहस्य
स्वर्गादाहृत्य मुक्ता त्रिदशपतिवधूश्चातिवीरेण पत्या ।

आदौ पात्रं मुखानामहममरजिता प्रेयसी तद्वियुक्ता
निर्दुष्टा तद्यतिष्ये प्रियममृतगतं प्राप्नुयां येन चैव ॥ ६५ ॥

इत्युत्तवा ससखी वृन्दा विससर्जप्सरोगणान् ।

तत्प्रीतिपाशवद्वास्ता नित्यमायान्ति यान्ति च ॥ ६६ ॥

योगाभ्यासेन वृन्दाऽथ दग्ध्वा ज्ञानाग्निना गुणान् ।

विषयेभ्यः समाहृत्य मनः प्राप ततः परम् ॥ ६७ ॥

दृष्ट्वा वृन्दारिकां तत्र महान्तश्चाप्सरोगणाः । तुष्टुवुर्भसस्तुष्टा बवृषुः पुष्पवृष्टिभिः
शुष्ककाष्ठचयं कृत्वा तत्र वृन्दाकलेवरम् । निधायान्नि च प्रज्वालय स्मरदूतीविवेशतम्
दग्धवृन्दाङ्गरजसाविम्बतद्गोलकात्मकम् ।

कृत्वा तद्गमनः शेषं मन्दाकिन्यां विचिक्षिपुः ॥ ७० ॥

यत्र वृन्दा परित्यज्य देहं ब्रह्मपथं गता । आसीद्वृन्दावनं तत्र गोवर्धनसमीपतः ॥ ७१ ॥

देव्योऽथ स्वर्गमेत्य त्रिदशपतिवधूसत्त्वसंपत्तिमाहु-
र्दवीभ्यस्तन्निशम्य प्रमुदितमनसो निर्जराद्याश्च सर्वे ।

शत्रोर्देत्यस्य हित्वा प्रबलतरभयं भीमभेरी निजघ्नुः

श्रुत्वा तत्रासनस्थः परिजननिवहोऽवाप शोभां शुभस्य ॥ ७२ ॥

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे जालन्धरो-
पाख्यानं वृन्दाया ब्रह्मपदप्राप्तिर्नाम षोडशोऽध्यायः ॥ १६ ॥

सप्तदशोऽध्यायः

मायाशिवस्य जालन्धरस्य परीक्षार्थं पार्वत्याऽग्रेसखीप्रेषणम् ।

युधिष्ठिर उवाच ।

कथं जालन्धरो गौरीं हररूपधरो मुने । दृष्ट्वा चकार किं तत्र तन्मे कथय विस्तरात्
नारद उवाच ।

यदा मायाशिवस्तत्र प्रार्थयद् गिरिजां प्रति ।

ततः सा चुक्षुमे राजन्किञ्चिन्नोवाच तं प्रति ॥ २ ॥

अनातुरस्य देवस्य प्राप्तस्य तपसा मया । न युक्तमिति निश्चित्य पार्वती नाह तं नृप
सा न तत्र प्रतीकारं दृष्ट्वा तस्य प्रपश्यतः । निर्गता तत उत्थाय ददर्शाकाशवाहिनीम्
गङ्गां वासोचितां मत्वा भवानी तपसे ययौ । पुराऽपितपसा लब्धौमयेशः साम्प्रतंतथा
इत्यब्रजच्चिन्तयन्ती सखीभिः सहिता ततः । पुरः क्षीरनिभां राजन्पार्वतीगगनात्परम्
मन्दाकिनी ददर्शार्थं पतन्तीं मानसोत्तरे । हारमालामिवायान्तीं विविक्तां गगनस्त्रजः
मन्दाकिन्याः पयः पूरो ह्याकृष्टः स्वर्गतो यथा । श्रुतीनां पूरधारेव ब्रह्मणो वदनच्युता
दृष्ट्वा मुमोद तां गङ्गां स्नात्वा चालिसमन्विता ।

संपूज्य स्वतनुं पश्चान्निविष्टा स्वर्णदीतटे ॥ ६ ॥

परस्परमथालोक्य गौरी प्राह सखीं जयाम् ।

त्वं गच्छ मद्रपुः कृत्वा तत्समीपं सखि ! त्वर ॥ १० ॥

जानीहि तत्त्वं किं शम्भुर्यदि वाऽन्यो भविष्यति ।

यद्यसौ त्वां समालिङ्ग्य कुरुते चुम्बनादिकम् ॥ ११ ॥

तदा मायां समास्थाय जानीह्यसुरमागतम् ।

यदि चेत्त्वां प्रतिब्रूयान्मन्त्रिमित्तं शुभांशुभम् ॥ १२ ॥

असंशयं पिनाकी स्यादत्रागत्यामिधेहि माम् ।

सप्तमोऽध्यायः] * चण्डमुण्डप्रेषितस्य रक्तलोचनस्य जालन्धरसमीपेगमनम् * ५६

इत्यादिष्टा जया देव्या गता गङ्गा धरान्तिकम् ॥ १३ ॥

सामायान्तीं स दृष्ट्वा च भृशं मन्मथपीडितः ।

चकारा लिङ्गनं तस्या गौरीरूपेण भाषयन् ॥ १४ ॥

ततो जालन्धरः सद्यो वीर्यं स्वं प्रमुमोच ह । अल्पेन्द्रियश्च संजातो वेगतः क्रुखनन्दन ॥

तया स प्रोदितो दैत्य न त्वं रुद्रो भविष्यसि ।

अल्पवीर्योऽधमाचारो नाहं गौरी हि तत्सखी ॥ १६ ॥

इत्युक्त्वा निजमास्थाय रूपं सा प्राह तं पुनः । अनेन वतपापेन हतस्त्वं हि पिनाकिना

इति ज्ञात्वा च सा प्राप्ता तत्र गत्वाऽब्रवीदुमाम् । देवि ! जालन्धरो ह्येष न शम्भुस्तव वल्लभः

ततो भयार्ता हरवल्लभाऽभूद् द्रुतं विवेशाथ सरोजमध्ये ।

सख्यो भ्रमर्यः कमलेषु जाता भयेन जालन्धरजेन राजन् ! ॥ १६ ॥

अत्रान्तरे वनगताम दृष्ट्वा तां नृपाङ्गनाम् । भीतास्तु रक्षकास्तस्याः सत्वरं रणमाययुः

ततः शुम्भेन ते पृष्टास्तं नत्वोचुः ससाध्वसाः ।

आत्मनः परिहारार्थं विष्णुमित्यसुरेश्वरम् ॥ २१ ॥

श्रुत्वा वृन्दां हृतां त्रस्तो रुद्रात्यक्त्वाऽथ सङ्गरम् ।

शुम्भेन प्रेषितौ चण्डमुण्डो जालान्धरं प्रति ॥ २२ ॥

मानसोत्तरमागत्य दानवी वेगवत्तरौ । हररूपधरं दैत्यमूचतुर्विदपान्तरे ॥ २३ ॥

किं तया नृपशार्दूल विदेशगतया श्रिया । अरयो यां न पश्यन्ति बन्धुमिर्यान् भुज्यते

जितः शुम्भो हतं सैन्यं देवरुद्रेण ते रणे । पद्मेहिङ्गुर सङ्ग्रामं न त्वंप्राप्नोषि पार्वतीम्

पञ्चाननस्य महिषीं कथं प्राप्नोति जम्बुकः ।

अन्धकारः कथं राजन् प्राप्नोति सवितुः प्रभाम् २६ ॥

तव जालन्धरात्पीडादुद्धृता राक्षी मुरारिणा । इति संश्रूयते वार्ता तस्मात्त्वं कुरु सङ्गरम्

रणे शवं विजित्याशु भव सर्वेश्वरेश्वरः । अथवा शिवनाराचैः खण्डितो यासि तत्पदम्

इति जालन्धरः श्रुत्वा भाषितं चण्डमुण्डयोः ।

निःससार गिरैस्तस्मात्सक्रोधं रक्तलोचनः ॥ २६ ॥

चण्डमुण्डौ समाश्वास्य त्यक्त्वा रूपं हरस्य च ।

गच्छञ्जालन्धरो मार्गे दुर्वारणमुवाचह ॥ ३० ॥

पश्य दुर्वारणेदानीं तत्र यद्विष्णुना कृतम् ।

मायामाश्रित्य सा राज्ञी वृन्दा नीताऽऽत्मनः पदम् ॥ ३१ ॥

गृहे स्थितस्य जामातुर्विश्वसेन्नैव बुद्धिमान् ।

नूनं तस्मै प्रदत्त्वा च कन्यकां विसृजेद् बुधः ॥ ३२ ॥

जामातरं गृहे नैव स्थापयेत्सर्वथां नरः । धनदारादिकं सर्वं स गृह्णाति शनैः शनैः ॥

दुर्वारण उवाच ।

राजन्यत्क्रियते कर्म तत्तथैव तु भुज्यते । त्वं हर्तुमागतो गौरीं हरिणा ते हृता वधूः

तस्य स्पष्टं वचः श्रुत्वा क्षणं मौनी व्यचिन्तयत् ॥ ३४ ॥

जालन्धर उवाच ।

किं प्रयामि हरं जेतुमथवा हरिमुल्बणम् । कार्यद्वये समुत्पन्ने यत्परं तत्प्रकथ्यताम् ॥

दुर्वारण उवाच ।

यदि यासि हरिं जेतुं हरः पृष्ठे हनिष्यति । हनिष्यन्ति रणे शूरा यातुं रुद्रो न दास्यति

तस्मात्पशुपतिं जित्वा कृत्वा त्वं वश्यमात्मनः ।

पश्चात्प्रयाहि गोविन्द यदि जानासि तत्पदम् ॥ ३७ ॥

अधुना सत्वरं वीर याहि दैत्यान्महाबलान् । रणं कुरु महाघोरं यथा सम्पूज्यसे बुधैः

देशकालोचितं श्रुत्वा दुर्वारणवचस्तदा । ययौ जालन्धरो योद्धुं सह रुद्रेण योगिना

इति श्रीपाद्मेमहापुराणे पञ्चपञ्चाशत्साहस्र्यां संहितायां षष्ठे उत्तरखण्डे जालन्धरो-

पाख्याने जालन्धरस्य मायारूपपरित्यागो नाम सप्तदशोऽध्यायः ॥ १७ ॥

अष्टादशोऽध्यायः

जालन्धरस्य शङ्करेण सहयुद्धम्

नारद उवाच ।

अथ जालन्धरोऽपश्यत्कबन्धचयभीषणम् । रणं रुधिरमांसौघमज्जामेदोऽस्थि दुर्गमम्

तत्र जालन्धरो दैत्यः प्रियाहरणदुःखितः ।

रणे विलोकयामास वृषस्थं पार्वतीपतिम् ॥ २ ॥

घोरा हि भोगेन विभूषिताङ्गं जटाकलापे शशिभूषणाङ्कितम् ।

नेत्राग्निकीलोपरिशोभिताङ्गं विना रणं सम्प्रददर्श सिन्धुजः ॥ ३ ॥

शीघ्रं स्वरथमारुह्य समुद्रतनयस्तदा । संहृष्टः प्राह तं शुम्भं तापसो न हतस्त्वया ॥

प्राह जालन्धरं शुम्भस्तपस्तेन महत्कृतम् । हन्तुं न शक्यतेऽस्माभिर्हरः सङ्ग्रामदुर्जयः

इति शुम्भोक्तमाकर्ण्य सिन्धुजः क्रोधमूर्च्छितः ।

हरं पद्मसहस्रेण दैत्यसैन्येन संवृतम् ॥ ६ ॥

गृहीत्वा कालकेदारं धनुर्जालन्धरो ययौ ।

बाणांस्तीक्ष्णानतिस्थूलाल्लोहस्तम्भांस्तथा बहून् ॥ ७ ॥

मुमोच युधि दुर्धर्षोवर्षन्मेघ इवागमे । आयान्तं रुरुधुः सिन्धुसूनुं शम्भुगणा युधि ॥

ततो रुद्रेण रौद्रेश्च शरौघैस्ताडियो रुषा । रुद्रवाणैस्तदा तस्य कवचं भुवि पातितम्

विचर्माऽपिबभौसोऽथ मेघमुक्तो यथाऽचलः । पुनर्जालन्धरस्याङ्गं शम्भुना कीलितं शरैः

रुधिरं बहु सुलाव जालन्धरशरीरतः । तेनाशु रुधिरौघेण प्लाविता संकला मही ॥

ततो देवाभयं जग्मुर्दानवाश्च चक्रम्परे । त्यक्त्वा ते प्रमथा वीरा रणभूमिं प्रदुद्रुवुः ॥

नद्या इव परामूर्तिः प्रसृता सर्वतोऽपि च । अथाहार्षजो रुद्रं धनुर्धरवरो ह्यसि ॥

इदानीं तत्करिष्यामि येन गच्छसि संक्षयम् ।

इत्युक्त्वा कालकेदारं सशरं प्रतिगृह्य तत् ॥ १४ ॥

शीघ्रं संपूरयामास शरैर्नानाविधैः शिवम् ।

शिवः सहस्रकोटीभिः पूरिताङ्गो रणे बभौ ॥ १५ ॥

विहङ्गमैर्यथाकाशं वृक्षैरिव महागिरिः । दैत्यमुक्तैस्तुतैर्वाणैर्दृष्ट्वा व्याप्तं महेश्वरम् ॥

वीरभद्रस्तथा कोपाज्जालन्धरमधावत । अपीडयदमेयात्मा समुद्रतनयं बली ॥ १७ ॥

जालन्धरोऽथ संक्रुद्धो विध्यन्बाणैः सहस्रशः ।

धनुः शरात्रयं छत्रं सारथिं तिलशः शरैः ॥ १८ ॥

चकार वीरभद्रस्य सिन्धुसूनुः प्रतापवान् । वीरभद्रोऽथ विरथो हतवान्गदयाब्धिजम्

तथैव गदया सोऽपि तं हत्वा पातयद्भुवि । गदाप्रहारपतितमालोक्याति विमूर्छितम् ॥

मणिभद्रोऽथ समरे जालन्धरमधावत । अतिक्रुद्धं तमायान्तं दृष्ट्वा दैत्यो महारणे ॥

शरैर्व्यस्तोपकरणं स चकार नदीसुतः । अथ मूर्छां परित्यज्य उत्तस्थौ सिंहवन्नदन् ॥

वीरभद्रस्ततः कोपान्मणिभद्रः प्रतापवान् ।

जघ्नतुः पर्वताभ्यां तौ व्योमस्थं तटिनीसुतम् ॥ २३ ॥

तदङ्गे पतितौ दृष्ट्वा पर्वतौ विनिनद्य च । जघान मुष्टिपातेन वीरभद्रो नदीसुतम् ॥

मणिभद्रश्चरणयोर्धृत्वा सागरनन्ददम् । स्यन्दनाद् भ्रामयामास तद्भुतमिवाभवत् ॥

मणिभद्रगृहीतोऽपि दैत्यराट् स महाबलः ।

हत्वा चरणघातेन मणिभद्रमपातयत् ॥ २६ ॥

जालन्धरो महाबाहुर्वीरभद्रं च मुष्टिना । अथागतः परिव्रतो गणैर्देनन्दिकेश्वरः ॥ २७ ॥

शुम्भस्तमागतं दृष्ट्वा खरोध सह सैनिकैः । द्वन्द्वयुद्धैरथाजग्मुर्गणा दैत्यैः परस्परम् ॥

शुम्भः शिलादजं राहुर्महाकालं रणे ययौ । कोलाहलं निशुम्भोऽथ केतुः कालमधावत

शैलोदरो गुहं जग्मो माल्यवन्तं महाबलः ।

महापाश्वौ ययौ चण्डं चण्डीशो रोमकण्टकम् ॥ ३० ॥

विकटास्योऽथ वै भृङ्गिमुखनेत्रो विनायकम् । एवं दैत्येश्वरैः सार्द्धं गणानामधिपाययुः

अथशुम्भायुधैर्बाणैः प्रहतश्च शिलादजः । चूर्णीचकाराद्रिशृङ्गः कपितुण्डो महत्तरैः ॥

शुम्भस्तेनार्दितः शक्त्या शिलादं च जघान तम् । महाकाले जघानाथ तं राहुं रणमूर्धनि

शक्त्याऽथ तस्य हतवान्स्यन्दनं समहाद्रिणा ।

कोलाहलो हतः शक्त्या निशुम्भेन प्रतापवान् ॥ ३४ ॥

शक्तिं गृहीत्वा ह्यहनद्रथं सारथिना सह । विरथेनाथ दैत्येन भृशं क्रुद्धेन संयुगे ॥ ३५ ॥

कोलाहलोऽसुरेन्द्रेण सहस्रफणिना हतः । तं हत्वा चातिवेगेन रथं चान्यमुपागतः ॥

फणिचक्रहतः सङ्ख्ये क्षणान्मूर्च्छां विहाय च ।

स्वरथाच्छीघ्रमुत्तीर्य गृहीत्वा खड्गचर्मणी ॥ ३७ ॥

सर्वं चक्रे निशुम्भस्य सरथाद्यसिनापृथक् । पुनः स्वरथमारुह्य दैत्यं वाणैरताडयत् ॥

निशुम्भोऽप्यतिरोषाच्च तत्पराक्रमविस्मितः । शक्त्या महाबलस्तस्यरथं साश्वं न्यषूदयत्

कोलाहलो रणेऽधावन्निशुम्भं विरथो बली । गतः स सरथं चक्रे विरजं भुजबन्धनात्

केतुपुच्छं गृहीत्वा च भ्रामयामास चाग्वरे ।

कालश्चिक्षेप सोऽप्यद्रिं स चिच्छेद गिरिं जवात् ॥ ४१ ॥

तं नगं चूर्णितं दृष्ट्वा ताडयामास मुष्टिना । कालश्चूर्णितसर्वाङ्गः केतुना प्राद्रवद्भयात्

शैलोदरस्तथा स्कन्दं जघान गदयोरसि ।

षडाननोऽपि तं शक्त्या हत्वा भूमावपातयत् ॥ ४३ ॥

शक्तिप्रहारेण मृतं दानवं वीक्ष्य पणमुखः । जगर्ज तत्र वैचित्र्यं यथा क्रौञ्चे विदारिते

माल्यवानथ वाणौघैर्जम्भमभ्यर्दयद्रणे ।

जम्भोऽपि सायकैस्तीक्ष्णैर्मित्त्वा तं मूर्च्छितं जहौ ॥ ४५ ॥

महापाश्वो रथं धृत्वा वाणौघैर्वाजिचर्जितम् ।

लीलयैव च खे नोत्वा व्यश्वं चण्डमपातयत् ॥ ४६ ॥

व्यश्वं रथं विलोक्याथ ततश्चण्डोऽग्रहीद्गजम् ।

आपतन्तं महापाश्वं चण्डस्तं गदयाऽहनत् ॥ ४७ ॥

अचिन्त्येव गदापातं सोऽसुरो भृशदारुणः । प्रहृत्य मुष्टिना चण्डं पातयामास भूतले

चण्डीश शस्त्राभिहतोरोमकण्ठोमहासुरः । चण्डीशं पादयोर्धृत्वा रथमूर्ध्नि न्यपातयत्

पपात सहसा भूमौ ययौ तं भीषणेक्षणः । उरुनेत्रेण समरे हतो लम्बोदरः शरैः ॥ ५० ॥

दन्तेनोरसि तं हत्वा पातयामास भूतले । उरुनेत्रः क्षणाच्छान्तिमागत्याशु रथं क्षणात्
जघान मुद्गरेणासौ मूर्ध्नि सिन्दूरमण्डिते । गणेश्वरः पट्टिशेन जघानोरसि दानवम् ॥

तन्मुखादथ निष्क्रान्तो नवशीर्षोऽसुरो महान् ।

अष्टादशभुजो राजन्सोऽप्यधावत शाङ्करिम् ॥ ५३ ॥

नवशीर्षोरुनेत्राभ्यां रणे रुद्धो विनायकः । जर्जरीकृतदेहोऽपि जग्राह परशुं रुषा ॥ ५४ ॥

तेन चिच्छेद शस्त्राणि तयोराजौ गणेश्वरः ।

रुद्धं गणेश्वरं दृष्ट्वा ताभ्यां सङ्क्षयेऽथ षण्मुखः ॥ ५५ ॥

शीघ्रमागत्य सेनानीर्जघान नवशीर्षकम् । नवशीर्षं रणे हत्वा चोरुनेत्रमधावत ॥ ५६ ॥

स्कन्दः स्वशक्तिघातेन पातयामास तं नृप ! ।

पश्यञ्जालन्धरः स्कन्दं ययौ सैन्येन संवृतः ॥ ५७ ॥

पुत्रप्रीत्याऽसुरान्हन्तुं सगणः शङ्करोऽपि च । ततो घोरतरं युद्धमभूदद्भुतसैन्ययोः ॥

हरसिन्धुजयोर्युद्धे गतप्राणेव रोदसी । अथ जालन्धरः क्रुद्धो बाणं संधाय दारुणम् ॥

सहस्रं शतसङ्ख्याकैः पत्रैः सर्वत्र भूषितम् । दैत्येन्द्रस्तेन बाणेन ललाटेऽताडयच्छिवम्

ममज्जापुङ्खमर्यादं ललाटे शङ्करस्य च ।

भाले शशाङ्कवच्छम्भोः स रराज महाप्रभः ॥ ६१ ॥

यथाऽऽदित्यो हि घर्मान्ते सन्ध्याकालेऽम्बुदागमे ।

अथ रुद्धो महाबाणं जग्राह ज्वलनोपमम् ॥ ६२ ॥

यस्य वेगेतु पवनः फले यस्याग्निभास्करो । कालो ग्रन्थिषु सर्वेषु शरेदेवी धरास्थिता

हरस्तेन शरेणाशु विव्याघ हृदि सिन्धुजम् । तेन बाणप्रहारेण रुधिरौघपरिप्लुतः ॥

पपात शरभिन्नाङ्गो वज्राहत इवाचलः । तदा दैत्याः समाकृन्दज्जगर्जुः प्रमथास्तथा ॥ ६५ ॥

सिन्धुजं मूर्च्छितं दृष्ट्वा रुरुधुर्दानवाः शिवम् ।

रक्षार्थमुद्यताः केचिन्केचित्तं परितः स्थिताः ॥ ६६ ॥

यावज्जालन्धरो मूर्च्छां प्राप्नो वारिधिनन्दनः । तावद्गुद्रेण नाराचैर्हता जालन्धरी चमूः

चिराज्जालन्धरस्त्यक्त्वा मूर्च्छां सैन्यं हतं नृप ! ।

दृष्ट्वा भयान्वितः सेनां विकीर्णां च तथा रणे ॥ ६८ ॥

ततःकाव्यं स सस्मार मनसा परमंगुरुम् । स्मृतस्तेन त्वरन्प्राप्तःकविर्जालन्धरंप्रति ॥
स्वस्तिकृत्वा जगादाथ भार्गवःसिन्धुनन्दनम् । किं करोमि महाराज तवकार्यं महाबल
नारद उवाच ।

इति काव्यवचःश्रुत्वा भार्गवं बहुमानयन् । नत्वा गुरुमुवाचाथ राजा जालन्धरस्तथा
राजोवाच ।

जीवयेतान्मृताञ्छुक्र दैत्यान्सर्वान्समन्ततः ।

इत्युक्तः सिन्धुजेनाजौ सैन्यं तत्र व्यलोकयत् ॥ ७२ ॥

पञ्चविंशत्सहस्राणि योजनानां प्रमाणतः । दैत्याङ्गरथसंकीर्णमुपर्युपरि पार्थिव ! ॥७३
उच्छ्रेये पञ्चनवतियोजनानां महींचिताम् । योधवाहनदेहाद्यैरिव पूर्णां धरां ततः ॥
मन्त्रोदकेन चाभ्युक्ष्य दैत्यानुत्थापयत्कविः । याचदुद्रो जटाजूटं बबन्धभुजगैर्दृढम् ॥
तावत्काव्येनतत्सैन्यमन्त्रेणोत्थापितं नृप । व्याघ्रान्यथाकेसरिणोगजेन्द्राःशूकरान्यथा

आगतान्दानवान्दूष्ट्वा चिन्तयामास शङ्करः ।

किमेतदिह संजातं मृतान्सृजति कुत्रचित् ॥ ७७ ॥

ददर्श चिन्तयन्काव्यमिति तस्मिन्रणेभवः । जीवयन्तं रणे दैत्यान्धावन्तं वेगवत्तरम् ॥
ततःक्रुद्धो महादेवःशुक्रंहन्तुं मनोदधे । त्रिशूलिनमनुज्ञाय रहश्चोवाच तं कविः ॥ ७६ ॥

ब्राह्मणोऽहं कथं हंसि सर्वविद्याविशारदम् ।

ब्रह्महत्या मयि हते तव रुद्र ! भविष्यति ॥ ८० ॥

इति श्रुत्वा कवेर्वाक्यं शूलं तत्याज शङ्करः । स्मृत्वा तत्पूर्ववृत्तान्तं यल्लग्नं ब्रह्मणःशिरः

ब्राह्मणो न हि हन्तव्यो हरन्प्राणानपि प्रियान् ।

अयं तु जीवयन्दैत्यान्निग्राह्यः सर्वथा मया ॥ ८२ ॥

तस्मादेनं क्षिपाम्याशु स्त्रीयोनौ दैत्यजीवनम् ।

पवमुक्तवतः शम्भोस्त्वृतीयनयनाद् द्रुतम् ॥ ८३ ॥

कृत्या विधासाश्चात्युग्रा मुक्तकेशी महोदरा ।

स्थूललम्बस्तनी योनिदंष्ट्रा लोचनभीषणा ॥ ८४ ॥

आज्ञापयेति स तथा प्रोक्तस्ताम्रवीच्छिवः ।

कृत्ये ! त्वं दानवाचार्यं स्वयोनौ क्षिप दुर्मतिम् ॥ ८५ ॥

यावज्जालन्धरं हन्मि तावदेनं भगे वह । हते जालन्धरैदैत्ये पश्चान्निस्तीर्य मोचय ॥

हरेणोक्तेति सा कृत्या भार्गवं समधावत । पपातभूमौ तां दृष्ट्वा कविदैत्याः प्रदुद्रुवुः

केशेष्वकृष्य धुन्वाना नगमालिङ्ग्य भार्गवम् ।

योनौ दधार सा कृत्या हसन्ती जयनन्दन ॥ ८८ ॥

भगेक्षिप्तंगुणं दृष्ट्वा यावज्जालन्धरोऽसुरः । संदधेमार्गणांस्तावत्सा कृत्याऽदृश्यतांगता

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे युधिष्ठिर-

नारदसंवादे जालन्धरोपाख्याने शुकयोनिप्रवेशो नामाष्टादशोऽध्यायः ॥ १८ ॥

एकोनविंशोऽध्यायः

दैत्यानां शिवगणैः सह युद्धवर्णनम् ।

श्रीनारद उवाच ।

अथ जालन्धरः प्राह रक्षात्मानमितः शिवम् । शिवाद्यत्वां क्षिपाम्याशु यत्रास्ते मधुसूदनः

पश्चाद्ब्रह्माणमाकृष्य पातयिष्यामि सागरे । धृतेषु युष्मासु यदा तदा सर्वेश्वरो ह्यहम्

इत्युक्त्वा सैन्यसंभारं न्यस्य शुम्भासुरादिषु । भटैर्गुप्तं निशुम्भाद्यैश्चतुरङ्गमनन्तकम्

शुम्भो निशुम्भः फेड्कारो फेरुण्डो धूम्रलोचनः । केतुर्विडालजङ्घश्च राहुर्दुर्वारणो यमः

कालासुरोऽथ लवणो भूमिरैतोऽन्धकासुरः ।

रक्तवीर्यादयश्चण्डी चामुण्डी दैत्यपुङ्गवाः ॥ ५ ॥

सर्वानिवोद्यतान् दृष्ट्वा सङ्ख्ये दानवपुङ्गवान् ।

रुद्रधुः समरै राजन्वीरभद्रादयो गणाः ॥ ६ ॥

[एकोनविंशोऽध्यायः] * जालन्धरेण मायापार्वतीनिर्माय शिवसम्मुखीकरणम् * ६७

ततो युद्धमभूद्धोरं तुमुलं लोमहर्षणम् । पतन्ति प्रमथा यत्र दैत्याश्चापि क्षतातुराः ॥
अथ शुम्भादिभिर्दैत्यैः सर्वशस्त्रैर्महामृधे । हताःपेतुर्गणाश्चान्ये पलायांचक्रिरे नृप ! ॥
गणान्विजित्य समरे रुरुधुर्दानवाः शिवम् । वर्षन्तः शरधाराभिर्घना मेरुगिरिं यथा ॥
ततः पिनाकमाकृष्य वृषभोपरि भैरवः । जघान बाणानिघहैर्दानवान्समराङ्गणे ॥१०॥
तीक्ष्णाग्रैस्तु क्षुरप्रौघैर्दानवानहनद्बली । केचिन्नन्दिप्रहारेण पेतुः सङ्ग्राममूर्धनि ॥

वाणैश्च जर्जरान्कृत्वा शुम्भादीन्वृषभध्वजः ।

शेषं सैन्यं जघानाशु शस्त्रास्त्रैः समराङ्गणे ॥ १२ ॥

गजेनैर्हयैर्व्याप्तं पतितैः समराङ्गणम् । बभूव वज्रनिर्मिन्नैः पर्वतैरिव भूतलम् ॥१३॥
अथ मायामयीं गौरीं विदधे सिन्धुनन्दनः । सौन्दर्यगुणसंपन्नां सर्वालङ्कारभूषिताम्
जयां मायामयीं कृत्वा समुवाचाब्धिनन्दनः । गच्छ त्वं पुरतो रुद्रं विमोहयरणे द्रुतम्
इत्युक्त्वादैत्यपतिना ययौ मामामयी जया । रणे गत्वा शिवस्याग्रे मुक्तकेशी रुरोदह
पृष्टा हरेण सा प्राह मानसोत्तरपर्वतात् । हता तव प्रिया देव ! पार्वती सिन्धुसनुना

श्रुत्वेति वचनं तस्यास्तामुवाच वृषभध्वजः ।

जये ! त्वमेहि वृषभं त्वां हरिष्यन्ति दानवाः ॥ १८ ॥

ततो वृषभमाख्या जया चालिङ्ग्य शङ्करम् । प्राहप्रयामिपार्वत्या न जीवामि विना हर
चन्द्रशम्भुजटाविष्टं गृहीत्वा वृषभाद् द्रुतम् ।

अवारोहत सा माया मायास्वको रणं ययौ ॥ २० ॥

ततो गौरीं हतां श्रुत्वा चिन्तयामास शङ्करः । दैत्यमायापरिष्वको नात्मानं बुबुधेनृप
पतस्मिन्ननरे प्राप्तः सैन्येन महतावृतः ।

मायामृडानीं स्वरथे निधायार्णवजः शिवम् ॥ २२ ॥

जालन्धरजये तद्वदासीद्वादित्रनिष्वनः । चचाल वसुधा येन प्रतिनेदुर्महीधराः ॥२३॥
हरस्य दर्शयामास पार्वतीं सिन्धुनन्दनः । रुद्रोऽप्यरिस्थस्थां तां ददर्श निजबल्लभाम् ।

वियोगविधुरां दीनां तन्वीमातुरलोचनाम् ।

हा नाथ प्रिय रुद्रेति प्रजल्पन्तीं पुनः पुनः ॥ २५ ॥

प्रौढवैरिरथै दृष्ट्वा पाखण्डिस्थां यथाश्रुतिम् ।

गौरीं दध्यौ तथा स्थाणुः कथं प्राप्या प्रिया मया ॥ २६ ॥

विललाप ततः शम्भुर्देत्यमायाविमोहितः । मोहो मे दानवैः कान्ते हतासित्वं कथंप्रिये
शोकमोहप्लुप्तं दृष्ट्वाशङ्करं सागरात्मजः । जगाद प्रहसन्वाक्यंकश्चित्कारुण्यवान्यथा

सर्वप्रमाणशून्योऽसि स्मरशृङ्गारवर्जितः ।

ईश्वरोऽपि वराकस्त्वं संजातोऽम्बिकया विना ॥ २६ ॥

मा रोदीहि विरूपाक्ष ददामि तव बल्लभाम् ।

रक्षितोऽसि मया रुद्र ! गृहीत्वा पार्वतीं रणात् ॥ ३० ॥

इत्युक्त्वा गिरिशितूर्णमुत्तार्य स्वरथादुमाम् । सैन्यं संप्रेषयामासशङ्करामिमुखं किल ॥

हरोऽपि वृषभेणाशु तत्सैन्यं समधावत । ग्रहीतुं पार्वतीं पाहि त्राहि त्राहीति जल्पतीम्

यावद् गृह्णाति तां गौरीं करेण वृषभध्वजः ।

तावच्छुम्भासुरः शीघ्रं गृहीत्वा चाम्बरे स्थितः ॥ ३३ ॥

शूलं मुमोच बलवान्हनुं शुम्भासुरं हरः । शुम्भेन सा परित्यक्ता शूलोपरि पपातह ॥

रुदन्ती चारुसर्वाङ्गी त्यक्ता शूलेन संयुता । पतिता शङ्करस्याग्रे तथेत्युक्त्वा ममार च

मायागौरीं मृतां दृष्ट्वा शोकमोहपरिप्लुतः । हा प्रियेति रुद्रद्रुद्रः पपातभुवि मूर्च्छितः

क्षणं संज्ञामवाप्याथ रणभूमावुमापतिः । शशाप शुम्भप्रमुखान्गौरी युष्मान्हनिष्यति

नारद उवाच ।

अथ शुम्भादयो दैत्यारणे देव्या निपातिताः । महेश्वरस्य शापेन गते मन्वन्तरे नृप ! ॥

शपित्वा तान्त्रोदोद्य जल्पन्निर्गत्य शङ्करः ।

क गताऽसि प्रिये ! त्यक्त्वा दुःखितं मां रणाङ्गणे ॥ ३६ ॥

रतिं त्यक्त्वा वियोगार्तः श्रीकण्ठोऽहं त्वया कृतः ।

वासुदेवोऽपि मां त्यक्तं न जानाति त्वया प्रिये ! ॥ ४० ॥

यज्ञे दक्षस्याग्निकुण्डे शिरो देवि हुतं त्वया ।

भूयो हि भवती लब्धा कथं त्यजसि मां पुनः ॥ ४१ ॥

उत्तिष्ठोत्तिष्ठ चार्वङ्गि गिरिजेमाप्रबोधय । अत्रान्तरे शिवं ज्ञात्वादैत्यमायाविमोहितम्
देवतागणमध्यस्थो ह्यन्तरिक्षादुपागमत् । विलपन्तमुवाचेदमद्भश्यः कमलासनः ॥४३॥
ब्रह्मोवाच ।

त्वं शोकमोहपितृमातृविवर्जितोऽसि दुःखं सुखं सुतकलत्ररिपुर्न चास्ति ॥
जातोऽसि नैव जनकेन जनिष्यमाणस्त्वं मन्यसे ऋषिगणैश्च कुतो विमोहः ॥ ४४ ॥
एकोऽसि नाथ बहुधा कृतविग्रहोऽसि सूर्यो यथा जलधिषीचिषु दृश्यमानः ।
ध्यानेन यान्ति यमिनस्तव पादमूलं रूपं परं दुरवबोधमवाच्यमेव ॥ ४५ ॥
नैषा प्रिया तव समानतया विपन्ता जालन्धरेण रचितां जहि देवमायाम् ।
सा पार्वती कमलकोशगता हि शम्भो युध्यस्व वैरिनिवहं जहि पाहि चास्मान् ॥४६॥
श्रुत्वेति ब्रह्मणो वाक्यमवबुद्धो महेश्वरः ।

ज्ञात्वा तां दानवीं मायां सुमोच महतीं शिलाम् ॥ ४७ ॥

तया जघान समरे दैत्यकोटिशतत्रयम् । ततो वृषभमारुह्य क्रोधेन महता नृप ! ॥४८॥
धनुः पिनाकं सन्धाय धूर्जटिर्जगृहे शरान् । अथ मायापरित्यक्तं शर्वमालोक्यसिन्धुजः
सुरेशमोहनं मायाजालमत्यद्भुतं नृप । अन्यदाविश्रकाराशु भृशं मायामहाबलम् ॥
जालन्धरः कोटिभुजो बभूव वृक्षांस्त्रशस्त्रैर्युधे वृषाङ्गम् ।

अथान्तराले पृथिवीं चकार समुद्रसूनुर्गिरिघातुमण्डिताम् ॥ ५१ ॥

देवतायतनैरम्यैर्नानापुष्पसमाकुलैः । मण्डितां नृपभूमिं च चकारोदधिनिन्दनः ।
नृत्यन्ति यत्राप्सरसो मेनकाद्या मनोहराः ॥ ५२ ॥

विस्मृत्य शम्भुस्तदपास्य कार्मुकं सद्यः प्रतस्थे वृषभोपरि स्थितः ।

चादित्रगीतैर्भुवि मोहितो भृशं दैत्येन्द्रमायामयताण्डवेन सः ॥ ५३ ॥

विमोहितं वीक्ष्य वृषस्थितं हरं नित्यं समुद्रः सह ताण्डवेन ।

गीतेन वाद्येन च नृत्यलीलया ननाद रूपी तरसा विमोहितुम् ॥ ५४ ॥

जन्तून्क्षिप्तवोदधौ तांश्च सहस्रं स ततोत्सवः ।

क च ता देवताः सर्वाः कनन्दिप्रमुखा गणाः ॥ ५५ ॥

अपि त्वं माननीयोऽसि मोहितो दैत्यमायया ।

किमद्य शम्भो ! भगवन्नुपेक्ष्ये उदीर्यं चक्रं जठरस्थितं च ॥ ५६ ॥

वधाय चास्यैवं कृतं महेश ! जालन्धरं संहरते न चाजौ ।

इति कृष्णस्य वचनात्तत्स्मृत्वाऽऽत्मानमीश्वरम् ॥ ५७ ॥

आरुह्य वृषभं शीघ्रमाजगाम महारणम् । तमागतं शिवं द्रष्ट्वा सर्वसैन्यसमावृतः ॥

रुरोध समरे राजन्क्रुद्धो जालन्धरोऽसुरः । हरस्य कुपितस्यासीत्सृष्टिसंहारकारकम्

रूपं तृतीयनेत्राग्नौ दानवाः शलभा यथा । रूपं द्रष्ट्वा भगवतो रौद्रज्वालामतं नृप ! ॥

शुम्भादयस्तदा दैत्या राहुप्रभृतयश्च ये । रुद्रं निरीक्ष्य संत्रस्ताः पातालं विविशुर्भयात्

सेना भटाननेकांश्च हतान्द्रष्ट्वा महामृधे ।

शुम्भादीन्हतशेषांस्तान्द्रष्ट्वाऽऽत्मानं पलायितान् ॥ ६२ ॥

तदा जालन्धरः सङ्गृह्य एको गिरिखि स्थितः ।

परमार्थं रुद्ररूपं दृष्टः साक्षाद्विलोकयन् ॥ ६३ ॥

ततो जालन्धरः प्राह महादेवं प्रहस्य च । रूपं संहर येन त्वं दहसे सचराचरम् ॥ ६४ ॥

शस्त्रेण कुरुसंग्रामं त्यक्त्वा योगबलं निजम् । इति जालन्धरवचः श्रुत्वोवाच ततःशिवः

वरं वरय दैत्येश प्रीतोऽस्मि तव कर्मणा । ईदृक्षमपि मद्रूपं द्रष्ट्वा यन्निर्मयोऽधुना

अपि ब्रह्माण्डमखिलं मद्रूपस्यास्य दानव ! । तेजसोवीक्षणेनालं तत्र त्वमसि निर्मयः

नारद उवाच ।

इति शम्भोः प्रसादं च मत्वा संसारनिःस्पृहः ।

जालन्धरो हराद्विमुक्तिं सायुज्यतां पराम् ॥ ६८ ॥

श्रीमहादेव उवाच ।

दिव्यं देहमिदं दैत्य ! भोगसिद्धियुतं तव । वृन्दामनोहरं रम्यमिहस्थं कालमश्नुते ॥

मुहूर्तं परमात्मानं तमेकाकिनमव्ययम् । अबुद्ध्वा त्यजसे मूर्ख कथं त्वंमुक्तिमिच्छसि

वृन्दा तव प्रिया राज्ञी हता सा योगमायया । ब्रह्मस्वरूपं विज्ञाय प्राप्तातत्परमं पदम्

इदानीं दुर्लभा सा च तत्पदं चैव दुर्लभम् । स्वर्गापवर्गयोर्मध्ये संसारे वरमाप्नुहि

जालन्धर उवाच ।

देवमुक्तिपदं लभ्यं कृतकृत्येन केनचित् । इदानीं कृतकृत्योऽस्मि यत्त्वां पश्येत्त्वया हतः
शिव उवाच ।

मत्स्थानं परमं क्षेत्रं यदि त्वं गन्तुमुत्सुकः । तर्हि मां कोपयस्वाशु दैत्यं हत्वाद्ब्रह्मेश्वरैः
ततोऽहं त्वां हनिष्यामि मत्स्थानं यास्यसेऽनघ ॥

महेश्वरवचः श्रुत्वा प्राह जालन्धरः शिवम् । त्वयि सर्वजगत्पूज्ये पूर्वं न प्रहराम्यहम्
नारद उवाच ।

एवमुक्त्वा जघानाशु सिन्धुजं विशिखैः शिवः ।

ते शराः सिन्धुपुत्रस्य देहलगा विमान्ति च ॥ ७६ ॥

यथा लोहगिरिप्रान्ते वेणवो वह्निदीपिताः । जालन्धरो हरस्याङ्गं पूरयामास मार्गणैः
तैः शरैः शुशुभे रुद्रो यथा खं खेचराकुलम् । जालन्धरेशयोर्युद्धं तथा द्वन्द्वमभून्नृप ॥
हरादन्यो न हन्ताऽस्ति न सोढाऽन्योऽर्णवात्मजात् ।

गिरिकोटिसहस्रैस्तु तदा पृथ्वीपुटोद्धतैः ॥ ७६ ॥

पूरयामास समरं सिन्धुजः पार्वतीपतिम् । ततः शूलेन निहतो रुद्रेणोरसि दानवः ॥
निःससार मुखान्तस्य ज्वरो जम्भो भयङ्करः । सचवीरज्वरोनामसिंहवक्त्रो नराकृतिः
दैत्यदेहाद्विनिष्क्रान्तं दृष्ट्वा सिंहमुखं ज्वरम् । हुङ्कारमकरोद्धोरं शरभस्तत्र निर्ययौ ॥
शिवस्य निःसृतेनासौ शरभेण निपातितः । अजेयं शङ्करं दृष्ट्वा वृषभेन्द्रेण संयुतम् ॥
आययौ वृषभाभ्याश्च तरसासागरात्मजः । वृषं पुच्छे गृहीत्वा च भ्रामयामास चाम्बरे
जालन्धरो महाबाहुश्चिक्षेप हिमवद्गिरौ । ततस्त्रिशूलमत्युग्रं मुमोच गिरिजापतिः ॥
तद्वस्तेन गृहीत्वा च दैत्येशः शिवसन्निधौ । रथारूढो धनुर्गृह्य कालकेदारमग्निजः
पूरयामास विशिखैः शिवमुर्वीतले स्थितम् । उग्रः शस्त्राञ्छराञ्छित्त्वा बाणैरथमचूर्णयत्
दशयोजनविस्तीर्णं सारथ्यश्वसमन्वितम् ।

जालन्धरोऽपि विरथो ह्यभ्यधावन्मृधे शिवम् ॥ ८८ ॥

तयोर्युद्धमभूद्घोरमद्भुतं लोमहर्षणम् । तद्दृष्ट्वाऽकाण्डकल्पान्तशङ्कया तत्रसुः सुराः ॥

सर्वास्त्रैस्तावदन्योन्यं जघ्नतुर्भीमचिक्रमौ ।

प्रक्षिः पृथ्वीं चालयन्तौ कम्पयन्तौ नभः स्वनैः ॥ ६० ॥

अथोत्कटं बलं दृष्ट्वा दानवेन्द्रस्य शङ्करः । शस्त्रजालं जहाराशु योगमायावलेन सः ॥
ततः कोटिभुजो दैत्यो दंष्ट्राभीषणलोचनः । शस्त्रहीनोऽपि तरसा धावमानो हरं ययौ
विशालकरबन्धेन बबन्ध समरे शिवम् । ततस्तस्य कृपाणेन चिच्छेद करकाननम् ॥

सिन्धुजेन भुजाक्रान्तो रुद्रोऽभून्नीललोहितः ।

लीलया योधयामास रणेऽसौ सिन्धुनन्दनः ॥ ६४ ॥

छिन्नहस्तोऽपि युयुधे स्वर्भानुः शिरसा यथा । नियुद्धेन नदीसूनुस्तोषयामास शङ्करम्
परितुष्टोऽब्रवीच्छम्भुर्वरं वरय दुर्लभम् । जालन्धरेण सोऽप्युक्तस्त्वं मे देह्यात्मनःपदम्
ममदोःशस्त्रहीनस्य नावज्ञां कर्तुमर्हसि । शीघ्रं प्रयच्छमे सिद्धिं नोचेत्त्वां संहराम्यहम्

इत्युक्त्वा स भुजो भूत्वा जघ्ने तं मुष्टिनोरसि ।

ततः सुदर्शनं चक्रं पुरा यन्निर्मितं स्वयम् ॥ ६८ ॥

मुखादुद्गीर्य तदस्ते गृहीत्वाऽतोलयद्गुणः । सूर्यकोटिसहस्राभं प्रसन्तं सचराचरम् ॥ ६९ ॥
तेन चक्रेण चिच्छेद शिरो जालन्धरस्य च । ततस्तच्छीर्षमुत्प्लुत्य गगने शतयोजनम्
दंष्ट्राशतकरालास्यं स्वर्भूमिनयनं च यत् । व्याघ्रगत्या ततो यातं सदनं ब्रह्मणो नृप ॥
भूयः स्वर्गं ततो दृष्ट्वा मृडः शीर्षमधावत । स्रवत्तद्गुधिरं भूरि प्रकुर्वद्वैरवस्वनम् ॥ १०२ ॥

ततो दिशः प्रनष्टास्ता गगनं विलयं गतम् ।

न तेजसां प्रकाशोऽस्ति चचाल वसुधा भयात् ॥ १०३ ॥

आपतन्निजघानाशु रुद्रश्चक्रेण तच्छिरः । द्विधा भूत्वाऽथ राजेन्द्र ! पपात हिमवद्गिरौ
ततो जालन्धरस्याशु शिरसः शकले किल । विशतः सर्वभूतानां पश्यतांस्म वृषाकपौ
तस्य कण्ठात्समुद्भूता दैत्याः शतसहस्रशः । ते हतास्तेन चक्रेण कपर्दिकरशालिना ॥
जालन्धरकबन्धं तन्ननर्त रुधिरारुणम् । पुनः पुनः समुद्भूतास्तस्य कण्ठात्तु दानवाः
पुनः पुनः बलवता छिन्नाश्चक्रेण शम्भुना । मेदसा सिन्धुपुत्रस्य पूरिता सकला मही ॥

मेदिनी मेदसैवैषा ख्यातिं प्राप्ता तु पार्थिव ! ।

यत्र दैत्यवरस्यास्य शोणितं शैलतां गतम् ॥१०६॥

कैलासस्योत्तरे भागे तत्राभूच्छोणितं पुरम् ।

अथ मांसत्रयान्द्रष्ट्वा सर्वतो व्याप्य तिष्ठतः ॥ ११० ॥

तदा सस्मार देवेशश्चतुःषष्टिगणं रणे । विज्ञानस्मरणाद्देव्यः संप्राप्ताः शङ्करान्तिकम्

कृताञ्जलिपुटाः प्रोचुः शिव ! किं करवामहे ॥ ११२ ॥

महादेव उवाच ।

य एते दैत्यमांसस्य राशयो गिरिसन्निभाः । भक्षयध्वं युताः शीघ्रं दत्तानुज्ञामयातुषः

ब्राह्मी माहेश्वरी चैव कौमारी वैष्णवी तथा ।

वाराही चैव माहेंद्री सर्वाः स्वगणशोभिताः ॥ ११४ ॥

एवं शङ्करनिर्दिष्टा देव्यस्तामांससंचयान् । क्रूरेणचक्षुषाऽऽलोक्यनित्युश्चादर्शनं क्षणात्

अथ जालन्धरचपुः क्षीणं क्रान्तं तु शक्तिभिः ।

ताभिर्ग्रस्ते शरीरे तु तस्य देहाद्विनिःसृता ॥ ११६ ॥

प्रभा सा शङ्करं प्राप्ता जगामादर्शनं क्षणात् । तत्तेजः सूर्यसङ्काशं लयं प्राप्तं महेश्वरैः ॥

एवं सविलयं प्राप्तस्त्रिदशारिस्त्रिलोचनात् । वृणुध्वं च वरं सर्वाः प्रीतः प्राहमहेश्वरः ॥

तदा ताः सर्वयोगिन्यः पप्रच्छुर्जगदीश्वरम् । मर्त्यलोकेषु ये लोकाभोगमोक्षवरैः सचः

पूजयिष्यन्ति ते नित्यं स्वगृहे योगिनीगणम् ।

तत्तेषां वाञ्छितं सर्वं सिध्यतां त्वत्प्रसादतः ॥ १२० ॥

महादेव उवाच ।

यः कश्चित्पूजयेन्नित्यं भक्तिभावसमन्वितः । युष्मद्गणं च तस्याहंवरदोऽस्मिधरातले

मद्भक्तः केशवस्यापि द्वेष्टि यो योगिनीगणम् । भैरवोऽहं तदातस्यहरिष्ये सुकृतं कृतम्

इति दत्तवरा हृष्टा योगिन्यो विभुना मृधे । अत्रान्तरे भवानीं तां सस्मार वृषभं हरः

स्मृतमात्रा पार्वती सा वृषभश्चागमत्क्षणात् । सखीगणसमायुक्ता संप्राप्ताहरवल्लभा

संत्यक्त्वा भ्रामरीं मूर्तिं हरस्यार्द्धं समाहृतम् । गिरिजासहितो राजन्महेशोमुमुदे ततः

योगिनीः प्रत्युवाचेदं पिबध्वं रुधिरं नृषु ।

जालन्धरकबन्धस्थं ताः श्रुत्वा जहृषुर्भृशम् ॥ १२६ ॥

मांसमेदो ह्यसृक्पीत्वा योगिन्यो नवृत्तुर्मुदा ।

ततो हरः प्रसन्नोऽभूत्तासां क्रीडनवीक्षणात् ॥ १२७ ॥

स्वयं च भैरवं रूपं कृत्वा तन्मध्यगः पपौ ।

तीक्ष्णदंष्ट्रा महाकाकास्तदाऽऽसन्योगिनीगणाः ॥ १२८ ॥

प्रसन्नोऽद्यापि मांसानि काले चापि पिबन्त्यसृक् ।

तेन जालन्धरो दैत्यो नोत्तिष्ठति रणे हतः ॥ १२९ ॥

ततस्तत्र समाजगुर्ब्रह्माद्या देवता गणाः । ऋषयो मरुतो देवाः स्तुवन्तिस्म महेश्वरम्

दिशः प्रसेदुः सुरभिर्वधौ मरुद्दिवः प्रपेतुर्मुवि पुष्पवृष्टयः ।

कृताभिषेकस्य च तस्य निःस्वनान्सनादिता दुन्दुभयोऽपि चकिरे ॥ १३१ ॥

उपरि परिमलान्धैः सुस्वरं संपतद्भिर्मधुकरनिकुरम्बैरुह्यमानां भरेण ।

अविरलमधुधारासारसंसिक्तभूमिः सदसि सुरविमुक्ता प्रापतत्पुष्पवृष्टिः ॥

हते तदा सिन्धुसुते हरेण नाराचघातैस्त्रिजगत्तदा बभौ ।

प्रसूनवृष्टिर्नृतुस्तदाऽङ्गना जगुश्च यक्षाः सुरकिन्नराद्याः ॥ १३३ ॥

शम्भुर्वैरिजयोत्थितेन यशसा स्फाराङ्गकीर्तिगिरि-

स्वं भेजे सुरसिद्धचारणगणैः संस्तूयमानः सदा ।

गौरी चापि जगाम चाशु गिरितः श्वेतं सखीसंवृता,

संचक्रुस्त्वभिसेवनं सुमनसां वर्षेण देवाङ्गनाः ॥ १३४ ॥

देवोऽसौ करुणामयः सुरगणान्स्वे स्वे पदे स्थापय-

न्प्रादादन्यदपि स्वकं वसु ततो ज्ञात्वा पतिः शङ्करः ।

किं वक्तव्यमतः परं यदि भवेदीशानुकम्पा परा,

कोऽयं वा त्रिदिवो धरातलमिदं स्यादात्मसात्सर्वतः ॥ १३५ ॥

देवाः स्वराज्यमासाद्य यथा पूर्वं चकाशिरै ।

बुभुजुर्यज्ञभागांस्ते लोकपालत्वमाश्रिताः ॥ १३६ ॥

नारद उवाच ।

इति जालन्धरस्योक्तं यथावदनुपूर्वशः । चरितं लोकवीरस्य राजन्नत्यद्भुतं तव ॥१३७॥

विष्णुस्त्यजति नाद्यापि क्षीराब्धिं यद्विशो नृप ! ।

सर्वोऽपि भुङ्क्ते स्वं कर्म कर्म तद्विद्वद्यसंशयम् ॥ १३८ ॥

तुभ्यं दुःखनिरासाय प्रोक्तमाख्यानमुत्तमम् ।

यावद्देहोऽस्ति कर्माणि सुखदुःखानि कर्मतः ॥ १३९ ॥

देही भुङ्क्ते वशोराजस्त्राणं न ज्ञानतः परम् । कृष्णादीनां देहबन्धे सुखदुःखादिवर्तते
तत्रेतरेषां किं वाच्यं ये वैराग्यपराङ्मुखाः । ज्ञात्वेदृशीं कर्मगतिसर्वेभ्यो बलवत्तमाम्
धीरो भव प्रतीक्षस्व शुभकर्मागमं पुनः । शत्रूञ्जित्वा तु समये स्वं राज्यं पुनराप्स्यसि
इतिहासमिमं श्रुत्वा न दुःखैः परिभूयते । धर्मार्थकाममोक्षाश्च यथावच्चात्र कीर्त्तिताः

स्वयं पापहरं पुण्यं शोकमोहविनाशनम् ।

ब्राह्मणो ज्ञानमाप्नोति राज्यं प्राप्नोति क्षत्रियः ॥ १४४ ॥

वैश्यश्च बह्वीं संपत्तिं श्रुत्वा शूद्रः सुखं लभेत् ।

यो राजा भ्रष्टराज्योऽपि रतः सन्नेव सत्पथि ॥ १४५ ॥

सराज्यं पुनराप्नोति श्रवणान्नित्यमस्यतु । आकर्ण्यैतत्सतां राजञ्छ्राव्यमन्यन्नरोचते
कलं च कोकिलालापं रुक्षं ध्वाङ्क्षरुतं यथा । आख्यानमेतदनघं श्रुत्वा सज्जनहृत्प्रियः
हिरण्यतिलवस्त्राद्यैर्धेनुभूमिप्रदानतः । संतोषयेद्वाचकं तु तस्मिंस्तुष्टे फलं लभेत् ॥
देवताश्च प्रसीदयुरर्चिते वाचके गुरौ । अन्नदानानि दद्याच्च ब्राह्मणेभ्यः प्रपूजयेत् ॥

जायते विजयी नित्यं पुत्रपौत्रसमृद्धिमान् ।

जायते विष्णुलोके यः शृणोत्याख्यानमुत्तमम् ॥ १५० ॥

इति व्याजेन भोभूष तुलस्युत्पत्तिकारणम् । ये शृण्वन्ति नरश्रेष्ठा न तेषांपातकं कच्चित्
तुलसीमाहात्म्यमिदं पवित्रं पापनाशनम् । श्रुत्वा तु लभते मोक्षमुक्त्वा चैव न संशयः
स्वगृहे रोपिता चैव तुलसी पापनाशिनी । दर्शनाद्ब्रह्महत्याऽपि नश्यते नात्र संशयः
कार्तिके चैव माघे तु तुलस्या पूजयेद्भरिम् । वैशाखे तु विशेषेण पूजनं च हरिः स्मृतम्

एकेनैव प्रदक्षिणेन सकलं पापं गतं वै सदा,
 ये शूद्रा भुवि सन्ति दाननिरताः कालेन शुद्धिं गताः ।
 तेऽपि स्युः सुरपूजनाहृतनवः पापाच्च दूरं गता,
 ये वै विष्णुजनाश्च दुर्लभतरा ह्यस्मिन्कलौ साम्प्रतम् ॥ १५५ ॥
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे
 जालन्धरोपाख्याने श्रीजालन्धरवधनामैकोनविंशोऽध्यायः ॥ १६ ॥

विंशोऽध्यायः श्रीशैलमाहात्म्यवर्णनम् ।

युधिष्ठिर उवाच ।

श्रीशैलः पर्वतो रम्यः कुत्र तिष्ठति नारद । किं तत्र वर्तते तीर्थं कस्य देवस्य पूजनम्
 कस्यां दिशि समाख्यातो लोकेषु च वदाधुना ॥ १ ॥

नारद उवाच ।

शृणु राजन्प्रवक्ष्यामि श्रीशैलं पर्वतोत्तमम् ।

यं श्रुत्वा मुच्यते लोको बालहत्यादिपातकात् ॥ २ ॥

तत्पर्वतवरं रम्यं मुनिमिश्रोपसेवितम् । नानाद्रुमलताकीर्णं नानापुष्पोपशोभितम् ॥
 हंसकोकिलषट्पादमयूरध्वनिनादितम् । श्रीवृक्षैश्च कपित्थैश्च शिरीषै राजवृक्षकैः ॥४॥
 पारिजातकपुष्पैश्च कदम्बोदुम्बरैस्तथा । नानापुष्पैः सुगन्धाढ्यैर्वासितं तद्वनं गिरौ ॥
 सर्वाभिर्ऋषिपत्नीभिः सशिष्याभिः सुसेवितम् ।

केचिदभ्यासयुक्ताश्च केचिद् व्याख्यानतत्पराः ॥ ६ ॥

केचिदूर्ध्वभुजास्तत्र चाङ्गुष्ठाग्रैःस्थिताः परे । शिवध्यानरताः केचित्केचिद्विष्णुपरायणाः
 निराहाराश्च केऽप्यत्र केचित्पर्णाशने रताः । कन्दमूलफलाहाराः केचिन्मौनव्रताः स्थिताः

एकपादाः स्थिताः केचित्केचित्पद्मासने स्थिताः ।

केचिच्चैव निराहारास्तपस्तेपुः सुदुष्करम् ॥ ६ ॥

आश्रमाणि च पुण्यानि नद्यश्च विविधाः शुभाः ।

देवखातान्यनेकानि तडागानि बहूनि च ॥ १० ॥

पर्वतोऽयं महाराज दृश्यते किल सर्वतः । मल्लिकार्जुनको राजन्यत्र तिष्ठति नित्यशः
तच्चैवं शिखरं रम्यं पर्वतोपरि शोभितम् । शृङ्गदर्शनमात्रेण मुक्तिरेव न संशयः ॥ १२
दक्षिणांदिशमाश्रित्य वर्त्तते पर्वतोत्तमः । अत्र गङ्गा महारम्या पातालाख्या समन्विता

तत्र च स्नानमात्रेण महापापैः प्रमुच्यते ।

श्रीशैलशिखरं दृष्ट्वा धाराणस्यां मृतौ ध्रुवम् ॥ १४ ॥

केदारे ह्युदकं पीत्वा पुनर्जन्म न विद्यते । तापसानां महत्स्थानं योगिनां च तथैव च
तस्मात्सर्वप्रयत्नेन दर्शनं तस्य कारयेत् । अयं विज्ञानदेवोऽसौ महापातकनाशनः ॥
सिद्धं पुरं च नगरं रम्यं स्वर्गसुखावहम् । नित्यमप्सरसो यत्र (आ)यन्ति च रमन्ति च
अतः पर्वतराजोऽयं दर्शने सौख्यकारकः । तस्य तैर्दर्शनं कार्यं मुक्तिमिच्छन्ति ये नराः

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे

श्रीशैलोपाख्याने विंशोऽध्यायः ॥ २० ॥

एकविंशोऽध्यायः

हरिद्वारमाहात्म्यवर्णनम् ।

श्रीमहादेव उवाच ।

हरिद्वारं महापुण्यं शृणु देवावसत्तम । यत्र गङ्गा वहत्येव तत्रोक्तं तीर्थमुत्तमम् ॥ १ ॥
यत्र देवा वसन्तीह ऋषयो मनवस्तथा । यत्र देवः स्वयं साक्षात्केशवो नित्यमाश्रितः
पुरा तु तत्र भोवत्स तीर्थं जातं महत्तदा । यस्य दर्शनमात्रेण दूरतो याति पातकम् ॥

यत्र गङ्गा महारस्या जाता पुण्यविशेषतः । विष्णुपादोदकी जाता चरणस्पर्शनात्ततः
भगीरथेन भोविद्वन्नाब्रीता तत्र मार्गतः । उद्धारः पूर्वजानां तु कृतस्तेन महात्मना ॥

नारद उवाच ।

कोऽयं देव ! समाख्यातो भगीरथो महातपाः ।

येन तीर्थं समानीतं लोकानां हितकारणात् ॥ ६ ॥

गङ्गातीर्थं महत्पुण्यं सर्वपापप्रणाशनम् । लोकाः सर्वे वदन्त्येवमेतत्तीर्थोत्तमोत्तमम् ॥

गङ्गा गङ्गेति यो ब्रूयाद्योजनानां शतैरपि । मुच्यते सर्वपापेभ्यो विष्णुलोकं स गच्छति
कथं तेन समानीता किं कार्यं वद सुव्रत ! ॥ ६ ॥

महादेव उवाच ।

येन गङ्गा यथाऽऽनीता गङ्गाद्वारेऽतिशोभने । तत्सर्वं संप्रवक्ष्यामि क्रमानुक्रमयोगतः ॥

पूर्वमासीद्वरिश्चन्द्रस्त्रैलोक्ये सत्यपालकः । रोहितस्तस्य पुत्रोऽभूदेको विष्णुपरायणः

तस्यापि च वृकः पुत्रो धर्मिष्ठः सत्पथं स्थितः ।

तस्य पुत्रः सुबाहुश्च जातोऽस्मिन्वै कुले तदा ॥ १२ ॥

तस्य पुत्रो गरो नाम नात्यन्तं धार्मिकोऽभवत् ।

कदाचित्कालयोगेन दुःखीजातोऽत्र कारणात् ॥ १३ ॥

राजा प्रच्यावितो राज्याल्लोकैश्चाधर्मकारणात् ।

स्वकुटुम्बं गृहीत्वा तु गतोऽसौ भार्गवाश्रमे ॥ १४ ॥

रक्षितो भार्गवेणाथ कृपया तत्र वै तदा । तत्र पुत्रो ह्यभूत्तस्य सगरो नाम वै द्विज ! ॥

चवृधे चाश्रमे पुण्ये भार्गवेणाभिरक्षितः । उपवीतादिकं सर्वं क्षत्रियस्य तदा कृतम् ॥

शस्त्राणां च तथाऽभ्यासो वेदानां तु तथैव च ।

आग्नेयास्त्रं ततो लब्ध्वा भार्गवात्सगरो नृपः ॥ १७ ॥

जघान पृथिवीं गत्वा तालजङ्घान्सहैहयान् । सशकान्पारदांश्चैव जघान स महातपाः

नारद उवाच ।

महात्स्यं सगरस्याथ वद शङ्कर विस्तरात् । सूर्यवंशी महाराज विख्यातः स महाबली

महादेव उवाच ।

गरस्य व्यसने तात हतं राज्यमभूत्किल । हैहयेस्तालजङ्घाद्यैःशकैःसार्द्धं च नारद ! ॥

यचनाःपारदोश्चैव काम्बोजाःपह्वास्तथा । एते पञ्चगणा ब्रह्मन्हैहयार्थं पराक्रमन् ॥

हृतराज्यस्ततो राजा सगरोऽथ वनं ययौ ।

पत्न्या चानुगतो दुःखी स वै प्राणानवाप्तुजत् ॥ २२ ॥

तस्य पत्नी तु कल्याणी सगर्भा च व्रतान्विता ।

सपत्न्या भार्गवस्तस्य वृतःपूर्वं सुतेप्सया ॥ २३ ॥

सा तु भर्तृचितां कृत्वा घने तं प्ररुददह । और्वस्तां चारयित्वा च गरपत्नीं तु नारद

न्यवेदयत् तत्पुत्रं धर्मिष्ठं सात्त्विकं प्रियम् । निवेदिते ततो बाले मरणात्सा न्यवर्त्तत

ततो मासद्वये जाते ववृधे तस्य चाश्रमे । जातकर्मादि योगश्च और्वेण च तथाकृतः ॥

उपवीतादिकं सर्वं जातं तत्र महामुने ! । तत्र वेदादिकं सर्वं पठितं चौर्वयोगतः ॥ २७

अध्याप्य वेदशास्त्राणि ततोऽस्त्रं प्रत्यपादयत् । आग्नेयं तं महाभाग अमरैरपि दुःसहम्

स तेनास्त्रबलेनाजौ बलेन च समन्वितः । हैहयान्वै जघानाशु संक्रुद्धःस्वबलेन च ॥

आजहार च लोकेषु स च कीर्तिमवाप सः । ततःशकाः सयचनाःकाम्बोजाःपह्वास्तथा

हन्यमानास्तदा ते तु वसिष्ठं शरणं ययुः ।

वसिष्ठोऽपि च तान्कृत्वा समये स महाद्युतिः ॥ ३१ ॥

सगरं चारयामास तेषां दत्त्वाऽभयं नृपः । सगरःस्वां प्रतिज्ञां तु गुरोर्वाक्यं निशम्य च

धर्मभ्रष्टांश्च विकृतांस्तान्कृत्वा पूरयत्स तु ।

अद्धं शकानां शिरसो मुण्डं कृत्वा व्यसर्जयत् ॥ ३३ ॥

यवनानां शिरःसर्वं काम्बोजानां तथैव च । पारदा मुण्डकेशाश्च पह्वाःश्मश्रुरक्षकाः ॥

एवं विजित्य सर्वांन्वै कृतवान्धर्मसङ्ग्रहम् । सर्वधर्मजयी राजा विजित्येमां वसुन्धराम्

अश्वं संस्कारयामास वाजिमेधाय पार्थिवः । तस्य चारयतःसोऽश्वःसमुद्रे पूर्वदक्षिणे

बेलासमीपेऽपहतो भूमिचैव प्रवेशितः । स तं देशं तदा पुत्रैःखानयामास सर्वतः ॥

नाश्वं प्रापुस्तदा ते वै खन्यमाने महार्णवे । तत्रैकमादिपुरुषं ददृशुस्ते त्वरान्विताः ॥

कपिलं जगतां नाथं चोरोऽयमिति चाब्रुवन् । तस्य चक्षुःसमुत्पन्नवह्निना प्रतिबुध्यतः
 दग्धाः षष्टिसहस्राणि चत्वारस्तेऽवशेषिताः । हृषीकेतुः सुकेतुश्च तथा धर्मस्थोऽपरः
 शूरः पञ्चजनश्चैव तस्य वंशकरा द्विज ! । प्रादाच्च तस्मै भगवान्हरिः पञ्चवरान्स्वयम् ॥
 वशं मोक्षं सुकीर्तिं च समुद्रं तनयं विभुः । सागरत्वं च लेभेऽथ कर्मणा तेन तस्य वै
 तमाश्वमेधिकं सोऽश्वं समुद्रादुपलब्धवान् । आजहाराश्वमेधानां शतं स च महायशः
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे नारदयुधिष्ठिर-
 संवादे गङ्गोत्पत्तिप्रसङ्गेन सगरवृत्तान्तवर्णनं नामैकविंशोऽध्यायः ॥ २१ ॥

द्वाविंशोऽध्यायः

गङ्गायाः पृथ्वीतले गमनवृत्तान्तवर्णनपुरःसरं हरिद्वारग्रशंसावर्णनम् ।

नारद उवाच ।

सगरस्यात्मजा वीराः कथं जाता महाबलाः । विक्रान्ताः षष्टिसाहस्रा विज्ञानेश्वर तद्वद
 श्रीपार्वतीपतिरुवाच ।

द्वे पत्न्यौ सगरस्यास्तां तपसा दग्धकिल्बिषे ।

और्वस्ताभ्यां वरं प्रादात्तोषितो मुनिसत्तमः ॥ २॥

षष्टिं पुत्रसहस्राणि एकावत्रे तरस्विनाम् । एकावंशधरं त्वेकं यथेष्टं वरशालिनी ॥ ३॥

तत्रैका सुषुवे तुभ्यां पुत्राञ्शून्यस्य(?) बहूनथ ।

ते तु सर्वेऽपि धात्रीभिर्वर्द्धितास्तु यथाक्रमम् ॥ ४ ॥

घृतपूर्णेणु कुम्भेषु कुमाराः प्रीतिवर्द्धनाः । कपिलानां तु दुग्धानि धान्यस्तानप्यपाययन्

तेनैव दुग्धयोगेन बबृधुस्ते महाबलाः । एकः पञ्चजनी नाम पुत्रो राजा बभूव ह ॥ ६॥

ततः पञ्चजनस्यासीदंशुमाश्राम वीर्यवान् । दिलीपस्तनयस्तस्य पुत्रोऽयस्य भगीरथः ॥

यस्तु गङ्गां सरिच्छेष्टामानिनाय च सुव्रतः । अग्निमेनां समानीय दुहितृत्वमकल्पयत्

नारद उवाच ।

कथं गङ्गा समानीता किं तपस्तेन वै कृतम् । तत्सर्वमे समाचक्ष्व सुव्रतोऽसिदयानिधे
महादेव उवाच ।

पूर्वजानां हितार्थाय गतोऽसौ हैमके गिरौ । तत्र गत्वा तपस्तप्तं वर्षाणामयुतं तदा
आदिदेवः प्रसन्नोऽभूद्योऽसौ देवो निरञ्जनः । तेन दत्ता इयं गङ्गा आकाशात्समुपस्थिता
तत्र विश्वेश्वरो देवो यत्र तिष्ठति नित्यशः ।

गङ्गां दृष्ट्वाऽऽगतां तेन गृहीता जाह्नवी तदा ॥ १२ ॥

जटाजूटे च संधार्य वर्षाणामयुतं स्थितम् । न निःसृता तदा गङ्गा ईशस्यैव प्रभावतः
विचारितं तदा तेन क गता मम मातृका । स ध्यानेन विचार्यैवं गृहीता चेश्वरेण तु
ततः कैलासमगमत्स तु भगीरथो नृपः । तत्र गत्वा मुनिश्रेष्ठ ! ह्यकरोदुत्थणं तपः ॥
आराधितस्तदा तेन दत्तवानहमापगाम् । एकं केशं परित्यज्य दत्ता त्रिपथगा तदा ॥

स गृहीत्वा गतो गङ्गां पाताले यत्र पूर्वजाः ।

अलकनन्दा तदा नाम गङ्गायाः प्रथमं स्मृतम् ॥ १७ ॥

हरिद्वारैयदाऽऽयाता विष्णुपादोदकी तदा । तदेव तीर्थं प्रवरं देवानामपि दुर्लभम् ॥

तत्तीर्थं च नरः स्नात्वा हरिं दृष्ट्वा विशेषतः ।

प्रदक्षिणं ये कुर्वन्ति न चैते दुःखभागिनः ॥ १६ ॥

ब्रह्महत्यादि पापानां राशयः सन्त्यनेकशः । विलयं यान्ति ते सर्वे हरैर्दर्शनतः सदा ॥
एकदा केशवस्थाने हरिद्वारै ह्यहंगतः । तस्मात्तीर्थप्रभावाच्च जातोऽहं विष्णुरूपवान् ॥
ये गच्छन्ति नरश्रेष्ठास्ते वै यान्ति ह्यनामयम् । चतुर्भुजास्तु ते लोकानरानार्यश्च सर्वशः
वैकुण्ठं यान्ति ते सर्वे हरैर्दर्शनमात्रतः । ममाप्यधिकतीर्थं तु हरिद्वारं सुशोभनम् ॥ २३ ॥
तीर्थानां प्रवरं तीर्थं चतुर्वर्गप्रदायकम् । कलौ धर्मकरं पुंसां मोथदं चार्थदं तथा ॥

यत्र गङ्गा महारम्या नित्यं बहति निर्मला ।

एतत्कथानकं पुण्यं हरिद्वाराख्यामुत्तमम् ॥ २५ ॥

उक्तं च शृण्वतां पुंसां फलं भवति शाश्वतम् । अश्वमेधे कृते यागे गोसहस्रे तथैव च ॥

तत्पुण्यं लभते विद्वान्हरेर्दर्शनमात्रतः । गोहन्ता ब्रह्महा चैव ये चान्ये पितृघातकाः ॥२७॥
 एवं विधानि पापानि बहून्यपि च वै द्विज । विलयं यान्ति सर्वाणि हरेर्दर्शनमात्रतः ॥
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
 नारदसंवादे हरिद्वारमाहात्म्ये गङ्गोत्पत्तिपूर्वकं हरिद्वारमाहात्म्यं नाम
 द्वाविंशोऽध्यायः ॥ २२ ॥

त्रयोविंशोऽध्यायः

गङ्गामाहात्म्यवर्णनम् ।

महादेव उवाच ।

गङ्गं वक्ष्यामि माहात्म्यं यथोक्तं मुनिसत्तम ! ।

यस्य श्रवणमात्रेण अघं नश्यति तत्क्षणात् ॥ १ ॥

गङ्गा गङ्गेति यो ब्रूयाद्योजनानां शतैपि । मुच्यते सर्वपापेभ्यो विष्णुलोकं स गच्छति
 चरणाब्जसमुद्भूता गङ्गा नामेति विश्रुता ।

पापानां स्थूलराशीनां नाशिनी चेति नारद ! ॥ ३ ॥

नर्मदा सरयूश्चैव तथा वेत्रवती नदी । तापी पयोष्णी चन्द्रा च विपाशा कर्मनाशिनी
 पुण्या पूर्णा तथा दीपा विदीपा सूर्यनन्दना । सहस्रवृषदानात्तु यत्फलं लभते ध्रुवम् ॥
 तत्फलं समवाप्नोति गङ्गादर्शनतः क्षणात् । इयं गङ्गा महापुण्या ब्रह्मघ्नानां विशेषतः
 तेषां निरययुक्तानां गङ्गा पापापहारिणी । चन्द्रसूर्योपरागे च यत्फलं विद्यतेऽनघ ! ॥
 तत्फलं समवाप्नोति गङ्गादर्शनमात्रतः । यथा सूर्योदये तात तमो गच्छति दूरतः ॥८॥

तथा गङ्गाप्रभावेण विलयं याति पातकम् ।

मान्येयं सर्वदा लोके पवित्रा पापनाशिनी ॥ ६ ॥

कल्याणरूपा सततं विष्णुना निर्मिता पुरा । दिव्यरूपा तु जननी दीनानां पावनीस्मृता

देवानां च यथा विष्णुस्तथा गङ्गोत्तमा नदी ।

ये कुर्वन्ति नराः स्नानं मात्रमासेः निरन्तरम् ॥ ११ ॥

न तेषां विद्यते दुःखं कल्पानां च शतत्रयम् । यत्र गङ्गा च यमुना यत्रचैव सरस्वती ॥

तत्र स्नात्वा च पीत्वा च मुक्तिभागी न संशयः ॥ १२ ॥

त्वद्वातां प्रियतो ब्रवीमि यदहं साऽस्तु स्तुतिस्ते प्रभो !

यद्भुजे तव तन्निवेदनमथो यद्यामि सा प्रेष्यता ।

यच्छन्तः स्वपिमि त्वदङ्घ्रियुगले दण्डप्रणामोऽस्तु नः,

स्वामिन्यच्च करोमि तेन स भवान्विश्वेश्वरः प्रीयताम् ॥ १३ ॥

दृष्टेन वन्दितेनापि स्पृष्टेन च धृतेन के । नरा येन विमुच्यन्ते तदेतद्यामुनं जलम् ॥

तावद् भ्रमन्ति भुवने मनुजा भवोत्थदास्त्रिधरोगमरणव्यसनाभिभूताः ।

यावज्जलं तव महानदिनीलनीलं पश्यन्ति नो दधति मूर्धसु सूर्यपुत्रि ! ॥ १५ ॥

यत्संस्मृतिः सपदि कृन्तति दुष्कृतौघं पापावलीं जयति योजनलक्षतोऽपि ।

यन्नाम नाम जगदुच्चरितं पुनाति दिष्ट्या हि सा पथि द्विशो भविताऽद्य गङ्गा

आलोकोत्कान्तितेन प्रमुदितमनसा वर्त्म यस्याः प्रयातं,

सत्यस्मिन्कृत्यमेतामथ प्रथमकृती जज्ञिवान्स्वर्गसिन्धुम् ।

स्नानं सन्ध्यानिवापः सुरयजनमपि श्राद्धविप्राशनाद्यं,

सर्वं सम्पूर्णमेतद्भवति भगवतः प्रीतिदं नातिचित्रम् ॥ १७ ॥

देवि त्वं तु परब्रह्मपरमानन्ददायिनि । अर्घं गृहाण मे गङ्गे पापं हर नमोऽस्तु ते ॥ १८ ॥

साक्षाद्दर्शद्रवौघं मुररिपुवरणाम्भोजपीयूषसारं,

दुःखस्याब्धेस्तरित्रं सुरमनुजनुतं स्वर्गसोपानमार्गम् ।

सर्वा होहारि वारि प्रवरगुणगणं भासि या संवहन्ती,

तस्यै भागिरथि श्रीमति मुदितमना देवि ! कुर्वे नमस्ते ॥ १९ ॥

स्वः सिन्धोदुरिताब्धिमग्नजनतासन्तारणिप्रोल्लसत्-

कल्लोलामलकान्तिनाशिततमःस्तोमे जगत्पावति ! ।

गङ्गे ! देवि ! पुनीहि दुष्कृतभयकान्तं कृपाभाजनम् ।
 मातर्मां शरणागतं शरणदे ! रक्षाथ भो भीषितम् ॥ २० ॥
 हंहो मानसकम्पसे किमु सखे त्रस्तं भयान्नारका,
 त्विं ते भीतिरिति श्रुतिदुर्दितकृतसंजायते नारकी ।
 मा भैवी शृणु मे गतिं यदि मया पापाचलस्पाद्विनी,
 प्राप्ता ते निरयः कथं किमपरं किं मे न धर्मं धनम् ॥ २१ ॥
 सर्वेशादि प्रशंसामुदमनुभवितुं मज्जनं यत्र चोक्तं ,
 स्वर्णार्यो वीक्ष्य हृष्टा विबुधसुरपतिप्राप्तिसंभावनेन ।
 नीरै श्रीजह्नुकन्ये यमनियमरताः स्नान्ति येऽन्तावकीने,
 देवत्वं ते लभन्ते स्फुटमशुभकृतोऽप्यत्र वेदाः प्रमाणम् ॥ २२ ॥
 बुद्धे ! सद्वृद्धिरेवं भवतु तवसखे मानसे स्वस्ति तेऽस्तु,
 आस्तां पादौ पदस्थौ सततमिहयुवां साधुदृष्टी च दृष्टी ।
 वाणि ! प्राणप्रियेऽधिप्रकटगुणवपुः प्राप्नुहि प्राणपुष्टिं,
 यस्मात्सर्वैर्भवद्भिः सुखमतुलमहं प्राप्नुयां तीर्थपुण्यम् ॥ २३ ॥
 श्रीजाह्नवीरविसुतापरमेष्ठिपुत्रीसिन्धुत्रयाभरणतीर्थवरप्रयाग ! ।
 सर्वेश ! मामनुगृहाण नयस्व चोर्ध्वमन्तस्तमो दशविधं दलयस्वधाम्ना ॥ २४ ॥
 वागीशविष्ण्वीशपुरन्दराद्याः पापप्रणाशाय विदांविदोऽपि ।
 भजन्ति यत्तीमरनीलनीरं स तीर्थराजो जयति प्रयागः ॥ २५ ॥
 कलिन्दजासङ्गमवाप्य यत्र प्रत्यगता स्वर्गधुनी धुनोति ।
 अध्यात्मतापत्रितयं जनस्य स तीर्थराजो जयति प्रयागः ॥ २६ ॥
 श्यामो जटःश्यामगुणो वृणोति स्वच्छायया श्यामलया जनानाम् ।
 श्यामः श्रमं कृन्ति यत्र दृष्टः स तीर्थराजो जयति प्रयागः ॥ २७ ॥
 ब्रह्मादयोऽप्यात्मकृतिं विहाय भजन्ति पुण्यात्मकभागधेयम् ।
 यत्रोज्जिता दण्डधरः स्वदण्डं स तीर्थराजो जयति प्रयागः ॥ २८ ॥

यत्सेवया देव नृदेवतादि देवर्षयः प्रत्यहमामनन्ति ।
 स्वर्गं च सर्वोत्तम भूमिराज्यं स तीर्थराजो जयति प्रयागः ॥ २६ ॥
 एनांसि हन्तीति प्रसिद्धवार्ता नाम प्रतापेन दिशो द्रवन्ति ।
 यस्य त्रिलोकी प्रतप्ता यशोभिः स तीर्थराजो जयति प्रयागः ॥ ३० ॥
 धत्तेऽमितश्चामरचारुकान्तिसितासिते यत्र सरिद्वरेण्ये ।
 आद्यो वटश्छत्रमिवातिभाति स तीर्थराजो जयति प्रयागः ॥ ३१ ॥
 ब्राह्मीनपुत्रीत्रिपथास्त्रिवेणीसमागमे साक्षतयागमात्रात् ।
 यत्राप्लुतान्ब्रह्मपदं नयन्ति सतीर्थराजो जयति प्रयागः ॥ ३२ ॥
 केषांचिज्जन्मकोटिर्व्रजति सुवचसा यामियामीति यस्मिन् ,
 केषांचित्प्रोषितानां नियतमतपतेद्वर्षवृन्दं वरिष्ठम् ।
 यत्प्राप्तं भाग्यलक्षैर्मवति भवति नो वासवाचामवाच्यो,
 दिष्ट्या वेणीविशिष्टो भवति दृगतिथिः कम्प्रयागप्रयागः ॥ ३३ ॥
 लोकानामक्षमाणां मखकृतिषु कलौ स्वर्गकामैर्जयस्तु-
 त्यादिस्तौत्रैर्वचोभिः कथममरपदप्राप्तिचिन्तातुराणाम् ।
 अग्निष्टोमाश्वमेधप्रमुखमखफलं सम्यगालोच्य साङ्गं
 ब्रह्माद्यैस्तीर्थराजोऽभिमतद उपविष्टोऽयमेव प्रयागः ॥ ३४ ॥
 मया प्रमादातुरतादि दोषतः सन्ध्याविधिर्नो समुपासितोऽभूत् ।
 चेदत्र सन्ध्यां वरतोऽप्रमादतः सन्ध्यास्तु पूर्णाऽखिलजन्मनोऽपि मे ॥ ३५ ॥
 अन्यत्रापि प्रगर्जन्महिमनितपसिप्रेमभिर्विप्रकृष्टै,
 ध्यातः संकीर्तितो योऽभिमतपदविधाताऽनिशं निर्व्यपेक्षम् ।
 श्रीमत्पांसुं त्रिवेणीपरिवृढमतुलं तीर्थराजं प्रयागं,
 गोलङ्कारप्रकाशं स्वयममरवरैश्चार्चितं तं नमामि ॥ ३६ ॥
 अस्माभिः सुतपोऽन्वतप्तकिमहो ऐज्यन्त किंवाध्वराः,
 पात्रे दानमदायि किं बहुविधं किं वा सुराश्चार्चिताः ।

किं सत्तीर्थमसेवि किं द्विजकुलं पूजादिभिः सत्कृतं,
 येन प्रापि सदाशिवस्य शिवदा सा राजधानी स्वयम् ॥ ३७ ॥
 भाग्यैर्मेऽधिगता ह्यनेकजनुषां सर्वाधविध्वंसिनी,
 सर्वाश्चर्यमयी मया शिवपुरी संसारसिन्धोस्तरी ।
 लब्धं सज्जनुषः फलं कुलमलञ्चक्रे पवित्रीकृतः,
 स्वात्मा चाप्यखिलं कृतं किमपरं सर्वोपरिष्ठात्स्थितम् ॥ ३८ ॥
 जीवन्नरः पश्यति भद्रलक्षमेवं वदन्तीति मृषा न यस्मात् ।
 तस्मान्मया वै वपुषेद्व्यशेन प्राप्ताऽपि काशीक्ष्णभङ्गुरेण ॥ ३९ ॥
 काश्यां विधातुममरैरपि दिव्यभूमौ सत्तीर्थलिङ्गगणनार्चनतो न शक्या ।
 यानीह गुप्तविवृतानि पुरातनानि सिद्धानि योजितकरः प्रणमामि तेभ्यः ॥ ४० ॥
 किं भीत्या दुरितव्रजात्किमु मुदा पुण्यैरगण्यैः कृतैः,
 किं विद्याभ्यसनान्मदेन जडता दोषाद्विषादेन किम् ।
 किं गर्वेण धनोदयादधनता तापेन किं भोजनाः,
 स्नात्वा श्रीमणिकर्णिकापयसि चेद्विश्वेश्वरो दृश्यते ॥ ४१ ॥
 अल्पस्फीतिनिरामयाऽपि तनुता प्रव्यक्तशययात्मता-
 प्रोत्साहाढ्यबलेन केवलमनो रागद्वितीयेन यत् ।
 अप्राप्यापि मनोरथैरविषयास्वप्नप्रवृत्तेरपि-
 प्राप्ता सापि गदाधरस्य नगरी सद्योऽपवर्गप्रदा ॥ ४२ ॥
 मन्ये नात्मकृतिर्नपूर्वपुरुषप्राप्तेर्वलं चात्रय-
 न्नापीदं स्वजनप्रमाणमचलं किं स्वापतापादिकम् ।
 या दुष्प्रापगयाप्रयागयमुनाकाशीसुपर्वागमात्-
 प्राप्तिस्तत्र महाफलो विजयते श्रीशारदानुग्रहः ॥ ४३ ॥
 यः श्राद्धसमये दूरात्स्मृतोऽपि पितृमुक्तिदः ।
 तं गयायां स्थितं साक्षान्नमामि श्रीगदाधरम् ॥ ४४ ॥

पन्थानं समतीत्य दुस्तरमिमं दूराद्द्वीयस्तरं,
शुद्धव्याघ्रतरश्चुकण्टकफणिप्रत्यर्थिभिः सङ्कुलम् ।

आगत्य प्रथमव्ययं कृपणवाग्याचेज्जनः कं परं,
श्रीमद्द्वारि गदाधर ! प्रतिदिनं त्वां द्रष्टुमुत्कण्ठते ॥ ४५ ॥

सर्वात्मन्निजदर्शनेन च गयाश्राद्धेन वै देवताः,
प्रीणन्विश्वमनीहवत्कथमिहौदासीन्यमालम्बसे ।

किं ते सर्वद निदर्यत्वमधुना किं वा प्रभुत्वं कलेः,

किं वा सत्त्वनिरीक्षणं नृषु चिरं किं वाऽस्य सेवारुचिः ॥ ४६ ॥

गदाधर ! मया श्राद्धं संचीणं त्वत्प्रसादतः । अनुजानीहि मां देव गमनाय गृहं प्रति ॥

चतुर्णां देवतानां च स्तोत्रं स्वर्गार्थदायकम् । श्राद्धकालेपठेन्नित्यं स्नानकालेतुयःपठेत्

सर्वतीर्थसमं स्नानं श्रवणात्पठनाज्जपात् । प्रयागस्य च गङ्गाया यमुनायाःस्तुतेर्द्विज ॥

श्रवणेन विनश्यन्ति दोषाश्चैव तु कर्मजाः ॥ ४६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे गङ्गाप्रयागयमुनास्तुतिर्नाम त्रयोविंशोऽध्यायः ॥ २३ ॥

चतुर्विंशोऽध्यायः

प्रयागतीर्थमाहात्म्यवर्णनम् ।

महादेव उवाच ।

प्रयागतीर्थमाहात्म्यं प्रवक्ष्यामि यथाश्रुतम् । महादानपराः पुण्यकर्माणोयत्र सन्ति हि

यत्र गङ्गा च यमुना यत्र चैव सरस्वती । तदेवतीर्थप्रवरं देवानामपि दुर्लभम् ॥ २ ॥

ईदृशं त्रिषु लोकेषु भूतं न च भविष्यति । ग्रहाणां च यथा सूर्यो नक्षत्राणां यथाशशी

तीर्थानामुत्तमं तीर्थं प्रयागाख्यमनुत्तमम् । प्रातःकाले तु भोविद्वन्प्रयागे स्नानमाचरेत्

महापापाद्विनिर्मुक्तः स याति परमं पदम् ।

देयं किञ्चिद्यथाशक्तिं दारिद्र्याभावमिच्छता ॥ ५ ॥

यो नरस्तत्र गत्वा वै प्रयागे स्नानमाचरेत् । धनिको दीर्घजीवी च जायते नात्र संशयः
यत्र घटस्याक्षस्य दर्शनं कुरुते नरः । तेन दर्शनमात्रेण ब्रह्महत्या चिनश्यति ॥ ७ ॥

स चाक्षयघटः ख्यातः कल्पान्तेऽपि च दृश्यते ।

शेते विष्णुर्यस्य पत्रे अतोऽयमव्ययः स्मृतः ॥ ८ ॥

तत्र पूजां प्रकुर्वन्ति मानवा विष्णुवल्लभाः । सूत्रेणाच्छादितं कृत्वा पूजां चैव तु कारयेत्
माधवाख्यस्तत्र देवः सुखं तिष्ठति नित्यशः । तस्य वै दर्शनं कार्यं महापापैः प्रमुच्यते

यत्र देवाश्च ऋषयो मनुष्याश्चापि सर्वशः ।

स्वस्वस्थानं समाश्रित्य तत्र तिष्ठन्ति नित्यशः ॥ ११ ॥

गोघ्नो वापि च चाण्डालो दुष्टो वा दुष्टचेतनः ।

बालघाती तथाऽविद्वान्प्रियते तत्र वै यदा ॥ १२ ॥

स वै चतुर्भुजो भूत्वा वैकुण्ठे वसते चिरम् । प्रयागे तु नरो यस्तु माघस्नानं करोति च
न तस्य फलसङ्ख्यास्ति शृणु देवर्षिसत्तम । आपो नाराइति प्रोक्ताः सर्वलोकेषु शुश्रुम
तेन नारायणः प्रोक्तः स्नातानां भुक्तिमुक्तिदः ।

ग्रहाणां च यथा सूर्यो नक्षत्राणां यथा शशी ॥ १५ ॥

मासानां हि तथा माघः श्रेष्ठः सर्वेषु कर्मसु ।

मकरस्थे रवौ माघे प्रातःकाले तथाऽमले ॥ १६ ॥

गोः पदेऽपि जले स्नानं स्वर्गदं पापिनामपि ।

योगोऽयं दुर्लभो विद्वंस्त्रैलोक्ये सचराचरे ॥ १७ ॥

अस्मिन्योयत्नमापन्नः स्नायादपि दिनत्रयम् । पञ्च वा सप्तवाप्यत्र स्नानं कुर्वन् प्रयागजम्
चन्द्रवद्वर्धते सोऽपि कुले वाडवसत्तम । चराचराश्च ये जीवास्तथैव मनुजादयः ॥ १८ ॥

प्रयागं तीर्थमाश्रित्य वैकुण्ठं यान्ति तेऽचिरात् ।

ये वसिष्ठादयस्तत्र ऋषयः सनकादयः ॥ २० ॥

तेऽपि प्रयागजं तीर्थं सेवन्ते च पुनःपुनः । यत्र विष्णुश्च रुद्रश्च यत्रेन्द्रश्च तथा पुनः ॥
तेऽपि सर्वे वसन्तीह प्रयागे तीर्थसत्तमे । दानंतत्र प्रशंसन्ति नियमांश्च तथैव च ॥ २२

तत्र स्नात्वा च पीत्वा च पुनर्जन्म न विद्यते ॥ २३ ॥

इति श्रीपात्रे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे

उमापत्तिनारदसंवादे प्रयागमाहात्म्ये चतुर्विंशोऽध्यायः २४ ॥

पञ्चविंशोऽध्यायः

तुलसीशालग्राममाहात्म्यवर्णनम् ।

महादेव उवाच ।

शृणु नारद ! वक्ष्यामि माहात्म्यं तुलसीभवम् ।

यच्छ्रुत्वा मुच्यते पापादाजन्ममरणान्तिकात् ॥ १ ॥

पत्रं पुष्पं फलं मूलं शाखात्वक्स्कन्धसंश्लिप्तम् ।

तुलसीसंभवं सर्वं पावनं मृत्तिकादिकम् ॥ २ ॥

शरीरं दह्यते येषां तुलसीकाष्ठवहिना । दत्त्वा च तुलसीकाष्ठं सर्वाङ्गेषु मृतस्य वै ॥

पश्चाद्यः कुरुते दाहं सोऽपि पापात्प्रमुच्यते । मरणे यस्य संप्राप्तं कीर्तनं स्मरणं हरेः ॥

तुलसीदारुणादाहो न तस्य पुनरावृत्तिः ।

यद्येकं तुलसीकाष्ठं मध्ये काष्ठशतस्य हि ॥ ५ ॥

दाहकाले भवेन्मुक्तिः कोटिपापयुतस्य च ।

गङ्गाभ्रमसामिषेकेण यान्ति पुण्यानि पुण्यताम् ॥ ६ ॥

तुलसीकाष्ठमिश्राणि यान्ति दारुणि पुण्यताम् ।

तुलसीकाष्ठसंमिश्रा यावत्प्रज्वलते चित्ता ॥ ७ ॥

दह्यन्ति तस्य पापानि कल्पकोटिकृतानि वै । दह्यमानं नरं दृष्ट्वा तुलसीकाष्ठवहिना

नयन्तितं विष्णुदूता न च वै यमकिङ्कराः । जन्मकोटिसहस्रैस्तु मुक्तौयाति जनार्दनम् ।

दहन्ते ये नरा लोके तुलसी काष्ठवहिना ।

तान्विमानस्थितान्देवाः क्षिपन्ति कुसुमाञ्जलिम् ॥ १० ॥

नृत्यन्त्यप्सरसः सर्वा गीतं गायन्ति गायकाः ।

जायन्ते वीक्ष्य तं विष्णुः संतुष्टः शम्भुना सह ॥ ११ ॥

गृहीत्वा तं करे शौरिर्गृहं नीत्वाऽस्य चाङ्गतः ।

मार्जयेत्सर्वपापानि पश्यतां त्रिदिवौकसाम् ॥ १२ ॥

महोत्सवं कारयित्वा जयशब्दपुरःसरम् । ज्वलते यत्र चाज्येन तुलसीकाष्ठपावकः ॥

अग्न्यगारे श्मशाने वा दहते पातकं नृणाम् । होमं कुर्वन्ति ये विप्रास्तुलसीकाष्ठवहिना

सिक्थे सिक्थे तिले वापि अग्निष्टोमफलं लभेत् ।

यो ददाति हरेर्धूपं तुलसीकाष्ठसंभवम् ॥ १५ ॥

शतक्रतुसमं पुण्यं लभते गोशतं फलम् । नैवेद्यं पचते यस्तु तुलसीकाष्ठवहिना ॥ १६ ॥

मेरुतुल्यं भवेद्दत्तं तदन्नं केशवस्य हि । तुलसीपावकेनाथ यो दीपं कुरुते हरेः ॥ १७ ॥

दीपलक्षसहस्राणां पुण्यं स लभते फलम् । न तेन सदृशो लोके वैष्णवो भुवि दृश्यते

यः प्रयच्छति कृष्णस्य तुलसीकाष्ठचन्दनम् । स जायते कृपापात्रं विष्णोर्वाडवसत्तम

तुलसीदारुजातेन चन्दनेन कलौ हरिम् । विलिप्य भक्तितो नित्यं रमते हरिसन्निधौ

तुलसीपङ्कलिस्ताङ्गः कुरुते विष्णुपूजनम् ।

पूजाशतदिनैकाहा लभ्यते गोशतं फलम् ॥ २१ ॥

विलेपार्थं तु कृष्णस्य तुलसीकाष्ठचन्दनम् । मन्दिरे तिष्ठते यावत्तावत्पुण्यफलं शृणु ॥

तिलप्रस्थाष्टकं दत्त्वा यत्पुण्यं प्राप्नुयान्नरः । तत्फलं जायते पुंसां प्रसादाच्चक्रपाणिनः

यो ददाति पितॄणां तु पिण्डे तुलसिसंभवम् । दलं संजायते तृप्तिः पत्रे पत्रे शताब्दिका

तुलसीमूलमृद्धिश्च स्नानं कुर्याद्विशेषतः । तेन तीर्थं कृतं स्नानं यावच्चाङ्गे च मृत्तिका

तदीयया तु मञ्जर्या पूजनं च करोति यः । नानापुष्पैः कृता पूजा यावच्चन्द्रदिवाकरौ

यस्मिन्गृहेऽवतिष्ठेत तुलसीवृक्षवाटिका । दर्शनात्स्पर्शनाच्चैव ब्रह्महत्यादिपातकम् ॥

तत्सर्वं विलयं याति दर्शनेनेव नारद ! ॥ २७ ॥

महादेव उवाच ।

अथान्यत्ते प्रवक्ष्यामि शृणुष्वैकाग्रमानसः । न कस्यापि च कथितं शृणु देवर्षिसत्तम

यत्र यत्र गृहे ग्रामे वने वा तुलसी भवेत् ।

तत्र तत्र जगत्स्वामी प्रीतात्मा च वसेद्भरिः ॥ २८ ॥

गृहे तस्मिन् दारिद्र्यं नायोगो बन्धुसम्भवः । न दुःखं न भयं रोगस्तुलसी यत्र तिष्ठति
सर्वत्र तुलसी पुण्या पुण्यक्षेत्रे विशेषतः । संनिधौ तस्य देवस्य रोपणात्पृथिवीतले
तेषां विष्णुपदं नित्यं तुलस्या रोपणे कृते । उत्पातान्दारुणान्नो गान्दुर्निमित्तान्यनेकशः
तुलस्याभ्यर्चितो भक्त्या हन्तशान्तिकरो हरिः । तुलसीगन्धमाघ्राययत्र गच्छति मारुतः
दिशो दश च ताः पूता भूतग्रामश्चतुर्विधः । यस्मिन्गृहे मुनिश्रेष्ठ तुलसीमूलमृत्तिका
सर्वदा तत्र तिष्ठन्ति देवताश्च शिवो हरिः । तुलसीवनजा च्छाया यत्रयत्र भवेद्द्विज
तर्पणं कुरुते तत्र पितृणां दत्तमक्षयम् । तस्यमूले स्थितो ब्रह्मा मध्ये देवो जनार्दनः ॥

मञ्जर्यां वसते रुद्रस्तुलसी तेन पावनी ।

विना यस्तुलसीं कुर्यात्सन्ध्याकाले तु मार्जनम् ॥ २९ ॥

तत्सर्वं राक्षसहतं नरकं च प्रयच्छति । तुलसीपत्रगलितं तोयं यः शिरसा बहेत् ॥ ३० ॥
गङ्गाफलमवाप्नोति शतधेनुफलं लभेत् । शिवालये विशेषेण रोपयेत्तुलसीं यदि ॥ ३१ ॥
बीजसङ्ख्यावसेत्स्वर्गे प्रत्येकं युगसङ्ख्यया । उमया तु पुरादेवि शङ्करार्थं हिमालये

रोपिताः शतवृक्षास्तु तुलस्याः प्रणतोऽस्म्यहम् ।

पर्वण्यवसरे यस्तु श्रावणे चाथ रोपयेत् ॥ ४१ ॥

संक्रान्तिदिवसे चैव तुलसी चातिपुण्यदा । तुलसीं पूजयेन्नित्यं दारिद्र्य ईश्वरो भवेत्

सर्वसिद्धिकरा मूर्तिः कृष्णः कीर्तिं ददाति च ।

शालग्रामशिला यत्र तत्र संनिहितो हरिः ॥ ४३ ॥

तत्र स्नानं च दानं च वाराणस्याः शताधिकम् । कुरुक्षेत्रं प्रयागं च नैमिषारण्यमेव च

तस्य कोटिगुणं पुण्यं शालग्रामशिलार्चनात् ।

शालग्राममयी मुद्रा संस्थिता यत्र हि कश्चित् ॥ ४५ ॥

घाराणस्यां च यत्पुण्यं सर्वं तत्रैव तद्भवेत् । ब्रह्महत्यादिकं पापं यत्किञ्चित्कुर्वते नरः

तत्सर्वं नाशयेदाशु शालग्रामशिलार्चनात् ॥ ४६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे तुलसीशालग्राममाहात्म्यं नाम पञ्चविंशोऽध्यायः ॥ २५ ॥

षड्विंशोऽध्यायः

तुलसीत्रिरात्रव्रतविधिमाहात्म्यवर्णनम् ।

नारद उवाच ।

एवं तुलस्यामाहात्म्यं त्वत्प्रासादाच्छ्रुतं मया । साम्प्रतंतु समाचक्ष्व त्रिरात्रंतुलसीव्रतम्

सदाशिव उवाच ।

शृणु विप्र महाबुद्धे व्रतमेतत्पुरातनम् । यच्छ्रुत्वा सर्वपापेभ्यो मुच्यते नात्र संशयः ॥

पुरा रथन्तरे कल्पे राजा ह्यासीत्प्रजापतिः । तस्य भार्या च विख्याता चन्द्ररूपा महासती

सा वै व्रतमिदं चक्रे सर्वकामफलप्रदम् । त्रिरात्रं तु व्रतं तस्या धर्मकामार्थमोक्षदम् ॥

सफलं जीवितं तेषां यैः श्रुतं तुलसीव्रतम् । कार्तिके शुक्लपक्षे तु नवम्यां चैव नारद ॥

नियमस्थो व्रती तिष्ठेद्भूमिशायी जितेन्द्रियः । व्रतं त्रिरात्रमुद्दिश्य शुचिः संयतमानसः

स्वपेन्नियमपूर्वं तु तुलसीवनसंनिधौ । ततो मध्याह्नसमये नद्यादौ विमलेजले ॥ ७ ॥

स्नानं कृत्वा पितृन्देवांस्तर्पयेद्विधिपूर्वकम् । सौवर्णं कारयेद्देवं लक्ष्म्या सह जनार्दनम्

वित्तशाठ्यं न कर्तव्यमात्मनः श्रेयमिच्छता । वस्त्रयुगमंततः कार्यं पीते शुक्ले च वाससी

नवग्रहाणामारम्भं शान्तिकं विधिपूर्वकम् । श्रपयित्वा चरुं तत्र वैष्णवं ह्रीममाचरेत्

द्वादश्यां देवदेवेशं पूजयित्वा प्रयत्नतः । अन्नं शुद्धकलशं स्थापयेद्विधिपूर्वकम् ॥ ११ ॥

पञ्चरत्नसमोपेतं पल्लवैश्चोषधीयुतम् । तस्योपरि न्यसेत्पात्रे लक्ष्म्या सह जनार्दनम् ॥

स्थापयेत्तुलसीमूले मन्त्रैर्वेदपुराणकैः । पयसा केचलेनैव सिञ्चयेत्तुलसीवनम् ।

पञ्चामृतेन संस्नाप्य देवदेवं जगद्गुरुम् ॥ १३ ॥

योऽनन्तरूपोऽखिलविश्वरूपो गर्भोदके लोकविधिं विभर्त्ति ।

प्रसीदतामेष स देवदेवो यो मायया विश्वकृदेष देवः ॥ १४ ॥

प्रार्थना मन्त्रः

आगच्छाच्युत देवेश तेजोराशे जगत्पते । सदैवतिमिरध्वंसी पाहि मां भवसागरात्

आवाहनमन्त्रः

पञ्चामृतेन सुस्नानं तथा गन्धोदकेन च । गङ्गादीनां च तोयेनस्नातोऽनन्तः प्रसीदतु ॥

स्नानमन्त्रः

श्रीखण्डागुरुकर्पूरं कुङ्कुमादिविलेपनम् । भक्त्या दत्तं मया देव लक्ष्म्या सह गृहाणवे ॥

विलेपनमन्त्रः

नारायण ! नमस्तेऽस्तु नरकार्णवतारण ! । त्रैलोक्याधिपते तुभ्यं ददामि वसने शुभे

वल्लमन्त्रः

दामोदर नमस्तेऽस्तु त्राहि मां भवसागरात् । ब्रह्मसूत्रं मया दत्तं गृहाण पुरुषोत्तम ! ॥

उपवीतमन्त्रः

पुष्पाणिचसुगन्धीनिमालत्यादीनिवैप्रभो । मयादत्तानिदेवेशप्रीतितः प्रतिगृह्यताम् ॥

पुष्पमन्त्रः

नैवेद्यं गृह्यतां नाथभक्ष्यभोज्यैः समन्वितम् । सर्वैरसैः सुसंपन्नं गृहाण परमेश्वर ! ॥

नैवेद्यमन्त्रः

पूगानि नागपत्राणि कर्पूरसहितानि च । मया दत्तानिदेवेश ताम्बूलं प्रतिगृह्यताम् ॥

ताम्बूलमन्त्रः

धूपंदत्त्वाऽगुरुं भक्त्या गुग्गुलं घृतमिश्रितम् । एवं पूजा प्रकर्त्तव्या घृतेन दीपमाचरेत्

विविधं मुनिशार्दूल दीपं कृत्वा समाहितः । लक्ष्मीनारायणस्याग्रे तुलसीवनसन्निधौ

अर्घं तत्र प्रदातव्यं देवदेवाय चक्रिणे । नवम्यां नालिकेरेण पुत्रार्थमर्घमुत्तमम् ॥ २५ ॥

दशम्यां बीजपूरं तु धर्मकामार्थसिद्धये । एकादश्यां दाडिमेन दारिद्र्यं नाशयेत्सदा ॥

सप्तधान्येन संयुतं वंशपात्रेण नारद । फलसंज्ञकसंयुक्तं यत्र पूर्णसमन्वितम् ॥ २७ ॥
 वस्त्रेणाच्छादितं कृत्वा देवस्याग्रे निवेदयेत् । मन्त्रेणानेन विप्रेन्द्र शृणुष्वैकाग्रमानसः
 तुलसीसहितो देव सदा शङ्खेन संयुतम् । गृहाणार्घं मया दत्तं देवदेव ! नमोऽस्तु ते ॥

अर्घमन्त्रः

एवं संपूज्य देवेशं लक्ष्म्या सह जनार्दनम् । प्रार्थयेद्देवदेवेशं व्रतसंपूर्तिसिद्धये ॥ ३० ॥
 उपषितोऽहं देवेश कामक्रोधविचर्जितः । व्रतेनानेन देवेश त्वमेव शरणं मम ॥ ३१ ॥
 गृहीतोऽस्मिन्व्रते देव ! यदपूर्णं कृतं मया । सर्वं तदस्तु संपूर्णं त्वत्प्रसादाज्जनार्दन ! ॥ ३२ ॥
 नमः कमलपत्राक्ष नमस्ते जलशायिने । इदं व्रतं मया चीर्णं प्रसादात्तव केशव ! ॥ ३३ ॥
 अज्ञानतिमिध्वंसिन्व्रतेनानेन केशव । प्रसादसुमुखो भूत्वा ज्ञानद्वष्टिप्रदो भव ॥ ३४ ॥

ततो जागरणं रात्रौ गीतपुस्तकवाचनम् ।

नादवृत्यकलाभिज्ञैः पुण्याख्यानैः सुशोभनैः ॥ ३५ ॥

विभातायां तु शर्वर्यामुदिते विमले रवौ ।

निमन्त्र्य ब्राह्मणान्भक्त्या श्राद्धं कुर्याच्च वैष्णवम् ॥ ३६ ॥

भोजयित्वा यथा कामं पायसेन घृतेन च ।

ताम्बूलपुष्पगन्धादिदक्षिणाभिः समन्वितम् ॥ ३७ ॥

उपवीतानि वासांसि दत्त्वा मालां च चन्दनम् ।

दाम्पत्यत्रितयं भोज्यं वस्त्रं भूषणकुङ्कुमैः ॥ ३८ ॥

चंशपात्राणि शक्त्या च विरूढैः परिपूरयेत् । नालिकैश्च पक्वान्नेर्वस्त्रैश्च विविधैः फलैः

सपत्नीकं गुरुं तत्र वस्त्राणि परिधापयेत् ।

विभूषणानि दिव्यानि गन्धमाल्यैः प्रपूजयेत् ॥ ४० ॥

सर्वोपस्करसंयुक्तां गां दद्याच्च पयस्विनीम् ।

सदक्षिणां सवस्त्रां च तन्मे निगदतः शृणु ॥ ४१ ॥

सर्वतीर्थेषु यत्पुण्यं स्नातानां जायते नृणाम् । तत्फलं स लभेत्सर्वं देवदेवप्रसादतः ॥

भुक्त्वा च विपुलान्भोगान्सर्वकामान्मनोरमान् ।

सप्तविंशोऽध्यायः] * दानेषु मुख्यस्यान्नदानस्यप्रशंसावर्णनम् *

६५

वैष्णवं पदमाप्नोति अन्ते विष्णोः प्रसादतः ॥ ४३ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे तुलसीत्रिरात्रव्रतवर्णनं नाम षड्विंशोऽध्यायः ॥ २६ ॥

सप्तविंशोऽध्यायः

दानेषु मुख्यस्यान्नदानस्यप्रशंसावर्णनम् ।

नारद उवाच ।

गुणाधिकेभ्यो विप्रेभ्यो दातुकामोऽपि मानवः ।

कानि कानि च लोकेऽस्मिन्दद्यात्सर्वं तथा वद ॥ १ ॥

महादेव उवाच ।

लोके तत्त्वं हि संज्ञाय शृणु देवर्षिसत्तम । अन्नमेव प्रशंसन्ति सर्वमन्ने प्रतिष्ठितम् ॥२॥

तस्मादन्नं विशेषेण दातुमिच्छन्ति मानवाः । अन्नेन सद्गुणं दानं न भूतं न भविष्यति

अन्नेन धार्यते विश्वं जगत्स्थावरजङ्गमम् । अन्नमूर्जस्करं लोके प्राणाह्वाने प्रतिष्ठिताः

दातव्यं भिक्षते चान्नं ब्राह्मणाय महात्मने ।

कुटुम्बं पीडयित्वाऽपि आत्मनो भूतिमिच्छता ॥ ५ ॥

नारदासौ विदांश्रेष्ठो यो दद्यादन्नमर्थिने । ब्राह्मणायार्तरूपाय पारलौकिकमात्मनः ॥

आत्मीयभूतिमन्विच्छन्काले द्विजमुपस्थितम् । श्रान्तमध्वनिवर्तन्तं गृहस्थं गृहमागतम्

अन्नदः प्राप्नुते चिद्वन्सुशीलो वीतमत्सरः ।

क्रोधमुत्पतितं हित्वा दिवि चेह च यत्सुखम् ॥ ८ ॥

न चाभिनिन्देदतिथिं न द्रुह्याच्च कथञ्चन । ब्रह्मविदेऽर्पयेदन्नं तच्च दानं विशिष्यते

श्रान्तायाद्रूपपूर्वाय अन्नमध्वनिवर्तिने । यो दद्यादपरिक्लिष्टस्सर्वधर्ममवाप्नुयात् ॥१०॥

पितृदेवांस्तथा विप्रानतिथींश्च महामुने । यो नरः प्रीणयेतान्नैस्तस्य पुण्यमनन्तकम् ॥

कृत्वाऽपि सुमहत्पापं यो दद्यादन्नमर्थिने । ब्राह्मणाय विशेषेण स तु पापैः प्रमुच्यते
ब्राह्मणेष्वक्षयं दानमन्नं शूद्रे महत्फलम् । अन्नदानं च शूद्रे च ब्राह्मणे च विशिष्यते ॥
न पृच्छेद्भोत्रचरणं न च स्वाध्यायमेव च । भिक्षुको ब्राह्मणो ह्यत्र दद्यादन्नं प्रयाति च
अन्नदस्यशुभा वृक्षाः सर्वकामफलान्विताः । संभवन्तीह लोके च हर्षयुक्तास्त्रिविष्टपे

अन्नदानेन ये लोकास्ताञ्छृणुष्व महामुने ।

विमानानि प्रकाशन्ते दिवि तेषां महात्मनाम् ॥ १६ ॥

नानासंस्थानरूपाणि नानाकामान्वितानि च ।

सर्वकामफलाश्चापि वृक्षा भुवनसंस्थिताः ॥ १७ ॥

हेमवाप्यः शुभाः सर्वा दीर्घिकाश्चैव सर्वशः । घोषवन्ति च यानानिमुक्तान्यथ सहस्रशः

भक्ष्यभोज्यमयाः शैला वासांस्याभरणानि च ।

क्षीरं स्रवन्त्यः सरितस्तथैवाज्यस्य वापिकाः ॥ १८ ॥

प्रासादाः शुभ्रवर्णाभाः शय्याश्च कनकोज्ज्वलाः ।

तदन्नं दातुमिच्छन्ति तस्मादन्नप्रदो भवेत् ॥ २० ॥

एतेलोकाः पुण्यकृतामन्नदानं महाफलम् । तस्मादन्नं विशेषेणदातव्यं मानवैर्भुवि ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादेऽन्नदानप्रशंसा नाम सप्तविंशोऽध्यायः ॥ २७ ॥

अष्टाविंशोऽध्यायः

पानीयदानादीनां प्रशंसावर्णनम् ।

महादेव उवाच ।

पानीयदानं परमं दानानामुत्तमं सदा । तस्माद्वापीश्च कृपांश्च तडागानि च कारयेत् ॥

अर्घं पापं संहरन्ति पुरुषस्य विकर्मणः ।

कृपाः प्रवृत्तपानीयाः सुप्रवृत्तस्य नित्यशः ॥ २ ॥

स च तारयते वंशं यस्य खातजलाशये । गावः पिबन्ति विप्राश्च साधवश्च नराःसदा
निदाघकाले पानीयं यस्य तिष्ठति नारद ! । दुर्गे विषमकृच्छं च न कदाचिदवाप्यते ॥

तडागानां च वक्ष्यामि कृतानां ये गुणाः स्मृताः ।

त्रिषु लोकेषु सर्वत्र पूजितो यस्तडागवान् ॥ ५ ॥

अथवा मित्रसदनं मित्रमैत्रीविबर्धनम् । कीर्तिसंजननं श्रेष्ठं तडागानां निवेशनम् ॥
धर्मस्यार्थस्य कामस्य फलमाहुर्मनीषिणः । तडागं सुकृतं देशे क्षेत्रमध्ये महाश्रयम् ॥

चतुर्विधानां भूतानां तडागस्योपलक्षयेत् ।

तडागानि च सर्वाणि दिशन्ति श्रेय उत्तमम् ॥ ८ ॥

देवा मनुष्या गन्धर्वाः पितरो नागराक्षसाः ।

स्थावराणि च भूतानि संश्रयन्ति जलाशयम् ॥ ६ ॥

वर्षाऋतौ तडागे तु सलिलं यत्र तिष्ठति । अग्निहोत्रफलं तस्य जायते नात्र संशयः ॥
हेमन्ते शिशिरे चैव सलिलं यस्य तिष्ठति । गोसहस्रफलं तस्य लभते नात्र संशयः ॥
वसन्तेऽपि तथा ग्रीष्मे सलिलं तिष्ठते यदि । अतिरात्राश्वमेधाभ्यां फलमाहुर्मनीषिणः
अथैतेषां तु वृक्षाणां रोपणे च गुणाञ्छृणु । अतीतानागतौ चोभौ पितृवंशौ महामुने
तारयेद्वृक्षरोपी च तस्माद्वृक्षांस्तु रोपयेत् । पुत्रपौत्राभवन्त्येते पादपा नात्र संशयः

परलोकं गतः सोऽपि लोकानाप्नोति चाक्षयान् ।

पुष्पैः सुरगणान्सर्वान्पूजयन्ति महीरुहाः । किन्नरोरगरक्षांसि देवगन्धर्वमानवाः
तथा ऋषिगणाश्चैव संश्रयन्ति महीरुहान् । पुष्पिताः फलवन्तश्च तर्पयन्तीह मानवान्
इहलोके परे चैव पुत्रास्ते धर्मतः स्मृताः । तडागवृक्षरोपाश्च इष्टयज्ञाश्च ये द्विजाः ॥
एते स्वर्गान्निहीयन्ते ये चान्ये सत्यवादिनः । सत्यमेव परं ब्रह्म सत्यमेव परन्तपः ॥
सत्यमेव परो यज्ञः सत्यमेव परं श्रुतम् । सत्यं देवेषु जागर्ति सत्यं च परमं पदम् ॥
तपो यज्ञाश्च पुण्यं च तथा देवर्षिपूजनम् ।

आद्यो विधिश्च विद्या च सर्वं सत्ये प्रतिष्ठितम् ॥ २१ ॥

सत्यं यज्ञस्तथा दानं मन्त्रा देवी सरस्वती । व्रतचर्या तथा सत्यमोङ्कारः सत्यमेव च
सत्येन वायुरभ्येति सत्येन तपते रविः । सत्येन चाग्निर्दहति स्वर्गः सत्येन तिष्ठति
पूजनं सर्वदेवानां सर्वतीर्थावगाहनम् । सत्यं च वदते लोके सर्वमाप्नोत्यसंशयः ॥ २४ ॥
अश्वमेधसहस्रं च सत्यं च तुलया धृतम् । सर्वेषां सर्वयज्ञानां सत्यमेव विशिष्यते ॥
सत्येन देवाः प्रीयन्ते पितरोऽप्यृषयस्तथा । सत्यमाहुः परं धर्मं सत्यमाहुः परंपदम्
सत्यमाहुः परं ब्रह्म तस्मात्सत्यं वदामि ते ।

मुनयः सत्यनिरतास्तपस्तप्त्या सुदुष्करम् ॥ २७ ॥

सत्यधर्मरताः सिद्धास्ततः स्वर्गमितो गताः । अप्सरोगणसङ्घघ्नुष्टैर्विमानैः परितोवृताः
वक्तव्यं च सदा सत्यं न सत्याद्विद्यते परम् । अगाधे विपुलेसिद्धे सत्यतीर्थं शुचिहृदे
स्नातव्यं मनसा युक्तैः स्नानं तत्परमं स्मृतम् ।

आत्मार्थं वा परार्थं वा पुत्रार्थं वाऽपि मानवाः ॥ ३० ॥

अनृतं ये न भाषन्ते तेनराः स्वर्गगामिनः । वेदायज्ञास्तथामन्त्राः सन्ति विप्रेषु नित्यशः
न भान्त्युज्झितसत्येषु तस्मात्सत्यं समाचरेत् ॥ ३१ ॥

नारद उवाच ।

तपसां मे फलं ब्रूहि पुनरेव विशेषतः । सर्वेषां चैव वर्णानां ब्राह्मणानां तपोबलम् ॥

महादेव उवाच ।

प्रवक्ष्यामि तपोऽध्यायं सर्वकामार्थसाधकम् । सुदुश्चरं द्विजातीनां तन्मे निगदतः शृणु
तपोहि परमं प्रोक्तं तपसा बिन्दते फलम् । तपो रतोहि यो नित्यं मोदते सह दैवतैः ॥

तपसा प्राप्यते स्वर्गस्तपसा प्राप्यते यशः ।

तपसा मोक्षमाप्नोति तपसा बिन्दते महत् ॥ ३५ ॥

ज्ञानविज्ञानसंपत्तिः सौभाग्यं रूपमेव च । तपसा लभते सर्वं मनसा यद्यदिच्छति ॥
नातस्तपसो यान्ति ब्रह्मलोकं कदाचन । यत्कायं किं चिदास्थाय पुंरुषस्तप्यते तपः ॥

नत्सर्वं समवाप्नोति परब्रह्मे च मानवः । सुरापः परदारी च ब्रह्महा गुरुतरुपगः ॥ ३८ ॥

[अष्टाविंशोऽध्यायः] * इतिहासपुराणपठनमाहात्म्यवर्णनम् *

६६

तपसा त्ररते सर्वं सर्वतश्च विमुच्यते ॥ अपि सर्वेश्वरः स्थाणुर्विष्णुश्चैव सनातनः ॥

ब्रह्मा हुताशनः शक्रो ये चान्ये तपसाऽन्विताः ।

षडशीति सहस्राणि मुनीनामूर्ध्वरेतसाम् ॥ ४० ॥

तपसा दिवि मोदन्ते समेता दैवतैः सह । तपसा प्राप्तवान्राज्यं शक्रः सर्वसुरेश्वरः ॥

तपसा पालयन्सर्वं स्वं स्वं लोकं च लोकपाः । सूर्याचन्द्रमसौ देवौ सर्वलोकहितेरतौ

तपसैव प्रकाशन्ते नक्षत्राणि ग्रहास्तथा । सर्वं च तपसाऽभ्येति सर्वं च सुखमश्नुते

तपस्तपति योऽरण्ये वनमूलफलाशनः । योऽधीते श्रुतिमेवादौ समं स्यात्तपसा मुने ॥

श्रुतेरध्यापनात्पुण्यं यदाप्नोति द्विजोत्तमः । तदध्यायस्य जप्याच्च द्विगुणं फलमश्नुते

जगद्यथा विरालोकं जायते शशिभास्करो । विना तथा पुराणं हि ध्येयमस्मान्महामुने

तप्यमानस्तपो ज्ञानं यो धारयति शास्त्रतः ।

संबोधयति लोकं च तस्मात्पूज्यतमो गुरुः ॥ ४१ ॥

सर्वेषां चैव पात्राणां श्रेष्ठं पात्रं पुराणवित् । पतनात्त्रायते यस्मात्तस्मात्पात्रमुदाहृतम्

धनं धान्यं हिरण्यं वा वासांसि विविधानि च ।

ये यच्छन्ति सुपात्राय ते यान्ति च परां गतिम् ॥ ४२ ॥

गाश्चैव महिषीर्वापि गजानश्वांश्च शोभनान् ।

यः प्रयच्छति मुख्याय तत्पुण्यस्य फलं शृणु ॥ ५० ॥

अक्षयं सर्वलोकानां सोऽश्वमेधफलं लभेत् । महीं ददाति यस्तस्मै कृष्टांफलवर्ती शुभाम्

स तारयति वै वंशान्द्रशपूर्वान्दशापरान् । विमानेन च दिव्येन विष्णुलोकं सगच्छति

न यज्ञैस्तुष्टिमायान्ति देवाः प्रोक्षणकैरपि । बलिभिः पुष्पपूजामिर्यथा पुस्तकवाचनैः

विष्णोरायतने यस्तु कारयेद्धर्मपुस्तकम् । देव्याः शम्भोर्गणेशस्य अर्कस्य च तथापुनः

राजसूयाश्वमेधाभ्यां फलं प्राप्नोति मानवः ।

इतिहासपुराणाभ्यां पुण्यं पुस्तकवाचनम् ॥ ५५ ॥

सर्वान्कामानवाप्नोति सूर्यलोकं भिनत्ति सः ।

सूर्यलोकं च मित्त्वाऽसौ ब्रह्मलोकं स गच्छति ॥ ५६ ॥

स्थित्वा कल्पशतान्यत्र राजाभवति भूतले । अश्वमेधसहस्रस्य यत्फलं समुदाहृतम् ॥
तत्फलं समवाप्नोति देवाग्रे यो जयं पठेत् । तस्मात्सर्वप्रयत्नेन कार्यं पुस्तकवाचनम्
इतिहासपुराणाभ्यां विष्णोरायतने शुभम् ।

नान्यत्प्रीतिकरं विष्णोस्तथाऽन्येषां दिवौकसाम् ॥ ५६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमा-
पतिनारदसंवादे वृक्षप्रपासरोचरतपोऽध्ययनधर्मन्याख्यानमाहात्म्यं
नामाष्टाविंशोऽध्यायः ॥ २८ ॥

ऊनत्रिंशोऽध्यायः

इतिहासपुराणपठनप्रशंसावर्णने धरापालवृत्तान्तवर्णनम् ।

महादेव उवाच ।

अत्राप्युदाहरन्तीममितिहासं पुरातनम् । पुराणं परमं पुण्यं सर्वपापहरं शुभम् ॥ १ ॥
कुमारेण च लोकानां नमस्कृत्य पितामहम् । प्रोक्तं चेदं ममाख्यानं देवर्षे ब्रह्मसूनुना ॥
सनत्कुमार उवाच ।

गतोऽहं धर्मराजानं द्रष्टुं संपूजितो मुदा ।

श्रुतिभिः परया भक्त्या तेनोक्तोऽस्मि सुखासने ॥ ३ ॥

मया तत्रोपविष्टेन द्रष्टुं किञ्चिन्महाद्भुतम् । काञ्चनेन विमानेन वैदूर्यकृतवेदिना ॥ ४ ॥
मणिमुक्ताविचित्रेण किङ्किणीजालशोभिना । आगतं पुरुषं तत्र आसनाद्देवसत्तम ॥

ससंभ्रमं समुत्थाय दृष्ट्वा धर्मः स्वयं विभुः ।

गृहीत्वा दक्षिणे पाणौ पूजितोऽर्घ्येण वै ततः ॥ ६ ॥

शिरस्याघ्राय देवेशः पुरः स्थाप्यः ततः परम् । पूजयित्वा तु तं धर्म इदंवाक्यमुवाच ॥
सुस्वागतं धर्मदर्शिन्प्रीतोऽस्मिदर्शनात्तव । समीपे मम तिष्ठस्व किञ्चिज्ज्ञानं वदस्व मे

पुनर्यास्यसि तत्स्थानं यत्र ब्रह्मा व्यवस्थितः ।

इत्युक्ते च ततश्चान्यो विमानवरमास्थितः ॥ ६ ॥

आगतः पुरुषो देवो यत्र तिष्ठति धर्मराट् । स पूजितो विमानस्थः प्रश्रयावन्तेन च
सामपूर्वं तथोक्त्वा तु यथापूर्वं नरः स्वयम् । किमनेन कृतं कर्म यस्य तुष्टोभवान्भृशम्
अत्र मे कौतुकं जातं कृता हि स्वयमेव तु । यदस्य भवता पूजासविस्मयमनन्तरम् ॥
तथैवास्य कृता पूजा द्वितीयस्य नरस्य तु । मेनेऽहं शुभकर्माणौ विमानं वरसत्तमौ ॥

यस्त्वमाभ्यां स्वयं पूजां कुरुषे धर्मकारणात् ।

ब्रह्मविष्णुशिवाद्यैस्तु पूज्यसे त्वं सदाऽनिशम् ॥ १४ ॥

यस्येद्वक्परमं पुण्यं किमेतौ कर्म चक्रतुः । कथ्यतां मम सर्वज्ञ फलं दिव्यमवापतुः ॥

तच्छ्रुत्वा स तु मां प्राह शृणु कर्मानयोः कृतम् ।

यत्कृत्वा चार्हतां यातौ तच्छृणुष्व महामते ! ॥ १६ ॥

धर्म उवाच ।

वैदिशं नाम नगरं पृथिव्यामस्ति विश्रुतम् । तत्राभूत्पृथिवीपालो धरापाल इति श्रुतः
कस्मिन्काले पुरा देवी शशाप स्वगणं क्रुधा । मद्भूतेऽत्र परा नारी भर्तुर्यन्मे निवेशिता
तस्माद्ब्रह्मादशवर्षाणि जम्बुकस्त्वं भविष्यसि । इत्युक्तः सचबभ्रामजम्बुकोमेदिनीतलम्
वेतसीवेत्रवत्योस्तु सङ्गमे लोकविश्रुते । शापान्तो भविता पुत्रइत्युक्तं गिरिकन्यया ॥

तत्र चानशनं कृत्वा क्षेत्रे प्राणांस्ततोऽत्यजत् ।

दिव्यरूपवपुर्भूत्वा जगाम विष्णुसन्निधौ ॥ २१ ॥

तत्राश्चर्यं महद् दृष्ट्वा धरापालो महीपतिः ।

विष्णोरायतनं कृत्वा क्षेत्रे प्राणांस्ततोऽत्यजत् ॥ २२ ॥

दिव्यरूपवपुर्भूत्वा स्थापयामास तं प्रभुम् ।

तस्मिन्पुरे नरान्सर्वान्सन्नियोज्यास्य वीक्षणे ॥ २३ ॥

शुभमायतनंविष्णोस्तस्मिन्ग्रामे सदा जनैः । पूर्णं तु ब्राह्मणादीनांपूजयित्वाकदम्बकम्
इतिहासपुराणज्ञं वाचकं तु विशेषतः । पूजयित्वा द्विजश्रेष्ठं विद्याश्रेष्ठं महामतिः ॥

पुस्तकं चापि संपूज्य गन्धपुष्पादिभिः क्रमात् ।

ततस्तमाह राजाऽसौ वाचकं विनयान्वितः ॥२६॥

एतदायतनं विष्णोः कारितं च तवाग्रतः । चातुर्वर्ण्यमिदं चापि श्रोतुकामकदम्बकम्
तिष्ठतीह द्विजश्रेष्ठ कुरु पुस्तकवाचनम् । यावत्संवत्सरं विप्र गृह्यवृत्तित्वमुत्तमाम् ॥

स्वर्णनिष्कशतं चात्र ततो दास्ये तथापरम् ।

पूर्णे वर्षे द्विजश्रेष्ठ ! श्रेयोऽर्थमहमात्मनः ॥ २६ ॥

एवं प्रवर्तितं तत्र पुण्यं पुस्तकवाचनम् । वर्षसङ्गतमात्रे तु तथा च मुनिसत्तम ! ॥३०॥

अथायुषः क्षयाच्चायं कालधर्ममुपेयिष्याम् ।

मया चास्य विमानं हि विष्णुना प्रेरितं दिवः ॥ ३१ ॥

इत्येषा कर्मणां व्युष्टिः पुण्यमाख्यानसंज्ञकम् ।

श्रुतं पाद्मं महत्पुण्यं पवित्रं पापानाशनम् ॥ ३२ ॥

गन्धपुष्पोपहारेस्तु न तुष्टिर्जायते तथा । देवानामिह सर्वेषां पुराणश्रवणाद्यथा ॥३३॥

स्वर्णरत्नादिवस्तूनां वस्त्राणां चापि कुत्स्नशः ।

ग्रामाणां नगराणां च दानात्तुष्टिर्भवेन्नहि ॥ ३४ ॥

यथा स्याद्धर्मश्रवणात्प्रीतिः सर्वदिवौकसाम् । इतिहासपुराणानां श्रवणे मुनिसत्तम ! ॥

यथा स्यान्मे महाप्रीतिः साध्ये सर्वार्थकामिके ।

कन्यादाने महाप्रीतिर्मम स्यान्मुनिसत्तम ! ॥ ३६ ॥

न तथा रोचते सा च यथा पुस्तकवाचनात् । अथ किं बहुनोक्तेनान्यत्प्रीतिकरं मम

पुण्याख्यानमृते विप्र गृह्यमेतत्प्रकीर्तितम् । यश्चायमपरो विप्र इहायातो नरोत्तमः ॥

संगत्यानुगतश्चायं धर्मश्रवणमुत्तमम् । श्रुत्वा भक्तिरभूदस्य श्रद्धया परमात्मनः ॥ ३६ ॥

कृत्वा प्रदक्षिणं तस्य वाचकस्य महात्मनः ।

एष विप्रो मुनिश्रेष्ठ ! ददौ स्वर्णस्य माषकम् ॥ ४० ॥

नान्यद्दानं कदा चक्रे लोभाविष्टेन चेतसा । पात्रदानात्फलप्राप्तिस्तस्यजातान संशय

इत्येतत्कथितं कर्म आभ्यां चैव गृह्यमुने ॥४२॥

महादेव उवाच ।

एतत्पुण्यस्य माहात्म्यं ये शृण्वन्ति मनीषिणः ।

न तेषां दुर्गतिः कच्चिज्जन्मजन्मनि जायते ॥ ४३ ॥

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-
संवादे शास्त्रव्याख्यामहिमानामैकोनत्रिंशोऽध्यायः ॥ २६ ॥

त्रिंशोऽध्यायः

गोपीचन्दनमाहात्म्यवर्णनम् ।

महादेव उवाच ।

अथान्यत्संप्रवक्ष्यामि शृणु देवर्षिसत्तम । गोपीचन्दनमाहात्म्यं यथादृष्टं श्रुतं मया ॥
ब्राह्मणोवाऽथवैश्यो वा शूद्रोवाप्यथ बाहुजः । गोपीचन्दनलिप्ताङ्गोमुच्यते ब्रह्महत्यया
तिलकं कुरुते यस्तु गोपीचन्दनसंभवम् । मद्यपानादि दोषैस्तु मुच्यते नात्रसंशयः ॥
गोपीचन्दनलिप्ताङ्गो वैष्णवो विष्णुतत्परः । सर्वदोषैः प्रमुच्येत यथा गङ्गामसा पुनः
ब्रह्महा मद्यपानी च स्वर्णस्तेयी तथैव च । गुस्तल्पगमोवाऽथ शूद्रो वाप्यथ वै द्विजः ॥

स सद्यो मुच्यते पापादाजन्मशत कारणात् ।

द्वादश तिलकं प्रोक्तं सर्वेषां वै विशेषतः ॥ ६ ॥

वैष्णवानां ब्राह्मणानां कर्तव्यं भूतिमिच्छताम् ।

दण्डकारं ललाटे स्यात्पद्माकारं तु वक्षसि ॥ ७ ॥

वेणुपत्रनिभं बाहुमूलेऽन्यद्दीपकाकृति । उच्चैश्चक्राणि चत्वारि बाहुमूले तु दक्षिणे ॥
नाम मुद्राद्वयं नीचैः शङ्खमेकं तयोरपि । मध्ये ततः पार्श्वयोस्तु द्वे द्वे पद्मे च धारयेत्
वामेऽपि चतुरशङ्खानाममुद्रे च पूर्ववत् । चक्रमेकं गदे द्वे द्वे तयोरिति बिभेदतः ॥
ललाटे च गदामेकां नाममुद्रां तथा हृदि ।

त्रीणि त्रीणि च चक्राणि मध्ये शङ्खाबुभावुभौ ॥ ११ ॥

हृदि पार्श्वे स्तनादूर्ध्वगदापद्मानि बाहुवत् । त्रीणि चत्वारिचक्राणिकर्णसूत्रे द्वयोरधः
एकमेकं तदन्येषु तिलकेषु च धारयेत् । सम्प्रदायजमुद्रा तु धार्या शिष्टानुसारतः ॥ १२ ॥

यथारुच्यथवा धार्या न तत्र नियमो यतः ।

आचाण्डालाद्विशुद्ध्यन्ति तिलकस्यैव धारणात् ॥ १४ ॥

चाण्डालादधिकं मन्ये वैष्णवानां हि निन्दकम् ।

स च विष्णुसमो ज्ञेयो नात्र कार्या विचारणा ॥ १५ ॥

वैष्णवो ब्राह्मणो यस्तु विष्णुध्यानेषु तत्परः । नान्तरं तस्यैव ज्ञेयंस वै विष्णुर्भवेदिह
शङ्खचक्रधरो विप्रो वेदाध्ययनतत्परः । स वै नारायण इति वेदे चैव तु पठ्यते ॥ १७ ॥
तत्तचक्रधरोऽविप्रः पङ्क्तिपावनपावनः । तस्य भक्तियुतो ब्रह्मन्महापापैः प्रमुच्यते ॥

तुलसीपत्रमालां वा तुलसीकाष्ठसंभवाम् ।

धृत्वा वै ब्राह्मणो भूयान्मुक्तिभागी न संशयः ॥ १६ ॥

विष्णुरूपो यतो विप्रो वैष्णवः स इहस्मृतः । पञ्चत्वे यस्यतिलकं गोपीचन्दनसंभवम्
विमानं स समारुह्य याति विष्णोः परं पदम् ।

कलौ नारद वक्ष्यामि तिलकं गोपिचन्दनम् ॥ २१ ॥

ये कुर्वन्ति नरश्रेष्ठा न तेषांदुर्गतिः क्वचित् । शङ्खं चैव तथाचक्रं दक्षिणे चापि सव्यके
हस्ते धृत्वा विशेषेण महापापैः प्रमुच्यते । मद्यपानरता ये च ये च स्त्रीबालघातकाः ॥
अगम्यगमका ये वै दृश्यन्ते भुवि पाण्डव । भक्तानां दर्शनादेव मुक्तिस्तेषां न संशयः ॥

संसारे तुच्छसारेऽस्मिन्कुतो वै वैष्णवा जनाः ।

अहं हि वैष्णवो जातो विष्णोर्भक्तिप्रसादतः ॥ २५ ॥

काश्यां निवसतां ह्यत्र रामरामेति संज्ञपन् । तेन पुण्यादियोगेन शिवो वै नात्र संशयः

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे

उमापतिनारदसंवादे गोपीचन्दनमाहात्म्यं नाम त्रिंशोऽध्यायः ॥ ३० ॥

एकत्रिंशोऽध्यायः

कार्तिकशुक्लैकादश्यां दीपव्रतविधानवर्णनम् ।

नारद उवाच ।

ब्रह्मन्संवत्सराख्यस्य दीपस्य विधिमुत्तमम् । सर्वव्रतप्रधानस्य माहात्म्यं प्रवदस्व मे
येन व्रतानि सर्वाणि कृतान्येव न संशयः । सर्वकामसमृद्धिश्च सर्वपापक्षयो भवेत् ॥

महादेव उवाच ।

वदामि तव देवर्षे रहस्यं पापनाशनम् । यच्छ्रुत्वा ब्रह्महा गोघ्नो मित्रघ्नो गुरुस्तल्पगः ॥

विश्वासघाती क्रूरात्मा मुक्तिमाप्नोति शाश्वतीम् ।

शतं कुलानामुद्धृत्य विष्णोर्लोकं स गच्छति ॥ ४ ॥

तदहं कथयिष्यामि दीपव्रतमनुत्तमम् । संवत्सरप्रमाणस्य विधिं माहात्म्यमेव च ॥

हेमन्ते प्रथमे मासि प्राप्य होकादशीं शुभाम् । ब्राह्मे मुहूर्त्तचोत्थाय कामक्रोधविचर्जितः

नदीसंगमतीर्थेषु तडागेषु सरित्सु च । स्नानं समाचरेत्तत्र गृहे वा नियतात्मवान् ॥

स्नातोऽहं सर्वतीर्थेषु तत्स्नानं देहि मे सदा ॥ ८ ॥

स्नानमन्त्रः ।

देवान्पितॄंश्च संतर्प्य कृतजप्यो जितेन्द्रियः । ततः संपूजयेद्देवं लक्ष्मीनारायणं प्रभुम्

पञ्चामृतेन संस्नाप्य ततो गन्धोदकेन च । स्नातोऽसि लक्ष्म्यासहितो देवदेव जगत्पते

मां समुद्धर देवेश घोरात्संसारबन्धनात् । ततः सम्पूजयेद्देवं लक्ष्म्या सह जनार्दनम् ॥

मन्त्रैस्तु वैदिकैर्मत्तया तथा पौराणिकैरपि । अतो देवेति सूक्तेन पौरुषेणापि वा पुनः

नमो मत्स्याय देवाय कूर्मदेवाय चै नमः । नमो वाराहदेवाय नरसिंहाय चै नमः ॥ १३

चामुनाय नमस्तुभ्यं पर्शुरामाय ते नमः । नमोस्तु रामदेवाय विष्णुदेवाय ते नमः ॥

नमोऽस्तु बुद्धदेवाय कल्किने च नमोनमः । नमः सर्वात्मने तुभ्यं शिर इत्यभिपूजयेत्

केशवादीनि नामानि तैर्वा संपूजयेद्दरिम् ॥ १५ ॥

वनस्पतिरसो दिव्यः सुरभिर्गन्धवाञ्छुचिः । धूपोऽयं देवदेवेश नमस्ते प्रतिगृह्यताम् ॥

धूपमन्त्रः ।

दीपोस्तमोनाशयति दीपः कान्तिं प्रयच्छति । तस्माद्दीपप्रदानेन प्रीयतां मे जनार्दनः ॥

दीपमन्त्रः ।

नैवेद्यमिदमन्नाद्यं देवदेव ! जगत्पते ! । लक्ष्म्या सह गृहाण त्वं परमामृतमुत्तमम् ॥

नैवेद्यमन्त्रः ।

अर्घ्यं दद्यात्ततो भक्त्या एवं ध्यात्वा जनार्दनम् ।

फलेन चैव हस्तेन शङ्खेनादाय चोदकम् ॥ १६ ॥

जन्मान्तरसहस्रेण यन्मया पातकं कृतम् । तत्सर्वं नाशमायातु प्रसादात्तव केशव ! ॥

अर्घमन्त्रः ।

ततः कुम्भं नवं शुभ्रं घृतपूर्णं समानयेत् । लक्ष्मीनारायणस्याग्रे तैलपूर्णमथापि वा ॥

तस्योपरि न्यसेत्पात्रं ताम्रं मृण्मयमेव च । नवतन्तुसमां वर्तितस्मिन्पात्रे तु निर्वपेत् ।

ततः प्रबोधयेद्दीपं स्थाप्य कुम्भं सुनिश्चलम् ।

पुष्पगन्धादिभिः पूज्य ततः संकल्पयेच्छुचिः ॥ २३ ॥

मन्त्रेणानेन देवर्षे असमीरेषु धामसु । कामो भूतस्य भव्यस्य सप्राडेको विराजते ॥

दीपः संवत्सरं यावन्मयाऽयं परिकल्पितः । अग्निहोत्रमविच्छिन्नं प्रीयतां मम केशवः ॥

ततो जितेन्द्रियो भूत्वा श्रुतिज्ञानपरायणः ।

नालपेत्पतितान्पापांस्तथा पाखण्डिनो नरान् ॥ २६ ॥

रात्रौ जागरणं गीतं नृत्यवाद्यादिकेस्तथा । पुण्यपाठैश्च विविधैर्धर्माख्यानैरुपोषणैः ॥

ततः प्रभातसमये कृतपूर्वाह्निकक्रियः । ब्राह्मणान्भोजयेद्भक्त्या यथाशक्त्या प्रपूजयेत् ॥

स्वयं च पारणं कृत्वा प्रणिपत्य विसर्जयेत् । एवं संवत्सरं यावद्दहोरात्रं ब्रूवतः ॥

दीपं पल्लुवर्णेन तदर्द्धार्द्धेन वा पुनः । वर्तिस्तु राजती प्रोक्ता द्विपलार्द्धार्द्धिकापि वा ।

घृतपूर्णं तथा कुम्भं ताम्रपात्रसमन्वितम् । लक्ष्मीनारायणोद्देवोयथा शक्त्या हिरण्मयः

कार्यो भक्तिमता पुंसा मुक्तिद्वारमभीप्सताः ।

ततो निमन्त्रयेद्विद्वान्ब्राह्मणान्साधुसत्तमाम् ॥ ३२ ॥

द्वादशोत्तमपक्षे तु विप्रान्बन्धुमध्यमे तथा । अन्यथा कारयेत्त्रीन्वा एकं कर्मकरं द्विजम् । सपत्नीकं द्विजं शान्तं क्रियावन्तं विशेषतः । इतिहासपुराणज्ञं धर्मज्ञं मृदुमेव च ॥ ३४ ॥

पितृभक्तं गुरुपरं देवब्राह्मणपूजकम् । पाद्यार्घदानविधिना बल्लोलङ्कारभूषणैः ॥ ३५ ॥
संपूज्य पत्न्या सहितमेकं भक्त्या च पूर्ववत् । लक्ष्मोनारायणं देवं दीपवर्तयुतं तथा । ताम्रपात्रोपरि स्थाप्यघृतकुम्भेन संयुतम् । ब्राह्मणायततो दद्याद्ब्रथात्वा नारायणं परम् ।

मन्त्रेणानेन देवर्षे ! तमहं कथयामि ते ॥ ३७ ॥

अविद्यातमसा व्याप्ते संसारे पापनाशनः । ज्ञानप्रदो मोक्षदश्च तस्माद्दत्तो मयाऽनघ । इति दीपमन्त्रः ।

दक्षिणां च यथाशक्त्या दत्त्वा विप्राय भक्तिः ।

भोजयेद् ब्राह्मणान्पश्चाद् घृतपायसमोदकैः ॥ ३६ ॥

वस्त्रैराच्छादयेत्पश्चात्सपत्नीकं तथा द्विजम् ।

शय्यां सोपस्करां दद्याद् धेनुं चैव सवत्सिकाम् ॥ ४० ॥

तेभ्यस्तु दक्षिणां दद्याद्यथावित्तानुसारतः ।

सुहृत्स्वजनबन्धूंश्च भोजयेत्पूजयेत्तथा ॥ ४१ ॥

एवं महोत्सवं कुर्याद्दीपव्रतसमापने । ततो विसर्जयेत्पश्चात्प्रणिपत्य क्षमापयेत् ॥ ४२ ॥

एवं कृते तु यत्पुण्यं तथा सांक्रान्तिकैश्च यत् ।

संवत्सराख्यदीपस्य तत्फलं प्राप्यते नरैः ॥ ४३ ॥

मासव्रतैश्च यत्पुण्यं तत्पुण्यं प्राप्यते नरैः । संवत्सरस्य दीपस्य व्रतेन चरितेन च ॥

द्धानव्रतैर्यथा सङ्ख्यैर्यश्च योगव्रतैस्तथा । तत्फलं समवाप्नोति दीपे सांवत्सरे कृते

गोभूहिरण्यदानानि गृहादीनां विशेषतः । यत्फलं लभते विद्वांस्तत्फलं दीपदो भवेत्

दीपदः कान्तिमाप्नोति दीपदो धनमक्षयम् । दीपदो ज्ञानमाप्नोति दीपदः परमसुखम् ॥

दीपदानाच्च सौभाग्यं विद्यामत्यन्तनिर्मलाम् । आरोग्यं परमामृद्धिं लभते नात्र संशयः

॥ दीपदः सुभगां भार्यां सर्वलक्षणसंयुताम् ॥

पुत्रान्पौत्रान्प्रपौत्रांश्च सन्ततिं चाक्षयां लभेत् ॥ ४६ ॥

ब्राह्मणः परमं ज्ञानं क्षत्रियो राज्यमुत्तमम् । वैश्यो धनपशून्सर्वाञ्छूद्रः सुखमवाप्नुयात्
कुमारीचापि भर्तारं सर्वलक्षणसंयुतम् । प्राप्नोति परमायुश्च पुत्रान्पौत्रांश्च पुष्कलान्
वैधव्यं नैव युवती कदाचिदपि पश्यति । न वियोगमवाप्नोति दीपदानप्रभावतः ॥ ५२ ॥
नाथयो व्याधयश्चैव जायन्ते दीपदानतः । भयात्प्रमुच्यते भीतो बद्धो मुच्येत बन्धनात्
ब्रह्महत्यादिभिः पापैर्दीपव्रतपरायणः । मुच्यते नात्र संदेहो ब्रह्मणो वचनं यथा ॥ ५४ ॥

चान्द्रायणानि कृच्छ्राणि चरितानि न संशयः ।

येन सांवत्सरोदीपो बोधितः शाश्वतो हरेः ॥ ५५ ॥

ते धन्यास्ते महात्मानस्तेः प्राप्तं जन्मनः फलम् ।

यैः संपूज्य हरिभक्त्या दीपः सांवत्सरः कृतः ॥ ५६ ॥

येऽपि संवर्त्तयन्तीह दीपवर्ति शलाकया । ते यान्ति परमं स्थानं यत्सुरैरपि दुर्लभम्
ये च तैलं च वर्ति च यथाशक्त्या प्रदीपके । प्रक्षेपयन्ति सततं ते यान्ति परमांगतिम्
गच्छन्तं दीपकं शान्तिं न शक्नोति प्रबोधितुम् ।

कथयत्यन्यलोकानां तेऽपि तत्फलभागिनः ॥ ५६ ॥

स्तोकं स्तोकं च भिक्षित्वा तैलं दीपार्थमेव च ।

करोति दीपकं विष्णोः पुण्यं तेनापि लभ्यते ॥ ६० ॥

दीपं प्रज्वाल्यमानं तु यः पश्यत्यधमो नरः ।

कृताञ्जलिपुटो विष्णोर्विष्णुलोकमवाप्नुयात् ॥ ६१ ॥

दीपप्रज्वालने बुद्धिं यो दद्यात्कुरुते स्वयम् । सर्वपापविनिर्मुक्तो विष्णुलोकमवाप्नुयात्
अत्राप्युदाहरन्तीममितिहासं पुरातनम् । यस्य श्रवणमात्रेण मुच्यते सर्वकिल्बिषैः ॥
सरस्वत्यास्तटे रम्ये सिद्धाश्रम इति श्रुतः । तत्रोवासा द्विजः पूर्वं कपिलो नाम वेदचित्
व्रतोपासनिरतो दरिद्रः श्रोत्रियस्तथा । भिक्षावृत्त्या च कुरुते कूटुम्ब परिपालनम् ॥
व्रतोपवासनियमैर्विष्णुमाराधयत्यसौ । विष्णुं संपूज्य विधिवद्दीपं बोधयते सदा ॥
समादाय च तत्तैलं स्वगृहे पूज्य केशवम् । दीपं भक्त्या च परया बोधयेद्भक्तितुष्टये ॥

एवं प्रवर्त्तमानस्य कपिलस्य महात्मनः । मार्जारस्तीक्ष्णदंष्ट्रस्तु मूषकान्भक्षयेत्सदा ॥

तत्रागच्छति भक्ष्यार्थं मूषकानामहर्निशम् ।

कृत्वा ध्यानं स भक्ष्यार्थं नित्यं नारायणाग्रतः ॥ ६६ ॥

भक्षिता बहवस्तेन मूषका द्विजवेश्मनि । ये ये तैलार्थमायान्ति वर्त्यपाहरणाय च ॥

तांस्तांस्तु भक्षयत्येव मूषकान्ध्यानतत्परः । एवं प्रवर्त्तमानस्य कदाचित्कालपर्ययात्

एकादश्यां स कपिलो ब्राह्मणः स्वगृहे शुचिः ।

सोपवासः सपत्नीकः पूजयामास चाच्युतम् ॥ ७२ ॥

ततो जागरणं चक्रे स्तुतिनृत्यपरायणः । अर्धरात्रे तु संप्राप्ते निद्रया मोहितो द्विजः ॥

मार्जारश्चागतस्तत्र तीक्ष्णदंष्ट्रो लघुक्रमः । भक्षयामासनैवेद्यं गृहकोणेस्थितःसदा ॥७४

अद्राक्षीन्मूषिकां क्षुद्रां तैलपानार्थमागताम् । मन्दतेजसि दीपे तु वर्त्यपाहरणोचिताम्

समुत्पत्य पदाक्रम्य तदा सा विलमाविशत् ।

तस्याः पादेन वै वर्त्या दीपः संबोधितो भृशम् ॥ ७६ ॥

तैलपात्रं च नमितं सुप्रकाशोऽभवत्तदा ।

ब्राह्मणोऽपि जज्ञागार त्यक्त्वा निद्रां विमोहिनीम् ॥ ७७ ॥

मार्जारोऽपि च तां रात्रिमजाग्रच्चाखुभक्षकः ।

ततः प्रभाते विमले कृत्वा नित्यक्रियां द्विजः ॥ ७८ ॥

ततश्च पारणं चक्रे विप्रो बन्धुजनैःसह । एवं प्रवर्त्तमानस्य कपिलस्य महात्मनः ॥७९॥

बभूवुःपुत्रपौत्राश्च धनधान्यमनुत्तमम् । आरोग्यं परमामृद्धिमवाप महतीं श्रियम् ॥८०

दीपव्रतप्रभावेण कपिलो मोक्षमागतः । संभेद्य मण्डलं पुण्यं सवितुःशशिनस्तथा ॥

दीपज्योतिःस्वरूपेण परमात्मनि युक्तवान् । मूषिकापि च कालेन ममार विलमभ्यतः

विमानवरमासाद्य विष्णुलोकं जगाम सा ।

मार्जारोऽपि च कालान्ते मृतः स्वर्गं जगाम सः ॥ ८३ ॥

विमानवरमारुह्य देवगान्धर्वसेवितम् । अप्सरोभिःपरिवृतो विद्याधरगणैर्युतः ॥ ८४ ॥

स्तूयमानो महातेजा जयशब्दादि मङ्गलैः । स्तूयमानः स वै नागैर्विष्णुलोकं जगाम सः

कल्पकोटिसहस्राणि कल्पकोटिशतानि च ।

भुक्त्वा च विपुलान्भोगांस्ततो राजाऽभवद् भुवि ॥ ८६ ॥

सुधर्मानाम धर्मात्मा देवब्राह्मणपूजकः । रूपवान्सुभगश्चैव महाबलपराक्रमः ॥ ८७ ॥

तस्य प्रियतमा भार्या सर्वलक्षणसंयुता ।

भर्तृभक्ता तथा शीला नाम्ना सा रूपसुन्दरी ॥ ८८ ॥

सर्वासां चैव नारीणां मध्ये सासुभगाऽभवत् । पुत्राश्च बहवोजातास्तथा दुहितरोघनाः

यवं विहरतोस्तद्वह्मपत्योः प्रीतिपूर्वकम् । आगतः कार्तिको मासो हरिनेत्रावबोधकृत्

तस्मिन्दीपाः प्रबोध्यन्ते नारायणपरायणैः ।

कृच्छ्रचान्द्रायणादीनि व्रतानि नियमास्तथा ॥ ८९ ॥

क्रियन्ते विष्णुभक्तैश्च संसारभयभीरुभिः ।

अथ प्रबोधिनीं प्राप्य राजा राज्ञीमथाब्रवीत् ॥ ९० ॥

भद्रे ! प्रबोधिनी पुण्या विष्णोर्नाभिसरोरुहे ।

करिष्याम्यद्य पूजां च सोपवासो जितेन्द्रियः ॥ ९१ ॥

स्नात्वा च पुष्करे तीर्थे पुण्डरीकाक्षमच्युतम् ।

पूजयिष्यामि देवेशं लक्ष्म्या सह जनार्दनम् ॥ ९२ ॥

इति सा वाञ्छितं श्रुत्वा भर्तुः प्रियहिते रता । उवाच वचनं गुह्यं भर्तारं चारुहासिनीं

रूपसुन्दर्युवाच ।

ममापि हृदये कामः समुत्पन्नो नराधिप । रूपसौन्दर्यवाञ्छा च हृदये मम वर्तते ॥

पुष्करं प्रथमं तीर्थं गन्तुमिच्छे त्वया सह । ततो राजा तया सार्द्धमागतः पुष्करं तदा ॥

हस्त्यश्वरथवृन्दैश्च समागत्य पुरोहितैः ।

ततः स्नात्वा तथा ध्यायंस्तर्पयन्पितृदेवताः ॥ ९३ ॥

पूजयामास देवेशं पुण्डरीकाक्षमच्युतम् । दीपमालाकुले तत्र सर्वतः सुमनोहरं ॥ ९४ ॥

वदंश्च लिखितं तत्र मार्जारं देवतालये ।

तं दृष्ट्वा प्राकृतं कर्म जन्म स्मृत्वा नृपस्तदा ।

मुखपङ्कजमालोक्य प्रियायाः प्रजंहास च ॥ १०० ॥

रूपसुन्दर्युवाच ।

मम सन्मुखमालोक्य भर्तः ! किं स्मितकारणम् ।

कथयामास हृष्टात्मा प्राक्तनं कर्मणः फलम् ॥ १०१ ॥

राजोवाच ।

अहमासं पुरा देवि मार्जारो ब्राह्मणालये । भक्षिता मूषकास्तत्र मया शतसहस्रशः ॥

ततो नारायणस्याग्रे दीपः संरक्षितो यतः ।

व्याजेनापि मया देवि ! प्राप्तं तत्कर्मणः फलम् ,

विष्णुलोकमनुप्राप्य राज्यं प्राप्तं मयाऽधुना ॥ १०३ ॥

रूपसुन्दर्युवाच ।

ममापि स्मरणं जातं प्राकृतस्य च जन्मनः । मूषिका चाह मप्यासं क्षुद्राब्राह्मणवेश्मनि

कार्तिके च प्रबोधिण्यां मन्दीभूते च दीपके । वृत्त्यग्राहरणार्थाय निर्गताऽहंतदा विलात्

दृष्ट्वा नारायणं देवं पूजितं कुसुमैस्तथा । निद्राभिभूतं विप्रं च वर्त्तिः कृष्टा मया तदा

उत्थितस्त्वं यदा तत्र मां ग्रीहीतुं कृतक्षणः ।

दृष्ट्वा त्वां च प्रनष्टाऽहं प्रविष्टा विलमध्यतः ॥ १०७ ॥

विशन्त्या मम पादेन दीपवर्त्तिर्विजृम्भिता । तैलपात्रं च नमितं तेनाहं सुखभागिनी ॥

तन्मया राजराजेन्द्र दीपं चैव प्रकाशितम् । इदानीं च मया प्राप्तं रूपावण्यमुत्तमम्

त्वं च भर्ता तथा राज्यं पुत्राश्चैवविधं सुखम् ।

दीपप्रबोधनाज्जातं ज्ञानमत्यन्तदुर्लभम् ॥ ११० ॥

तस्मात्सर्वप्रयत्नेन दीपव्रतमनुत्तमम् । आवां हि परया भक्त्या कुर्वन्मैव विशेषतः ॥

तदेतत्कर्मणः प्राप्तं फलं राज्यादिसम्पदः । पूर्वजन्मस्मृतं चापि सर्वपापक्षयस्तथा

तस्मात्सर्वप्रयत्नेन विधिमन्त्रादि पूर्वकम् ।

दीपव्रतं कृतं पुष्पिः पुण्यमाचन्द्रतारकम् ॥ ११३ ॥

इति श्रुत्वा वचो राजाचक्रे दीपव्रतं तदा । प्रिययो सह देवर्षे सम्यक्छन्दासमन्वितः

तस्मिंस्तु पुष्करे तीर्थे कृत्वा दीपव्रतं तुतौ । अवापतुः परां मुक्तिं देवदानवदुर्लभाम्
 एतद् द्वीपस्य माहात्म्यं ये शृण्वन्ति नरा भुवि ।
 सर्वपापविनिर्मुक्तः प्रयान्ति हरिम्निदरम् ॥ ११६ ॥
 ये च कुर्वन्ति पुरुषाः स्त्रियो वा भक्तितत्पराः ।
 ते सर्वे पापनिर्मुक्ता यान्ति ब्रह्म सनातनम् ॥ ११७ ॥
 दीपव्रतमिदं विद्वन्कथितं ते विमुक्तिदम् । सर्वसौख्यप्रदं धन्यं महाव्रतमिदं तव ॥ ११८ ॥
 नेत्ररोगा विनश्यन्ति यथा पापप्रभावजाः ।
 आधयो व्याधयः सर्वे नश्यन्ते हि कृते क्षणात् ॥ ११९ ॥
 न दारिद्र्यं न शोकं च न मोहो न च विभ्रमः ।
 गृहे लक्ष्मीः समायाति जन्मजन्मनि षाड्व ॥ १२० ॥
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति
 नारदसंवादे दीपव्रतमाहात्म्यं नामैकत्रिंशोऽध्यायः ॥ ३१ ॥

द्वात्रिंशोऽध्यायः

हरिश्चन्द्रसनत्कुमारसंवादे जन्माष्टमीव्रतविधानवर्णनम् ।

नारद उवाच ।

देवदेव ! जगन्नाथ ! भक्तानामभयप्रद । व्रतं ब्रूहि महादेव ! कृपां कृत्वा ममोपरि ॥ १ ॥

श्रीमहादेव उवाच ।

सार्वभौमः पुरा ह्यासीद्वरिश्चन्द्रो महीपतिः ।

तस्य तुष्टोऽददाद् ब्रह्मा पुरीं कामदुघां शुभाम् ॥ २ ॥

सर्वरत्नमयीं दिव्यां बालार्कसदृशप्रभाम् । तत्र स्थितो महीपालो सप्तद्वीपां वसुन्धराम्
 पालयामास धर्मेण पिता पुत्रमिवौरसम् । प्रभूतधनधान्यस्तु पुत्रदौहित्रवान्मृपः ॥

सपालयञ्जुभं राज्यं परं विस्मयमागतः । न तादृशमभूत्पूर्वं राज्यं कस्य हि कर्हिचित्
न चेद्दृशं नरैरन्यैर्विमानमधिरोहितम् । कस्येह कर्मणो व्युष्टिर्येनाहं सुरराडिव ॥६॥
इति चिन्तापरो भूत्वा विमानवरमास्थितः । ददर्श पार्थिववरो मेरं शिखरिणां वरम् ॥
तत्रास्ते च महात्मासौ द्वितीय इव भास्करः । आसीनं पर्वतचरे शैलपट्टे हिरण्मये ॥
सनत्कुमारं ब्रह्मर्षिं ज्ञानयोगपरायणम् । दृष्ट्वा ह्यवातरद्राजा प्रण्टुकामोऽथ विस्मयम्
वचन्दे चरणौ दृष्टस्तेनापि स च नन्दितः । सुखोपविष्टस्तु नृपः पप्रच्छ मुनिपुङ्गवम्
भगवन्दुर्लभा लोके सम्पच्चेयं यथा मम ।

कर्मणा केन लभ्येत कश्चाहं पूर्वजन्मनि । तत्त्वं कथय मे सर्वमनुग्राह्योऽस्मि ते यदि
सनत्कुमार उवाच ।

शृणु राजन्प्रवक्ष्यामि पूर्ववृत्तस्य कारणम् । येन कृत्वा विशेषेण तव चानुग्रहोऽमघत्
त्वमासीः पूर्वजनुषिसुवैश्यः सत्यवाक्छुचिः । स्वं कर्म ते परित्यक्तं ततस्त्यक्तस्तुबान्धवैः
सत्त्वं वृत्तिपरिक्षीणो भार्ययानुगतस्तथा । निर्गतः स्वजनांस्त्यक्त्वा परप्रेषणलिप्सया
न च प्रेषणदो ह्यासीत्काले दुर्मिक्षपीडितः । ततः कदाचिद्गहने सरश्चोत्फुल्लपङ्कजम् ॥
दृष्ट्वा तत्र कृतो भावो गृह्णीवः पङ्कजानिवै । एतावदुक्त्वापुष्पाणि तान्यादाय पदे पदे
आस्थितौ नगरीं पुण्यां नाम्ना चाराणसीं शुभाम् ।

ततो विक्रीणतः कश्चिन्नैव गृह्णाति पङ्कजम् ॥१७॥

तन्मठान्निर्गतः कश्चित्तत्रैव प्राङ्गणोस्थितः । तत्रस्थाने प्रविशता श्रुतो वादित्रनिस्वनः
कस्मिंश्च श्रूयतेहोष वादित्रस्य च निस्वनः । इतिपृष्टे तदादूर्यं तेनोक्ते प्रस्थितोऽन्तरम्
काशिराजस्तु विख्यात इन्द्रद्युम्नस्तु पार्थिवः ।

तस्यास्ति दुहिता ख्याता नाम्ना चन्द्रावती सती ॥ २० ॥

उपोषिता महाभागा जयन्तीमष्टमीं शुभाम् । तत्रागतोऽसौ वैश्यस्तु यत्र तिष्ठतिसाशुभा
संतुष्टचित्तः स तदा हर्षस्तत्रागतो महान् । तत्रस्थानेत्वया दृष्टो देववैतानिको विधिः
आदित्यसहितो यत्र पूज्यते भगवान्हरिः । तद्गत्तया चत्वयापत्न्यासहपुष्पार्चनं कृतम्
शौभैस्तु प्रकरस्तत्र कृतः पुष्पमयस्तथा । तं दृष्ट्वा विस्मता साह केनेहाम्यर्चनं कृतम्

ज्ञात्वा तत्कर्म तत्सर्वं कृतं संरक्षणं तथा ।

ततस्तुष्टा तु सा तुभ्यं ददौ वित्तं बहुस्वयम् ॥ २५ ॥

त्वया वित्तं नोगृहीतं भोजनायानुमन्त्रितः । न गृहीतं भोजनं च न च वित्तं त्वया तदा

आदित्यो विष्णुसंयुक्तः पूजितोऽसौ यथाविधि ।

ततः प्रभातसमये रक्षमाणस्तया सदा ॥ २७ ॥

विश्रम्भयित्वा तान्सर्वान्निर्गतोऽसि यथेच्छया ।

तदेतदन्यजनुषि सुकृतं चार्जितं त्वया ॥ २८ ॥

पञ्चत्वं च त्वया प्राप्तं स्वीयकर्मानुयोगतः । तेन पुण्येन महता विमानमागमत्तदा ॥

तत्फलं भुज्यते भूप ! पूर्वजन्मकृतं च यत् ॥ ३० ॥

हरिश्चन्द्र उवाच ।

केनैव च विधानेन कस्मिन्मासे च सा तिथिः ।

कर्त्तव्या तन्ममाचक्ष्व अनुग्राह्योऽस्मि ते यदि ॥ ३१ ॥

सनत्कुमार उवाच ।

शृणुष्वावहितो राजन्कथ्यमानं मया तव ।

श्रावणस्य तु मासस्य कृष्णाष्टम्यां नराधिप ! ॥ ३२ ॥

रोहिणी यदि लभ्येत जयन्ती नाम सा तिथिः ।

भूयो भूयो महाराज ! भवेज्जन्मनि कारणम् ॥ ३३ ॥

विधानमस्या वक्ष्यामि यथोक्तं ब्रह्मणा मम । यत्कृत्वामुक्तपापस्तु विष्णुलोकं प्रगच्छति

उपोषितस्ततः कृत्वा स्नानं कृष्णतिलैः सह । स्थापयेद्व्रणं कुम्भं पञ्चरत्नसमन्वितम्

वज्रमौक्तिकवैडूर्यपुष्परागेन्द्रनीलकम् । पञ्चरत्नं प्रशस्तं तु इति कात्यायनोऽब्रवीत् ॥

तस्योपरि न्यसेत्पात्रं सौवर्णं लक्ष्णान्वितम् ।

सौवर्णं विन्यसेत्तत्र यशोदां नन्दगेहिनीम् ॥ ३७ ॥

प्रददानां तु पुत्रस्य स्तनं वै विस्मिताननाम् । पिबमानं स्तनं मातुरपरं पाणिनास्पृशतः

आलोक्यमातरं प्रेम्णा सुखयन्तं मुहुर्मुहुः । सौवर्णं कारयेद्देवं यावच्छक्तिश्च विद्यते ॥

त्रयस्त्रिंशोऽध्यायः] * पृथ्वीदानवस्त्रदानयोः प्रशंसावर्णनम् *

३१५

द्विनिष्कमात्रं कर्तव्यं यदि शक्तिश्च विद्यते । त्रिलोहेनैव कर्तव्यं सौवर्णेनाथ वा पुनः॥

तद्वच्च रोहिणीं कुर्यात्सौवर्णीं राजतः शशी ।

अङ्गुष्ठमात्रस्तु शशी रोहिणी चतुरङ्गुला ॥ ४१ ॥

कर्णयोः कुण्डले दद्यात्कण्ठाभरणकं गले ।

एवं कृत्वा तु गोविन्दं मात्रा सार्धं जगत्पतिम् ॥ ४२ ॥

क्षीरादिस्नपनं कृत्वा चन्दनेनानुलेपयेत् । श्वेतवस्त्रयुगच्छन्नं पुष्पमालोपशोभितम् ॥

नैवेद्यैर्विविधैर्मैक्षैः फलैर्नानाविधैरपि । दीपं च कारयेत्तत्र पुष्पमण्डपशोभितम् ॥ ४३ ॥

गीतं नृत्यं च वाद्यं चकारयेद्भक्तिमान्बुधैः । एवं कृत्वा विधानं तु यथाविभवसारतः

गुरुं संपूजयेत्पश्चात्पूजां तत्र समापयेत् ॥ ४५ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे जन्माष्टमीव्रतं नाम द्वात्रिंशोऽध्यायः ॥ ३२ ॥

त्रयस्त्रिंशोऽध्यायः

पृथ्वीदानवस्त्रदानयोः प्रशंसावर्णनम् ।

महादेव उवाच ।

दृष्ट्वा शतक्रतुं सिद्धं समाप्तवरदक्षिणम् । मयवा जातसंकल्पः पर्यपृच्छद् बृहस्पतिम्

भगवन्केन दानेन सर्वतः मुखमेधते । यदक्षयं महार्घं च तन्मे ब्रूहि महातपः ॥ २ ॥

एवमिन्द्रेण चोऽक्तोसौ देवदेवः पुरोहितः । प्रहस्य तं महाप्राज्ञो बृहस्पतिमुवाच ह ॥

हिरण्यदानं गोदानं भूमिदानं च वासव ! । एतत्प्रयच्छमानस्तु सर्वपापैः प्रमुच्यते ॥

सुवर्णं रजतं वस्त्रं मणिरत्नं च वासव ! । सर्वमेव भवेद्दत्तं वसुधां यः प्रयच्छति ॥

फालकृष्टां महीं दत्त्वा सवीजां सस्यमालिनीम् ।

यावत्सूर्यः कृतालोकस्तावत्स्वर्गं महीयते ॥ ६ ॥

यत्किञ्चित्कुरुते पापं पुरुषो वृत्तिकर्षितः । अपि गोचर्ममात्रेण भूमिदानेन शुध्यति ॥
 दशहस्तेन दण्डोऽत्र त्रिशदण्डानिवर्तनम् । दश तान्येव गोचर्म ब्रह्मगोचर्मलक्षणम् ॥
 सवृषं गोसहस्रं तु यत्र तिष्ठत्ययन्त्रितम् । बालवत्सप्रसूतानां तद्गोचर्म इति स्मृतम्
 विप्राय दद्याच्च गुणान्विताय तपोयुताय प्रजितेन्द्रियाय ।

यावन्मही तिष्ठति सागरान्ता तावत्फलं तस्य भवेदनन्तम् ॥ १० ॥

यथाऽप्सु पतितः शकतैलविन्दुः प्रसर्पति । एवं कृतं भूमिदानं सस्ये सस्ये प्रसर्पति ॥
 यथा बीजानि रोहन्ति प्रचीर्णानि महीतले । एवं कामान्प्ररोहन्ति भूमिदानसमन्विताः
 अन्नदाः सुखिनो नित्यं वस्त्रदो रूपवान्भवेत् ।

स नरः सर्वदो भूयो यो ददाति वसुन्धराम् ॥ १३ ॥

यथा गौर्भरते वत्सं क्षीरमुत्सृज्य क्षीरिणी । एवं दत्ता सहस्राक्ष भूमिर्भरति भूमिदम्
 शङ्खो भद्रासनं छत्रं वराश्वरचारणाः । भूमिदानस्य पुण्यस्य फलं स्वर्गः पुरन्दरः ॥
 आदित्यो वरुणो वह्निर्ब्रह्मासोमो हुताशनः । शूलपाणिश्च भगवानभिनन्दन्ति भूमिदम्
 आस्फोटयन्ति पितरो वर्णयन्ति पितामहाः ।

भूमिदाता कुले जातः स नन्नाता भविष्यति ॥ १७ ॥

त्रीण्याहुरति दानानि गावः पृथ्वी सरस्वती । नरकादुद्धरन्त्येते जपवापनदोहनात् ॥
 दुर्गतिं तारयन्त्येते विद्वद्भिर्विप्रधारणैः । प्रावृता वस्त्रदा यान्ति नग्ना यान्ति त्ववस्त्रदा
 तृप्ता यान्त्यनन्नदातारः क्षुधिता यान्त्यनन्नदाः

काङ्क्षन्ति पितरः सर्वे नरकाद्भयभीरवः ॥ २० ॥

गयां यास्यति यः पुत्रः स नस्त्राता भविष्यति ।

एष्टव्या बहवः पुत्रा यद्येकोऽपि गयां व्रजेत् ॥ २१ ॥

यजेत वाश्वमेधे न नीलं वा वृषमुत्सृजेत् । लोहितो यस्तु वर्णेनपुच्छाग्रे यस्तु पाण्डुरः
 श्वेतः खुरविषोणाभ्यां स नीलो वृष उच्यते । नीलपाण्डुरलाङ्गूलस्तोयमुद्धरते तु यः
 षष्टि वर्षसहस्राणि पितरस्तेन तर्पिताः । यच्च शृङ्गातं पङ्ककुलं तिष्ठति चोद्धृतम्
 पितरस्तस्य चाश्नन्ति सोमलोकं महाद्युतिम् ।

आसीद्वाङ्मो दिलीपस्य नृगस्य नहुषस्य च ॥ २५ ॥

अन्येषां तु नरेन्द्राणां पुनरन्यो न गच्छति ।

बहुभिर्वसुधा-दत्ता राजभिः सगरादिभिः ॥ २६ ॥

यस्य यस्य यदा भूमिस्तस्य तस्य तदा फलम् ।

ब्रह्मघ्नो वाथ ह्रीहन्ता बालघ्नः पतितोऽथवा ॥ २७ ॥

गवां शतसहस्राणि हन्ता तत्तस्य दुष्कृतम् । स्वदत्तां परदत्तां वा योहरेतु वसुन्धराम्
स च विष्ठाकृमिर्भूत्वा पितृभिः सह पच्यते । षष्टिवर्षसहस्राणि स्वर्गे तिष्ठति भूमिदः
प्रहर्ता चानुमन्ता च तावद्वै नरकं व्रजेत् । भूमिदाद्भूमिहर्तुश्च नापरः पुण्यपापवान् ॥

ऊर्ध्वाधस्तौ च तिष्ठेते यावदाभूतसंप्लवम् ॥ ३१ ॥

अग्नेरपत्यं प्रथमं सुवर्णं भूर्वेष्णवी सूर्यसुतास्तु गावः ।

तेषामनन्तं फलमश्नुवीत यः काञ्चनं गां च महीं च दद्यात् ॥ ३२ ॥

भूमिं यः प्रतिगृह्णाति यश्च भूमिं प्रयच्छति ।

उभौ तौ पुण्यकर्माणौ नियतौ स्वर्गगामिनौ ॥ ३३ ॥

अन्यायेन हृता भूमिर्यैर्नरैरपहारिता । हरन्तो हारयन्तश्च हन्युस्ते सप्तमं कुलम् ॥ ३४ ॥
हरेद्धारयते यस्तु मन्दबुद्धिस्तमोवृतः । स बद्धो वारुणैः पाशैस्तिर्यग्योनिषु जायते ॥
अश्रुभिः पतितैः स्तेषां दानानामवकीर्तनम् । ब्राह्मणस्य हृते क्षेत्रे हतं त्रिपुरुषं कुलम् ॥
चापीकूपसहस्रेण अश्वमेधशतेन च । गवां कोटिप्रदानेन भूमिहर्ता न शुध्यति ॥ ३७ ॥

कृतं दत्तं तपोऽधीतं यत्किञ्चिद्धर्मसंस्थितम् ।

अर्धाङ्गुलस्य सीमाया हरणेन प्रणश्यति ॥ ३८ ॥

गोतीर्थं ग्रामरथ्यां च श्मशानग्राममेव च । संपीड्य नरकं याति यावदाभूतसंप्लवम्
पञ्चकन्यावृते हन्ति दश हन्ति गवान्वृते । शतमश्वान्वृते हन्ति सहस्रं पुरुषान्वृते ॥ ४० ॥
हन्ति जातानजातांश्च हिरण्यार्थेऽनृतं वदन् । सर्वं भूम्यन्वृते हन्ति मास्मभूम्यन्तं वद
ब्रह्मस्वे नोरतिं कुर्यात्प्राणैः कण्ठगतैरपि । अग्निदग्धाः प्ररोहन्ति ब्रह्मदग्धो न रोहति
अग्निदग्धाः प्ररोहन्ति सूर्यदग्धास्तथैव च । राजदण्डहताश्चैव ब्रह्मशापहता हताः ॥

ब्रह्मस्वेन च पुष्टानि अङ्गानि च मुहुर्महुः । कार्यकाले विशीर्यन्ते सिकताभित्तयो यथा
ब्रह्मस्वहरणं कुर्वन्नरो यातिह रौरवम् । न विषं विषमित्याहुर्ब्रह्मस्वं विषमुच्यते ॥४५॥
विषमेकाकिनं हन्ति ब्रह्मस्वं पुत्रपौत्रकम् । लोहचूर्णं चाश्मचूर्णं विषं संजरयेन्नरः ॥
ब्रह्मस्वं त्रिषु लोकेषु कः पुमाञ्जरयिष्यति । ब्रह्मस्वेन तु यत्सौख्यं देवस्वेन तु या रतिः
तद्वनं कुलनाशाय भवत्यात्मविनाशनम् । ब्रह्मस्वं ब्रह्महत्या च दरिद्रस्य तु यद्वनम् ॥

गुरुमित्रहिरण्यं च स्वर्गस्थमपि पीडयेत् ।

श्रोत्रियाय कुलीनाय दरिद्राय च वासव ! ॥ ४६ ॥

संतुष्टाय विनीताय सर्वस्वसहिताय च । वेदाभ्यासतपपोज्ञानेन्द्रियसंयमशालिने ॥
ईदृशाय सुरश्रेष्ठ यद्वत्तं हि तदक्षयम् । आमपात्रे यथान्यस्तं क्षीरं दधिघृतं मधु ॥५१॥

भिनत्ति पात्रं दौर्बल्यान् न च पात्रं विनश्यति ।

एवं गां च हिरण्यं च वस्त्रमन्नं महीं तिलान् ॥ ५२ ॥

अविद्वान्प्रतिगृह्णातिभस्मीभवति काष्ठवत् । यस्तडागं नवंकुर्यात्पुराणं वापि खानयेत्
सर्वं कुलं समुद्धृत्य स्वर्गलोके महीयते । वापीकूपतडागानि उद्यानप्रभवाणि च ॥
पुनर्नीतानि संस्कारं ददते मौक्तिकं फलम् । निदाघकाले पानीयं यस्य तिष्ठति वासव
स दुर्गं विषमं कृच्छ्रं न कदाचिदवाप्नुयात् । एकाहं तु स्थितं तोयंपृथिव्यां देवसत्तम
कुलानि तारयेत्तस्य सप्तपूर्वापराण्यपि । दीपालोकप्रदानेन वपुष्मान्स भवेन्नरः ॥

दक्षिणायाः प्रदानेन स्मृतिं मेधां च विन्दति

कृत्वाऽपि पातकं कर्म यो दद्यादनुसन्धिने ॥ ५८ ॥

ब्राह्मणाय विशेषेण न स पापैर्हिलिप्यते । भूमिर्गावस्तथा दासः प्रसह्य प्रहृता यदा ॥
न निवेदयते यस्तु तमाहुर्ब्रह्मघातकम् । उपस्थिते विवाहे च यज्ञे दाने च वासव ॥६०॥

मोहाच्चरति विघ्नं यः स मृतो जायते कृमिः ।

धनं फलति दानेन जीवितं जीवरक्षणात् ॥ ६१ ॥

रूपमैश्वर्यमारोग्यमर्हिसाफलमश्नुते । फलमूलाशनात्पूजां स्वर्गः सत्येन लभ्यते ॥६२॥
प्रायोपवेशनाद्वाज्यं सर्वत्र सुखमश्नुते । सुखाढ्यः शक्रदीक्षायां सुगामी च तृणाशनः

चतुस्त्रिंशोऽध्यायः] * रोहिण्यां शनिगमनप्रतिरोधे दशरथप्रयत्नः * ११६

रूपी त्रिषवणस्त्रायी वायुंपीत्वाक्रतुं लभेत् । नित्यस्त्रायी भवेद्दक्षः सन्ध्यावेदजपान्वितः
अहिंसो यातिवै राज्यं नाकपृष्ठमनाशकम् । अग्निप्रवेशी नियतं ब्रह्मलोके महीयते ॥
रसानां प्रतिसंहारे पशून्पुत्रांश्च विन्दति । नाके चिरं सवसति उपवासी च यो भवेत्
सततं भूमिशायी यः स लभेदीप्सतां गतिम् । वीराशनं वीरशयं वीरस्थानमुपासतः

अक्षयास्तस्य लोकाः स्युः सर्वकामगमास्तथा ।

उपवासं च दीक्षां च अभिषेकं च वासव ! ॥६८॥

कृत्वा द्वादशवर्षाणि वीरस्थानाद्विशिष्यते । पावनं चरते धर्मं स्वर्गलोके महीयते ॥
बृहस्पतिमतं पुण्यं ये पठन्ति द्विजोत्तमाः । तेषां चत्वारि वर्धन्ते आयुर्विद्यायशोबलम्
नारद उवाच ।

इतीन्द्राय बृहस्पतिप्रणीतं धर्मशास्त्रकम् । मह्यं भक्ताय सम्प्रोक्तं महेशेनाखिलं नृप ! ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे धर्मकथने त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः

रोहिण्यां शनिगमनप्रतिरोधे दशरथप्रयत्नः ।

नारद उवाच ।

शनिपीडा कथं याति तन्मे वद सुरोत्तम । त्वन्मुखाच्छ्रूयते यद्वै तेन जन्तुः प्रमुच्यते
महादेव उवाच ।

देवर्षे ! शृणु वृत्तान्तं येन मुच्येत बन्धनात् । ग्रहाणां ग्रहराजोऽयं सौरिः सर्वमहेश्वरः
अयंतु देवो विख्यातः कालरूपी महाग्रहः । जटिलो वज्ररोमा च दानवानां भयङ्करः ॥

तस्याख्यानं च लोकेऽस्मिन्प्रथितं नास्ति वै प्रभो ! ।

मया गुप्तं विशेषेण नोक्तं हि कस्यचित्कदा ॥ ४ ॥

रघुवंशोऽति विख्यातो राजा दशरथः पुरा । चक्रवर्ती महावीरः सप्तद्वीपाधिपोऽभवत्
कृत्तिकान्ते शनिं ज्ञात्वा दैवज्ञैर्ज्ञापितो हि सः ।

रोहिणीं भेदयित्वा च शनिर्यास्यति साम्प्रतम् ॥ ६ ॥

शाकटं भेदमत्युग्रं सुरासुराभयङ्करम् । द्वादशाब्दं तु दुर्भिक्षं भविष्यति सुदारुणम् ॥
एतच्छ्रुत्वा ततो वाक्यं मन्त्रिभिः सह पार्थिवः ।

मन्त्रयामास किमिदं भयङ्करमुपस्थितम् ॥ ८ ॥

आकुलं च जगद्द्रष्ट्वा पौरजानपदादिकम् । ब्रुवन्ति सर्वतो लोकाः क्षय एष समागतः
देशाः सनगरा ग्रामा भयभीताः समन्ततः । पप्रच्छप्रयतो राजा वसिष्ठप्रमुखान्द्विजान्
सम्बिधानं किमत्रास्ति ब्रूत मां हि द्विजोत्तमाः ! ॥ ११ ॥

वसिष्ठ उवाच ।

प्राजापत्यमृक्षमिदं तस्मिन्मिन्ने कुतः प्रजाः ।

अयं योगो ह्यसाध्यस्तु ब्रह्मशकादिभिस्तथा ॥ १२ ॥

इति संचिन्त्य मनसा साहसं परमं महत् । समादाय धनुर्दिव्यं दिव्यायुधसमन्वितम्
रथमारुह्य वेगेन गतो नक्षत्रमण्डलम् । सपादं योजनं लक्षं सूर्यस्योपरि संस्थितम् ॥

रोहिणीपृष्ठमास्थाय राजा दशरथः पुरा ।

रथं तु काञ्चने दिव्ये मणिरत्नविभूषिते ॥ १५ ॥

हंसवर्णहयैर्युक्ते महाकेतुसमुच्छ्रये । दीप्यमानो महारत्नैः किरीटमुकुटोज्ज्वलः ॥ १६ ॥

बभ्राज स तदाऽऽकाशे द्वितीय इव भास्करः ।

आकर्णपूर्णचापे तु संहारास्त्रं न्ययोजयत् ॥ १७ ॥

संहारास्त्रं शनिर्दृष्ट्वा सुरासुरभयङ्करम् । हसित्वा तद्वयात्सौरिरिदं वचनमब्रवीत् ॥
शनिरुवाच ।

पौरुषं तव राजेन्द्र परं रिपुभयङ्करम् । देवासुरमनुष्याश्च सिद्धविद्याधरोरगाः ॥ १९ ॥

मया बिलोकिता राजन्भस्मसाच्च भवन्तिते । तुष्टोऽहंतव राजेन्द्र तपसा पौरुषेण च
वरं ब्रूहि प्रदास्यामि मनसा यत्किमिच्छसि ॥ २० ॥

दशरथ उवाच ।

रोहिणीं भेदयित्वा तु न गन्तव्यं कदाचन । सरितः सागराः यावद्यावच्चन्द्रार्कमेदिनी

याचितं तु मया सौरै ! नान्यमिच्छामि ते वरम् ।

एवमस्तु शनिः प्राह वरं दत्त्वा तु शाश्वतम् ॥ २२ ॥

पुनरेवाब्रवीत्तुष्टो वरं वरय सुव्रत ! । प्रार्थयामास हृष्टात्मा वरमन्यं शनेस्तदा ॥ २३ ॥

न भेत्तव्यं हि शकटं त्वया भास्करनन्दन । द्वादशाब्दं तु दुर्मिक्षं न कर्तव्यं कदाचन ॥

शनिरुवाच ।

द्वादशाब्दं तु दुर्मिक्षं न कदाचिद्भविष्यति । कीर्तिरेषा त्वदीया च त्रैलोक्ये चिचरिष्यति

वरद्वयं तु सम्प्राप्य हृष्टरोमा च पार्थिवः । रथोपरि धनुर्मुक्त्वा भूत्वा चैव कृताञ्जलिः

ध्यात्वा सरस्वतीं देवीं गणनाथं विनायकम् ।

राजा दशरथः स्तोत्रं सौरैरिदमथाब्रवीत् ॥ २७ ॥

दशरथ उवाच ।

नमः कृष्णाय नीलाय शितिकण्ठनिभाय च ।

नमः कालाग्निरूपाय कृतान्ताय च वै नमः ॥ २८ ॥

नमो निर्मासदेहाय दीर्घश्मश्रुजटाय च । नमो विशालनेत्राय शुष्कोदर भयाकृते ॥ २९ ॥

नमः पुष्कलागात्राय स्थूलरोम्णेऽथ वै नमः । नमो दीर्घायशुष्काय कालदंष्ट्र नमोऽस्तुते

नमस्ते कोटराक्षाय दुर्निरीक्ष्याय वै नमः । नमो घोराय रौद्राय भीषणाय कपालिने

नमस्ते सर्वभक्षाय बलीमुख नमोऽस्तु ते । सूर्यपुत्र नमस्तेऽस्तु भास्करे भयदाय च ॥

अधोदृष्टे ! नमस्तेऽस्तु संवर्तक ! नमोऽस्तु ते ।

नमो मन्दगते ! तुभ्यं निस्त्रिंशाय नमोऽस्तु ते ॥ ३३ ॥

तपसा दग्धदेहाय नित्यं योगरताय च । नमो नित्यं क्षुधार्ताय अतृप्ताय च वै नमः ॥

ज्ञानचक्षुर्नमस्तेऽस्तु कश्यपात्मजसूने ।

तुष्टो ददासि वै राज्यं रुष्टो हरसि तत्क्षणात् ॥ ३५ ॥

देवासुरमनुष्याश्च सिद्धविद्याधरोरगाः । त्वया विलोकिताः सर्वे नाशं यान्ति समूलतः

प्रसादं कुरु मे देव वराहोऽहमुपागतः । एवं स्तुतस्तदा सौरिर्ग्रहराजो महाबलः ॥३७॥

अब्रवीच्च पुनर्वाक्यं दृष्टरोमा तु भास्करिः ।

तुष्टोऽहं तव राजेन्द्र स्तवेनानेन सुव्रत । वरं ब्रूहि प्रदास्यामि स्वेच्छया रघुनन्दन ! ॥

दशरथ उवाच ।

अद्यप्रभृति ते सौरै पीडाकार्या न कस्यचित् । देवासुरमनुष्याणां पशुपक्षिसरीसृपाम्
शनिरुवाच ।

गृह्णन्तीति ग्रहाः सर्वे ग्रहाः पीडाकाराः स्मृताः । अदेयं याचितं राजन् किंचिद्युक्तं वदाम्यहम्
त्वया प्रोक्तमिदं स्तोत्रं यः पठिष्यति मानवः ।

एककालं द्विकालं वा पीडामुक्तो भवेत्क्षणात् ॥ ४१ ॥

देवासुरमनुष्याणां सिद्धविद्याधरक्षसाम् । मृत्युं मृत्युगतो दद्यां जन्मन्यन्ते चतुर्थके
यः पुनः श्रद्धया युक्तः शुचिर्भूत्वा समाहितः । शमीपत्रैः समभ्यर्च्य प्रतिमां लोहजां मम
माषौदनतिलैर्मिश्रं दद्याल्लोहं च दक्षिणाम् ।

कृष्णां गां वृषभं वाऽपि यो वै दद्याद् द्विजातये ॥ ४४ ॥

महिने तु विशेषेण स्तोत्रेणानेन पूजयेत् । पूजयित्वा जपेत्स्तोत्रं भूत्वाचैव कृताञ्जलिः
तस्य पीडां न चैवाहं करिष्यामि कदाचन । गोचरे जन्मलग्ने वा दशास्वन्तर्दशासु च
रक्षामि सततं तस्य पीडांचापि ग्रहस्य च । अनेनैव विधानेन पीडामुक्तं जगद्भवेत् ॥
एवं युक्त्या मया दत्तो वरस्ते रघुनन्दन । वरत्रयं तु संप्राप्य राजा दशरथस्तदा ॥ ४८ ॥

मेने कृतार्थमात्मानं नमस्कृत्य शनैश्चरम् ।

शनिना चाभ्यनुज्ञातो रथमारुह्य वेगवान् ॥ ४९ ॥

स्वस्थानं गतवात्राजा प्राप्तश्चेयोऽभवत्तदा । य इदं प्रातरुत्थाय शनिवारं स्तवं पठेत्
पठ्यमानमिदं स्तोत्रं श्रद्धयायः शृणोति च । नरः स मुच्यते पापात्स्वर्गलोके महीयते
राज्ञा दशरथेनोक्तं शनेः स्तोत्रं च शारदम् । परमायुष्करं बल्यं सर्वपीडाविनाशनम् ॥

कान्तिदं पुत्रदं चैव ग्रहशान्तिकरं परम् ।

ईदृशं नास्ति लोकेऽस्मिन्पावनं भुवि दुर्लभम् ॥ ५३ ॥

वृद्धाख्ये नगरे रम्ये तत्र तीर्थं ह्यनुत्तमम् । श्रावणेमासि गन्तव्यं तस्मिंस्तीर्थे ह्यनुत्तमे
वसन्ति ब्राह्मणा यत्र वृद्धाख्यं च पुरं महत् । शनेः सरोवरं पुण्यं पवित्रं पापनाशनम्
तत्र गत्वा नरश्रेष्ठ स्नानंचैव समाचरेत् । ग्रहपीडा विनश्यन्ति इत्येवं ब्रह्मणो वचः ॥
चतुरशीतिसहस्राणि तीर्थानि तत्र वा ऋषे । नगरं वृद्धसंज्ञं तु कथितं ब्रह्मसूतवे ॥५७

महेशेनैव रचितं यत्र तीर्थं तु वर्तते ॥ ५८ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-
संवादे दशरथकृत शनिस्तोत्रं नाम चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः

माधवजाह्नवीसंवादे त्रिस्पृशैकादशीव्रतविधानम् ।

नारद उवाच ।

त्रिस्पृशाख्यं व्रतं ब्रूहि सर्वेश्वरविशेषतः । यच्छ्रुत्वा मुच्यते लोकः कर्मबन्धनतः क्षणात्
महादेव उवाच ।

सर्वपापौघशमनं महादुःखविनाशनम् । शृणु कृष्णावतारं त्वं त्रिस्पृशाख्यं महाव्रतम् ॥

कामदं सस्पृहाणां तु निस्पृहाणां तु मोक्षदम् ।

त्रिस्पृशाख्यं व्रतं विप्र ! शृणुष्व गदतो मम ॥३॥

प्रत्यक्षमर्चितस्तेन कलिकाले च केशवः । त्रिस्पृशा कीर्तनं नित्यं यः करोति महामुने ॥

न पुरश्चरणे चीर्णे सर्वपापक्षयो भवेत् । त्रिस्पृशानाममात्रेण क्षीयते नात्र संशयः ॥

नागमैर्न पुराणाद्यैर्न मलैस्तीर्थकोटिभिः । बहुभिर्व्रतसङ्घैश्च पूजितैस्त्रिदशैरपि ॥ ६ ॥

मोक्षो भवति विप्रे ! त्रिस्पृशा न कृता यदि ।

मोक्षार्थं देवदेवेन दृष्ट्वा वै वैष्णवी तिथिः ॥ ७ ॥

द्विजानां दुर्विदं साङ्ख्यं कलिकाले विशेषतः ।

अनिग्रहश्चेन्द्रियाणां स्थिरत्वं मनसो न हि ॥८॥

विषयैर्विप्रयुक्तानां ध्यानधारणवर्जिनाम् । कामभोगप्रसक्तानां त्रिस्पृशा मोक्षदायिनी
महां चैव पुरा प्रोक्ता चतुर्वक्त्रस्य सागरे । क्षीरोदे प्रणतानां तु मथ्यमाने तु चक्रिणा
त्रिस्पृशां ये करिष्यन्ति विषयैरपि संयुताः ।

तेषामपि मया दत्तो मोक्षः साङ्ख्यविचर्जिनाम् ॥ ११ ॥

कामभोगप्रसक्तानां त्रिस्पृशा मोक्षदायिनी । बहुभिर्मुनिसङ्घैश्च कृतेयं च महामुने ! ॥
कार्तिके शुक्लपक्षे तु त्रिस्पृशा जायते यदि । सोमेन सोमजेनापिपापकोटिबिनाशिनी
यस्या उपोषणकृतो हत्यायुक्तमहेशितुः । हस्ताद्ब्रह्मकपालं तु तत्क्षणात्पतितं भुवि
कलिकल्मष कोटयोर्धैर्मुक्ता देवी त्रिमार्गगा । उपदेशान्माधवस्य त्रिस्पृशा समुपोषणात्
हत्याष्टो बाहुवीर्यस्य पूर्वजाता महामुने । गता भृगूपदेशेन त्रिस्पृशा समुपोषणात् ॥
शतायुधेन विप्रेन्द्र निहतो ब्राह्मणो वने । ब्रह्महत्याविनिर्मुक्तस्त्रिस्पृशा समुपोषणात् ॥

जीवोपदेशाच्छक्रस्य हत्या न मुनिसंभवा ।

विनष्टा मुनिमुख्येन्द्र त्रिस्पृशा समुपोषणात् ॥ १८ ॥

ब्रह्महत्यादि पापानि त्रिस्पृशा समुपोषणात् ।

विलयं यास्ति विप्रेन्द्र पापेष्वन्येषु का कथा ॥ १९ ॥

न प्रयागे न काश्यां तु गोमत्यां कृष्णसन्निधौ ।

मोक्षो भवति विप्रेन्द्र त्रिस्पृशा यदि नो कृता ॥ २० ॥

मरणाच्च प्रयागे तु गोमत्यां कृष्णसन्निधौ ।

स्नानमात्रेण गोमत्यां मुक्तिर्भवति शाश्वती ॥ २१ ॥

गृहेऽपि जायते मुक्तिस्त्रिस्पृशा समुपोषणात् । विषयेवर्त्तमानस्य कामभोगान्वितस्य च
निवृत्तविषयापि मुक्तिः साङ्ख्येन दुर्लभा ।

तस्मात्कुर्व्व विप्रेन्द्र त्रिस्पृशां मोक्षदायिनीम् ॥ २३ ॥

नारद उवाच ।

कीदृशं तत्सुरश्रेष्ठ त्रिस्पृशाख्यं महाव्रतम् । मुक्तिर्दयद्विजातीनां त्वया प्रोक्तं ममाधुना

महादेव उवाच ।

जाह्नवे सा पुरा विप्र त्रिस्पृशा माधवेन तु । प्राचीसरस्वतीतीरे कथिता त्वनुकम्पया
जाह्नव्युवाच ।

कलिकल्मषकोट्योघैर्ब्रह्मत्यादिकैर्युताः । कलिकाले हृषीकेश स्नानं कुर्वन्ति मज्जले ॥
तेषां पापशतैर्दोषैर्देहो मे कलुषीकृतः । कथं यास्यति मे देव पातकं गरुडध्वज ॥ २७ ॥

प्राचीमाधव उवाच ।

कथयामि न संदेहः पुत्रि मारोदनं कुरु । श्यामो घटस्तु मे स्थानं प्राचीदेवी ममाग्रतः
वहते ब्रह्मतनया द्रष्टुं वाग्रे च सुरेश्वरीम् ।

स्नानं कुरुष्व नित्यं त्वं त्वत्र पूता भविष्यसि ॥ २६ ॥

यत्र ब्रह्मसुत्रा प्राची तत्राहं नात्र संशयः । तीर्थकोटिशतैर्युक्तः सुरैः सह वसाम्यहम् ॥

पवित्रं मत्प्रियं स्थानं हत्याकोटिविनाशनम् ।

संतुष्टेन मया दत्तं यस्मात्प्राणाधिकाऽसि मे ॥ ३१ ॥

तीर्थकोटिसहस्राणि नित्यं तिष्ठन्ति जाह्नवि । प्राचीसरस्वती तोये सर्वदेवममाज्ञया
ब्रह्मवधात्सुरापानाद्गोवधाद्बृषलीवधात् । ब्रह्मदेवस्वहरणान्माता पित्रोस्त्वपूजनात्
चक्रियानाद्गुरुद्रोहादभक्षस्य च भक्षणात् । सर्वपापस्य करणात्प्राची ब्रह्मसुता सुते
व्यपोहयति पापानि सकृत्स्नानेन मेऽग्रतः ।

कुरु स्नानं सरिच्छ्रेष्ठे विपापा त्वं भविष्यसि ॥ ३५ ॥

जाह्नव्युवाच ।

नाहं शक्नोमि देवेश आगन्तुं नित्यमेव हि । अतिदूरे च तत्तीर्थं तत्र गन्तुं न पार्यते ॥

कथं नश्यन्ति पापानि कथयस्वेह माधव ॥ ३६ ॥

प्राचीमाधव उवाच ।

न शक्नोषि यदा गन्तुं नित्यमेव हि जाह्नवि । तदान्यत्संप्रवक्ष्यामि यस्मान्मत्पादसंभवा

सरस्वत्यधिका या च तीर्थकोटिशताधिका ।

मल्लकोट्यधिका वाऽपि व्रतदानाधिका च या ॥ ३८ ॥

जपहोमाधिका या च चतुर्वर्गफलप्रदा ।
 साङ्ख्ययोगाधिका या च त्रिस्पृशा क्रियतां शुभा ॥ ३६ ॥
 यस्मिन्मासे समायाति सता च यदि वासिता ।
 कर्तव्या सा सरिच्छ्रेष्ठे कृते पापात्प्रमुच्यते ॥ ४० ॥

जाह्नव्युवाच ।

कीदृशी त्रिस्पृशा देव ममाख्याहि सुमाधव ।
 ईदृशो महिमा यस्यास्त्वया प्रोक्तो ममाधुना ॥ ४१ ॥
 दशम्येकादशी भद्रा दिनैकस्मिन्यदाभवेत् ।
 त्रिस्पृशा सा भवेद्देव वान्यथा वद मे प्रभो ॥ ४२ ॥

कृष्ण उवाच ।

आसुरी त्रिस्पृशा देवी या त्वया परिकीर्तिता ।
 वर्जनीया प्रयत्नेन वृत्तिहीनो यथा पतिः ॥ ४३ ॥

असुराणां तु सा प्रोक्ता आयुर्वलचिनाशिनी । वर्जनीया प्रयत्नेन यथानारी रजस्वला
 स्वजातिं च परित्यज्यागतासाऽधमजातिषु । सेवत्याजं विशेषेण दशमीयुक्तं हि मद्दिनम्
 यथा रजस्वलासङ्गाद् दूष्यन्ते ज्ञानवर्जिताः । तथैव दशमीयुक्तं मद्दिनं दूषितं नृणाम्
 हृत्यायुतशतं हन्ति त्रिस्पृशा समुपोषिता । एकादशी द्वादशी च रात्रिशेषे त्रयोदशी
 त्रिस्पृशा सा तु विज्ञेया दशमी सहिता न हि ।

कृत्वाऽपराधं मुच्येत प्रायश्चित्ते कृते नरः ॥ ४८ ॥

दशमीवेधजं दोषं न क्षमामि सुरापणे । भुक्तं हालाहलं तेन विषस्य भक्षणं कृतम् ॥
 दशमीमिध्रीतं येन कृतमेकादशीव्रतम् । इति मत्वा न कर्त्तव्यं मद्दिनं दशमीयुतम् ॥
 जन्मकोटिकृतं पुण्यसन्तानं याति संक्षयम् । पातयेत्स्वकुलं स्वर्गाभ्यते रौरवादिकम्
 स्वदेहं शोधयित्वा तु कर्त्तव्यो मम वासरः ।

वृद्धौ त्याज्या विना वेधाच्छ्रवणादिषु संयुता ॥ ५२ ॥

जन्मपुण्यं क्षयं याति एकादश्युपवासिनाम् । संवृद्धौ तु विशेषेण संदेहे समुपस्थिते

ममाज्ञया च कर्त्तव्या द्वादशी बल्लभा मम ॥ ५४ ॥

जाह्नव्युवाच ।

अरिष्येऽहं जगन्नाथ त्रिस्पृशां वचनात्तव । सर्वपापविनिर्मुक्ता भविष्यामि तवाज्ञया ॥

श्रीकृष्ण उवाच ।

स्वस्थानंगच्छ भद्रं ते न भी कार्या कदाचन । तव देवि सरिच्छ्रेष्ठे न पापं संक्रमिष्यति

स्नात्वा सरस्वतीतोये येऽर्चयित्वा च माधवम् ।

प्रणमन्ति जगन्नाथं ते यान्ति परमां गतिम् ॥ ५७ ॥

जाह्नव्युवाच ।

विधानं ब्रूहि मे ब्रह्मन्सर्वस्वेन करोम्यहम् । प्रसादयामि देवेशं दामोदरमनामयम् ॥

प्राचीमाधव उवाच ।

शृणु देवि प्रवक्ष्यामि त्रिस्पृशाया विधानकम् ।

यं श्रुत्वाऽपि सरिच्छ्रेष्ठे ! मुच्यते पातकैर्नरः ॥ ५६ ॥

पलेन चपलार्धेन तदर्द्धेनापि वापगे । प्रतिमा मम सौवर्णा कार्या विभवसारतः ॥ ६०

पात्रं ताम्रमयं कार्यं तिलैस्तु परिपूरितम् । सजलं तु घटं शुभ्रं पञ्चरत्नसमन्वितम् ॥

चेष्टितं पुष्पमालाभिः कर्पूरागुरुवासितम् । न्यसेदामोदरं पश्चात्स्नापयित्वा विलिप्य च

परिधानं ततः कार्यं वस्त्रयुग्मेन चान्वितम् । मन्त्रैस्तु पूजनं कार्यं पुराणैः समुदीरितै

पुष्पैः कालोद्भवैः शुभ्रैः कोमलैस्तुलसीदलैः ।

छत्रं तु विष्णवे दद्यात्पादुकाभ्यां सुसंयुतम् ॥ ६४ ॥

निवेद्यानि मनोज्ञानि फलानि सुबहून्यपि । उपवीतं तु दातव्यं सोत्तरीयं नवम् द्रुढम्

चैणवं दापयेद्दण्डं सुरूपं सोन्नतं द्रुढम् । दामोदराय वै पादौ जानुनी माधवाय च ॥

गुह्यं कामप्रदायेति कटिं वामनमूर्तये । पद्मनाभाय नाभिं तु जठरं विश्वयोन्मये ॥ ६७ ॥

हृदयं ज्ञानगम्याय कण्ठं वैकुण्ठवासिने । सहस्रबाहवे बाहू चक्षुषी योगरूपिणे ॥

सहस्रशीर्षा शिरसि सर्वाङ्गं माधवाय च ॥ ६८ ॥

संपूज्य विधिवद्भक्त्या दद्यादर्धं विधानतः ॥ ६९ ॥

शुभ्रेण नालिकेरैण शङ्खोपरिस्थिते नहि । सूत्रैराष्ट्रिवेतेनैव हस्तयोर्द्वयोरपि ॥७८॥

स्मृतौ हरसि पापानि यदि नित्यं जनादन ।

दुःस्वप्नं दुर्निमित्तानि मनसा दुर्विचिन्तितम् ॥ ७९ ॥

नारकं तु भयं देव भयं दुर्गतिसम्भवम् । यन्ममस्यान्महादेव एहिकं पारलौकिकम् ॥

तेन देवेश मां रक्ष गृहाणार्घं नमोऽस्तु ते । कृपाद्वष्टिःसदैवास्तु दामोदर ममोपरि ॥

धूपं दीपं च नैवेद्यं कुर्यान्निराजनं ततः । शीर्षोपरि सरिच्छ्रेष्ठे भ्रामयेद्भारिजं हरैः ॥७४॥

कृत्वा विधानमेतद्धि पूजयेत्स्वगुरुं ततः ।

दद्यात्सुवर्णं वस्त्राणि सोष्णीषं चैव कञ्जुकम् ॥ ७५ ॥

उपानहौ तु छत्रं च मुद्रिकां च कमण्डलुम् ।

भोजनं चैव ताम्बूलं सप्तधान्यं च दक्षिणाम् ॥७६॥

गुरुं संपूज्य देवेशं कुर्याज्जागरणं हरैः । गीतं नृत्यसमायुक्तमुपचारसमन्वितम् ॥७७॥

निशान्ते चैव देवाय दत्त्वा चार्घ्यं विधानतः ।

स्नानादिकां क्रियां कृत्वा भुञ्जीयाद्वाडवैःसह ॥ ७८ ॥

शिव उवाच ।

द्विजैतत्त्रिस्पृशाख्यानमद्भुतं रोमहर्षणम् । श्रुत्वा तु लभते पुण्यं गङ्गास्नानं समुद्रवम्

अश्वमेधं सहस्राणि वाजपेयं शतानि च । तत्फलं समवाप्नोति त्रिस्पृशा समुपोषणात्

पितृपक्षो मातृपक्षस्तथा चैवात्मपक्षकः । तैः सर्वैः सहसंयुक्तो विष्णुलोके महीयते ॥

तीर्थकोटिषु यत्पुण्यं क्षेत्रकोटिषु यत्फलम् ।

तत्फलं समवाप्नोति त्रिस्पृशासमुपोषणात् ॥ ८२ ॥

ब्राह्मणायेऽपि कुर्वन्ति क्षत्रियाः कृष्णमानसाः ।

वैश्या वा शूद्रजन्मानो ये तथा चान्यजातयः ॥ ८३ ॥

ते सर्वे मुक्तिमायान्ति भुवं त्यक्त्वा द्विजोत्तम ! ।

मन्त्राणां मन्त्रराजोऽथ यथा स्याद् द्वादशाक्षरः ॥ ८४ ॥

व्रतानां च तथा चैषा येन वै त्रिस्पृशा कृता ।

ब्रह्मणा च कृता पूर्वं पञ्चाद्राजर्षिभिः कृता ॥ ८५ ॥

अन्येषांकाकथावत्सत्रिस्पृशामुक्तिदायिनी । अनेन विधिना ब्रह्मंस्त्रिस्पृशासंभवंव्रतम्

यः करोति नरो भक्त्या शृणु वक्ष्यामि तत्फलम् ।

गङ्गावगाहने ब्रह्मन्वाराणस्यां तु यत्फलम् ॥ ८७ ॥

मन्वन्तरसहस्रैस्तु त्रिस्पृशाकारको हि तत् ।

प्राच्यां च यमुनास्ताने वर्षैर्यत्कोटिभिः फलम् ॥ ८८ ॥

तत्फलं समवाप्नोति त्रिस्पृशाव्रतकृन्नरः । यत्फलं तु कुरुक्षेत्रे सूर्यग्रहणकोटिभिः ॥

हेमभारशतैर्दानैस्त्रिस्पृशाकरणेन तत् । पापकोटिसहस्राणि हत्याकोटिशतानि च ॥

एकेनैवोपवासेन क्रियते भस्मसाद्द्रुतम् । त्रिस्पृशाया व्रतं यत्तु अगतीनां गतिप्रदम् ॥

गतिमिच्छन्ति विप्रर्षे महापापशतानि च ।

स्वयं कृष्णेन कथितं पाराशर्यस्य चाग्रतः ॥ ९२ ॥

प्रकाशयति यश्चेदं लिखित्वा वैष्णवं द्विजे । पापौघैर्ग्रथितस्यापि तस्यमुक्तिर्भविष्यति

पुण्यैरवाप्यते विद्वन्मन्वन्तरशतैरपि । त्रिस्पृशा दुर्लभा लोके प्राप्यते नैव मानवैः ॥ ९४

कलौ ये त्रिस्पृशां लब्ध्वा न कुर्वन्ति नराधमाः ।

तेषां जन्मफलं चैव जीवितं विफलं भवेत् ॥ ९५ ॥

प्रेतत्वं तैः समुत्तीर्णं विना श्राद्धैर्विनासुतैः ।

कृता येस्त्रिस्पृशा विद्वन्सकृत्प्राप्य कलौ युगे ॥ ९६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे

उमापतिनारदसंवादे त्रिस्पृशाख्यानं नाम पञ्चत्रिंशोऽध्यायः ॥ ३५ ॥

षट्त्रिंशोऽध्यायः

डन्मीलन्येकादशीव्रतविधानम् ।

महादेव उवाच ।

अतस्त्वां संप्रवक्ष्यामिडन्मीलनीमनुत्तमाम् । यस्याः श्रवणमात्रेणजन्मसंसावन्धनात्
पापात्मा मुच्यते पापैः स्वर्गलोके महीयते । देवताः पितरश्चैव तस्या गतिमवाप्नुयुः
विद्यार्थी लभते विद्यां सर्वकामानवाप्नुयात् । तस्या व्रतान्न संदेहः स्वर्गलोके महीयते
स्वस्थानं तत्र वै प्राप्तः शिवलोके महीयते ।

अतस्त्वं कुरु भोराजन्यैष्णवानां तु पूजनम् ॥ ४ ॥

वैष्णवानां तु ये राजन्सेवां कुर्वन्ति नित्यशः ।

तेषां दण्डं च कुरुषे नो वा तेषां नराधिप ! ॥ ५ ॥

भोजनानन्तरं तेषां भोजनं कुरुते नृप । तैरेव पूजितो विष्णुर्यैर्मत्तया तु प्रपूजितः ॥ ६ ॥
शालग्रामशिलाभूतां दत्त्वामूर्द्धनि प्रत्यहम् । त्वं धारयसि भूपालकण्ठे नित्यंसुभक्तितः
धूपशेषं तु वै विष्णोर्मत्तया भजसि भूपते । आरातिकं सदाकृत्वा भक्तानां वेदयेन्वृष !
शङ्खोदकं हरेर्मूर्ध्नि भ्रामयित्वा तु भक्तितः ।

नित्यं बिभर्षि शिरसि शेषं यच्छसि वैष्णवान् ॥ ६ ॥

नैवेद्यं प्रत्यहं कृत्वा सर्वोपस्करसंयुतम् । विष्वक्सेनाय दत्त्वा वै स्वयं भुनक्षिवाडव
विष्णोर्निवेदितं चान्नं वैष्णवैः सह भुज्यते ।

नित्यं नामसहस्रेणभक्त्या स्तोषि जनार्दनम् ॥ ११ ॥

दीपार्घदानं वै विष्णोःकुरुषे गीतनर्तनम् । श्यामाङ्कुरैः पूजयसे पूज्यन्ते नृपसत्तम !
श्यामाङ्कुरैः सदा वत्सपूजनं चातिदुर्लभम् । पृथ्वीदानसमं पुण्यं दूर्वया पूजनेकृते ॥

अतो वै नास्ति लोकेऽस्मिन्दूर्वायाः सदृशं भुवि ।

तया वै पूजनं कार्यं विष्णु सायुज्यमिच्छता ॥ १४ ॥

अतस्त्वं कुरुषे नित्यं पूजनं दूर्वया सह । यवाक्षतैर्विशेषेण पूजनं कुरुषे न वा ॥१५॥
पक्षे पक्षे नृपश्रेष्ठ विधिवद्द्वादशीव्रतम् । यत्कृतं तु महाराज महापापप्रणाशनम् ॥१६॥
मोक्षदं सुखदं चैव तथा ऽऽयुष्यप्रदं सदा । एतद्विष्णुव्रतं प्रोक्तं वैष्णवानां तु मोक्षदम्
गृहस्थानां तु सुखदं यतीनां मुक्तिदायकम् । सर्वरोगादिशमनं पवित्रं कायशोधनम् ॥
व्रतमेतच्च कुरुषे नोवाचैव नराधिप । दशमीवेधरहितं कुरुषे जागरान्वितम् ॥ १६ ॥
तुलसीपत्रनिकरैर्नित्यं पूजयसे हरिम् । गोपीचन्दनजं पुण्ड्रं भाले वा नृपसत्तम ! ॥
धारितं सर्वलोकानां पवित्रीकरणं नृप । अतस्त्वं च धारयसे गोपीचन्दनसंभवम् ॥

ब्रह्महा हेमहारी च मद्यपानी तथैव च ।

अगम्यगो महापापी तथा ह्यनृतभाषितः ॥ २२ ॥

ते सर्वे मुक्तिमायान्ति तिलकधारणाद्भुताः ।

विभर्षि कण्ठे नित्यं त्वं धात्रीफलसमुद्भवाम् ॥ २३ ॥

मालां मुख्यायुतसमां तुलसीपत्रसंभवाम् । शालग्रामशिलायुक्तां द्वारकायां समुद्भवाम्
नित्यं पूजयसे भूप भुक्तिमुक्तिफलप्रदाम् । पद्मसंज्ञं पुराणं वै पठसे पुरतो हरेः ॥२५॥
चरितं दैत्यराजस्य प्रह्लादस्य च भूपतेः । वासरं वासुदेवस्य सवेधं कुर्वतो नरान् ॥
निवारयसि भूपालशास्त्रं दृष्ट्वा प्रयत्नतः । सवेधं वासरं विष्णोर्यस्मिन्नाष्ट्रे प्रवर्तते
लिप्यते तेन पापेन राजा भवति नारकी । वेधं चतुर्विधं त्यक्त्वा समुपोष्य हरेर्दिनम्
कुलकोटिं समुद्रधृत्य विष्णुलोके महीयते ॥ २८ ॥

भूमिपालेन सम्पृष्टो वसुनाथेन गौतमः । यथोवाच तु माहात्म्यं तन्मे निगदतः शृणु ॥
गौतम उवाच ।

शृणु भूपाल वक्ष्यामि वैष्णवाख्यं महाव्रतम् ।

यं श्रुत्वा पापिनः सर्वे मुक्तिमायान्ति तत्क्षणात् ॥ ३० ॥

द्वादशीसंभवं पुण्यं मया ऽऽख्यातं न कस्यचित् ।

वैष्णवोऽसि महाराज ! भक्तो भगवतो नृणाम् ॥ ३१ ॥

चैष्णवं तु महागुह्यं तद्व्रतं त्वं निशामय । उन्मीलनी नाम पुरा भक्त्या मे साधवेन तु

कथिता सुप्रसन्नेन तां ते भूप वदाम्यहम् । एकादशीअहोरात्रं प्रभाते घटिका भवेत् ॥

उन्मीलनी तु सा ज्ञेया विशेषेण हरिप्रिया ।

त्रैलोक्ये यानि तीर्थानि पुण्यान्यायतनानि च ॥ ३४ ॥

कोट्यंशेनैव तुल्यानि मखावेदास्तपांसि च ।

उन्मीलनीसमं किञ्चिन्न भूतं न भविष्यति ॥ ३५ ॥

प्रयागो न कुरुक्षेत्रं न काशी न च पुष्करः । शैलो हिमाचलो नैव न मेरुर्गन्धमादनः ॥

शैलो न नीलनिषधो न विन्ध्यो नैव नैमिषम् ।

गोदावरी न कावेरी चन्द्रभागा न वेदिका ॥ ३७ ॥

न तापी न पयोष्णी च न क्षिप्रा नैव चन्दना ।

चर्मण्वती च सरयूश्चन्द्रभागा न गण्डिका ॥ ३८ ॥

गोमती च विपाशा च शोणाख्यश्च महानदः । किमत्र बहुनोक्तेन भूयो भूयो नराधिप

उन्मीलनीसमं किञ्चिन्न देवः केशवात्परः । उन्मीलनीमनुप्राप्य यैः कृतंकेशवार्चनम् ॥

पापचक्रसमूहस्य राशयः पतिताः क्षणात् ।

यस्मिन्मासे महीपाल ! तिथिरुन्मीलनी भवेत् ॥ ४१ ॥

तन्मासनाम्ना गोविन्दः पूजनीयः प्रयत्नतः । जातरूपमयः कार्योमासनाम्ना तु माधवः

स्वशक्त्या विश्वरूपस्तु श्रद्धामक्तिसमन्वितः । पवित्रोदकसंयुक्तं पञ्चरत्नसमन्वितम् ॥

गन्धपुष्पाक्षतैर्युक्तं कुम्भं स्नग्दामभूषितम् । पात्रं च सोदकं कार्यं गोधूमैश्चापि पूरितम्

नानारत्नैश्च संयुक्तं नानागन्धैः प्रपूजितम् । मल्लिकामोदसंयुक्तं जातीपुष्पैः प्रपूजितम्

श्वेताख्यैस्तण्डुलैश्चैव पूरणीयः प्रयत्नतः । प्रदद्याद्ब्रह्मयुग्मं तु उपवीतं तु सोत्तरम् ॥

उपानहौ तु राजर्षे श्वेतं छत्रं च सुन्दरम् । भोजनं जलपात्रं च सप्तधान्यं तिलैः सह ॥

रूप्यं चैव तु कार्पासं पायसं मुद्रिका हरैः । धेनुर्वाऽत्र तु दातव्या वत्सालङ्कारसंयुता

सुवर्णशृङ्गीं रौप्यखुरीं ताम्रपृष्ठीं तथैव च । कांस्यदोहां रत्नपुच्छीं दद्याद्दे गुरवेतदा

शय्यां सोपस्करां दद्यात्साधवे भक्तिपूर्वकम् ।

धूपं दीपं तु नैवेद्यं फलपत्रं निवेदयेत् ॥ ५० ॥

पूजनीयो महाभक्तैर्मन्त्रैरेभिस्तु केशवः । तुलसीपत्रसंयुक्तैः पुष्पैः कालोद्भवैस्तथा ॥
 मासनाग्नैव चरणौ जानुनी विष्णुरूपिणे । गुह्ये तु गुह्यपतये कटौ वै पीतवाससे ॥
 ब्रह्ममूर्तिभूतेनाभावुदरे विश्वयोनये । हृदये ज्ञानगम्याय कण्ठे वैकुण्ठमूर्तये ॥ ५३ ॥
 ऊर्ध्वगाय ललाटे तु बाहौ दक्षान्तकारिणे । उत्तमाङ्गे सुरेशाय सर्वाङ्गे सर्वमूर्तये ॥
 स्वनाम्ना चायुधादीनि पूजनीयानि भक्तितः ।

अर्घदानं प्रकर्तव्यं नालिकेरादिभिः समम् ॥ ५५ ॥

शङ्खोपरिजलं कृत्वा गन्धपुष्पाक्षतान्वितम् । सूत्रेण वेष्टितं कृत्वा दद्यादर्घं विधानतः
 देवदेव महादेव ! श्रीकेशव ! जनार्दन ! । सुब्रह्मण्य नमस्तेऽस्तु पुण्यराशिविचर्धन ॥
 शोकमोहमहापापान्मामुद्धर भवार्णवात् । सुकृतं न कृतं किञ्चिज्जन्मकोटिशतैरपि ॥
 तथापि मां महास्वामिन्समुद्धर भवार्णवात् । व्रतेनानेन देवेश ! ये चान्ये मम पूर्वजाः

वियोनिञ्च गताश्चान्ये पापमृत्युवशं गताः ।

ये भविष्यन्ति येऽतीताः प्रेतलोकात्समुद्धर ॥ ६० ॥

आर्तस्य मम दीनस्य भक्तिरव्यभिचारिणी ।

दत्तमर्घं मया तुभ्यं भक्त्या गृह्णीष्व माधव ! ॥ ६१ ॥

दत्त्वाद्यं धूपदीपाद्येर्नैवेद्यैर्विष्णुसंभवैः । स्तोत्रैर्नीराजनैर्गीतैर्भृत्यैः संतोषयेद्धरिम् ॥ ६२ ॥
 चस्त्रैर्दानैश्च गोदानैर्भोजनैस्तोषयेद्गुरुम् । तथा तथा विधातव्यं गुरुर्वैप्रीतिमाप्नुयात्

लोकानां तारणार्थाय धात्रा सृष्टो गुरुर्यतः ।

अतो वै गुरुपूजा च कर्तव्या वै प्रयत्नतः ॥ ६४ ॥

अहितं यो नाशयति स्वहितं दर्शयेत्सदा । स गुरुः स च विज्ञेयः सर्वधर्मार्थकोविदः ॥
 अकुर्वन्वित्तशाठ्यं तु गुरवे तं निवेदयेत् । गुरोर्निवेदिते भूप ! परिपूर्णं भवेद् व्रतम् ॥
 कृत्वा दिवातनं कर्म भोजनं ब्राह्मणैः सह । कर्तव्यं नृपशार्दूल ! दिनं नेयं कथानकैः
 अनेन विधिना यस्तु कुर्यादुन्मीलनीव्रतम् । कल्पकोटिसहस्राणि वसतेविष्णुसन्निधौ
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे उन्मीलनीव्रतं नाम षट्त्रिंशोऽध्यायः ॥ ३६ ॥

सप्तत्रिंशोऽध्यायः

पक्षवर्द्धिन्येकादशीव्रतविधानम् ।

नारद उवाच ।

कीदृशी स्यान्महादेव पक्षवर्द्धिनिसंज्ञिका । यथा वै कृतया जन्तुर्महापापात्प्रमुच्यते ॥

श्रीमहादेव उवाच ।

अमा वा यदि वा पूर्णा संपूजा जायते यदा । भूत्वा वै नाडिका षष्टिर्वर्तते प्रतिपद्दिने
अश्वमेधायुतैस्तुल्या सा भवेत्पक्षवर्द्धिनी ॥ २ ॥

नारद उवाच ।

पूजाविधिं तु पृच्छामि साम्प्रतं देवसत्तम ! । यत्कृते तु महादेव ! महाफलमवाप्नुयात्
महादेव उवाच ।

पूजाविधिं प्रवक्ष्यामि साम्प्रतं द्विजनन्दन ! ।

पूजिते चार्चिते विष्णौ फलं प्राप्नोत्यसंशयम् ॥ ४ ॥

येन पूजाविधानेन तुष्टिं प्राप्नोति माधवः । अन्नं जलपूर्णं च कुम्भं चन्दनचर्चितम् ॥
पञ्चरत्नसमायुक्तं पुष्पमालामिवेष्टितम् । स्थाप्यं ताग्रमयं पात्रं सगोधूमं घटोपरि ॥
सौवर्णं कारयेद्देवं माससंज्ञाभिनामकम् । पञ्चामृतेन विधिना स्नपनं सुमनोरमम् ॥
कारयेद्देवदेवेशं जगन्नाथं जगत्पतिम् । विलेपनं तु कर्त्तव्यं कुङ्कुमागरुचन्दनैः ॥ ८ ॥
वस्त्रयुग्मं च दातव्यं छत्रोपानहसंयुतम् । पूजयेद्देवताधीशं कुम्भपात्रोपरि स्थितम् ॥
पद्मनाभाय वै पादौ जानुनी विश्वमूर्त्तये । ऊरू वै ज्ञानगम्याय कटी ज्ञानप्रदाय च ॥

उदरं विश्वनाथाय हृदयं श्रीधराय च ।

कण्ठं कौस्तुभकण्ठाय बाहू क्षत्रान्तकारिणे ॥ ११ ॥

ललाटं व्योममूर्ध्ने तु शिरो वै सर्वरूपिणे ।

स्वनाम्ना चैव कमलं सर्वाङ्गी दिव्यरूपिणीम् ॥ १२ ॥

एवं विधिदत्तसंपूज्य ततोऽर्घं दापयेत्सुधीः । नालिकेरैण शुभ्रेण देवदेवस्य चक्रिणः
अनेनैवार्घदानेन संपूर्णं जायते व्रतम् । संसारार्णवमग्नं मां समुद्धर जगत्पते ! ॥१४॥

त्वमीशः सर्वलोकानां त्वं साक्षाच्च जगत्पतिः ।

गृहाणार्घं मया दत्तं पद्मनाभ नमोऽस्तु ते ! ॥ १५ ॥

नैवेद्यानि सुहृद्यानि षड्रसानि विशेषतः । देयानि तु विशेषेण केशवाय सुभक्तितः ॥
नागपत्रं सकर्पूरं दद्याद्देवस्य भक्तितः । घृतेन दीपकं कुर्यात्तिलतैलेन वा पुनः ॥ १७ ॥

कृत्वा सम्यग्विधानेन गुरोः पूजां प्रकारयेत् ।

वस्त्राणि चैव चोष्णीषं कञ्जुकं च प्रदापयेत् ॥ १८ ॥

दक्षिणां च यथाशक्त्या गुरवे संप्रदापयेत् । भोजनं चैव ताम्बूलदत्त्वा चार्घं प्रदापयेत्
स्वचित्तस्यानुसारेण यथाशक्त्या तु निर्द्धनैः । कार्यासम्यक्प्रयत्नेनद्वादशीपक्षवर्द्धिनी
ततो जागरणं कुर्याद्दीतनृत्यसमन्वितम् ।

पुराणपाठसहितं हास्याह्लादसमन्वितम् ॥ २१ ॥

स्तुवन्ति च प्रशंसन्ति जागरं चक्रधारिणः । नित्योत्सवोभवेत्तेषां गृहे वै दशजन्मसु
अतो धन्यतमा चेयं कर्त्तव्या पक्षवर्द्धिनी ।

कृत्वा तु सकलं पुण्यं फलं प्राप्नोत्यसंशयम् ॥ २३ ॥

पक्षवर्द्धिनीमाहात्म्यं ये शृण्वन्ति मनीषिणः ।

तैः कृतं सत्कृतं सर्वं यावदाभूतसंग्रहम् ॥ २४ ॥

पञ्चाग्निसाधने पुण्यं यच्च स्यात्तीर्थसाधने ।

तत्पुण्यं समवाप्नोति विष्णोर्जागरकारणात् ॥ २५ ॥

पक्षवर्द्धिनिका पुण्या पवित्रा पापनाशिनी । उपवासकृतां चिप्र हत्याकोटिविनाशिनी
वसिष्ठेन कृता पूर्वं भारद्वाजेन वै मुने । ध्रुवेण चाम्बरीषेणकृतेयं विष्णुवल्लभा ॥ २७॥
इयं काशी समापुण्या इयं वै द्वारका समा । उपोषिताच भक्तेन वाञ्छितञ्च ददात्यसौ
इयं धन्या धन्यतमा हत्यायुतविनाशिनी । कर्त्तव्या तु विशेषेण वैष्णवैर्ज्ञानतत्परैः ॥
अहो सर्वेश्वरो देवः संसेव्यो व्रततत्परैः । किमन्यद्बहुनोक्तेन कर्त्तव्यं व्रतमुत्तमम् ॥

यथा च वर्धते चन्द्रः सिते पक्षे विशेषतः । तथा वै वर्धते भक्तकारणात्पक्षवर्धिनी ॥
 सूर्योदये यथा ध्वान्तं नश्यते तत्क्षणादपि । पक्षवर्धिन्यनुष्ठानात्तथाऽघं नाशमाप्नुयात्
 इति श्रीपाद्मे महापुराणे पञ्चपञ्चाशत्साहस्रां संहितायां षण्ठे उत्तरखण्डे उमापति-
 नारदसंवादे पक्षवर्द्धिन्येकादशीमाहात्म्यं नाम सप्तत्रिंशोऽध्यायः ॥ ३७ ॥

अष्टत्रिंशोऽध्यायः

एकादश्यां जागरणमाहात्म्यवर्णनम् ।

महादेव उवाच ।

शृणु नारद वक्ष्यामि माहात्म्यं जागरस्य च ।

यच्छ्रुत्वा मुक्तिमाप्नोति महापापी न संशयः ॥ १ ॥

नारद उवाच ।

अहो विश्वेश्वरो विष्णुः पवित्रीकरणः सदा ।

तस्योपवासमाहात्म्यं श्रुतं हि त्वन्मुखाच्छिव ॥ २ ॥

तथाऽपि श्रोतुमिच्छामि माहात्म्यं जागरस्य तु ।

कीदृग्जागरमाहात्म्यं रात्रौ भक्तिस्तु कीदृशी ॥ ३ ॥

प्रहरेषु च या पूजा वद विश्वेश्वर प्रभो । त्वं लोकेषु सदा पूज्यस्त्वं हि देवो जनार्दनः

त्वं हि विश्वेश्वरो देवो यतो भक्तिर्जनार्दने । सर्वेषां चैवभक्तानां त्वंच श्रेष्ठ उमापतिः

लोकेऽस्मिन्सर्वदा भक्त्या तवाख्या वर्तते सदा ।

अतो येन प्रकारेण लोकानां मुक्तिरेव च । विश्वेश्वर वद त्वं तु माहात्म्यं जागरस्यतु

महादेव उवाच ।

एकादश्यां जनो विष्णुं रात्रौ संपूज्य भक्तिः ।

कुर्याज्जागरणं विष्णोः पुरतो वैष्णवैः सह ॥ ७ ॥

गीतं वाच्यं तथा नृत्यं पुराणपठनं तथा । धूपं दीपं च नैवेद्यं पुष्पं गन्धानुलेपनम् ॥८॥
फलमर्थं तथा श्रद्धा दानमिन्द्रियसंयमम् । सत्यान्वितं च विप्रेन्द्र वचोयुक्तं क्रियान्वितम्
विनिद्रं च मुदा युक्तो यः करोति नरः सदा । सर्वपापविनिर्मुक्तो जायते विष्णुबलम्-
रात्रौ जागरणे प्राप्ते निद्रां कुर्वन्ति वैष्णवाः ।

हारितं चोपवासन्तैर्व्रतं वै विष्णुसंज्ञकम् ॥ ११ ॥

ये कुर्वन्ति नराः प्राज्ञ जागरे विष्णुसंज्ञके । जागरं कृष्णभावेन न स्वपन्ति कदाचन
कृष्णस्य नाम मनसा वदन्ति च पुनः पुनः । ते तु धन्यतमा ज्ञेया अस्यां रात्रौ विशेषतः
क्षणेक्षणे तु गोदानं घट्यां चैव चतुर्गुणम् । प्रहरे कोटिगुणितं चतुर्यामेष्वसङ्ख्यकम्
जागरे निमिषार्धे तु केशवाग्रे विशेषतः ।

तत्फलं कोटिगुणितं तस्य सङ्ख्या न विद्यते ॥ १५ ॥

नर्तनं कुरुते यस्तु केशवाग्रे नरोत्तमः । न फलं हीयते तस्य आजन्ममरणान्तिकम् ॥
साश्चर्यं चैव सात्साहं पापालापदिबर्जितम् । प्रदक्षिणसमायुक्तं नमस्कारपुरःसरम् ॥
नीराजनसमायुक्तमनिर्विण्णेन चेतसा । यामे यामे महाभाग कुर्यादारार्तिकं हरेः ॥१८
षड्विंशगुणसंयुक्तमेकादश्यां च जागरम् । यः करोति नरो भक्त्या न पुनर्जायते भुवि
य एवं कुरुते भक्त्या चित्तशाठ्यविवर्जितः । जागरं वासरे विष्णोर्लीयते परमात्मनि
धनवान्वित्तशाठ्येन यः करोति प्रजागरम् । तेनात्मा हारितो नूनं कितवेन दुरात्मना
विष्णुजागरणे प्राप्त उपहासं करोति यः । षष्टिवर्षसहस्राणि विष्टायां जायते कृमिः ॥
वेदविद्वद्ब्राह्मणो यस्तु नर्त्तनेन विशेषतः । उपहासपरः प्राप्तः स वै चाण्डाल उच्यते ॥

निमिषं निमिषार्धं वा यः करोति प्रजागरम् ।

धर्मार्थकाममोक्षाणां प्राप्नोति पदमव्ययम् ॥ २४ ॥

वेदशास्त्ररतो नित्यं नित्यं वै यज्ञयाजकः । रात्रौ जागरणे प्राप्ते निन्दां कुर्वन्व्रजत्यधः
मम पूजां प्रकुर्वाणो विष्णुनिन्दासु तत्परः । एकविंशत्कुलेनैव नरकं प्रतिपद्यते ॥२६॥

विष्णुः शिवः शिवो विष्णुरेकमूर्तद्विधा स्थितः ।

तस्मात्सर्वप्रकारेण नैव निन्दां प्रकाशयेत् ॥ २७ ॥

दष्टाः कलिभुजङ्गेन स्वपन्ति मधुहाहनि । कुर्वन्ति जागरं नैव मायया ते च मोहिताः
 प्राप्ता होकादशी येषां कलौ जागरणं विना । ते विनष्टा नसंदेहो यस्माज्जीवितमधुचम्
 उद्धृतं नेत्रयुग्मं तु दत्त्वा वै वैष्णवं पदम् । कृतं ये नैव पश्यन्ति पापिनो हरिजागरम्
 अभावे वाचकस्याथ गीतं नृत्यं तु कारयेत् । वाचके सति देवर्षे पुराणं प्रथमं पठेत्
 अश्वमेधसहस्रस्य वाजपेयायुतस्य च । पुण्यं कोटिगुणं वत्स विष्णोर्जागरणे कृते ॥
 पितृपक्षे मातृपक्षे भार्यापक्षे तु षाडव । कुलान्युद्धरते चैतान्कृत्वा जागरणं हरेः ॥३३॥
 उपोषणदिने विद्धे जागरं पूजनं हरेः । वृथा दानादिकं सर्वं कृतघ्नेषु कृतं यथा ॥३४॥

उपोषणदिने विद्धे प्रारब्धे जागरै स्थितिम् ।

विहाय स्थानं तद्विष्णुः शापं दत्त्वा प्रगच्छति ॥ ३५ ॥

अविद्धे वासरे विष्णोर्ये कुर्वन्ति प्रजागरम् । तेषां मध्ये तु तुष्टः सन्नृत्यं तु कुरुतेहरिः
 यावद्दिनानि कुरुते जागरं केशवाग्रतः । युगानि तानि तावन्ति विष्णुलोके महीयते ॥
 यावद्दिनानि वसते विना जागरणं हरेः । तावद्वर्षसहस्राणि रौरवान्न निवर्तते ॥ ३८॥
 एकादश्यां शयानस्तु विना जागरणं हरेः । मूकवत्तिष्ठते यो वै गानं पाठं न वाचरेत्
 सप्तजन्मनि मूकत्वं जायते जागरै हरेः । यो न नृत्यति मूढात्मा पुरतो जागरै हरेः ॥
 पङ्कत्वं तस्य जानीयात्सप्तजन्मनि षाडव ।

यः पुनः कुरुते गीतं नृत्यं जागरणं हरेः ॥ ४१ ॥

ब्राह्मं पदं मदीयं च सत्यं वै तस्य वैष्णवम् । यः प्रबोधयते लोकान्विष्णोर्जागरणे रतः
 वसेच्चिरं तु वैकुण्ठे पितृभिः सह वैष्णवः । मतिं प्रयच्छते यस्तु हरेर्जागरणं प्रति ॥
 षष्टिवर्षसहस्राणि श्वेतद्वीपे वसेन्नरः । यत्किञ्चित्कियते पापं कोटिजन्मनि मानवैः ॥
 श्रीकृष्णजागरै सर्वं रात्रौ नश्यति षाडव । शालग्रामशिलाग्रे ये प्रकुर्वन्ति प्रजागरम् ॥

यामे यामे फलं प्रोक्तं कोट्यैन्दवसमुद्भवम् ।

संप्राप्ते वासरे विष्णोर्ये न कुर्वन्ति जागरम् ॥ ४६ ॥

वृथा स्यात्तत्कृतं तेषां वैष्णवानां च निन्दया ।

कामार्थौ संपदः पुत्राः कीर्तिलोकाश्च शाश्वताः ॥ ४७ ॥

यज्ञायुर्तेन लभ्यन्ते द्वादशी जागरं विना । मर्तिर्न जायते यस्य द्वादश्यां जागरं प्रति ॥
न हि तस्याधिकारोऽस्ति पूजने केशवस्य हि । यावत्पदानि चलति केशवायतनं प्रति
अश्वमेधसमानि स्युर्जागरार्थं प्रगच्छतः ।

पादयोः पतितं यावद्धरण्यां पांसुगच्छताम् ॥ ५० ॥

तावद्बर्षसहस्राणि जागरी वसते दिवि । तस्माद्गृहात्प्रगन्तव्यं जागरे केशवालये ॥
कलौ मलविनाशाय द्वादशीद्वादशीषु च । परापवादसंयुक्तं मनः प्रासादवर्जितम् ॥ ५२
शास्त्रहीनमगान्धवं तथा दीपविवर्जितम् । शक्त्योपचाररहितमुदासीनं स निन्दनम् ॥
कलियुक्तं विशेषेण जागरं नवधा मतम् ।

सशास्त्रं जागरं यच्च नृत्यगान्धर्वसंयुतम् ॥ ५४ ॥

सवाद्यं तालसंयुक्तं सदीपं मधुमिर्युतम् । उच्चारैस्तु समायुक्तं यथोक्तैर्मक्तिभावितैः ॥
प्रसन्नं तुष्टिजननं समूढं लोकरञ्जनम् । गुणैर्द्वादशमिर्युक्तं जागरं माधवप्रियम् ॥ ५३ ॥
कर्त्तव्यं तत्प्रयत्नेन पक्षयोः शुक्लकृष्णयोः ।

किंवर्तैर्बहुमिश्रीर्णैस्तीर्थवासेन तस्य किम् ॥ ५७ ॥

द्वादशीवासरे प्राप्ते न कुर्याज्जागरं हरैः । प्रवासेन त्यजेद्यस्तु पथि स्वित्त्नोऽपिवाडव
जागरं वासुदेवस्य द्वादश्यां तु समे प्रियः । मद्भक्तो न हरैः कुर्याज्जागरं पापमोहितः
व्यर्थं मत्पूजनं तस्य मत्पूज्यं यो न पूजयेत् ।

न शैवो न च सौरोऽसौ न शाक्तो गणसेवकः ॥ ६० ॥

यो भुङ्क्ते वासरे विष्णोर्ज्ञेयः पश्वधिको हि सः ।

विप्रियं च कृतं तेन दुष्टेनैव च पापिना ॥ ६१ ॥

मद्भक्तिबलमाश्रित्य यो भुङ्क्ते वै हरैर्दिने । स बाह्याभ्यन्तरं देहं वेष्टितं पापकोटिभिः
मुच्यन्ते वासरे विष्णोर्ये कुर्वन्ति प्रजागरम् । कूर्परं यमदूतानां दत्तं तेन यमस्य च ॥
कृत्वा जागरणं विष्णोरविद्धं द्वादशीव्रतम् । स्वर्गापेक्षा मुनिश्रेष्ठमुक्ता तेनैव संशयः ॥

वाञ्छितं नारकं सौख्यं विद्धं कृत्वा हरैर्दिनम् ।

निहताः पितरस्तेन देवानां वै वधः कृतः ॥ ६५ ॥

दत्तं राज्यं तु दैत्यानां कृत्वा विद्धं हरैर्दिनम् ।

यो नृत्यति प्रहृष्टात्मा कृत्वा वै करताडनम् ॥ ६६ ॥

गीतं कुर्वन्मुखेनापि दर्शयन्कौतुकान्बहून् । पुरतो वासुदेवस्य रात्रौ जागरणे स्थितः ॥

पठन्कृष्णचरित्राणि रञ्जयन्वैष्णवान्गणान् ।

मुखेन कुरुते वाद्यं संप्रहृष्टतनूरुहः ॥ ६८ ॥

दर्शयन्विधान्भृत्यान्स्वेच्छालापान्प्रकारयन् । भावैरैतैर्नरो यस्तु कुरुते जागरं हरैः ॥

निमिषेनिमिषे पुण्यं तीर्थकोटिफलं स्मृतम् । अनुद्विग्नमना यस्तु धूपं नीराजनं हरैः ॥

कुरुते जागरै रात्रौ सप्तद्वीपाधिपो भवेत् । यानि कानि च पापानिब्रह्महत्या समानिच

कृष्णाहजागरात्तानि विलयं यान्ति खण्डशः । एकतः क्रतवः सर्वे समाप्तवरदक्षिणाः

एकतो देवदेवस्य जागरः कृष्णवल्लभः । तत्र काशीपुष्करं च प्रयागं नैमिषं गया ॥

शालग्राममहाक्षेत्रमर्बुदारण्यमेव च । पौष्करं मथुरा तत्र सर्वतीर्थानि चैव हि ॥ ७४ ॥

यज्ञा वेदाश्च चत्वारो व्रजन्ति हरिजागरम् ।

गङ्गासरस्वती तापी यमुना च शतद्रुका ॥ ७५ ॥

चन्द्रभागा वितस्ता च नद्यः सर्वास्तु तत्र वै ।

सरांसि च हृदाः सर्वे समुद्राः सर्व एव हि ॥ ७६ ॥

एकादश्यां द्विजश्रेष्ठ गच्छन्ति कृष्णजागरम् । स्पृहणीयाहि देवानां ये नराःकृष्णजागरे

नृत्यन्ति गीतं कुर्वन्ति घीणावाद्यप्रहर्षिताः । एवंजागरणंकृत्वा संपूज्य च महाहरिम्

द्वादश्यां पारणं कार्यं स्वशक्त्या वैष्णवैः सह ।

शृणु ब्रह्मन्प्रवक्ष्यामि द्वादशीमाहात्म्यमुत्तमम् ॥ ७६ ॥

द्वादशी तु सदा ज्ञेया पुत्रदामोक्षदायिनी । प्रातः स्नात्वाहरिं पूज्य उपवासं समर्पयेत्

अज्ञानतिमिरान्धस्य व्रतेनानेन केशव । प्रसीद सुमुखो भूत्वा ज्ञानदृष्टिप्रदो भव ॥ ८१ ॥

पारणं च ततः कुर्याद्यथासंभवमग्रतः । अत ऊर्ध्वं यथेष्टं तु कारयेच्च यथाविधि ॥

यदा तु द्वादशी स्वल्पा पारणे न भवेद् द्विज ! ।

तदा रात्रौ तु कर्त्तव्यं पारणं मुक्तिमिच्छता ॥ ८३ ॥

तदा न रात्रिदोषः स्यान्निषिद्धं न भवेत्कचित् ।

यदुक्तं निशि न स्नायान्महानिशि न भोजयेत् ॥ ८४ ॥

तत्पूर्वपरयामाभ्यां दिनवत्कर्म कारयेत् । यदा भवति स्वल्पा तु द्वादशी पारणेदिने ॥

उषः काले द्वयं कुर्यात्प्रातर्माध्याह्निकं तथा । द्वादशी साधिता येन नरेण भुवि सर्वदा

तस्या पुण्यमहं वक्तुं न ममर्थो विशेषतः ।

साधयित्वाऽखिलान्कामान्प्राप्नुयुश्च महाजनाः ॥ ८७ ॥

अम्बरीषादयः सर्वे ये भक्ता भुवि विश्रुताः । द्वादशीं साधयित्वा तु तेगता विष्णुसन्नि

सत्यं सत्यं पुनः सत्यं यदुक्तं तु मया तव ।

नास्ति विष्णुसमो देवो न तिथिर्द्वादशी समा ॥ ८९ ॥

अत्र दत्तं च भुक्तं च तथा पूजादिकं च यत् ।

तत्सर्वं पूर्णतां याति पूजिते माधवे सति ॥ ९० ॥

किंपुनर्वहुनोक्तेन भक्तानां बल्लभो हरिः । प्रददात्यखिलान्कामान्यावदाभूतसंप्लवम् ॥

द्वादश्यां चैव यदत्तं तत्सर्वं सफलं भवेत् ।

कुरुक्षेत्रेषु यदत्तं निष्फलं नैव जायते । तद्वच्च द्वादशीदत्तं भवेद्देवर्षिसत्तम ! ॥ ९२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे

उमापतिनारदसंवादे द्वादश्येकादशीजागरणमहिमा नामाष्टात्रिंशोऽध्यायः ॥

ऊनचत्वारिंशोऽध्यायः

जयाविजयाजयन्त्येकादशीमाहात्म्यवर्णनम् ।

महादेव उवाच ।

एकस्मिन्समये पुत्र ! गतोऽहं विष्णुसन्निधौ ।

तत्र पृष्ठं मयापूर्वमाहात्म्यं द्वादशीभवम् । यच्छ्रुत्वा मुनयः सर्वेभुक्त्वाभोगान्दिव्ययुः

नारद उवाच ।

कीदृशी स्यान्महादेव महाद्वादशिका परा । तस्या व्रते फलं कीदृग्वद सर्वेश्वर प्रभो
शिव उवाच ।

इयमेकादशी ब्रह्मन्महापुण्यफलप्रदा । ऋक्षयोगश्च संयुक्ता कर्त्तव्या मुनिसत्तमैः ॥ ३ ॥

जया च विजया चैव जयन्तीपापनाशिनी । सर्वपापहराश्चैताःकर्त्तव्याःफलकाङ्क्षिभिः
एकादश्यां यदा ऋक्षं शुक्लपक्षे पुनर्वसुः ।

नाम्ना सा च जयाऽऽख्याता तिथीनामुत्तमा तिथिः ॥ ५ ॥

तामुपोष्य नरः पापान्मुच्यतेनात्रसंशयः । यदा च शुक्लद्वादश्यां नक्षत्रंश्रवणं भवेत् ॥
विजया सा समाख्याता तिथीनामुत्तमा तिथिः ।

सहस्रगुणितं दानं यस्यां वै विप्रभोजनम् ॥ ७ ॥

होमस्तथोपवासंश्च सहस्राधिफलप्रदः । यदा च शुक्लद्वादश्यां प्राजापत्यं हि जायते ॥
जयन्ती नाम सा प्रोक्तासर्वपापहरा तिथिः । सप्तजन्मकृतं पापं स्वल्पं वा यदि वाबहु
प्रक्षालयति गोविन्दस्तस्यामभ्यर्चितो भ्रुवम् ।

यदा वै शुक्लद्वादश्यां पुष्यं भवति कर्द्द्विचित् ॥ १० ॥

तदा तु सा महापुण्या भविता पापनाशिनी । यो ददाति तिलप्रस्थं नित्यसंचित्सरं प्रति
उपवासं च यस्तस्यां करोत्येतत्समं स्मृतम् । तस्यां जगत्पतिर्देवस्तुष्टः सर्वेश्वरो हरिः
प्रत्यक्षतां प्रयात्येव तत्रानन्तफलं स्मृतम् ।

सगरैण ककुत्स्थेन नहुषेण च साधितः ॥ १३ ॥

तस्यामाराधितः कृष्णो दत्तवानखिलं भुवि ।

वाचिकान्मानसाद्वाऽपि कायजाच्च विशेषतः ॥ १४ ॥

सप्तजन्मकृतात्पापान्मुच्यते नात्र संशयः ।

तामेकां समुपोष्याथ पुण्यनक्षत्रसंयुताम् ॥ १५ ॥

एकादशीसहस्रस्य फलं प्राप्नोति मानवः । स्नानंदानं जपो होमः स्वध्यायोदेवतार्चनम्
यत्तस्यां क्रियतेकिंचित्तदक्षयफलंस्मृतम् । तस्मादेवाप्रकर्त्तव्यायत्नेन फलकाङ्क्षिभिः

अनचत्वारिंशोऽध्यायः] * एकादशीदिनेनक्तैकभुक्तोपवासानांफलवर्णनम् * १४३

पञ्चमेनाश्वमेधेन यदा स्नातो युधिष्ठिरः । पर्यपृच्छत धर्मात्मा कृष्णं यदुकुलोद्भवम् ॥

युधिष्ठिर उवाच ।

उपवासस्य नक्तस्य त्वेकभुक्तस्य मे प्रभो । किं पुण्यं किं फलं तस्य ब्रूहि सर्वं जनार्दन
श्रीभगवानुवाच ।

हेमन्ते चैव संप्राप्ते मासे मार्गे च शोभने । कृष्णपक्षे च या पार्थ द्वादशी तामुपोषयेत्
दशम्यां चैकभक्तश्च शुद्धचित्तो द्रुढव्रतः । नक्तं चैव तथा ज्ञात्वा दशम्यां नियतः सदा
दिवसस्याष्टमे भागे मन्दीभूते दिवाकरे । नक्तं च तद्विजानीयान्न नक्तं निशि भोजनम्
नक्षत्रदर्शनान्नक्तं गृहस्थस्य विधीयते । यतेर्दिनाष्टमे भागे रात्रौ तस्य निषेधनम् ॥

ततः प्रभातसमये कृत्वा च नियमं व्रती ।

मध्याह्ने च तथा पार्थ ! स्नानं शुचिः समाचरेत् ॥ २४ ॥

अधमं कूपके स्नानं वाप्यां स्नानं च मध्यमम् ।

तडागे चोत्तमं स्नानं नद्यां स्नानं ततः परम् ॥ २५ ॥

पीड्यन्ते जन्तवो यत्र जलमध्ये व्यवस्थिते । तत्र स्नाने कृते पार्थ पापं पुण्यं समं भवेत्
गृहे चैवोत्तमं स्नानं जलं चैव विशोधयेत् ।

तस्मात्तु पाण्डवश्रेष्ठ गृहे स्नानं समाचरेत् ॥ २७ ॥

अश्वक्रान्ते रथक्रान्ते विष्णुक्रान्ते वसुन्धरे । मृत्तिके हर मे पापं यन्मया पूर्वसंचितम्
क्रोधलोभौपरित्यज्य चैकचित्तोद्भूतव्रतः । नालपेतान्त्यजं चैव तथा पाखण्डिनो नरान्
मिथ्यावादरतांश्चैव तथा ब्राह्मणनिन्दकां । अन्यांश्चैव दुराचारानगम्यागमनेरतान्
परद्रव्यापहारांश्च परदाराभिगामिनः । केशवं पूजयित्वा तु नैवेद्यं तत्र कारयेत् ॥ ३१ ॥

दीपं दद्याद्गृहे तत्र भक्तियुतेन चेतसा । तद्दिने वर्जयेत्पार्थ निद्रां चैव तु मैथुनम् ॥
धर्मशास्त्रविनोदेन दिनं सर्वं निवारयेत् । रात्रौ जागरणं कृत्वा भक्तियुक्तो नृपोत्तम ।

विप्रेभ्यो दक्षिणां दद्यात्प्रणिपत्य क्षमापयेत् ।

यथा कृष्णा तथा शुक्ला विधिनैवं प्रकारयेत् ॥ ३४ ॥

एकादशीं द्विजः पार्थ विभेदं नैव कारयेत् । एवं हि कुरुते यस्तु शृणु तस्य हि यत्फलम्

शङ्खोद्धारै नरः स्नात्वा दृष्ट्वा देवं गदाधरम् ।

एकादश्युपवासस्य कलां नार्हति षोडशीम् ॥ ३६ ॥

संक्रान्तिषु चतुर्लक्षं यो ददाति नृपोत्तम । एकादश्युपवासस्य कलां नार्हति षोडशीम्
प्रभासक्षेत्रे यत्पुण्यं ग्रहणे चन्द्रसूर्ययोः । तत्फलं जायते नूनमेकादश्युपवासिनः ॥
केदारै चोदकं पीत्वा पुनर्जन्म न विद्यते । तथाचैकादशी पार्थ गर्भवासक्षयङ्करी ॥ ३६
अश्वमेधस्य यज्ञस्य पृथिव्यां यत्फलं लभेत् । तस्माच्छतगुणं पुण्यमेकादश्युपवासिनः
तपस्विनो गृहे यस्य भुञ्जते च द्विजोत्तमाः । तत्फलं जायते नूनमेकादश्युपवासिनः ॥
गोसहस्रेण यत्पुण्यं दत्त्वा वेदान्तपारगे । तस्माच्छतगुणं पुण्यमेकादश्युपवासिनः ॥
येषां देहे त्रयो देवा ब्रह्मविष्णुमहेश्वराः । वसन्ति तेषां ते तुल्या एकादश्युपवासिनः ॥
ते नराः पुण्यकर्माणो ये भक्ता हरिपूजकाः । एकादशीव्रतस्यापि पुण्यसङ्ख्या न विद्यते
एतत्पुण्यं भवेत्तस्य यत्सुरैरपि दुर्लभम् । एतस्मादर्थपुण्यं तु प्राप्यते नक्तभोजनात् ॥

नक्तस्यार्धं भवेत्पुण्यमेकभक्तेन देहिनाम्

तावद्गर्जन्ति तीर्थानि दानानि नियमानि च ॥ ४६ ॥

यावन्नो पोषयेज्जन्तुर्वासरं विष्णुवल्लभम् । तस्मात्त्वं पाण्डवश्रेष्ठ ! व्रतमेतत्समाचर ॥

पुण्यसङ्ख्यां न जानामि यत्त्वं पृच्छसि पाण्डव । !

एतद्विकथितं पार्थ यद्गोप्यं व्रतमुत्तमम् । एकादशीसमं नास्ति कृतं यज्ञसहस्रकम् ॥

युधिष्ठिर उवाच ।

उत्पन्ना सा कथं देव पुण्या चैकादशी तिथिः ।

कथं पवित्रा विश्वेऽस्मिन्कथं वै देवता प्रिया ॥ ४६ ॥

श्रीभगवानुवाच ।

पुरा कृतयुगे पार्थ मुरनामा तु दानवः । अत्यद्भुतो महारौद्रः सर्वदेवभयङ्करः ॥ ५० ॥

इन्द्रोऽपि निर्जितस्तेन सर्वदेवास्तथा नृप । ! महासुरेण तेनैव मृत्युना च दुरात्मना ॥

स्वार्गान्निराकृतास्तेन विचरन्ति महीतले । सशङ्काभयभीताश्च सर्वे गत्वा महेश्वरम्

इन्द्रेण कथितं सर्वमीश्वरस्यापि चाग्रतः । स्वर्गलोकपरिभ्रष्टा विचरन्ति महीतले ॥

अथ तत्त्वार्थोऽध्यायः] * मार्गशीर्ष कृष्णपक्ष एकादश्युत्पत्तिः *

१४५

मर्त्येषु संस्थिता देवा न शोभन्ते महेश्वर । उपायं ब्रूहि मे देवह्यमरायास्ति कां गतिम्

महादेव उवाच ।

देवराज ! सुरश्रेष्ठ ! यत्रास्ते गरुडध्वजः । शरण्यश्च जगन्नाथः परित्राता परायणः ॥

तत्र गच्छ सुरश्रेष्ठ स वो रक्षां विधास्यति । ईश्वरस्य वचः श्रुत्वा देवराजो महामतिः

त्रिदशैः सहितो यत्र गतस्तत्र युधिष्ठिर ! ।

जलमध्ये प्रसुप्तं तं दृष्ट्वा देवं गदाधरम् । कृताञ्जलिपुटो भूत्वा इन्द्रः स्योत्रमुदैरयत्

इन्द्र उवाच ।

ॐ नमो देवदेवेश ! देवदानववन्दित ! । दैत्यारे ! पुण्डरीकाक्ष ! त्राहि नो मधुसूदन

सुराः सर्वे समायाता भयभीताश्च दानवात् ।

शरणं त्वां जगन्नाथ ! त्राहि मां भक्तवत्सल ! ॥ ५६ ॥

त्राहि नो देवदेवेश त्राहि त्राहि जनार्दन । त्राहि वै पुण्डरीकाक्ष ! दानवानां विनाशक

त्वत्समीपं गताः सर्वे त्वमेव शरणं प्रभो । शरणागतानां देवानां सहायं कुरु वै प्रभो

त्वं पतिस्त्वं मतिर्देव त्वं कर्ता त्वं च कारणम् ।

त्वं माता सर्वलोकानां त्वमेव जगतः पिता ॥ ६२ ॥

भगवन् देवदेवेश शरणागतवत्सल ! । शरणं तव चायाता भयभीताश्च देवताः ॥ ६३ ॥

देवता निर्जिताः सर्वाः स्वर्गभ्रष्टाः कृताः प्रभो ! । अत्युग्रेण हि दैत्येन मुरनाम्ना महौजसा

महादेव उवाच ।

इन्द्रस्य वचनं श्रुत्वा विष्णुर्वचनमब्रवीत् ॥ ६५ ॥

श्रीभगवानुवाच ।

कीदृशो दानवः शक्र ! किं रूपं कीदृशं बलम् ।

कः स्थानं तस्य दुष्टस्य किं वीर्यं कः पराक्रमः ॥

किं वरं तस्य दुष्टस्य ममाख्याहि महामते ! ॥ ६६ ॥

इन्द्र उवाच ।

पूर्वं बभूव देवेश ! ब्रह्मवंशसमुद्भवः । तालजङ्घस्तु नाम्ना च अत्युग्रोऽपि महासुरः ॥ ६७ ॥

तस्य पुत्रो हि विख्यातो मुरनामेति दानवः । अत्युत्कटो महावीर्यो देवतानां भयङ्करः

पुरी चन्द्रावती नाम्ना तत्र स्थाने वसत्यसौ ।

निर्जिता देवताः सर्वाः स्वर्गात्तेन विवासिताः ॥ ६६ ॥

इन्द्रोऽन्यो रोपितस्तेन घातश्चैव हुताशनः । चन्द्रसूर्यौ कृतौ चान्यौ वायुर्वरुण एव च

सर्वमात्मकृतं तेन सत्यं सत्यं जनार्दन । देवलोकः कृतस्तेन सर्वस्थानविचर्जितः ॥

तस्य तद्वचनं श्रुत्वा कोपमाप्तो जनार्दनः । हनिष्ये दानवं दुष्टं देवतानां भयङ्करम् ॥

त्रिदशैः सहितो देवो गतश्चन्द्रावतीं पुरीम् । दृष्टो देवैस्तु दैत्येन्द्रो गर्जमानः पुनः पुनः

तेन सर्वे जिता देवा गताश्चैव दिशोदश । हरिं निरीक्ष्य प्रोवाच तिष्ठतिष्ठेति दानवः ॥

भगवानब्रवीत्तं च क्रोधसंस्कलोचनः ॥ ७४ ॥

श्रीभगवानुवाच ।

रे दानव दुराचार ! ममबाहुं निरीक्षय । ततस्ते सम्मुखाः सर्वे विष्णुना दुष्टदानवाः ॥

हता बाणैः पुनर्दिव्यै जाताश्च भयविह्वलाः । चक्रं मुक्तं च कृष्णेन दैत्यसैन्येषु पाण्डव !

तेन च्छिन्नास्तु शतशो बहवो निधनं गताः । एकोऽपि दानवस्तत्र युध्यमानो मुहुर्मुहुः

नष्टाः सर्वे सुरास्तेन निर्जितो मधुसूदनः । निर्जितं तेन दैत्येन बाहुयुद्धमजायत ॥

बाहुयुद्धं कृतं तेन दिव्यं वर्षसहस्रकम् । विष्णुश्चिन्तां प्रपन्नश्च नष्टाः सर्वाश्च देवताः

विष्णुश्च निर्जितस्तेन गतो बदरिकाश्रमम् । गुहा सिंहावती नाम तत्र सुप्तो जनार्दनः

योजनद्वादशवती एकद्वारा व पाण्डव ! । तस्यां विष्णुं प्रसुप्तं च दानवो हन्तुमुद्यतः

महायुद्धेन तेनैव श्रान्तोऽसौ योगमायया । दानवः पृष्ठतो लग्नः प्रविष्टः सतदागुहाम्

प्रसुप्तं तत्र तं दृष्ट्वा दानवो हर्षमागतः ।

इत्थं मां निर्जितं मत्वा प्रविष्टं शङ्कया हरिम् ॥ ८३ ॥

निःसंदेहं हनिष्यामि दानवानां भयङ्करम् । निर्गता कन्यका तत्र विष्णुदेहाद्युधिष्ठिर ! ॥

रूपवती सुसौभाग्या दिव्यप्रहरणायुधा । तस्य तेजोऽशसंभूता महाबलपराक्रमा ॥ ८५ ॥

दृष्टा सा दानवेन्द्रेण मुरनाम्ना धनञ्जय ! । युद्धं समाहितं तेन स्त्रियाचैव प्रयाचितम्

कन्यका युध्यते तत्र सर्वयुद्धविशारदा । हुङ्कारैर्भस्मसाज्जातो मुरनामा महासुरः ॥

निहते दानवे तस्मिंस्तत्र देवस्त्वबुध्यत । पतितं दानवं दृष्ट्वा ततो विस्मयमागतः ॥

विष्णुरुवाच ।

केनायं च हतो रौद्रो ह्यत्युग्रो मम शात्रवः । अत्युग्रं च कृतं कर्म मम कारुण्यतःकृतम्

कन्योवाच ।

तेन देवाश्च गन्धर्वास्सयक्षोरगराक्षसाः । इन्द्राद्याः सकलाजित्वा स्वर्गाच्चैव निराकृताः

हरिः सुप्तो मया दृष्टो मुरः पृष्ठे समागतः । संहरिष्यति त्रैलोक्यं सुप्ते चैव जनार्दने

तस्यास्तद्वचनं श्रुत्वा विष्णुर्वचनमब्रवीत् ।

अहं च निर्जितो येन कथं सोऽपि त्वया जितः ॥ ६२ ॥

एकादश्यावाच ।

त्वत्प्रसादाच्च भोः स्वामिन्महादैत्यो मया हतः ॥ ६३ ॥

श्रीभगवानुवाच ।

आनन्दं त्रिषु लोकेषु मुनयो देवता गताः । ब्रूहि भद्रेऽद्य मह्यं त्वं यत्ते मनसि रोचते ॥

ददामि च न संदेहो यत्सुरैरपि दुर्लभम् ॥ ६४ ॥

एकादश्यावाच ।

यदि तुष्टोऽसि मे देव सत्यमुक्तं जनार्दन । वरमेकं तु वाञ्छामि हृदये च जगत्पते ! ॥

प्रार्थयामि च देवेश ईप्सितं च मयाप्रभो । यदि सत्यं जगन्नाथ तिस्रो वाचो ददासिमे

श्रीभगवानुवाच ।

सत्यं सत्यं मया प्रोक्तं अवश्यं तव सुव्रते । तिस्रो वाचो मयादत्ता नचावाक्यंभवेदिह

एकादश्यावाच ।

त्रिभुवनेषु च देवेश चतुर्युगेषु साम्प्रतम् । त्रिषु लोकेषु सर्वत्र तादृशं कुरु मे प्रभो ! ॥

सर्वतीर्थप्रधाना हि सर्वविघ्नविनाशिनी । सर्वसिद्धिकरी देवी त्वत्प्रसादाद्भवाम्यहम्

मामुपोष्यन्ति ये भक्त्या तव भक्त्या जनार्दन ! ।

सर्वसिद्धिर्भवेत्तेषां यदि तुष्टोऽसि मे प्रभो ! ॥ १०० ॥

उपवासं च नक्तं च एकभक्तं करोति च । तस्य वित्तं च धर्मं च मोक्षं वै देहि माधव

विष्णुरुवाच ।

यत्त्वं वदसि कल्याणि ! तत्सर्वं च भविष्यति ।

सर्वान्मनोरथान्मद्रे दास्यसि त्वं च नान्यथा ॥ १०२ ॥

मम भक्ताश्च ये लोकेये च भक्तास्तु कार्तिके । चतुर्युगेषु विख्यातास्त्रिषु लोकेषुवैतथा
त्वां च शक्तिमहं मन्य एकादशीव्रतस्थिताः ।

मम पूजां करिष्यन्ति मोक्षगास्ते न संशयः ॥ १०४ ॥

तृतीया चाष्टमी चैव नवमी च चतुर्दशी । एकादशीविशेषेण तिथिरेषा हरिप्रिया ॥

सर्वतीर्थाधिकं पुण्यं सत्यं सत्यं न संशयः ॥ १०५ ॥

महादेव उवाच ।

इदं दत्त्वा वरं तस्यै तिष्ठो वाचो न संशयः । हृष्टा पुष्टा च संजाता एकादशीमहाव्रता
शत्रुं हंसि परां तस्य ददासि परमां गतिम् । त्वं हंसि सर्वविघ्नानि सर्वसिद्धिप्रदा
उभयोः पक्षयोःपार्थ तुल्यैवैकादशी शुभा । न शुक्ला नैवकृष्णा च विभेदं नैव कारयेत्
विभेदो नैव कर्त्तव्यः समस्तव्रतकारिभिः ।

दिवा वा यदि वा रात्रौ शृणोति भक्तितत्परः ॥ १०६ ॥

तिथिरेका भवेत्सर्वा पक्षयोरुभयोरपि । उदयैकादशी स्वल्पा ह्यन्ते चैव त्रयोदशी ॥
मध्ये तु द्वादशी पूर्णा त्रिस्पृशासा हरिप्रिया । एकामुपोषयेत्तां वै सहस्रेकादशीफलम्
सहस्रगुणितं होवं द्वादश्यां पारणे कृते । अष्टम्येकादशी पष्टी तृतीया च चतुर्दशी ॥
पूर्वविद्धा न कर्त्तव्या परविद्धामुपोषयेत् । एकादशी ह्यहोरात्रं प्रभाते घटिका भवेत् ॥
सा तिथिः परिहर्तव्या उपोष्या द्वादशी युता । एवंविधा मया प्रोक्ता पक्षयोरुभयोरपि
एकादश्यां प्रकुर्वीत ह्युपवासं नरास्तु ये ।

ते यन्ति वैष्णवं स्थानं यत्रास्ते गरुडध्वजः ॥ ११५ ॥

धन्यास्ते मानवा लोके विष्णुभक्तिपरायणाः ।

एकादश्याश्च माहात्म्यं सर्वकालेषु यः पठेत् ॥ ११६ ॥

गोसहस्रफलं सोऽपि पुण्यं प्राप्नोति मानवः ।

चत्वारिंशोऽध्यायः] * मार्गशीर्षशुक्लैकादशीमाहात्म्यम् *

१४६

दिवा वा यदि वा रात्रौ ये वै शृण्वन्ति भक्तिः ॥ ११७ ॥

ब्रह्मत्यादिपापेभ्यो मुच्यन्ते नात्र संशयः । विष्णुधर्मसमं नास्ति गीतार्थं च नृपोत्तम

एकादशीसमं नास्ति व्रतं पापप्रणाशनम् ॥ ११८ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-

संवादे एकादश्युत्पत्तिं मुखधो नामैकोनचत्वारिंशोऽध्यायः ॥ २६ ॥

चत्वारिंशोऽध्यायः

मार्गशीर्षशुक्लपक्षमोक्षदैकादशीमाहात्म्यम् ।

युधिष्ठिर उवाच ।

वन्दे विष्णुं विभुं साक्षाल्लोकत्रयसुखावहम् । विश्वेशं विश्वकर्तारं पुराणं पुरुषोत्तमम्
पृच्छामि देवदेवेश संशयोऽस्ति महान्मम । लोकानां च हितार्थाय पापानां क्षयहेतवे

मार्गशीर्षेऽसिते पक्षे भवेदेकादशी तु या ।

किं नाम कोविधिस्तस्याः को देवस्तत्र पूज्यते ।

एतदाचक्ष्व मे स्वामिन्विस्तरेण यथातथम् ॥ ३ ॥

श्रीकृष्ण उवाच ।

साधु पृष्ठं त्वया राजन्साधु ते विमलं यशः । कथयिष्यामि राजेन्द्रहरिवासरमुत्तमम्
उत्पन्ना चासिते पक्षे द्वादशी मम बल्लभा । मार्गशीर्षोत्पत्तिरिति मम देहसमुद्भवा ॥

सुरासुरवधार्थाय ह्युत्पन्ना भरतर्षभ । कथिता च मया सा वै तवाग्रे राजसत्तम ! ॥
पूर्वा चैकादशी राजस्त्रैलोक्ये सचराचरे । मार्गशीर्षेऽसिते पक्षे ह्युत्पत्तिरिति नामतः

अतः परं प्रवक्ष्यामि मार्गशीर्षे सिता तु या ।

यस्याः श्रवणमात्रेण वाजपेयफलं लभेत् ॥ ८ ॥

मोक्षानामेति सा प्रोक्ता सर्वपापहारा परा । देवं दामोदरं राजन्पूजयेच्च प्रयत्नतः ॥ ९ ॥

तुलस्यामञ्जरीमिश्र धूपैर्दीपैः प्रयत्नतः । पूर्वेण विधिना चैव दशम्येकदशी तथा ॥ १० ॥

मोक्षा चैकादशी नाद्या महापातकनाशिनी । रात्रौ जागरणं कार्यं नृत्यगीतस्तवैर्मम

शृणु राजन्प्रवक्ष्यामि दिव्यां पौरणिकीं कथाम् ।

यस्याः श्रवणमात्रेण सर्वपापक्षयो भवेत् ॥ १२ ॥

अधोयोनिगताश्चैव पितरो यस्य पापतः । अस्याञ्च पुण्यदानेन मोक्षं यान्ति न संशयः

चम्पके नगरे रम्ये वैष्णवैश्च विभूषिते । वैखानसो नाम नृपः पुत्रवत्पालयेत्प्रजाः ॥ १४ ॥

वसन्ति बहवो विप्रा वेदवेदाङ्गपारगाः । ऋद्धिमत्यः प्रजास्तस्य राज्ञो वैखानसस्य हि

एवं राज्यं प्रकुर्वाणो रात्रौ स्वप्नस्य मध्यतः ।

पितृन्स्वकीयान्सोऽपश्यदधोयोनिगतान् नृप ! ॥ १६ ॥

एवं दृष्ट्वा च तान्सर्वान्विस्मयाविष्टमानसः ॥ १७ ॥

राजोवाच ।

मया स्वपितरो दृष्टा नरकोपगता द्विजाः । तारयेति तनूज ! त्वमस्मान्निरयसागरात्

एवं ब्रुवाणास्ते नूनं रोदमाना मुहुर्मुहुः । मया दृष्टा द्विजश्रेष्ठा एतस्माच्च न मे सुखम्

एतद्राज्यं मम महत्सुखदायि न विद्यते ।

अश्वा गजास्तथा सर्वे रोचन्ते मे न भोद्विजाः ! ॥ २० ॥

न दारा न सुता मह्यं रोचन्तेद्विजसत्तमाः । किं करोमि क गच्छामि हृदयं मेऽविरुध्यते

तद्भ्रतं तं तपोयोगं यं नैव मम पूर्वजाः ।

मोक्षं प्रयान्ति सद्या वै कथ्यतां च द्विजोत्तमाः ! ॥ २२ ॥

पुत्रे तु जीवितप्रायेबलीयसि महात्मनि । पिताऽस्ति नरके घोरेतस्य पुत्रस्य किं फलम्

ब्राह्मणा ऊचुः ।

पर्वतस्य मुने राजन्निकटे चाश्रमो महान् । गम्यतां राजशार्दूल भूतं भव्यं विजानतः

तेषां श्रुत्वा ततो वाक्यं राजा वैखानसो महान् ।

जगाम चाशु तत्रैव चाश्रमं पर्वतस्य च ॥ २५ ॥

ब्राह्मणैर्वेष्टितो राजाराजमिश्र समन्वितः । आश्रमं विपुलं तस्य संप्राप्तो राजसत्तमः

तत्रगर्वदयजुर्वेदसामाध्ययनकोचिदैः । वेष्टितं मुनिभिश्चैव द्वितीयमिव वेधसम् ॥ २७ ॥
दृष्ट्वा तं मुनिशार्दूलं राजा वैखानसस्तथा । दण्डवत्प्रणतिं कृत्वा पस्पर्श चरणौ मुनेः
प्रच्छ कुशलं तस्य सप्तस्वङ्गेष्वसौ मुनिः ।
राज्ये निष्कण्टकत्वं च राज्ञः सौख्यसमन्वितम् ॥ २८ ॥

राजोवाच ।

तव प्रसादाद्भोस्वामिन्कुशलं मेऽङ्गसतके । भक्ता ये विष्णुविप्रेषु कथं तेषां सविघ्नता
मया स्वपितरो दृष्टाः स्वप्ने च नरके स्थिताः ।

कस्य पुण्यस्य सामर्थ्यान्मोक्षं यान्ति द्विजोत्तम ! ॥ ३१ ॥

अयं मे संशयः स्वामिन्प्रष्टुं तं त्वामुपागतः । उपायः कश्चिदेवात्र कर्तव्यो मुनिसत्तम
एतद्वाक्यं ततः श्रुत्वा पर्वतो मुनिसत्तमः । ध्यानस्तिमितनेत्रोऽभूत्तपस्वी ब्रह्मसंनिभः
मुहूर्तमेकं ध्यानस्थो भूपतिं प्रत्युवाचह । ज्ञातं हि तव राजेन्द्र पितॄणां पूर्वचेष्टितम् ॥
पूर्वजन्मनि तातस्ते क्षत्रियो राज्यगर्वितः । सपत्न्यामृतुकाले तु राजधर्मप्रवर्तितः ॥
गतो ग्रामे तु तां त्यक्त्वा कार्यार्थी निजयोषितम् ।

तव पित्रा तु तस्याश्च न दत्तमृतुदानकम् ॥ ३६ ॥

तेन पापप्रभावेण नरके पितृभिः सह । पतितो राजशार्दूल ! तव तातः सुदारुणे ॥ ३७ ॥
ततः पुनरुवाचेदं राजा वैखानसो मुनिम् । केन व्रतप्रभावेण मोक्षस्तेषां भवेन्मुने ! ॥

मुनिरुवाच ।

मार्गशीर्षेऽसिते पक्षे मोक्षानामेतिनामतः । सर्वैश्चैतद्ब्रतं कार्यं पित्रे पुण्यं प्रदीयताम्
तेन पुण्यप्रभावेण मोक्षस्तेषां भविष्यति । सत्यमेतन्महाभाग ब्रह्मणो वचनं यथा ॥
मुनेर्वाक्यं ततः श्रुत्वा स्वगृहं पुनरागतः । मार्गशीर्षस्तथा मासः प्राप्तः कष्टेन तेन वै
मुनेर्वाक्येन तत्कृत्वा व्रतं वैखानसो नृपः ।

अददात्पुण्यमखिलैः सार्धं पित्रे स भूमिपः ॥ ४२ ॥

दत्ते पुण्ये क्षणेनैव पुष्पवृष्टिरभूद्विधः । वैखानसस्य तातो वै पितृभिर्मोक्षमाचिशत् ॥
राजानं चान्तरिक्षे स गिरं पुण्यामुवाचह ।

स्वस्ति स्वस्तीति ते पुत्र ! प्रोच्य चैवं दिवं गतः ॥ ४४ ॥

एवं यः कुरुते राजन्मोक्षामेकादशीं शुभाम् ।

तस्य पापानि नश्यन्ति मृतो मोक्षमवाप्नुयात् ॥ ४५ ॥

नातः परतरा काञ्चिन्मोक्षदैकादशी भवेत् ।

पुण्यसङ्ख्यां न जानामि राजन्मे प्रियकृद् व्रतम् ॥ ४६ ॥

चिन्तामणिसमा ह्येषा नृणां मोक्षप्रदायिनी । पठनाच्छ्रवणादस्या वाजपेयफलं लभेत्
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे मार्गशीर्षशुक्लमोक्षदैकादशी नाम चत्वारिंशोऽध्यायः ॥ ४० ॥

एकचत्वारिंशोऽध्यायः

पौषकृष्णपक्षसफलैकादशीमाहात्म्यवर्णनम् ।

युधिष्ठिर उवाच ।

पौषस्य कृष्णपक्षेतु किं नामैकादशी भवेत् । किं नामकोविधिस्तस्या एतद्विस्तरतो वद
एतदाख्याहि भोस्वामिन्कोदेवस्तत्र पूज्यते ॥ १ ॥

श्रीकृष्ण उवाच ।

कथयिष्यामि राजेन्द्र ! भवतः स्नेहबन्धनात् । तुष्टिर्मे न तथा राजन्यज्ञैर्वहुलदक्षिणैः
यथा मे तुष्टिरायाति ह्येकादशीव्रतेन वै । तस्मात्सर्वप्रयत्नेन कर्त्तव्यो हरिचासरः ॥ ३ ॥
सत्यमेतन्न वै मिथ्या धर्मिष्ठानां विशारद । पौषस्य कृष्णपक्षे यां सफलानाम नामतः
तस्यां नारायणं देवं पूजयेच्च यथाविधि । पूर्वैर्नैव विधानेन कर्त्तव्यैकादशां शुभा ॥

नागानां च यथा शेषः पक्षिणां पन्नगाशनः ।

देवानां च यथा विष्णुर्द्विपदानां यथा द्विजः ॥ ६ ॥

व्रतानां च तथा राजञ्छ्रेष्ठा चैकादशी तिथिः ।

ते जनाश्चैव भोराजन्पूज्या वै सर्वदा मम ॥ ७ ॥

हरिवासरसंलीनाः कुर्वन्त्येकादशीव्रतम् । इहैव धनसंयुक्ता मृता मोक्षं लभन्ति ते ॥ ८ ॥

सफलायां फलै राजन्पूजयेन्नामतो हरिम् । नारिकेलफलैश्चैव क्रमुकैर्वोजपूरकैः ॥ ९ ॥

जम्बीरैर्दाडिमैश्चैव तथा धात्रीफलैः शुभैः । लवङ्गैर्वदरीभिश्च तथाऽऽम्रैश्च विशेषतः ॥ १० ॥

पूजयेद्देवदेवेशं धूपदीपैस्तथैव च । सफलायां विशेषेण दीपदानं तु कारयेत् ॥ ११ ॥

रात्रौ जागरणं चैव कर्तव्यं सह वैष्णवैः ।

यावन्निमेषो नेत्रस्य तावज्जागर्ति यो निशि ॥ १२ ॥

एकाग्रमनसो राजंस्तस्य पुण्यं शृणुष्व हि ।

तत्समो नास्ति यज्ञो वै तीर्थं वा तत्समं न हि ॥ १३ ॥

सर्वव्रतानि राजेन्द्र कलां नार्हन्ति षोडशीम् । एवं वर्षसहस्राणि तपसानैव यत्फलम्

तत्फलं समवाप्नोति यः करोति हि जागरम् । श्रूयतां राजशार्दूल सफलायाः कथाशुभा

चम्पावतीति विख्याता पुरी माहिष्मतस्य च । वयुस्तस्य राजर्षेः पुत्राः पञ्चकुमारकाः

तेषां मध्ये तु ज्येष्ठो वै महापापरतः सदा ।

परदारमिचारी च वेश्यासक्तश्च मद्यपः ॥ १७ ॥

पितुर्द्रव्यं तु तेनैव गमितं पापकर्मणा । असद्वृत्तिरतो नित्यं भूसुराणां तु निन्दकः

वैष्णवानाञ्च देवानां नित्यं निन्दां करोति सः ।

ईदृशं तु ततो दृष्ट्वा पुत्रं माहिष्मतो नृपः १८ ॥

नाम्ना तु लुम्पक इति राजपुत्रेषु चापठत् ।

राज्यान्निष्कासितस्तेन पित्रा चैव तु बन्धुभिः ॥ २० ॥

स चैवं परिवारैस्तु त्यक्तश्च परिपन्थिवत् ।

लुम्पकोऽपि तथा त्यक्तश्चिन्तयामास वै तदा ॥ २१ ॥

त्यक्तोऽहं बान्धवैः पित्रा राज्यान्निष्कासितः किल ।

इति चिन्तयमानोऽसौ मतिं पापे तदाऽकरोत् ॥ २२ ॥

मया गन्तव्यमेवास्तु दारुणे गहने वने । तस्माच्चैव पुरं सर्वं लुम्पयिष्यामि वै पितुः

इत्येवं स मर्ति कृत्वा लुम्पको दैवयोगतः । निर्जगाम पुरात्तस्माद्गतोऽसौ गहने बने ॥
जीवघातरतो नित्यं स्तेयघ्नूतकलानिधिः । सर्वं च नगरं तेन मुषितं पापकर्मणा ॥
स्तेयाभिगामी नगरे गृहीतः स निशाचरैः ।

उवाच तान्सुतोऽहं वै राज्ञो माहिष्मतस्य च ॥ २६ ॥

स तैर्मुक्तः पापकर्मा चागतो विपिनं पुनः । आमिषाभिरतो नित्यं तरोर्वै फलभक्षणे ॥
आश्रमस्तस्य दुष्टस्य यत्राभूद्विपिनेघने । अश्वत्थो वर्तते तत्र जीर्णश्च बहुवार्षिकः ॥
दैवत्वं तस्य वृक्षस्य विपिने वर्तते महत् ।

तत्रैव निवसंश्चैव लुम्पकः पापबुद्धिमान् ॥ २६ ॥

गते बहुतिथे काले कदाचित्पुण्यसंचयात् । पौषस्य कृष्णपक्षे तु दशम्यां दिवसे तथा
फलानि भुक्त्वा वृक्षाणां रात्रौ शीतेन पीडितः

लुम्पको नाम पापिष्ठो बलहीनो गतेक्षणः ॥ ३१ ॥

पीड्यमानोऽतिशीतेन हरिवृक्षसमीपतः । न निद्रा न सुखं तस्य गतप्राण इवाभवत् ॥
आच्छाद्य दशनैरास्यमेवं नीता निशाऽखिला ।

भानूदयेऽपि पापिष्ठो न लेभे चेतनां तदा ॥ ३३ ॥

लुम्पको गतसंज्ञस्तु सफलाया दिने तथा । रघौ मध्यं गतेचैव संज्ञां लेभे स लुम्पकः ॥
इतस्ततो विलोक्याथ व्यथितश्च तदासनात् ।

स्खलन्पद्भ्यां प्रचलितः खञ्जनिव मुहुर्मुहुः ॥ ३५ ॥

वनमध्ये गतस्तत्र श्रुत्क्षामः पीडितोऽभवत् । न शक्तिर्जीवघाते तु लुम्पकस्य दुरात्मनः
फलानि च तदा राजन्नाजहार स लुम्पकः । यावत्समागतस्तत्र तावदस्तंगतो रविः ॥
किं भविष्यति तातेति स विलापं चकार ह । फलानि तत्र भूरीणि वृक्षमूलैर्न्यवेशयत्
इत्युवाच फलैरेभिः श्रीपतिस्तुष्यतां हरिः । इत्युक्त्वा लुम्पकश्चैव निद्रालेभे न वै निशि
रात्रौ जागरणं मेने विष्णुस्तस्य दुरात्मनः । फलैस्तु पूजनं मेने सफलायास्तथाऽनघ
अकस्माद्भवत्तमेवैतत्कृतवान्वै स लुम्पकः । तेन पुण्यप्रभावेण प्राप्तं राज्यमकण्टकम्
सूर्यस्योदयनं यावत्तावद्विष्णुर्जगाम ह । दिवि तत्कालमुत्पन्ना वागुवाचाशरीरिणी

राज्यं प्राप्स्यसि पुत्र ! त्वं सफलायाः प्रसादतः ।

तथेत्युक्ते तु वचसि दिव्यरूपधरोऽभवत् ॥ ४३ ॥

मतिरासीत्ततस्तस्य परमावैष्णवी नृप । दिव्याभरणशोभाढ्यो लेभे राज्यमकण्टकम्
कृतं राज्यं तु तेनैवं वर्षाणि दशपञ्चच । मनोज्ञास्तस्य पुत्रास्तु दाराः कृष्णप्रसादतः

आशु राज्यं परित्यज्य पुत्रे चैव समर्प्य च ।

गतः कृष्णस्य सान्निध्यं यत्र गत्वा न शोचति ॥ ४६ ॥

एवं यःकुस्ते राजन्सफलाव्रतमुत्तमम् । इहलोके सुखं प्राप्य मृतो मोक्षमवाप्नुयात् ॥

धन्यास्ते मानवा लोके सफलायां च ये रताः ।

तेषां च सफलं जन्म नात्र कार्या विचारणा ॥ ४८ ॥

पठनाच्छ्रवणाच्चैव करणाच्च विशांपते ! । राजसूयस्य यज्ञस्य फलमाप्नोति मानवः ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे पौषकृष्णासफलैकादशी नामैकचत्वारिंशोऽध्यायः ॥ ४७ ॥

द्विचत्वारिंशोऽध्यायः

पौषशुक्लपक्षपुत्रदैकादशीमाहात्म्यवर्णनम् ।

युधिष्ठिर उवाच ।

कथिता वै त्वया कृष्ण सफलैकादशी शुभा । कथयस्वप्रसादेन शुक्लपक्षस्य या भवेत्

किन्नाम को विधिस्तस्याः को देवस्तत्र पूज्यते ।

कस्मै तुष्टो हृषीकेशस्त्वमेव पुरुषोत्तमः ॥ २ ॥

श्रीकृष्ण उवाच ।

शृणु राजन्प्रवक्ष्यामि शुक्ला पौषस्य या भवेत् ।

कथयामि महाराज ! लोकानां हितकाम्यया ॥ ३ ॥

पूर्वेण विधिना राजन्कर्त्तव्यैषा प्रयत्नतः । पुत्रदा नाम नाम्ना सा सर्वपापहरापरा ॥३॥

नारायणोऽधिदेवोऽस्याः कामदः सिद्धिदायकः ।

नातः परतरा काचित्त्रैलोक्ये सचराचरे ॥ ५ ॥

विद्यावन्तं यशस्वन्तं करोति च नरं हरिः । शृणु राजन्प्रवक्ष्यामि कथां पापहरां पराम्
भद्रावत्यां पुरा ह्यासीत्पुण्यां राजा सुकेतुमान् ।

तस्य राज्ञस्तथा राज्ञी चम्पका नाम वर्त्तते ॥ ७ ॥

पुत्रहीनेन राज्ञा च कालोनीतो मनोरथैः । नैवात्मजं नृपो लेभे वंशकर्तारमेव च ॥८॥
तेनैव राज्ञाधर्मेण चिन्तितं बहुकालतः । किं करोमि कगच्छामि सुतप्राप्तिः कथं भवेत्

न राष्ट्रे न पुरे सौख्यं लेभे राजा सुकेतुमान् ।

साध्व्या स्वकान्तया सार्धं प्रत्यहं दुःखितोऽभवत् ॥ १० ॥

तावुभौ दम्पती नित्यं चिन्ताशोकपरायणौ । पितरोऽस्य जलं दत्तं कवोष्णमुपभुञ्जते
राज्ञःपश्चान्न पश्यामो योऽस्मान्संतर्पयिष्यति ।

इत्येवं संस्मरन्तोऽस्य दुःखिताःपितरोऽभवन् ॥ १२ ॥

न बान्धवा न मित्राणि नामात्याःसुहृदस्तथा ।

रोचयन्त्यस्य भूपस्य न गजाश्वाः पदातयः ॥ १३ ॥

नैराश्यं भूपतेस्तस्य नित्यं मनसि वर्त्तते ! नरस्य पुत्रहीनस्य नास्ति वे जन्मनःफलम् ॥
अपुत्रस्य गृहं शून्यं हृदयं दुःखितं सदा । पितृदेवमनुष्याणां नानृणत्वं सुतं विना ॥१५॥

तस्मात्सर्वप्रयत्नेन सुतमुत्पादयेन्नरः । इहलोके यशस्तेषां परलोके शुभागतिः ॥१६॥
येषां तु पुण्यां कर्तृणां पुत्रजन्म गृहे भवेत् । आयुरारोग्य संपत्तिस्तेषां गेहे प्रवर्तते ॥

पुत्रजन्म गृहे येषां लोकानां पुण्यकारिणाम् ।

पुण्यं विना न च प्राप्तिर्विष्णुभक्तिं विना नृप ॥ १८ ॥

पुत्राश्च संपदो वापि निश्चयादिति मे मतिः । एवं चिन्तयमानोऽसौ न शर्म लभते नृपः
प्रत्यूषेऽचिन्तयद्राजा निशीथेऽचिन्तयत्ततः ।

स्वयमात्मविनाशं च चिन्तयामास केतुमान् ॥ २० ॥

आत्मघाते दुर्गतिं च चिन्तयित्वा तदानृपः । द्रष्ट्वाऽऽत्मदेहं पतितमपुत्रत्वं तथैव च
पुनर्विचार्यात्मबुद्ध्या आत्मनो हितकारणम् । अश्वारूढस्ततो राजा जगाम गहनं वनम्
पुरोहितादयःसर्वे न जानन्ति गतं नृपम् । गम्भीरे विपिने राजा मृगपक्षिनिषेधिते ॥
विचचार तदा राजा वनवृक्षान्विलोकयन् । वटानश्वत्थविल्वांश्च खर्जूरान्पनसांस्तथा
वकुलान्सप्तपर्णांश्च तिन्दुकांस्तिलकानपि । शालांस्तालांस्तमालांश्च ददर्श सरलानृपः
इड्ढी ककुभांश्चैव श्लेष्मातकनगांस्तथा । शल्लुकान्करमर्दांश्च पाटलान्वदरानपि ॥२६॥
अशोकांश्च पलाशांश्च शृगालाञ्जशकानपि । वनमार्जारमहिषाञ्छुल्कांश्चमरानपि ॥
ददर्श भुजगान्राजा वल्मीकादर्थनिःसृतान् । तथा वनगजान्मत्तान्कलमैःसह संगतान्
यूथपांश्च चतुर्दन्तान्करिणीयूथमध्यगान् ।

तान्द्रष्ट्वा चिन्तयामास आत्मनः स गजान्नृपः ॥ २६ ॥

तेषां स विचरन्मध्ये राजा शोभामवाप ह । महदाश्चर्यसंयुक्तं ददृशे विपिनं नृप ॥३०॥
मार्गे शिवास्ताञ्छृण्वन्नुलूकविरुतं तथा । तांस्तानृक्षमृगान्पश्यन्वभ्राम वनमध्यतः ॥
एवं ददर्श गहनं नृपो मध्यगते रवौ । क्षुत्तृड्भ्यां पीडितो राजा इतश्चेतश्च धावति ॥
नृपतिश्चिन्तयामास संशुष्कगलकन्धरः । मया तु किं कृतं कर्म प्राप्तं दुःखं यदीदृशम्
मया वै तोषिता देवा यज्ञैःपूजाभिरेव च । तथैव ब्राह्मणादानैस्तोषिता मिष्टभोजनैः

प्रजाश्चैव सदाकालं पुत्रवत्पालिता भृशम् ।

कस्माद्दुःखं मया प्राप्तमीदृशं दारुणं महत् ॥ ३५ ॥

इति चिन्तापरो राजा जगामैवाग्रतो वनम् । सुकृतस्य प्रभावेण सरोद्वृष्टमनुत्तमम् ॥
मीनसंस्पृश्यमानं च पद्मैश्च परिशोभितम् । कारण्डैश्चक्रवाकैश्च राजहंसेश्च शोभितम्
मकरैर्बहुभिर्मत्स्यैरन्यैर्जलचरैर्गुतम् । समीपे सरसस्तस्य मुनीनामाश्रमान्वहून् ॥३८॥
ददर्श राजा लक्ष्मीवाञ्छुकुनैःशुभशंसिभिः । दक्षिणं प्रास्फुरन्नेत्रमथ सव्येतरःकरः ॥
प्रास्फुरन्नृपतेस्तस्य कथयञ्जोभनं फलम् । तस्यतीरे मुनीन्द्रष्ट्वा कुर्वाणान्गैर्गमजपम्
हर्षेण महतोविष्टो बभूव नृपसत्तमः । अघतीर्य हयात्तस्मान्मुनीनामग्रतःस्थितः ॥४१॥
पृथक्पृथक्वचन्देऽसौ मुनींस्ताञ्शंसितव्रतान् । कृताञ्जलिपुटो भूत्वा दण्डवच्च पुनःपुनः

प्रत्यूचुस्तेऽपि मुनयःप्रसन्ना नृपते ! वयम् ॥४२॥

राजोवाच ।

के भवन्तोऽत्र कथ्यन्तां का चाख्या भवतामपि । किमर्थं संगता यूयं सत्यं वदतमेऽग्रतः

मुनय ऊचुः ।

विश्वेदेवा वयं राजन्स्नानार्थमिह चागताः । माघो निकटमायात एतस्मात्पञ्चमेऽहनि
अद्य चैकादशी राजन्पुत्रदा नाम नामतः । पुत्रं ददात्यसौ तस्मात्पुत्रदाकारिणां नृणाम्

राजोवाच ।

एष वै संशयोगमह्यं पुत्रस्योत्पादने महान् । यदितुष्टा भवन्तो वै पुत्रो मे दीयतां तदा

मुनयः ऊचुः ।

अद्यैव दिवसे राजन्पुत्रदा नाम वर्तते । एकादशीति विख्यातं क्रियतां व्रतमुत्तमम् ॥

अभिषेकात्ततोऽस्माकं केशवस्य प्रसादतः । अवश्यं तव राजेन्द्र पुत्रप्राप्तिर्भविष्यति

इत्येवं वचनात्तेषां कृतं राज्ञा व्रतोत्तमम् । मुनीनामुपदेशेन पुत्रदाया विधानतः ॥४६॥

द्वादश्यां पारणं कृत्वा मुनीन्तत्त्वा पुनःपुनः । आजगाम गृहं राजा राज्ञीगर्ममथादधौ ॥

पुत्रोजातःसूक्तिकाले तेजस्वी पुण्यकर्मणा । पितरं तोषयामास प्रजापालो बभूव सः ॥

तस्माद्राजन्प्रकर्त्तव्यं पुत्रदाव्रतमुत्तमम् । लोकानां तु हितार्थाय तवाग्रे कथितं मया ॥

एकचित्तास्तु ये मर्त्याः कुर्वन्ति पुत्रदाव्रतम् ।

पुत्रान्प्राप्येहलोके तु मृतास्ते स्वर्गगामिनः ॥

पठनाच्छ्रवणाद्राजन्नग्निष्टोमफलं लभेत् ॥ ५३ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे पौषशुक्लपुत्रदैकादशी नाम द्विचत्वारिंशोऽऽध्यायः ॥ ४२ ॥

त्रिचत्वारिंशोऽध्यायः

माघकृष्णपक्षषट्तिलैकादशीमाहात्म्यवर्णनम्

युधिष्ठिर उवाच ।

साधु कृष्ण जगन्नाथ आदिदेव जगत्पते । कथयस्व प्रसादेन कृपां कुरु ममोपरि ॥

माघस्य कृष्णपक्षे तु का वा चैकादशी भवेत् ।

किं नाम को विधिस्तस्या एतद्विस्तरतो वद ॥ २॥

श्रीभगवानुवाच ।

शृणु त्वं नृपशार्दूल ! कृष्णा माघस्य या भवेत् ।

षट्तिला नाम विख्याता सर्वपापप्रणाशिनी ॥ ३ ॥

षट्तिलायाः शृणुष्व त्वं कथां पापहरां शुभाम् ।

यां पुलस्त्यो मुनिश्रेष्ठो दाल्भ्यंप्रति समुक्तवान् ॥ ४ ॥

दाल्भ्य उवाच ।

मर्त्यलोकमनुप्राप्ताः पापं कुर्वन्ति जन्तवः । ब्रह्महत्यादिपापैश्च युक्ता ये गोवधादिभिः ॥

परद्रव्यापहाराश्च परव्यसनमोहिताः । कथं न यान्ति नरकं ब्रह्मंस्तदुब्रूहि तत्त्वतः ॥ ६ ॥

अनायासेन भगवन्दानेनाल्पेन केनचित् । पापं प्रशमनं याति एतन्मे वक्तुमर्हसि ॥ ७ ॥

पुलस्त्य उवाच ।

साधुसाधु महाभाग गुह्यमेतत्सुदुर्लभम् । यन्त कस्यचिदाख्यातं विष्णुब्रह्मेन्द्रदैवतैः ॥

तदहं कथयिष्यामि त्वया पृष्टो द्विजोत्तम ! ।

माघमासे तु संप्राप्ते शुचिस्नातो जितेन्द्रियः ॥ ६ ॥

कामक्रोधाभिमानेर्ष्यालोभपैशुन्यवर्जितः । देवदेवं च संस्मृत्य पादौ प्रक्षाल्य चारिभिः

भूमावपतितं गृह्यगोमयं तत्र मानवः । तिलान्प्रक्षिप्य कार्पासं पिण्डिकाश्चैव कारयेत्

अष्टोत्तरशतं चैव चात्रकार्या विचारणा । ततो माघे च संप्राप्ते ह्याषाढश्च भवेद्यदि ॥

मूलं वा कृष्णपक्षस्यैकादशी नियमांस्ततः । गृह्णीयात्पुण्यकाले चविधानं तत्र मे शृणु
 देवदेवं समभ्यर्च्य सुस्नातः प्रयतः शुचिः । कृष्णनामानि संकीर्त्य पुनः प्रस्कलितादिषु
 रात्रौ जागरणं कुर्यादादौ होमं च कारयेत् । अर्चयेद्देवदेवेशं द्वितीयेऽहि पुनर्हरिम् ॥
 चन्दनागुरुकपूरैर्नैवेद्यं कृसरं तथा । संस्मृत्य नाम्ना च ततः कृष्णाख्येन पुनः पुनः ॥
 कृष्णामण्डैर्नारिकेलैश्च ह्यथवा बीजपूरकैः । सर्वाभावेऽपि विप्रेन्द्र ! शस्त पूगफलैर्वृतम्
 अर्घं दद्याद्विधानेन पूजयित्वा जनार्दनम् ॥ १७ ॥

कृष्णकृष्णकृपालुस्त्वमगतीनां गतिर्भव । संसारण्वमग्नानां प्रसीद पुरुषोत्तम ! ॥
 नमस्ते पुण्डरीकाक्ष नमस्ते विश्वभावन । सुब्रह्मण्य नमस्तेऽस्तु महापुरुषपूर्वज ॥
 गृहाणाभ्यं मया दत्तं लक्ष्म्या सह जगत्पते ! ॥ १८ ॥

इत्यर्घमन्त्रः ।

ततस्तु पूजयेद्विप्रमुदकुम्भं प्रदापयेत् । छत्रोपानहवस्त्रैश्च कृष्णा मे प्रीयतामिति ॥ २० ॥
 कृष्णाधेनुः प्रदातव्या यथाशक्ति द्विजोत्तमे । तिलपात्रं द्विजश्रेष्ठ दद्यात्पात्रविचक्षणः
 स्नाने प्राशनके शस्ता तथा कृष्णतिला मुने । तान्प्रदद्यात्प्रयत्नेन यथाशक्तिद्विजोत्तमे !

तिलप्ररोहजाः क्षत्रे यावत्सङ्ख्यास्तिला द्विज ! ।

तावद्वर्षं सहस्राणि स्वर्गलोके महीयते ॥ २३ ॥

तिलस्नायी तिलोद्वर्ती तिलहोमी तिलोदकी ।

तिलदाता च भोक्ता च षट् तिलाः पापनाशनाः ॥ २४ ॥

युधिष्ठिर उवाच ।

कृष्ण कृष्ण महाबाहो नमस्ते विश्वभावन ! ।

षट्तीलैकादशीभूतं कीदृशं फलमस्ति वै ॥

सोपाख्यानं मम ब्रूहि यदि तुष्टोऽसि यादव ! ॥ २५ ॥

श्रीकृष्ण उवाच ।

शृणु राजन्यथावृत्तं द्रष्टुं तत्कथयामिते । मर्त्यलोके पुराह्यासीद्ब्राह्मण्येका च नारद !
 व्रतचर्यारता नित्यं देवपूजारता सदा । मासोपवासनिरता मममक्ता च सर्वदा ॥ २७ ॥

कृष्णोपवाससंयुक्ता ममपूजापरायणा । शरीरंकलेशितं चैव उपवासैर्द्विजोत्तम ! ॥२८

देवानां ब्राह्मणानां च कुमारीणां च भक्तितः ।

गृहादिकं प्रयच्छन्ती सर्वकालं महासती ॥ २९ ॥

अतिकृच्छ्रता सा तु सर्वकालं तु वैद्विज ! न दत्ताभिक्षुकेभिक्षा ब्राह्मणा न च तर्पिताः
ततःकालेन महता मया वै चिन्तितं द्विज ! । शुद्धमस्या शरीरं हि व्रतैःकृच्छ्रैर्न संशयः

अर्चितो वैष्णवो लोकः कायकलेशेन वै तथा ।

न दत्तमन्नदानं हि येन तृप्तिः परा भवेत् ॥ ३२ ॥

एवं ज्ञात्वा अहं पार्थ ! मर्त्यलोकमुपागतः ।

कापालं रूपमास्थाय भिक्षापात्रे च याचिता ॥ ३३ ॥

कस्मात्त्वमागतो ब्रह्मन्क यासि वद मेऽप्रतः । पुनरेव मयाप्रोक्तं देहि भिक्षां च सुन्दरि
तया कोपेन महता मृत्पिण्डस्ताम्रभाजने । क्षितो यावदहं ब्रह्मन्पुनःस्वर्गं गतस्ततः ॥
ततःकालेन महता तापसी सुमहाव्रता । सदेहा स्वर्गमायाता व्रतचर्याप्रभावतः ॥३६॥

मृत्पिण्डिकाप्रदानेन गृहं प्राप्तं मनोरमम् ।

संजातं चैव राजर्षे ! धान्यराशिषिवर्जितम् ॥३७॥

गृहं यावन्निरीक्षेत न किञ्चित्तत्र पश्यति । तावद्गृहाद्विनिष्क्रान्ता ममान्ते चागता नृप
क्रोधेन महताषिष्टमिदं वचनमब्रवीत् । मया व्रतैश्च कृच्छ्रैश्च उपवासैरनेकशः ॥ ३९ ॥
पूजयाऽऽराधितो देवः सर्वलोकस्य पालकः । न तत्र दृश्यते किञ्चिद्गृहे मम जनार्दन ॥
ततश्चोक्तं मया तस्यैगृहं गच्छ महाव्रते । आगमिष्यन्ति सुतरां कौतूहलसमन्विताः ॥

देवपत्न्यो हि द्रष्टुं त्वां विस्मयाभिसमन्विताः ।

द्वारं नोद्धाट्य विना षट्तिलापुण्यवाचनात् ॥ ४२ ॥

एवमुक्ता मया सा तु गता वै मानुषी तदा । अत्रान्तरे समायाता देवपत्न्यश्च पाण्डव
ताभिश्च कथितं तत्र त्वां द्रष्टुं हि समागताः । द्वारमुद्धाट्य स्वाद्यत्वां प्रपश्यामशोभने

मानुष्युवाच ।

यदि महर्शनं कार्यं सत्यंवाच्यं विशेषतः । दत्तं मे षट्तिला पुण्यं द्वारोद्धाटनकारणात्

श्रीकृष्ण उवाच ।

एकापि नावदत्तत्र षट्तीलैकादशीव्रतम् । अन्यया कथितं तत्र द्रष्टव्या मानुषी मया
ततो द्वारं समुद्राट्य दृष्टातामिश्च मानुषी । न देवी न च गन्धर्वी नासुरी न च पन्नगी
दृष्टा पूर्वं तथा नारी यादृशीयं नृपर्षभ । देवीनामुपदेशेन षट्तिलाया व्रतं कृतम् ॥४८॥
मानुष्या सत्यव्रतया भुक्तिमुक्तिफलप्रदम् । रूपकान्ति समायुक्ता क्षणेनसमवाप सा ॥
धनं धान्यं च वस्त्रादि सुवर्णं रौप्यमेव च । भवनं सर्वं सम्पन्नं षट्तिलायाःप्रभावतः

रूपकान्तिसमायुक्ता क्षणेन समपद्यत ।

अतितृष्णा न कर्त्तव्या वित्तशाठ्यं विषर्जयेत् ॥ ५१ ॥

आत्मवित्तानुसारेण तिलान्वस्त्राणि दापयेत् ।

लभते चैवमारोग्यं नरो जन्मनि जन्मनि ॥ ५२ ॥

न दारिद्र्यं न कष्टत्वं न च दौर्भाग्यमेव च । सम्भवेद्वै नृपश्रेष्ठ षट्तिला समुपोषणात्
अनेनविधिना भूप तिलदाता न संशयः । मुच्यते पातकैःसर्वैरनायासेन मानवः ॥५४॥
दानं च विधिषट्पात्रे सर्वपातकनाशनम् । नानर्थः कश्चिन्नायसःशरीरे नृपसत्तम ! ॥

इति श्रीपादद्मे महापुराणे पञ्चपञ्चोशत्साहस्र्यां संहितायां षष्ठे उत्तरखण्डे उमापति-
नारदसंवादे माघकृष्णाषट्तीलैकादशी माहात्म्यं नाम त्रिचत्वारिंशोऽध्यायः ॥४३॥

चतुश्चत्वारिंशोऽध्यायः

माघशुक्लपक्षजयैकादशीमाहात्म्यवर्णनम् ।

युधिष्ठिर उवाच ।

साधु कृष्ण त्वया प्रोक्तामादिदेवो भवान्प्रभो ।

स्वेदजा अण्डजाश्चैव उद्भिजाश्च जरायुजाः ॥ १ ॥

तेषां कर्त्ता विकर्त्ता त्वं पालकः क्षयकारकः ।

माघस्य कृष्णपक्षे तु षट्तिता कथिता त्वया ॥ २ ॥

शुक्ले च का भवेद्देव कथयस्व प्रसादतः । किं नाम कोविधिस्तस्यः कोदेवस्तत्र पूज्यते
श्रीकृष्ण उवाच ।

कथयिष्यामि राजेन्द्र शुक्ले माघस्य या भवेत् ।

जया नामेति विख्याता सर्वपाप हरापरा ॥ ४ ॥

पवित्रा पापहर्त्री च कामदा मोक्षदा नृणाम् ।

ब्रह्महत्यापहन्त्री च पिशाचत्व विनाशिनी ॥ ५ ॥

नैव तस्या व्रतेचीर्णे प्रेतत्वं जायते नृणाम् । नातः परतरा काचित्पापघ्नी मोक्षदायिनी
एतस्मात्कारणाद्राजन्कर्त्तव्या सा प्रयत्नतः ।

श्रूयतां राजशार्दूल कथा पौराणिकी शुभा ॥ ७ ॥

पङ्कजे च पुराणेऽस्या महिमा कथितो मया । एकदानाकलोके वा इन्द्रोराज्यं चकारह
देवास्तत्र सुखेनैव निवसन्ति मनोरमे । पीयूषपाननिरता अप्सरोगण सेविताः ॥ ६ ॥

नन्दनं तु वनं तत्र पारिजातोपसेवितम् ।

रमयन्ति रमन्तेऽत्र अप्सरोभिर्दिवौकसः ॥ १० ॥

एकदा रममाणोऽसौ देवेन्द्रः स्वेच्छया नृप ! । नर्त्तयामास वै हर्षात्पञ्चाशत्कोटिनायकः
गन्धर्वास्तत्र गायन्ति गन्धर्वः पुष्पदन्तकः । चित्रसेनस्तु तत्रैव चित्रसेनसुता तथा ॥

मालिनोति च नाम्ना तु चित्रसेनस्य योषिता ।

मालिन्यास्तु समुत्पन्ना पुष्पवन्ती च नामतः ॥ १३ ॥

पुष्पदन्तस्य पुत्रोऽसौ मात्यवानाम नामतः । पुष्पवन्त्याश्च रूपेण मात्यवानतिमोहितः
तयाह्वेवं कटाक्षैश्च मात्यवांश्च वशीकृतः । लावण्यरूपसंपन्नं तस्या रूपं निशामय ॥ १५ ॥
चाहू तस्याश्च कामेन कण्ठपाशौ कृताविष । कर्णायते तु नयने रक्तान्ते घूर्णिते तथा

कर्णौ तु शोभनौ तस्याः कुण्डलाभ्यां नृपोत्तम ! ।

कम्बुग्रीवायुता सैव दिव्याभरणभूषिता ॥ १७ ॥

पीनोन्नतौ कुचौ तस्यास्तौ हेमकलशाविष ।

मध्यं क्षामं च चार्वङ्ग्या मुष्टिग्राह्यमनुत्तमम् ॥ १८ ॥

नितम्बौ विस्तृतौ चास्या विस्तीर्णा जघनस्थली ।

चरणौ शोभमानौ च रक्तोत्पलसमद्युतौ ॥ १९ ॥

ईदृश्या पुष्पवन्त्या स माल्यवानतिमोहितः । शक्रस्य परितोषाय नृत्यार्थं तौसमागतौ

गायमानौ तु तौ तत्र अप्सरोगणसेवितौ ।

मदनाधिपरीताङ्गौ पुष्पवन्ती च माल्यवान् ॥ २१ ॥

परस्परानुरागेण व्यामोहवशमागतौ । न शुद्धगानं गायेतां चित्तभ्रमसमन्वितौ ॥ २२ ॥

वद्धदृष्टौ तथाऽन्योन्यं कामवाणवशंगतौ । ज्ञात्वा लेखर्षभस्तत्र संगतं मानसं तयोः ॥

तालक्रियां मानलोपात्तया गीतविसर्जनात् । चिन्तयित्वा तु मघवा ह्यवमानं तथात्मनः

कुपितश्च तयोरर्थं शापं दास्यन्निदं जगौ । धिग्धिग्वां पतितौ मूढावाज्ञाभङ्गकृतौ मम

युवां पिचाशौ भवतां दम्पतीभावधारिणौ ।

मर्त्यलोकमनुप्राप्तौ भुञ्जानौ कर्मणःफलम् ॥ २६ ॥

एवं मघवता शताबुधौ दुःखितमानसौ । हिमवतं गिरिप्राप्ताबिन्द्रशापाद्विमोहितौ ॥

उभौ पिशाचतां प्राप्तौ दारुणं दुःखमेव च । संतप्तमानसौ तत्र हिमकृच्छ्रगताबुधौ ॥

गन्धर्वत्वमप्सरस्त्वं न जानीतो विमोहितौ । पीड्यमानो निदाघेन देहपातकजेन च

न निशायां सुखं शान्तिं लभेते कर्मपीडितौ । परस्परं वदमानौ चेतुर्गिरिगह्वरे ॥ ३० ॥

पीड्यमानौ तु शीतेन तुषारप्रभवेण तौ । दन्तघर्षं प्रकुर्वाणौ रोमाञ्चितवपुर्धरौ ॥ ३१ ॥

ऊचे पिशाचः स तदा तां पत्नीं स्वां पिशाचिकाम् ।

किमनल्पं कृतं पापं दारुणं रोमहर्षणम् ॥ ३२ ॥

येन प्राप्तं पिशाचत्वं स्वेन दुष्कृतकर्मणा । नरकं दारुणं मत्वापिशाचत्वं च दुःखदम्

तस्मात्सर्वप्रयत्नेन पातकं न समाचरेत् । इति चिन्तापरौ तत्रतावास्तां दुःखकर्षितौ

दैवयोगात्तयोःप्राप्ता माघस्यैकादशी तिथिः ।

जयानामेति विख्याता तिथीनामुत्तमा तिथिः ॥ ३५ ॥

तस्मिन्दिने तु संप्राप्ते तावाहारविचर्जितौ । आसाते तत्र नृपते ! जलपानविचर्जितौ ॥

न कृतो जीवघातश्च न पत्रफलभक्षणम् । अश्वत्थस्य समीपे तौ सर्वदा दुःखसंयुतौ ॥
रविरस्तंगतो राजस्तथैव स्थितयोस्तयोः । प्राप्ताच्चैव निशाघोरादारुणा प्राणहारिणी
वेपमानौ ततस्तौ तु ततः सुषुपतुः क्षितौ । परस्परं संलग्नौ गात्रयोर्भुजयोरपि ॥३६॥
न निद्रां न रतं तत्र न तौ सौख्यमविदताम् ।

एवं तौ राजशार्दूल ! शापेनेन्द्रस्य पीडितौ ॥४०॥

इत्थं तयोर्दुःखितयोर्निर्जंगाम निशीथिनी । मार्तण्ड उदयं प्राप्तो द्वादशी दिवसागमे ॥
मया तु राजशार्दूल तयोर्मुक्तिर्धृता हृदि ।

जयायाः सुव्रतं चीर्णं रात्रौ जागरणं कृतम् ॥ ४२ ॥

तस्माद्व्रतप्रभावाच्च यथाजातं तथा शृणु । द्वादशीदिवसे प्राप्ते तथाचीर्णं जयाव्रते
विष्णोः प्रभावान्नृपते पिशाचत्वं तयोर्गतम् । पुष्पवन्तौ माल्यवन्तौ पूर्वरूपौ बभूवतुः
पुरातनस्नेहयुतौ पूर्वालङ्कारधारिणौ । विमानमधिरूढौ तौ गतौ नाके मनोरमे ॥४५॥
देवेन्द्रस्याग्रतो गत्वा प्रमाणं चक्रतुर्मुदा ।

तथाविधौ तु तौ दृष्ट्वा मघवा विस्मितोऽब्रवीत् ॥४६॥

इन्द्र उवाच ।

चदतं केन पुण्येन पिशाचत्वं हि वां गतम् । ममशापं च संप्राप्तौ केन देवेन मोचितौ
माल्यवानुवाच ।

वासुदेवप्रसादेन जयायास्तु व्रतेन च । पिशाचत्वं गतं स्वार्मिस्तवभक्ति प्रभावतः ॥
इति श्रुत्वा तु मघवा प्रत्युवाच पुनस्तथा । पवित्रौ पावनौ जातौ वन्दनीयौ ममापि च
हरिवासरकर्तारौ विष्णुभक्तिपरायणौ । हरिवासरसंल्लीना ये च कृष्णपरायणाः ॥५०॥

अस्माकमपि मर्त्यास्ते पूज्याश्चैव न संशयः ।

विहरस्व यथासौख्यं पुष्पवन्त्या सुरालये ॥५१॥

श्रीकृष्ण उवाच ।

एतस्मात्कारणाद्राजन्कर्तव्यो हरिवासरः । जया तु राजशार्दूल ब्रह्महत्यापहारिणी
सर्वदानानि तेनैव सर्वयज्ञा अशेषतः । दत्तानि कारिताश्चैव जयायास्तु व्रतं कृतम् ॥

कल्पकोटिर्भवेत्तावद्वैकुण्ठे मोदते ध्रुवम् । पठनाच्छ्रवणाद्राजन्नशिष्टोऽसफलं लभेत् ॥५४॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे माघशुक्लजयैकादशीमाहात्म्यं नाम चतुश्चत्वारिंशोऽध्यायः ॥४४॥

पञ्चचत्वारिंशोऽध्यायः

फाल्गुनकृष्णपक्षविजयामाहात्यवर्णनम् ।

युधिष्ठिर उवाच ।

फाल्गुनस्यासितेपक्षे किं नामैकादशी भवेत् । कथयस्व प्रसादेन वासुदेव ममाग्रतः

श्रीकृष्ण उवाच ।

नारदःपरिपप्रच्छ ब्रह्माणं कमलासनम् । फाल्गुनस्यासितेपक्षे विजयानाम नामतः ॥

तस्याः पुण्यं द्विजश्रेष्ठ ! कथयस्व प्रसादतः ॥२॥

ब्रह्मोवाच ।

शृणु नारद वक्ष्यामि कथां पापहरां पराम् । यन्नकस्यचिदाख्यातं मयैतद्विजयाव्रतम्

पुरातनं व्रतं ह्येतत्पवित्रं पापनाशनम् । जयं ददाति विजया नृपाणां वै न संशयः ॥४॥

पुरा रामो वनं यातो वर्षाण्येव चतुर्दश । न्यवसत्पञ्चवत्यां तु सहसीतः सलक्ष्मणः ॥

तत्रैव वसतस्तस्य रामस्य विजयात्मनः । रावणेनहता लौल्याद्धार्यासीता यशस्विनी

तेन दुःखेन रामोऽपि मोहमभ्यागतस्तदा । भ्रमञ्जटायुषमथो ददर्श विगतायुषम् ॥७॥

कबन्धो निहतःपश्चाद्भ्रमताऽरण्यमध्यतः । सुग्रीवेण समं तस्य सखित्वं समपद्यत ॥

वानराणामनीकानि रामार्थं संगतानि च । ततो हनुमता द्रष्टा लङ्कोद्याने तु जानकी

रामसंज्ञापनं तस्यै दत्तं कर्म महत्कृतम् ।

पुनः समेत्य रामेण सर्वं तत्र निवेदितम् ॥ १० ॥

अथ श्रुत्वा रामचन्द्रो वाक्यंचैव हनुमतः । सुग्रीवानुमतेनैव प्रस्थानं समरोचयत् ॥

सौमित्रे केन पुण्येन तीर्यते वरुणालयः । अगाधो नितरामेष यादोमिश्र समाकुलः ।
उपायं नैव पश्यामि येनासौ सुतरो भवेत् ॥ १२ ॥

लक्ष्मण उवाच ।

आदिदेवस्त्वमेवासि पुराणपुरुषोत्तमः । बकदाल्भ्यो मुनिश्चात्र वर्तते द्वीपमध्यतः ॥

अस्मात्स्थानाद्योजनार्धमाश्रमस्तस्य राघव ! ।

अन्ये च ब्राह्मणास्तत्र बहवो रघुनन्दन ॥ १४ ॥

तं पृच्छ गत्वा राजेन्द्र पुराणमृषिपुङ्गवम् ।

इति वाक्यं ततः श्रुत्वा लक्ष्मणस्यातिशोभनम् ॥ १५ ॥

जगाम राघवो द्रष्टुं बकदाल्भ्यं महामुनिम् । प्रणमः मुनिं मूर्ध्ना रामो विष्णुमिवामरः

ज्ञात्वा मुनिस्ततो रामं पुराणं पुरुषोत्तमम् । केनापि कारणेनैव प्रविष्टो मानुषीं बन्धुम्

उवाच स ऋषिस्तुष्टः कुतो राम तवागमः ॥ १८ ॥

राम उवाच ।

त्वत्प्रसादादहं विप्र तीरं नदनदीपतेः ।

आगतोऽस्मि ससैन्योऽत्र लङ्कां जेतुं सराक्षसाम् ॥ १९ ॥

भवतश्चानुकूलत्वात्तीर्यतेऽब्धिर्यथा मया । तमुपायं वद मुने प्रसादं कुरु साम्प्रतम् ॥

एतस्मात्तमारणादेव द्रष्टुं त्वाहमिहागतः । रामस्य वचनं श्रुत्वा बकदाल्भ्यो महामुनिः

उवाच सुप्रसन्नात्मा रामं राजीवलोचनम् । कर्तव्यमद्य ते राम व्रतानां व्रत्तमुत्तमम् ॥

कृतेन येन सहसा विजयस्ते भविष्यति ।

लङ्कां जित्वा राक्षसांश्च स्वच्छां कीर्तिमवाप्स्यसि ॥ २३ ॥

एकाग्रमानसो भूत्वा व्रतमेतत्समाचर । फाल्गुनस्यासिते पक्षे विजयैकादशीभवेत् ॥

तस्या व्रतेन हेराम विजयस्ते भविष्यति । निःसंशयं समुद्रं त्वं तरिष्यसि स वानरः

विधिस्तु श्रूयतां राज्ञन्व्रतस्यास्य फलप्रदः । दशम्यान्दिवसे प्राप्तेकुम्भमेकं तु कारयेत्

हैमं वा राजतं वाऽपि ताम्रं वाप्यथ मृण्मयम् ।

स्थापयेच्छोभितञ्चैव जलपूर्णं सपल्लवम् ॥ २७ ॥

सप्तधान्यान्यधस्तस्य यवानुपरि विन्यसेत् । तस्योपरि न्यसेद्देवं हैमं नारायणं प्रभुम्
एकादशी दिने प्राप्ते प्रातःस्नानं समाचरेत् । निश्चलं स्थापयेत्कुम्भं कण्ठमालयानुलेपनैः
पूगीफलैर्नालिकेरैः पूजयेच्च विशेषतः । गन्धैर्धूपैश्च दीपैश्च नैवेद्यैर्विविधैरपि ॥ ३० ॥
कुंभाग्रे तद्दिनं राम नीयते सत्कथादिभिः । रात्रौ जागरणंचैव तस्याग्रे कारयेद्विदुधः ॥
प्रकाशयेद् घृतदीपमखण्डव्रतहेतवे । द्वादशीदिवसे प्राप्ते मार्तण्डस्योदये सति ॥ ३२ ॥

नीत्वा कुम्भं जलोद्देशे नद्याः प्रस्रवणे तथा ।

ताडगे स्थापयित्वा तं पूजयित्वा यथाविधि ॥ ३३ ॥

दद्यात्स देवं तं कुम्भं ब्राह्मणे वेदपारगे । कुम्भेन सह राजेन्द्र महादानानि दापयेत् ॥
अनेन विधिना राम यूथपैः सह संगतः । कुरु व्रतं प्रयत्नेन विजयस्ते भविष्यति ॥ ३५ ॥

ब्रह्मोवाच ।

इति श्रुत्वा ततो रामो यथोक्तमकरोत्तदा । कृतेव्रते स विजयी बभूव रघूनन्दनः ॥ ३६ ॥
प्राप्तासीता जितालङ्का पौलस्त्यो निहनो रणे । अनेन विधिना पुत्र ये कुर्वन्ति नराव्रतम्
इहलोके जयप्राप्तिः परलोकस्तथाक्षयः । एतस्मात्कारणात्पुत्र कर्तव्यं विजयाव्रतम् ॥

विजयायाश्च माहात्म्यं सर्वकिल्बिषनाशनम् ।

पठनाच्छ्रवणाच्चैव वाजपेयफलं लभेत् ॥ ३६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे फाल्गुनकृष्णविजयामाहात्म्यं नाम पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः

फाल्गुनशुक्लपक्षमलक्येकादशीमाहात्म्यवर्णनम् ।

युधिष्ठिर उवाच ।

माहात्म्यं विजयायाश्च श्रुतं कृष्णमहाफलम् । फाल्गुनस्यार्जुनेपक्षेयन्नाम्नी तां वदाधुना

अष्टचत्वारिंशोऽध्यायः] * फाल्गुनशुक्लपक्षामलक्येकादशीमाहात्म्यवर्णनम् * १६६

श्रीकृष्ण उवाच ।

धर्मपुत्र महाभाग शृणु वक्ष्यामि तेऽधुना । योक्ता पृष्टेन मान्धात्रा वसिष्ठेन महात्मना
फाल्गुनस्य विशेषेण विशेषः कथितो नृप । आमलकीव्रतं पुण्यं विष्णुलोकफलप्रदम् ॥

आमलक्यास्तले गत्वा जागरं तत्र कारयेत् ।

कृत्वा जागरणं रात्रौ गोसहस्र फलं लभेत् ॥ ४ ॥

मान्धातोवाच ।

आमलकी कदाह्येषा उत्पन्ना द्विजसत्तम । एतत्सर्वं ममाचक्ष्व परं कौतूहलं हि मे ॥

कस्मादियं पवित्रा च कस्मात्पाप प्रणाशिनी ।

कस्माज्जागरणं कृत्वा गोसहस्र फलं लभेत् ॥ ६ ॥

वसिष्ठ उवाच ।

कथयामि महाभाग यथंयमभवत्क्षितौ । आमलकीमहावृक्षः सर्वपापप्रणाशनः ॥ ७ ॥

एकार्णवे पुरा जाते नष्टे स्थावरजङ्गमे । नष्टे देवासुरगणे प्रनष्टोरगराक्षसे ॥ ८ ॥

तत्र देवादि देवेशः परमात्मा सनातनः । जगाम ब्रह्मपरमात्मनः पदमव्ययम् ॥ ९ ॥

ततोऽस्य जाग्रतो ब्रह्ममुखाच्छशिसमप्रभः । छविनाद्बिन्दुरुत्पन्नः स भूमौ निपपात ह

तस्माद् बिन्दोः समुत्पन्नः स्वयं धात्री नगो महान् ।

शाखाप्रशाखावहुलः फलभारेण नामितः ॥ ११ ॥

सर्वेषांचैव वृक्षाणामादिरोहः प्रकीर्तितः । ब्रह्मणाऽथ ततः पश्चात्संसृष्टाश्च इमा प्रजाः ॥

देवदानवगन्धर्वयक्षराक्षसपन्नगान् । असृजद्भगवान्देवो महर्षीश्च तथामलान् ॥ १३ ॥

आजगमुस्तत्र देवास्ते यत्र धात्री हरिप्रिया । तां दृष्ट्वा ते महाभागपरं विस्मयमागताः

न जानीम इमं वृक्षं चिन्तयन्तोऽभिसंस्थिताः ।

एवं चिन्तयतां तेषां वागुवाचाशरीरिणी ॥ १५ ॥

आमलकी नगोह्येष प्रवरो वैष्णवोमतः । अस्य संस्मरणादेव लभेद्गोदानजं फलम् ॥

स्पर्शनाद् द्विगुणं पुण्यं त्रिगुणं भक्षणात्तथा ।

तस्मात्सर्वप्रयत्नेन सेव्या आमलकी सदा ॥ १७ ॥

सर्वपापहरा प्रोक्ता वैष्णवी पापनाशिनी ।

तस्या मूलेस्थितो विष्णुस्तदूर्ध्वं च पितामहः ॥ १८ ॥

स्कन्धे च भगवान् रुद्रः संस्थितः परमेश्वरः । शाखासु मुनयः सर्वे प्रशाखासु च देवताः
पर्णेषु चासते देवाः पुष्पेषु मरुतस्तथा । प्रजानां पतयः सर्वे फलेष्वेव व्यस्थिताः ॥ २० ॥
सर्वदेवमयी ह्येवा धात्री च कथिता मया । तस्मात्पूज्यतमा ह्येषा विष्णुभक्तिपरायणैः

ऋषय ऊचुः ।

को भवान् न हि जानीमः कस्मात्कारणतां गतः ।

देवो वा यदि वा चान्यः कथयस्व यथातथम् ॥ २२ ॥

वागुवाच ।

यः कर्ता सर्वभूतानां भुवनानां च सर्वशः । विदुषामपि दुष्प्रेक्षस्सोऽहं विष्णुः सनातनः
तच्छ्रुत्वा देवदेवस्य भाषितं ब्रह्मणः सुताः । अनादिनिधनं देवं स्तोतुं तत्र प्रचक्रमुः ॥
नमो भूतात्मभूताय आत्मने परमात्मने । अच्युताय नमो नित्यमनन्ताय नमोनमः ॥

दामोदराय कवये यज्ञेशाय नमोनमः ॥ २६ ॥

एवं स्तुतस्तु ऋषिभिस्तुताष भगवान् हरिः । प्रत्युवाच महर्षीस्तानभीष्टं किं ददामि चः

ऋषय ऊचुः ।

यदि तुष्टोऽसि भगवन्नस्माकं हितकाम्यया ।

व्रतं किञ्चित्समाख्याहि स्वर्गमोक्षफलप्रदम् ॥ २८ ॥

धनधान्यप्रदं पुण्यमात्मनस्तुष्टिकारकम् । अल्पायासं बहुफलं व्रतानामुत्तमंव्रतम् ॥

कृतेन येन देवेश ! विष्णुलोके महीयते ॥ २९ ॥

विष्णुरुवाच ।

फाल्गुने शुक्लपक्षे तु पुष्येण द्वादशी यदि । भवेत्सा च महापुण्या महापातकनाशिनी
विशेषस्तत्र कर्तव्यः शृणुध्वं द्विजसत्तमाः । आमलकी च संप्राप्य जागरं तत्र कारयेत्
सर्वपापविनिर्मुक्तो गोसहस्रफलं लभेत् । एतद्वः कथितं विप्रा व्रतानां व्रतमुत्तमम् ॥

अर्चयित्वाऽच्युतं तस्यां विष्णुलोकान्न मुच्यते ॥ ३२ ॥

ऋषय ऊचुः ।

व्रतस्यास्य विधिं ब्रूहि परिपूर्णं कथं भवेत् ।

के मन्त्राः के नमस्कारा देवता का प्रकीर्तिता ॥ ३३ ॥

कथं दानं कथं स्नानं कश्च पूजाविधिः स्मृतः । अर्घार्चनस्य मन्त्रं तु कथय स्वयथा तथम्
विष्णुखाच ।

श्रूयतां यो विधिः सम्यग्व्रतस्यास्य द्विजर्षभाः ।

एकादश्यां निराहारः स्थित्वा चैव परेऽहनि ॥ ३५ ॥

भोक्ष्येऽहं पुण्डरीकाक्ष शरणं मे भवाच्युत ! ।

इति कृत्वा तु नियमं दन्तधावनपूर्वकम् ॥ ३६ ॥

नालपेत्पतितांश्चौरांस्तथापाषण्डिनो नरान् । दुर्वृत्तान्भिन्नमर्यादान्गुरुदारप्रघर्षकान् ॥
अपराह्णे ततः स्नानं विधिना कारयेद्विधुः । नद्यां तडागे कूपे वा गृहे वा नियतात्मवान्
मृत्तिकालम्भनं पूर्वं ततः स्नानं च कारयेत् । अश्वक्रान्ते रथक्रान्ते विष्णुक्रान्ते च सुन्धरे
मृत्तिके ! हर मे पापं यन्मया दुष्कृतं कृतम् ॥ ४० ॥

इति मृत्तिकामन्त्रः ।

त्वमस्य सर्वभूतानां जीवनं तनुरक्षकम् । स्वेदजोद्विज्जजातीनां रसानां पतये नमः ॥
स्नातोऽहं सर्वतीर्थेषु हृदप्रस्रवणेषु च । नदीषु देवखातेषु इदं स्नानं तु मे भवेत् ॥ ४२

इति स्नातमन्त्रः ।

जामदग्न्यं मुनिचैव कारयित्वा हिरण्यमम् । माषकस्य सुवर्णस्य तदर्धार्धेन वा पुनः
गृहमागत्य पूजायाः पूजाहोमं तु कारयेत् । ततश्चामलकीं गच्छेत्सर्वोपस्करसंयुतः ॥
आमलकीं ततो गत्वा परिशोध्य समन्ततः । स्थापयेत्सततं कुम्भमव्रणं मन्त्रपूर्वकम् ॥
पञ्चरत्नसमोपेतं दिव्यगन्धाधिवासितम् । छत्रोपानद्युगोपेतं सितचन्दनचर्चितम् ॥
स्रग्दामलम्बितग्रीवं सर्वधूपविधूपितम् । दीपमालाकुलं कुर्यात्सर्वतः सुमनोहरम् ॥ ४७

तस्योपरि न्यसेत्पात्रं दिव्यलाजैः प्रपूरितम् ।

पात्रोपरि न्यसेद्देवं जामदग्न्यं महाप्रभम् ॥ ४८ ॥

विशोकाय नमःपादौ जानुनी विश्वरूपिणे । उग्राय च ततोऽप्यूरुकटीदामोदराय च ॥
उदरं पद्मनाभायउरःश्रीवत्सधारिणे । चक्रिणे वामबाहुं च दक्षिणं गदिने नमः ॥ ५०॥
वैकुण्ठाय नमःकण्ठमास्यं यज्ञमुखाय वै । नासां विशोकनिधये वासुदेवाय चाक्षिणी
ललाटं वामनायेति रामायेति ध्रुवौ नमः । सर्वात्मने तु तच्छीर्षं नम इत्यभिपूजयेत्

इति पूजामन्त्रः

ततो देवाधिदेवाय अर्धंचैव प्रदापयेत् । फलेन चैव शुभ्रेण भक्ति युक्तेन चेतसा ॥५३॥
नमस्ते देवदेवेश जामदग्न्य नमोऽस्तु ते । गृहाणार्घ्यमिमं दत्तमामलक्यायुतो हरे ! ॥

अर्घ्य मन्त्रः

ततो जागरणं कुर्याद्भक्तियुक्तेन चेतसा । नृत्यैर्गींश्च वादित्रैर्धर्माख्यानैःस्तवैरपि ॥५५॥
वैष्णवैश्च तथाऽऽख्यानैः क्षपयेत्सर्वशर्वरीम् ।

प्रदक्षिणां ततः कुर्याद्वाच्या वै विष्णुनामभिः ॥५६॥

अष्टाधिकं शतंचैव अष्टाविंशतिरेव वा । ततःप्रभाते समये कृत्वा नीराजनं हरे ॥५७॥
ब्राह्मणं पूजयित्वा तु सर्वं तस्मै निवेदयेत् । जामदग्न्यघटे तत्र वस्त्रयुग्ममुपानहौ ॥

जामदग्न्यस्वरूपेण प्रीयतां मम केशवः ।

ततश्चामलकीं स्पृष्ट्वा कृत्वा चैव प्रदक्षिणाम् ॥ ५८ ॥

स्नानं कृत्वा विधानेन ब्राह्मणान्भोजतेत्ततः । ततश्च स्वयमश्रीयात्कुटुम्बेन समावृतः
एवं कृतेन यत्पुण्यं तत्सर्वं कथयामि ते । सर्वतीर्थेषु यत्पुण्यं सर्वदानेषु यत्फलम् ॥
सर्वयज्ञाधिकं चैव लभते नात्र संशयः । एतद्वःसर्वमाख्यातं व्रतानामुत्तमं व्रतम् ॥६२॥
एतावदुत्तवा देवेशस्तत्रैवान्तरधीयत । ते चापि ऋषयःसर्वे चक्रुःसर्वमशेषतः ॥ ६३ ॥
तथा त्वमपि राजेन्द्र कर्तुमर्हसि सत्तम ! । व्रतमेतद्दुराध्वं सर्वपापप्रमोचनम् ॥६४॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे फाल्गुनशुक्लामलक्येकादशी माहात्म्यं नाम षट्चत्वारिंशोऽध्यायः ॥३६॥

सप्तचत्वारिंशोऽध्यायः

चत्रकृष्णपक्षपापमोचन्येकादशीमाहात्म्यवर्णनम् ।

युधिष्ठिर उवाच ।

फाल्गुनस्य सितेपक्षे श्रुताचामलकी तथा । चैत्रस्य कृष्णपक्षे तु किं नामैकादशीभवेत्
श्रीकृष्ण उवाच ।

शृणु राजेन्द्र ! वक्ष्यामि आख्यानं पापनाशनम् ।

यल्लोमशोऽब्रवीत्पृष्टो मान्धात्रा चक्रवर्तिना ॥ २ ॥

मान्धातोवाच ।

भगवञ्छ्रोतुमिच्छामि लोकानां हितकाम्यया । चैत्रस्य प्रथमे पक्षे का नामैकादशीभवेत्
को विधिः किं फलं तस्याः कथयस्व प्रसादतः ॥ ३ ॥

लोमश उवाच ।

चैत्रमास्यसिते पक्षे नाम्नावैपापमोचिनी । एकादशी समाख्यातापिशाचत्वविनाशिनी

शृणु तस्याः प्रवक्ष्यामि कामदां सिद्धिदां नृप ।

कथां विचित्रां शुभदां पापघ्नीं धर्मदायिनीम् ॥ ५ ॥

पुरा चैत्ररथोद्देशे ह्यप्सरोगणसेविते । वसन्तसमये प्राप्ते षट्पदाकुलिते वने ॥ ६ ॥

गन्धर्वकन्या वादित्रै रमन्ते सहकिन्नरैः । पाकशासनमुख्याश्च क्रीडन्ति त्रिदिवौकसः

नापरं सुखदं किञ्चिद्विना चैत्ररथाद्वनम् । तस्मिन्वने तु मुनयस्तपन्ति बहुलं तपः ॥ ८ ॥

मेघाविनामानमृषिं तत्रस्थं ब्रह्मचारिणम् । अप्सरास्तं मुनिवरं मोहनायोपचक्रमे ॥

मञ्जुघोषेति विख्याता भावं तस्य वितन्वती ।

क्रोशमात्रं स्थिता तस्य भयादाश्रम सन्निधौ ॥ १० ॥

गायन्ती मधुरं साधु पीडयन्ती विपश्चिकाम् ।

गायन्तीं तामथालोक्य पुष्पचन्दनसेविताम् ॥ ११ ॥

कामोऽपि विजयाकाङ्क्षी शिवभक्तान्मुनीश्वरान् ।

तस्याः शरीरे संवासमकरोन्मनसः सुतः ॥१२॥

कृत्वा भुवौ धनुष्कोटिं गुणं कृत्वा कटाक्षकम् ।

मार्गणौ नयने कृत्वा पक्ष्मयुक्ते यथाक्रमम् ॥ १३ ॥

कुचौ कृत्वा पटकुटीं विजयायोपचक्रमे । मञ्जुघोषा भवत्तस्य कामस्यैव वरुथिनी ॥

मेधाविनं मुनिं द्रष्टृवासापि कामेनपीडिता । यौवनोद्धिन्नदेहोऽसौ मेधाव्यपिविराजते

रिसतोपवीतसहितो द्रष्टुःस्मर इवापरः । मेधावी वसते चासौ च्यवनस्याश्रमे शुभे ॥

मञ्जुघोषा स्थितं तत्र द्रष्टृवा सा मुनिपुङ्गवम् । मदनस्य वशंप्राप्ता मन्दमन्दमगायत

रणद्वलयसंयुक्तां शिञ्जन्नूपुरमेखलाम् । गायन्तीं तां तथाभूतां विलोक्य मुनिपुङ्गवः ॥

मदनेन ससैन्येन नीतो मोहवशं बलात् । मञ्जुघोषा समागम्य मुनिं द्रष्टृवा तथाविधम्

हावभावकटाक्षैस्तं मोहयामास चाङ्गना ।

अथः संस्थाप्य वीणां सा सस्वजे तं मुनीश्वरम् ॥ २० ॥

चलितेव लतावृक्षं वातवेगेन कम्पितम् । सोऽपि रमे तथा सार्धं मेधावी मुनिपुङ्गवः ॥

तस्मिन्नेव ततो द्रष्टृवा तस्यास्तं देहमुत्तमम् । शिवतत्त्वं गतं तस्य कामतत्त्वगशं गतः

न निशां न दिनं सोऽपि रमञ्जानाति कामुकः । बहुवर्षो गतःकालो मुनेराचार लोपतः

मञ्जुघोषा देवलोकगमनायोपचक्रमे । गच्छन्ती तं प्रत्युवाच रमन्तं मुनिसत्तमम् ॥

आदेशो दीयतां ब्रह्मन्स्वदेशगमनाय मे ॥ २४ ॥

मेधाव्युवाच ।

अद्यैव त्वं समायाता प्रदोषादौ वरानने । यावत्प्रभात सन्ध्यास्यात्तावत्तिष्ठ ममान्तिके

इति श्रुत्वा मुनेर्वाक्यं भयभीता बभूव सा । पुनर्वै रमयामास तमृषिं नृपसत्तम ! ॥

मुनेः शापभयाङ्गीता बहुलान्परिवत्सरान् । वर्षाणां पञ्चपञ्चाशन्नवमासान्दिनत्रयम् ॥

सा रमे मुनिना तस्य निशार्धमिव चाभवत् ।

सा तं पुनरुवाचाथ तस्मिन्काले गते मुनिम् ॥

आदेशो दीयतां ब्रह्मन्गान्तव्यं स्वगृहे मया ॥ २८ ॥

सप्तचत्वारिंशोऽध्यायः] * चैत्रकृष्णपक्षपापमोचन्येकादशीमाहात्म्यवर्णनम् * १७५

मेघाव्युवाच ।

प्रभातमधुनाचास्ते श्रूयतां वचनं मम । सन्ध्यायावच्च कुर्वेऽहं तावत्त्वं वै स्थिराभव
इति वाक्यं मुनेः श्रुत्वा जातानन्दसमाकुला ।

स्मितं कृत्वा तु सा किञ्चित्प्रत्युवाच शुचिस्मिता ॥ ३० ॥

अप्सरा उवाच ।

कियत्प्रमाणा विप्रेन्द्र ! तव सन्ध्या गताऽनघ ! ।

मयि प्रसादं कृत्वा तु गतःकालो विचार्यताम् ॥ ३१ ॥

इति तस्यावचः श्रुत्वा विस्मयोत्फुल्लोचनः । गतकालस्य विप्रेन्द्रःप्रमाणमकरोत्तदा
समाश्च सप्तपञ्चाशद्गतास्तस्य तया सह । चुक्रोध स ततस्तस्यै ज्वालामाली बभूव ह
नेत्राभ्यां विस्फुलिङ्गान्स मुञ्चमानोऽतिकोपनः ।

कालरूपां तु तां दृष्ट्वा तपसः क्षयकारिणीम् ॥ ३४ ॥

दुःखार्जितं क्षयं नीतं तपोदृष्ट्वा तयासह । सकम्पोष्ठो मुनिस्तत्र प्रत्युवाचाकुलेन्द्रियः
तां शशापाथ मेधावी त्वं पिशाची भवेति च । धित्त्वां पापे दुराचारे कुलटे पातकप्रिये
तस्य शापेन सा दग्धा विनयावनतास्थिता । उवाच वचनं सुभू प्रसादं वाञ्छतीमुनिम्
प्रसादं कुरु विप्रेन्द्र शापस्यानुग्रहं कुरु । सतां संगो हि भवति वचोभिःसप्तभिःपदैः
त्वयासह मम ब्रह्मन्नीता वै बहुवत्सराः । एतस्मात्कारणात्स्वामिन्प्रसादं कुरु सुव्रत

मुनिरुवाच ।

शृणु मे वचनं भद्रे शापानुग्रहकारकम् । किं करोमि त्वया पापे क्षयंनीतं महत्तपः ॥

चैत्रस्य कृष्णपक्षे तु भवेदेकादशी शुभा । पापमोचिनिका नाम सर्वपापक्षयङ्करी ॥

तस्या व्रते कृते शुभ्रे पिशाचत्वं प्रयास्यति ।

इत्युक्त्वा सोऽपि मेधावी जगाम पितुराश्रमम् ॥ ४२ ॥

तमागतं समालोक्य च्यवनःप्रत्युवाचतम् । किमेतद्विहितं पुत्र ! त्वया पुण्यक्षयःकृतः

मेघाव्युवाच ।

पातकं वै कृतं तात रमिता चाप्सरा मया । प्रायश्चित्तं ब्रहि तात येन पापक्षयो भवेत्

च्यवन उवाच ।

चैत्रस्य चासिते पक्षे नाम्ना वै पापमोचिनी ।

अस्या व्रते कृते पुत्र ! पापराशिः क्षयं व्रजेत् ॥ ४५ ॥

इति श्रुत्वा पितुर्वाक्यं कृतं तेन व्रतोत्तमम् । गतं पापं क्षयं तस्य तपोयुक्तो बभूव सः
साप्येवं मञ्जुघोषा च कृत्वैतद्व्रतमुत्तमम् । पिशाचत्वाद्विनिर्मक्ता पापमोचिनिका व्रतात्

दिव्यरूपधरा सा वै गता नाके वराप्सरा ॥ ४७ ॥

श्रीकृष्ण उवाच ।

पापमोचिनिकां राजन्ये कुर्वन्ति नरोत्तमाः ।

तेषां पापं च यत्किञ्चित्सर्वं च क्षयं व्रजेत् ॥ ४८ ॥

पठनाच्छ्रवणाद्राजन्नोसहस्रफलं लभेत् । ब्रह्महा हेमहारी च सुरापो गुरुतल्पगः ॥ ४९ ॥
व्रतस्य चास्य करणात्पापमुक्ता भवन्ति ते । बहुपुण्यप्रदं होतत्करणाद्व्रतमुत्तमम् ॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे चैत्रकृष्णैकादशीपापमोचिनी नाम सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः

चैत्रशुक्लपक्षकामदैकादशीमाहात्म्यवर्णनम् ।

युधिष्ठिर उवाच ।

वासुदेव नमस्तुभ्यं कथयस्व ममाग्रतः । चैत्रस्य शुक्लपक्षे तु किं नामैकादशी भवेत् ॥

श्रीकृष्ण उवाच ।

शृणुष्वैकमना राजन्कथां पुण्यां पुरातनीम् । वसिष्ठो यामकथयत्प्राग्दिलीपाय पृच्छते

दिलीप उवाच ।

भगवच्छ्रोतुमिच्छामि कथयस्व प्रसादतः । चैत्रमासि सितेपक्षे किं नामैकादशी भवेत्

वसिष्ठ उवाच ।

साधु पुष्टं त्वया राजन्कथयामि तवाग्रतः । चैत्रस्य शुक्लपक्षे तु कामदा नाम नामतः ॥
एकादशी पुण्यतमा पापेन्धनदधानलः । शृणुराजन्कथामेतां पापघ्नीं पुण्यदायिनीम् ॥
पुरा नागपुरे रम्ये हेमरत्नविभूषते । पुण्डरीकमुखानां गा निवसन्ति महोत्कटाः ॥६॥

तस्मिन्पुरे पुण्डरीको राजा राज्यं चकार सः ।

गन्धर्वैः किन्नरैश्चैव अप्सरोभिश्च सेव्यते ॥ ७ ॥

वराप्सरस्तु ललिता गन्धर्वो ललितस्तथा । उभौ रागेणंसंरक्तौ दम्पतीकामपीडितौ
रेमाते स्वगृहे रम्ये धनधान्ययुते तदा । ललितायाश्च हृदये पतिर्वसति सर्वदा ॥ ६ ॥

हृदये तस्य ललिता नित्यं वसति भामिनी ।

एकदा पुण्डरीकोऽथ क्रीडते सदसि स्थितः ॥१०॥

गातं गानं प्रकुरुते ललितोदयितां विना । पदबन्धस्खलज्जिह्वो बभूव ललितां स्मरन्
मनोभावं विदित्वास्य कर्कटो नागसत्तमः । पदबन्धच्युतिं तस्य पुण्डरीके न्यवेदयत्
श्रुत्वा कर्कोटकवचःपुणरीके भुजङ्गराद् । क्रोधसंरक्तनयनो बभूवातिभयङ्करः ॥ १३ ॥
शशाप ललितं तत्र गायन्तं मदनानुरम् । राक्षसो भव दुर्बुद्धे क्रव्यादः पुरुषादकः ॥१४॥
यतःपत्नीवशोपेतो गायमानो ममाग्रतः । वचनान्तस्य राजेन्द्र रक्षोरूपो बभूव सः ॥१५॥
रौद्राननो विरूपाक्षो दृष्टमात्रो भयङ्करः । बाहू योजनविस्तीर्णौ मुखं कन्दरसन्निभम्
चन्द्रसूर्यनिभे नेत्रे ग्रीवा पर्वतसन्निभा । नासारन्ध्रे तु विवरौ अधरौ योजनायतौ ॥

शरीरं तस्य राजेन्द्र ! उत्थितं योजनाष्टकम् ।

ईदृशो राक्षसो भूत्वा भुञ्जानः कर्मणः फलम् ॥ १८ ॥

ललिता तु तथालोक्य स्वपतिं विकृताकृतिम् । चिन्तयामास मनसा दुःखेनमहतादित्ता
किं करोमि क्व गच्छामि पतिः शापेन पीडितः ।

इति संस्मृत्य संस्मृत्य मनसा शर्म नालभत् ॥ २० ॥

चचार पतिनासाधं ललिता गहनेवने । वध्राम विपिने दुर्गे कामरूपी स राक्षसः ॥२१॥
निर्घृणःपापनिरतो विरूपःपुरुषादकः । न सुखं लभते रात्रौ न दिवा पापपीडितः ॥

ललिता दुःखिताऽतीव पतिं दृष्ट्वा तथाविधम् । बध्नाम तेनसा^३ सा रुदती गहनेवने ॥

दृष्ट्वाऽऽश्रमपदं रम्यं मुनिं संशान्तविग्रहम् ।

शीघ्रं जगाम ललिता नमस्कृत्याग्रतः स्थिता ॥ २४ ॥

तां दृष्ट्वा स मुनिः प्राह दुःखितां हि दयापरः ।

का त्वं कस्मादिहायाता सत्यं वद ममाग्रतः ॥ २५ ॥

ललितोवाच ।

वीरधन्वेति गन्धर्वः सुतातस्य महात्मनः । ललितां नाम मांविद्विषत्यर्थमिह चागताम्

भर्ता मे पापदोषेण राक्षसोऽभून्महामुने ।

रौद्ररूपो दुराचारस्तं दृष्ट्वा नास्ति मे सुखम् ॥ २७ ॥

साम्प्रतं शाधि मां हृत्पुण्येन तद्वद प्रभो । येन पुण्येन विप्रेन्द्र राक्षसत्वाद्विमुच्यते

ऋषिरुवाच ।

चैत्रमासस्य रम्भोरु शुक्लपक्षोऽस्ति साम्प्रतम् । कामदैकादशी नाम पापघ्नी ललितेपरा

कुरुष्व तद्व्रतं भद्रे विधिपूर्वं मयोदितम् । अस्य व्रतस्य यत्पुण्यं तत्स्वभर्त्रे प्रदीयताम्

दत्तेपुण्ये क्षणात्तस्य शापदोषः प्रयास्यति । इति श्रुत्वा मुनेर्वाक्यं ललिता हर्षिताऽभवत्

उपोष्यैकादशीं राजन्द्वादशीदिवसे तथा । विप्रस्यैव समीपे तद्वासुदेवस्य चाग्रतः ॥

वाक्यमुवाच ललिता स्वपत्युस्तारणाय वै ।

मया तु तद्व्रतं चीर्णं कामदाया उपोषणम् ॥ ३३ ॥

तस्य पुण्यप्रभावेण गच्छत्वस्य पिशाचता । ललितावचनादेव वर्त्तमानोऽपि तत्क्षणे

गतपापः स ललितो दिव्यदेहो बभूव ह । राक्षसत्वं गतं तस्य प्राप्ता गन्धर्वता पुनः ॥

हेमरत्नसमाकीर्णो रमे ललितया सह । विमानवरमारूढौ पूर्वरूपाधिकौ च तौ ॥ ३६

दम्पती अत्यशोभेतां कामदायाः प्रभावतः । इति ज्ञात्वा नृपश्रेष्ठ कर्तव्येषां प्रयत्नतः ॥

लोकानां तु हितार्थाय तवाग्रे कथिता मया ॥ ३८ ॥

श्रीकृष्ण उवाच ।

ब्रह्महत्यादि पापघ्नी पिशाचत्वविनाशिनी । नातः परतरां काचित्त्रैलोक्ये सचराचरे

पठनाच्छ्रवणाद्राजन्वाजपेयफलं लभेत् ॥ ३६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-
संवादे चैत्रशुक्लकामदामाहात्म्यं नामाष्टचत्वरिंशोऽध्यायः ॥ ४८ ॥

ऊनपञ्चाशत्तमोऽध्यायः

वैशाखकृष्णपक्षवरुथिन्येकादशीमाहात्म्यवर्णनम् ।

युधिष्ठिर उवाच ।

वैशाखस्यासितेपक्षे किं नामैकादशी भवेत् । महिमानं कथय मे वासुदेव नमोऽस्तु ते
श्रीकृष्ण उवाच

सौभाग्यदायिनी राजन्निहलोके परत्र च । वैशाखकृष्णपक्षे तु नाम्ना चैव वरुथिनी
करुथिन्या व्रतेनैव सौख्यं भवति सर्वदा । पापहानिश्च भवति सौभाग्यप्राप्तिरेव च
दुर्भगा या करोत्येनां सा स्त्री सौभाग्यमाप्नुयात् ।

लोकानां चैव सर्वेषां भुक्तिमुक्तिप्रदायिनी ॥ ४ ॥

सर्वपापहरा नृणां गर्भवासनिकृन्तनी । वरुथिन्या व्रतेनैव मान्धाता स्वर्गंति गतः ॥
धुन्धुमारदयश्चान्ये राजानो बहवस्तथा । ब्रह्मकपालनिर्मुक्तो बभूव भगवान्भवः ॥
दशवर्षसहस्राणि तपस्तप्यति यो नरः । रविग्रहे कुरुक्षेत्रे स्वर्णभारं ददाति यः ॥७॥
तत्तुल्यं फलमाप्नोति वरुथिन्या व्रतं चरन् । श्रद्धावान्यस्तु कुरुते वरुथिन्या व्रतं नरः
वाञ्छितं लभते सोऽपि इहलोके परत्र च । पवित्रा पावनी ह्येषा महापातकनाशिनी]
भुक्तिमुक्तिप्रदां चैव कर्तृणां नृपसत्तम । अश्वदानान् नृपश्रेष्ठ गजदानं विशिष्यते ॥१०॥

गजदानाद् भूमिदानं तिलदानं ततोऽधिकम् ।

तस्माच्च स्वर्णदानं वा अन्नदानं ततोऽधिकम् ॥ ११ ॥

अन्नदानात्परंदानं न भूतं न भविष्यति । पितृदेवमनुष्याणां तृप्तिरन्नेन जायते ॥१२॥

तत्समं कविभिः प्रोक्तं कन्यादानं नृपोत्तम । धेनुदानं च तत्तुल्यमित्याह भगवान्स्वयम्

प्रोक्तेभ्यः सर्वदानेभ्यो विद्यादानं विशिष्यते ।

तत्फलं समवाप्नोति नरः कृत्वा वरूथिनीम् ॥ १४ ॥

कन्यावित्तेन जीवन्ति ये नराः पापमोहिताः । पुण्यक्षयात्ते गच्छन्ति निरयं यातनामयम्

तस्मात्सर्वप्रयत्नेन न ग्राह्यं कन्याकाधनम् ।

यश्च गृह्णाति लोभेन कन्यां क्रीत्वा च तद्धनम् ॥ १६ ॥

सोऽन्यजन्मनि राजेन्द्र ! ओतुर्भवति निश्चितम् ।

कन्यां पुण्येन यो दद्याद्यथाशक्तिः स्वलङ्कृताम् ॥ १७ ॥

तत्पुण्यसङ्ख्यां गदितुं चित्रगुप्तो न शक्नुयात् ।

तत्तुल्यं फलमाप्नोति नरः कृत्वा वरूथिनीम् ॥ १८ ॥

कांस्यं मांसं मसूराश्च चणकान्कोद्वंस्तथा । शाकं मधुपरान्नं च पुनर्भोजनमैथुने ॥

वैष्णवो व्रतकर्ता च दशम्यां दश वर्जयेत् । द्यूतं क्रीडां च निद्राञ्च ताम्बूलं दन्तधावनम्

परापवादं पैशुन्यं स्तेयं हिंसां तथा रतिम् । क्रोधं चैवानृतं वाक्यमेकादश्यां विवर्जयेत्

कांस्यं मांसं सुरां श्वैद्रं तैलं पतितभाषणम् ।

व्यायामं च प्रवासं च पुनर्भोजनमैथुनम् ॥ २२ ॥

वृषपृष्ठं मसूरान्नं द्वादश्यां परिवर्जयेत् । अनेन विधिना राजन्विहितार्यैर्वरूथिनी ॥ २३ ॥

सर्वपापक्षयं कृत्वा दद्यात्प्रान्तेऽक्षयांगतिम् । रात्रौ जागरणं कृत्वा पूजितो मधुसूदनः

सर्वपापविनिर्मुक्तास्ते यान्ति परमांगतिम् । तस्मात्सर्वप्रयत्नेन कर्तव्या पापभीरुभिः

क्षपारितनयाद्भीतो नरः कुर्याद्वरूथिनीम् । पठनाच्छ्रवणाद्राजन्गोसहस्रफलं लभेत् ॥

सर्वपापविनिर्मुक्तो विष्णुलोके महीयते ॥ २७ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे वैशाखकृष्णवरूथिन्येकादशीमाहात्म्यं नामैकोनपञ्चाशत्तमोऽध्यायः ॥

पञ्चाशत्तमोऽध्यायः

वैशाखशुक्लपक्षमोहिन्येकादशीमाहात्म्यवर्णनम् ।

युधिष्ठिर उवाच ।

वैशाखशुक्लपक्षे तु किन्नामैकादशी भवेत् । किं फलं को विधिस्तत्र कथयस्व जनार्दन
श्रीकृष्ण उवाच ।

इदमेव पुरापृष्टं रामचन्द्रेण धीमता । वसिष्ठं प्रति राजेन्द्र यत्त्वं मामनुपृच्छसि ॥ २ ॥
राम उवाच ।

भगवच्छ्रोतुमिच्छामि व्रतानामुत्तमं व्रतम् । सर्वपापक्षयकरं सर्वदुःखनिवृत्तनम् ॥ ३ ॥
मया दुःखानि भुक्तानि सीताविरहजानि तु ।
ततोऽहं भयभीतोऽस्मि पृच्छामि त्वां महामुने ! ॥ ४ ॥

वसिष्ठ उवाच ।

साधुपृष्टं त्वया राम तवैषा नैष्ठिकीमतिः । त्वन्नामग्रहणेनैव पूतो भवति मानवः ॥
तथाऽपि कथयिष्यामि लोकानां हितकाश्यया । पवित्रं पावनानां च व्रतानामुत्तमं व्रतम्
वैशाखस्य सिते पक्षे राम ! चैकादशी भवेत् ।
मोहिनी नाम सा प्रोक्ता सर्वपापहारा परा ॥ ७ ॥

मोहजालात्प्रमुच्यन्ते पातकानां समूहतः । अस्या व्रतप्रभावेण सत्यं सत्यं वदाम्यहम्
अतः कारणतो राम ! कर्तव्यैषा भवाद्वैशः ।

पातकानां क्षयकारी महादुःखविनाशनी ॥ ६ ॥

शृणुष्वैकमना राम कथां पापहारां पराम् । यस्याः श्रवणमात्रेण महापापं प्रणश्यति ॥
सरस्वत्यास्तटे रम्ये पुरी भद्रावती शुभा । धृतिमान्नाम नृपतिस्तत्र राज्यं करोति वै ॥
चन्द्रवंशोद्भवो नाम्ना धृतिमान्सत्यसङ्गरः । तत्र वैश्यो निवसति धनधान्यसमृद्धिमान्
धनपाल इतिख्यातः पुण्यकर्मप्रवर्त्तकः । प्रपाकूपमठारामतडागगृहकारकः ॥ १३ ॥

विष्णुभक्तिरतःशान्तस्तस्यासन्पञ्चपुत्रकाः । सुमना द्युतिमांश्चैव मेधावी सुकृतस्तथा ॥
 पञ्चमो धृष्टबुद्धिश्च महापापरतः सदा । परस्त्रीसङ्गनिरतो विटङ्गोष्ठीविशारदः ॥ ११ ॥
 द्यूतादि व्यसनासक्तः परस्त्रीरतिलालसः । न च देवार्चने बुद्धिर्नपितृञ्चद्विजान्प्रति ॥
 अन्यायवर्ती दुष्टात्मा पितुर्द्रव्यक्षयङ्करः । अभक्ष्यभक्षकः पापी सुरापानेरतःसदा ॥ १७ ॥

वेश्याकण्ठे क्षिप्तबाहुर्भ्रमन्दुष्टश्चतुष्यपथे ।

पित्रा निष्काशितो गेहात्परित्यक्तश्च बान्धवैः ॥ १८ ॥

स्वदेहभूषणान्येव क्षयं नीतानि तेन वै ।

गणिकाभिः परित्यक्तो निन्दतश्च धनक्षयात् ॥ १९ ॥

ततश्चिन्तापरो जातो वस्त्रहीनःक्षुधादतः । किं करोमिङ्कगच्छामि केनोपायेन जीव्यते
 तत्स्करत्वं समारब्धं तत्रैव नगरे पितुः । गृहीतो राजपुरुषैर्मुक्तश्च पितृगौरवात् ॥ २१ ॥
 पुनर्वद्धःपुनस्त्यक्तः पुनर्वद्धः स वै भटैः । धृष्टबुद्धिर्दुराचारो निबध्य निगडैर्द्वैटैः ॥ २२ ॥

कशाघातैस्ताडितश्च पीडितश्च पुनः पुनः ।

न स्थातव्यं हि मन्दात्मंस्त्वया महेशगोचरे ॥ २३ ॥

एममुक्त्वा ततो राज्ञा माचितो दूढबन्धनात् ।

निर्जगाम भयात्तस्य गतोऽसौ गहनं वनम् ॥ २४ ॥

क्षुत्तृषा पीडितश्चायमितश्चेतश्च धावति । सिंहवन्निजघानासौ मृगशूकरचित्रलान् ॥
 आमिषाहारनिरतो वने तिष्ठति सर्वदा । करे शरासनं कृत्वा निषङ्गं पृष्ठसंगतम् ॥ २६ ॥

अरण्यचारिणो हन्ति पक्षिणश्च चतुष्पदान् ।

चकोरांश्च मयूरांश्च कङ्कतिचिरिमूषकान् ॥ २७ ॥

एतानन्यान्निहन्त्यन्धो धृष्टबुद्धिस्तु निर्घृणः । पूर्वजन्मकृतैः पातैर्निमग्नःपापकर्दमे ॥

दुःखशोकसमाविष्टः पीड्यमानो दिवानिशम् ।

कौण्डिन्यस्याश्रमपदं प्राप्तः पुण्यागमात्कचित् ॥ २९ ॥

माधवे मासि जाह्नव्यां कृतस्नानं तपोधनम् ।

आससादं धृष्टबुद्धिः शोकभारेण पीडितः ॥ ३० ॥

एकपञ्चाशत्तमोऽध्यायः] * ज्येष्ठकृष्णपक्षापरानामैकादशीमाहात्म्यम् *

१८३

तद्वस्त्रविन्दुस्पर्शेन गतपापो हताशुमः ।

कौण्डिन्यस्याग्रतः स्थित्वा प्रत्युवाच कृताञ्जलिः ॥३१॥

धृष्टबुद्धिरुवाच ।

भो भो ब्रह्मन्दिजश्रेष्ठ दयांकृत्वा ममोपरि । येन पुण्यप्रभावेण मुक्तिर्भवति तद्वद ॥३२॥

कौण्डिन्य उवाच ।

शृणुष्वैकमनाभूत्वा येन पापक्षयस्तव । वैशाखस्य सितेपक्षे मोहिनी नाम विश्रुता ॥
एकादशीव्रतं तस्याः कुरु मद्राक्यनोदितः । मेरुतुल्यानि पापानि क्षयं नयति देहिनाम्
बहुजन्मार्जितान्येषा मोहिनी समुपोषिता । इतिवाक्यं मुनेः श्रुत्वा धृष्टबुद्धिः प्रसन्नधीः

व्रतं चकार विधिवत्कौण्डिन्यस्योपदेशतः ।

कृते व्रते नृपश्रेष्ठ ! गतपापो बभूव सः ॥३६॥

दिव्यदेहस्ततो भूत्वा गरुडोपरि संस्थितः । जगाम वैष्णवं लोकं सर्वोपद्रववर्जितम्
इतीदृशं रामचन्द्र ! उत्तमं मोहिनीव्रतम् । नातः परतरं किञ्चित्त्रैलोक्ये सचराचरे ॥३८॥

श्रीकृष्ण उवाच ।

यज्ञादि तीर्थदानानि कलां नार्हन्तिबोडशीम् । पठनाच्छ्रवणाद्राजन्गोसहस्रफलं लभेत्
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे वैशाखशुक्ले मोहिन्यैकादशी नाम पञ्चाशत्तमोऽध्यायः ॥ ५० ॥

एकपञ्चाशत्तमोऽध्यायः

ज्येष्ठकृष्णपक्षापरानामैकादशीमाहात्म्यवर्णनम् ।

युधिष्ठिर उवाच ।

ज्येष्ठस्य कृष्णक्षेत्रे तु किं नामैकादशी भवेत् । श्रोतुमिच्छामिमाहात्म्यं तद्वदस्व जनार्दन

श्रीकृष्ण उवाच ।

साधु पृष्टं त्वया राजन्लोकानां हितकाम्यया । बहुपुण्यप्रदा ह्येषा महापातकनाशिनी
अपरा नाम राजेन्द्र अपरा पुत्रदायिनी । लोके प्रसिद्धतां याति अपरां यस्तु सेवते ॥
ब्रह्महत्याभिभूतोऽपि गोत्रहाध्रूणहा तथा । परापवादवादी च परस्त्रीरसिकोऽपि च
अपरासेवनाद्राजन्विपाप्मा भवति ध्रुवम् । कूटसाक्ष्यं कूटमानं तुलाकूटं करोति यः
कूटवेदं पठेद्यस्तु कूटशास्त्रं तथैव च । ज्योतिषां गणकःकूटःकूटायुर्वेदिकोभिषक् ॥६॥
कूटसाक्ष्यसमायुक्तो विज्ञेया नरकौकसः । अपरासेवनाद्राजन्पापैर्मुक्ता भवन्ति ते ॥

क्षत्रियः क्षात्रधर्मं यस्त्यक्त्वा युद्धात्पलायते ।

स याति नरकं घोरं स्वीयधर्मबहिष्कृतः ॥ ८ ॥

अपरा सेवनात्सोऽपि पापं त्यक्त्वा दिवं व्रजेत् ।

विद्यावान्यःस्वयं शिष्यो गुरुनिन्दां करोति च ॥६॥

स महापातकैर्युक्तो निरयं याति दारुणम् ।

अपरासेवनात्सोऽपि सद्गतिं प्राप्नुयान्नरः ॥ १० ॥

महिमानमपरायाःशृणु राजन्वदाम्यहम् । मकरस्थे रवौ माघे प्रयागे यत्फलं नृणाम्
काश्यां यत्प्राप्यते पुण्यमुपरागे निमज्जनात् । गयायां पिण्डदानेनपितृणां तृप्तिदो यथा
सिंहस्थिते देवगुरौ गौतम्यां स्नातको नरः ।

कन्यागते गुरौ राजन्कृष्णवेणीनिमज्जनात् ॥ १३ ॥

यत्फलं समवाप्नोति कुम्भकेदारदर्शनात् । बदर्याश्रमयात्रायां तत्तीर्थसेवनादपि ॥१४॥

यत्फलं समवाप्नोति कुरुक्षेत्रे रविग्रहे । गजाश्वहेमदानेन यज्ञं कृत्वा सदक्षिणम् ॥

तादृशं फलमाप्नोति अपराव्रतसेवनात् । प्रसद्यःसूतां गां दत्त्वा सुवर्णं वसुधां तथा ।

नरो यत्फलमाप्नोति अपराया व्रतेन तत् । पापद्रुमकुडारीयं पापेन्धनदवानलः ॥१७॥

पापान्धकारतरणिः पापसारङ्गकेसरी । बुद्बुदा इव तोयेषु पुत्तिका इव जन्तुषु ॥१८॥

जायन्ते मरणायैव एकादश्याव्रतं विना । अपरां समुपोष्यैव पूजयित्वा त्रिविक्रमम् ॥

सर्वपापंविनिर्मुक्तो विष्णुलोके महीयते ।

द्विपञ्चाशत्तमोऽध्यायः] * ज्येष्ठशुक्लनिर्जलैकादशीमाहात्म्यवर्णनम् * १८५

लोकानां च हितार्थाय तवाग्रे कथितं मया । पठनाच्छ्रवणाद्वाज्जनोसहस्रफलं लभेत्
इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे ज्येष्ठकृष्णापरैकादशीनामैकपञ्चाशत्तमोऽध्यायः ॥ ५१ ॥

द्विपञ्चाशत्तमोऽध्यायः

ज्येष्ठशुक्लनिर्जलैकादशीमाहात्म्यवर्णनम् ।

युधिष्ठिर उवाच ।

अपरायाश्च माहात्म्यं श्रुतं सर्वं जनार्दन । ज्येष्ठस्य शुक्लपक्षे तु स्याद्या तां वद मानद

श्रीकृष्ण उवाच ।

एतां वक्ष्यति धर्मात्मा व्यासः सत्यवतीसुतः । सर्वशास्त्रार्थतत्त्वज्ञो वेदवदाङ्गपारगः

युधिष्ठिर उवाच ।

श्रुता मे मानवा धर्मा वासिष्ठाश्च श्रुता मया । द्वैपायन यथावत्त्वं वैष्णवान्वक्तुमर्हसि

श्रीवेदव्यास उवाच ।

श्रुतास्तु मानवा धर्मा वैदिकाश्च श्रुतास्त्वया । कलौ युगे नशक्यन्ते ते वै कर्तुं नराधिप

सुखोपायमल्पधनमल्पकलेशं महाफलम् ।

पुराणानां च सर्वेषां सारभूतं महामते ! ॥ ५ ॥

एकादश्यां न भुञ्जीत पक्षयोर्द्वयोरपि । द्वादश्यां तु शुचिभूत्वापुष्पैः संपूज्य केशवम्
अन्नं भुञ्जीत सत्कृत्य पश्चाद्विप्रपुरःसरम् । सूतकेऽपि न भोक्तव्यं नाशौचे च जनाधिप
यावज्जीवं व्रतमिदं कर्तव्यं पुरुषर्षभ । स्वर्गंति प्राप्नुमिच्छद्भिरत्र नैवास्ति संशयः ॥

अपि पापा दुराचाराः पापिष्ठा धर्मवर्जिताः ।

एकादश्यां न भुञ्जाना न ते यान्ति यमान्तिकम् ॥ ६ ॥

इति तद्वचनं श्रुत्वा कम्पितोऽभवत्पत्रवत् । भीमसेनो महाबाहुर्नत्नोवाच गुरुप्रति ॥

भीमसेन उवाच ।

पितामह महाबुद्धे शृणु मे परमं वचः । युधिष्ठिरश्च कुन्ती च तथा द्रुपदनन्दिनी ॥११॥

अर्जुनो नकुलश्चैव सहदेवस्तथैव च । एकादश्यां न भुञ्जन्ति कदाचिदपि सुव्रताः ॥

ते मां ब्रुवन्ति वै नित्यं मा भुङ्क्ष्व त्वं वृकोदर ! ।

अहं तानब्रवं तात बुभुक्षा दुःसहा मम ॥ १३ ॥

दानं दास्यामि विधिवत्पूजयिष्यामि केशवम् ।

भीमसेनवचः श्रुत्वा व्यासो वचनमब्रवीत् ॥ १४ ॥

व्यास उवाच ।

यदि स्वर्गमभीष्टं तेन नरकं दुष्टमेव च । एकादश्यां न भोक्तव्यं पक्षयोरुभयोरपि ॥१५॥

भीमसेन उवाच ।

पितामह ! महाबुद्धे ! कथयामि तवाग्रतः । एकभक्ते न शक्नोमि उपवासे कुतः प्रभो ॥

वृको हि नाम यो वह्निः स सदा जठरे मम । अतिवेलं यदाऽऽशनामि तदा समुपशाम्यति

नैकं शक्नोम्यहं कर्तुमुपवासं महामुने ! ॥

येनैव प्राप्यतेस्वर्गस्तत्कर्त्तास्मि यथातथम् । तदेकं वदनिश्चित्य येन श्रेयोऽहमाप्नुयाम्

व्यास उवाच ।

वृषस्थे मिथुनस्थे वा यदा चैकादशी भवेत् । ज्येष्ठमासे प्रयत्नेन सोपोग्ध्योदकवर्जिता

गण्डूषाचमनं चारि वर्जयित्वोदकं बुधः । उपभुञ्जीत नैवेह व्रतभङ्गोऽन्यथा भवेत् ॥

उदयादुदयं यावद्वर्जयित्वोदकं नरः । श्रूयतां समवाप्नोति द्वादशद्वादशीफलम् ॥ २१ ॥

ततः प्रभाते विमले द्वादश्यां स्नानमाचरेत् । जलं सुवर्णं दत्त्वा च द्विजातिभ्यो यथाविधि

भुञ्जीत कृतकृत्यस्तु ब्राह्मणैः सहितो वशी । एवं कृते च यत्पुण्यं भीमसेन शृणुष्व तत्

संवत्सरैः तु याश्चैव एकादश्यो भवन्ति हि ।

तासां फलमवाप्नोति ह्यत्र मे नास्ति संशयः ॥ २४ ॥

इति मां केशवः प्राह शङ्खचक्रगदाधरः । सर्वान्परित्यज्य पुमान्मामेकं शरणं ब्रजेत् ॥

एकादश्यां निराहारस्ततः पापात्प्रमुच्यते ।

द्रव्यशुद्धिः कलौ नास्ति संस्कारः स्मार्त्त एव च ॥ २६ ॥

वैदिकस्तु कुतश्चापि प्राप्ते दुष्टे कलौ युगे । किंनु ते बहूनोक्तेन वायुपुत्र ! पुनः पुनः ॥
एकादश्यां भुञ्जीत पक्षयोरुभयोरपि । एकादश्यां सिते पक्षे ज्येष्ठे मास्युदकं विना ॥

पुण्यं फलमवाप्नोति तच्छृणुष्व वृकोदर ! ।

संवत्सरै तु या प्रोक्ताः शुक्ला कृष्णा वृकोदर ! ॥ २६ ॥

उपोसिता हि सर्वाः स्युरैकादश्यो न संशयः ।

धनधान्यप्रदा पुण्या पुत्रारोग्यशुभप्रदा ॥ ३० ॥

उपोषिता नरव्याघ्र इति सत्यं ब्रवीमि ते । यमदूता महाकायाः करालाः कृष्णरूपिणः
दण्डपाशधरा रौद्रा नोपसर्पन्ति तं परम् । पीताम्बरधराः सौम्याश्चक्रहस्तामनोजवाः

अन्तकाले नयन्त्येते वैष्णवान्वैष्णवीं पुरीम् ।

तस्मात्सर्वप्रयत्नेन उपोष्योदकवर्जिता ॥ ३३ ॥

जलधेनुं तदा दत्त्वा सर्वपापैः प्रमुच्यते । ततस्त्वमस्यां कौन्तेय सोपवासोऽर्चनं हरैः
कुरु सर्वप्रयत्नेन सर्वपापप्रशान्तये । स्वप्ने न मेऽपराधोऽस्ति दन्तरागतयाऽपि वा ॥
भोक्ष्येऽपरेऽहिदेवेश ह्यशनं वासराद्धरैः । इत्युच्चार्य ततो मन्त्रमुपवासपरो भवेत् ॥ ३६ ॥
सर्वपापविनाशाय श्रद्धादमसमन्वितः । मेरुमन्दरमात्राद्यं स्त्रिया पुंसा च यत्कृतम् ॥

सर्वं तद्भस्मतां याति एकादश्याः प्रभावतः ।

न शक्नुवन्ति ये दातुं जलधेनुं नराधिप ! ॥ ३८ ॥

सकाञ्चनः प्रदातव्यो घटको वस्त्रसंयुतः ।

तोयस्य नियमं योऽस्यां कुरुते वै स पुण्यभाक् ॥ ३९ ॥

फलं कोटिसुवर्णस्य यामे यामे श्रुतं फलम् । ज्ञानं दानं जपं होमं यदस्यां कुरुते नरः
तत्सर्वं चाक्षयं प्राप्तमेतत्कृष्णप्रभाषितम् । किं वापरेण धर्मेण निर्जलैकादशीं विना ॥
उपोष्य सम्यग्विधिवद्वैष्णवं पदमाप्नुयात् । सुवर्णमन्नं वासो वा यदस्यां सम्प्रदीयते

तदस्य कुरुशार्दूल ! सर्वं चाप्यक्षयं भवेत् ।

एकादश्यां दिने योऽन्नं भुङ्क्ते पापं भुनक्ति सः ॥ ४३ ॥

इह लोके स चाण्डालो मृतः प्राप्नोति दुर्गतिम् ।

ये च दास्यन्ति दानानि द्वादश्यां समुपोषिताः ॥ ४४ ॥

ज्येष्ठमासे सितेपक्षे प्राप्स्यन्ति परमं परम् । ब्रह्महा मद्यपः स्तेनो गुरुद्वेषी सदानृती ॥
मुच्यन्ते पातकैः सर्वैर्निर्जला यैरुपोषिता । विशेषं शृणु कौन्तेय निर्जलैकादशी दिने ॥

यत्कर्त्तव्यं नरैः स्त्रीभिर्दानं श्रद्धासमन्वितैः ।

जलशायी च संपूज्यो देया धेनुस्तथाम्मयी ॥ ४७ ॥

प्रत्यक्षा वा नृपश्चेष्ट घृतधेनुरथापि वा । दक्षिणाभिः सुपुष्टाभिर्मिष्टान्नाैश्च पृथग्विधैः
तोषणीयाः प्रयत्नेन द्विजा धर्मभृतांवर ! । तुष्टा भवन्ति वै विप्रास्तैस्तुष्टैर्मोक्षदो हरिः
आत्मद्रोहः कृतस्तैर्हि यैरेषा न ह्युपोषिता ।

पापात्मानो दुराचारा दुष्टास्ते नात्र संशयः ॥ ५० ॥

कुलानां शतमागामि अतीतानां तथाशतम् । आत्मना सह तैर्नीतं वासुदेवस्य मन्दिरम्
शान्तैर्दान्तैर्दानपरैरर्चयद्विस्तथाहरिम् । कुर्वद्भिर्जागरं रात्रौ यैरेषा समुपोषिता ॥ ५२ ॥

अन्नं वस्त्रं तथा गावो जलं शय्यासनं शुभम् ।

कमण्डलुस्तथा छत्रं दातव्यं निर्जलादिने ॥ ५३ ॥

उपानहौ यो ददाति पात्रभूते द्विजोत्तमे । ससौवर्णेन यानेन स्वर्गलोके महीयते ॥ ५४ ॥

यश्चेमां शृणुयाद्भक्त्या यश्चापि परिकीर्तयेत् ।

तावुभावाप्नुतः स्वर्गं नात्र कार्या विचारणा ॥ ५५ ॥

यत्फलं सन्निहत्यायां राहुग्रस्ते दिवाकरैः । कृत्वा श्राद्धं लभेन्मर्त्यस्तदस्या श्रवणादपि
नियमश्च प्रकर्त्तव्यो दन्तधावनपूर्वकम् । एकादश्यां निराहारो वर्जयिष्यामि वै जलम्
केशवप्रीणनार्थाय अन्यदाचमनाद्भूते । द्वादश्यां देवदेवेशः पूजनीयस्त्रिविक्रमः ॥ ५८ ॥

गन्धैर्धूपैस्तथा पुष्पैर्वासोभिः प्रियदर्शनेः । पूजयित्वा विधानेन मन्त्रमेतमुदीरयेत् ॥
देवदेव ! हृषीकेश ! संसारार्णवतारक ! । उदकुम्भप्रदानेन नय मां परमां गतिम् ॥ ६० ॥

ज्येष्ठे मासि तु वै भीम ! या शुक्लैकादशी शुभा ।

निर्जला समुपोष्यात्र जलकुम्भान्संशर्करान् ॥ ६१ ॥

प्रदाय विप्रमुखेभ्यो मोदते विष्णुसन्निधौ ।
 ततः कुम्भाः प्रदातव्या ब्राह्मणानां च भक्तिः ॥ ६२ ॥
 भोजयित्वा ततो विप्रान्स्वयं भुञ्जीत तत्परः ।
 एवं यः कुरुते पूर्णां द्वादशीं पापनाशिनीम् ॥ ६३ ॥
 सर्वपापविनिर्मुक्तः पदं गच्छत्यनामयम् । ततः प्रभृति भीमेन कृता ह्येकादशी शुभा ॥
 पाण्डवद्वादशी नाम्ना लोके ख्याता बभूव ह ॥ ६४ ॥
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
 नारदसंवादे ज्येष्ठशुक्लनिर्जलैकादशीमाहात्म्यं नाम द्विपञ्चाशत्तमोऽध्यायः ॥ ५२ ॥

त्रिपञ्चाशत्तमोऽध्यायः

आषाढकृष्णपक्षयोगिन्येकादशीमाहात्म्यवर्णनम् ।

युधिष्ठिर उवाच ।

आषाढकृष्णपक्षे तु किं नामैकादशी भवेत् । कथयस्व प्रसादेन वासुदेव ! ममाग्रतः ॥ १ ॥

श्रीकृष्ण उवाच ।

व्रतानामुत्तमं राजन्कथयामि तवाग्रतः । सर्वपापक्षयकरं सर्वमुक्तिप्रदायकम् ॥ २ ॥
 आषाढस्यासिते पक्षे योगिनी नाम नामतः । एकादशी नृपश्रेष्ठ महापातकनाशिनी ॥
 संसारार्णवमग्नानां पोतभूता सनातनी । जगत्त्रये सारभूता योगिनी व्रतकारिणाम्
 कथयामि तवाग्रेऽहं कथां पौराणिकीं शुभाम् ।

अलकायां राजराजः शिवभक्तिपरायणः ॥ ५ ॥

तस्यासीत्पुष्पबटुको हेममालीति नामतः । तस्य पत्नी सुरूपा च विशालाक्षीतिनामतः
 स तस्यां चासक्तमनः कामपाशवशगतः । मानसात्पुष्पनिचययमानीय स्वगृहे स्थितः
 पत्नी प्रेमरसासक्तो न कुबेरालयं गतः । कुबेरो देवसदने करोति शिवपूजनम् ॥ ८ ॥

मध्याह्नसमये राजन्पुष्पागमसमीक्षकः । हेममाली स्वभवने रमते कान्तया सह ॥ ९ ॥

यक्षराट् प्रत्युवाचाथ कालातिक्रमकोपितः ।

कस्मान्नायाति भोयक्षा ! हेममाली दुरात्मवान् ।

निश्चयः क्रियतामस्य इत्युवाच पुनः पुनः ॥ १० ॥

यक्षा ऊचुः ।

चनिताकामुको गेहे रमते स्वेच्छया नृप । तेषां वाक्यं समाकर्ण्य कुबेरः कोपपूरितः ॥

आह्वयामास तं तूर्णं बटुकं हेममालिनम् ।

ज्ञात्वा कालात्ययं सोऽपि भयव्याकुललोचनः ॥ १२ ॥

अस्नात एव आगत्य कुबेरस्याग्रतः स्थितः । तं दृष्ट्वा धनदः क्रुद्धः क्रोधसंरक्तलोचनः

प्रत्युवाच रुषाविष्टः कोपप्रस्फुरिताधरः ॥ १३ ॥

धनद उवाच ।

आः पाप दुष्टदुर्वृत्त कृतवान्देवहेलनम् । अष्टादशकुष्ठचितो वियुक्तः कान्तया तथा ॥

अस्मात्स्थानादपध्वस्तो गच्छस्व प्रमथाधम ! ।

इत्युक्ते वचने तस्य तस्मात्स्थानात्पपात सः ॥ १५ ॥

महादुःखाभिभूतश्च कुष्ठैः पीडितविग्रहः । न सुखं दिवसे तस्य न निद्रां लभते निशि

छायायां पीडिततनुर्निदाघेऽत्यन्तपीडितः । शिवपूजाप्रभावेण स्मृतिस्तस्य न लुप्यते

पातकेनाभिभूतोऽपि पूर्वं कर्मस्मरत्यसौ । भ्रममाणस्ततो गच्छन्दिमाद्रिं पर्वतोत्तमम्

तत्रापश्यन्मुनिवरं मार्कण्डेयं तपोनिधिम् ।

यस्यायुर्विद्यते राजन्ब्रह्मणो वयसा समम् ॥ १६ ॥

वचन्दे चरणौ तस्य दूरतः पापकर्मकृत् । मार्कण्डेयो मुनिवरो दृष्ट्वा तं क्रम्पितं तथा

परोपकरणार्थाय समाह्वयेदमब्रवीत् ॥ २१ ॥

मार्कण्डेय उवाच ।

कस्मात्कुष्ठाभिभूतस्त्वं कुतो निन्द्यतरो ह्यमि ।

इत्युक्तः स प्रत्युवाच मार्कण्डेयं महामुनिम् ॥ २३ ॥

चतुःपञ्चाशत्तमोऽध्यायः] * आषाढशुक्लपक्षशयन्येकादशीमाहात्म्यवर्णनम् * १६१

हेममाल्युवाच ।

राजराजस्यानुचरो हेममालीति नामतः । मानसात्पद्मनिचयमानीय प्रत्यहं मुने ! ॥२३॥

शिवपूजनवेलायां कुबेराय समर्पये । एकस्मिन्दिवसे चैव कालश्चाविदितो मया ॥२४॥

पत्नी सौख्यप्रसक्तेन शोकव्याकुलचेतसा । ततः क्रुद्धेन शप्तोऽस्मि राजराजेन वै मुने

कुष्ठाभिभूतः संजातो वियुक्तः कान्तया तया ।

अधूना तव सान्निध्यं प्राप्तोऽस्मि शुभकर्मणा ॥ २६ ॥

सतांस्वभावतश्चित्तं परोपकरणेक्षमम् । इति ज्ञात्वा मुनिश्रेष्ठ मां प्रशाधि कृतागसम्

मार्कण्डेय उवाच ।

त्वया सत्यमिह प्रोक्तं नासत्यं भाषितं यतः । अतो व्रतोपदेशं ते कथयामि शुभप्रदम्

आषाढे कृष्णपक्षे तु योगिनीव्रतमाचर । अस्यव्रतस्य पुण्येन कुष्ठं यास्यति वैभूषम्

इति वाक्यमृषेः श्रुत्वा दण्डवत्पतितो भुवि । उत्थापितः स मुनिना बभूवातीवहर्षितः

मार्कण्डेयोपदेशेन व्रतं तेन कृतं यथा । अष्टादशैव कुष्ठानि गतानि तस्य सर्वशः ॥३१॥

मुनेर्वाचा ततः सम्यग्व्रते चोर्णेऽभत्सुखी । ईदृग्विधं नृपश्रेष्ठ कथितं योगिनीव्रतम् ॥

अष्टाशीति सहस्राणि द्विजान्भोजयते तु यः । तत्समं फलमाप्नोति योगिनीव्रतकृन्नरः

महापापप्रशमनं महापुण्यफलप्रदम् । पठनाच्छ्रवणान्मर्त्यः सर्वपापैः प्रमुच्यते ॥ ३४॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे आषाढकृष्णयोगिन्येकादशीमाहात्म्यं नाम त्रिपञ्चाशत्तमोऽध्यायः ॥५३॥

चतुःपञ्चाशत्तमोऽध्यायः

आषाढशुक्लपक्षशयन्येकादशीमाहात्म्यवर्णनम् ।

युधिष्ठिर उवाच ।

आषाढस्य सितेपक्षे का चैवैकादशी भवेत् । किं नाम कोविधिस्तस्यापतद्विस्तरतोवद

श्रीकृष्ण उवाच ।

कथयामि महापुण्यां स्वर्गमोक्षप्रदायिनीम् । शयनीं नाम नामेति सर्वपापहरां पराम् ॥
यस्याः श्रवणमात्रेण वाजपेयफलं लभेत् । सत्यं सत्यं मया प्रोक्तं नातः परतरं नृणाम्
पापिनां पापनाशाय सुष्टा धात्रा महोत्तमा ।

अतः परा न राजेन्द्र ! वर्त्तते मोक्षदायिनी ॥ ४ ॥

एतस्मात्कारणाद्राजञ्छ्रूयतां गतिरुत्तमा । भवेन्नराणां श्रोतृणांकथायाः श्रवणादपि
ते सदा वैष्णवा राजन्ममभक्तिपरायणाः । आषाढे वामनश्चैव पूज्यते परमेश्वरः ॥ ६ ॥
वामनः पूजितो येन कमलैः कमलेक्षणः । आषाढस्य सितेपक्षे शयन्याश्च दिने तथा ॥
येनार्चितं जगत्सर्वं त्रयो देवाः सनातनाः । कृता चैकादशी येन हरिवासरमुत्तमम् ॥

युधिष्ठिर उवाच ।

संशयोऽस्ति महान्मेऽत्र श्रूयतां पुरुषोत्तम । कथं सुतोऽसि देवेश कथं च बलिमाश्रितः
कथं च भूमौ संवेशः किं कुर्वन्ति जनाः परे । एतद्वद महाप्राज्ञ संशयोऽस्ति महान्मम ॥

श्रीकृष्ण उवाच ।

श्रूयतां राजशार्दूल कथा पापहरा परा । यस्याः श्रवणमात्रेण सर्वपापक्षयो भवेत् ॥
बलिनामा पूर्वमासीद्दैत्यस्त्रेतायुगे नृप । पूजयंश्चैव मां नित्यं मद्भक्तो मत्परायणः ॥
यज्ञैस्तु विधिवद्दैत्यो यजते मां सनातनम् । भक्त्या च परया राजन्यज्ञकृत्त्रतकृतथा ॥
परं विचार्य बहुधा मघोना चैव सूक्तिभिः । गुरुणा दैवतैः सार्धं बहुधा पूजितोऽप्यहम्
ततो वामनरूपेण अवतारे च पञ्चमे । अत्युग्ररूपेण तदा सर्वव्रह्माण्डरूपिणा ॥ १५ ॥

वाक्छलेन जिता देत्याः सत्यमाश्रित्य संस्थितः ।

शुकस्तं वारयामास यन्नारायण इत्ययम् ॥ १६ ॥

याचिता वसुधा राजन्सार्धत्रयपदी मया । संकल्पोदकमात्रेण करे तेनैव चार्पिते ॥
रूपमीदृग्विधं राजस्तदा शृणु मया कृतम् । भूलोके चरणौ न्यस्य भुवलोके तु जानुनी
स्वलोके च कटिं न्यस्य महलोके तथोदरम् । जनलोके च हृदयं तपोलोके तु कण्ठकम्
सत्यलोके मुखं स्थाप्य मस्तकं च तदूर्ध्वकम् । चन्द्रसूर्यग्रहाश्चैव नक्षत्राणि तथैव च

चतुःपञ्चाशत्तमोऽध्यायः] * आषाढशुक्लपक्षशयन्येकादशीमाहात्म्यवर्णनम् * १६३

देवाः सेन्द्राश्च नागाश्च यक्षगन्धर्व किन्नराः ।

सूक्तान्तो वेदसंभूतैः सूक्तैश्च विविधैस्तथा ॥ २१ ॥

करे गृहित्वा च बलिं त्रिपदैः पूरितामही । अर्घं च तस्य पृष्ठे च पदन्यस्तं मया तदा
गतो रसातलं राजन्दानवो मम पूजकः । क्षिप्तोऽधो दानवश्चैव किमकुर्वं ततः परम् ॥
विनयेनानतोऽसौ वै सुप्रसन्नो जनार्दनः । आषाढशुक्लपक्षे तु शयनी हरिवासरः ॥
तस्यामेका च मूर्तिर्मे बलिमाश्रित्य तिष्ठति । द्वितीया शेषपृष्ठे वै क्षीरसागरमध्यतः
स्वपित्येव महाराज यावदांगामि कार्तिकीम् । तावद्भवेत्सुधार्मात्मासर्वधर्मोत्तमोत्तमः
व्रतं च कुरुते मर्त्यः सयाति परमांगतिम् । एतस्मात्कारणाद्राजन्कर्तव्या च प्रयत्नतः
नातःपरतरा काचित्पवित्रा पापनाशिनी । यस्यां स्वपिति देवेशः शङ्खचक्रगदाधरः ॥
तस्यां च पूजयेद्देवं शङ्खचक्रगदाधरम् । रात्रौ जागरणं कृत्वा भक्त्याचैव विशेषतः ॥

नास्याः पुण्यस्य सङ्ख्यानं कर्तुं शक्तश्चतुर्मुखः ।

एवं यः कुरुते राजन्नैकादश्या व्रतोत्तमम् ॥ ३० ॥

सर्वपापहरंचैव भुक्तिमुक्तिप्रदायकम् । स च लोके मम सदा श्वपचोऽपि प्रियङ्करः ॥
दीपदानेन पालाशपत्रे भुक्त्याव्रतेन च । चातुर्मास्यं नयन्तीह ते नरा मम बल्लभाः ॥ ३२ ॥
चातुर्मास्ये हरौ सुप्ते भूमिशायी भवेन्नरः । श्रावणे वर्जयेच्छाकं दधि भाद्रपदे तथा
दुग्धमाश्वयुजि त्याज्यं कार्तिके द्विदलं त्यजेत् ।

अथवा ब्रह्मचर्यस्थः स याति परमांगतिम् ॥ ३४ ॥

एकादश्याव्रतेनैव पुमान्पापैर्विमुच्यते । कर्तव्या सर्वदा राजन्विस्मर्तव्या न काहचित्
शयनी बोधनी मध्ये या कृष्णैकादशी भवेत् ।

सैवोपोष्या गृहस्थस्य नान्याकृष्णा कदाचन ॥ ३६ ॥

शृणुयाच्चैव यो राजन्कथां पापहरां पराम् । अश्वमेधस्य यज्ञस्य फलं प्राप्नोति मानवः
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे देवशयन्येकादशीमाहात्म्यं नाम चतुष्पञ्चाशत्तमोऽध्यायः ॥ ५४ ॥

पञ्चपञ्चाशत्तमोऽध्यायः

श्रावणकृष्णपक्षकामिकैकादशीमाहात्म्यवर्णनम् ।

युधिष्ठिर उवाच ।

श्रावणस्यासितेपक्षे किं नामैकादशी भवेत् । तन्नः कथय गोविन्द वासुदेव नमोऽस्तु ते

श्रीकृष्ण उवाच ।

शृणु राजन्प्रवक्ष्यामि आख्यानं पापनाशनम् । यत्प्रोक्तं ब्रह्मणा पूर्वं पृच्छते नारदाय वै

नारद उवाच ।

भगवच्छ्रोतुमिच्छामि त्वत्तोऽहंकमलासन । श्रावणस्यासितेपक्षे किं नामैकादशीभवेत्

को देवः को विधिस्तस्याः किं पुण्यं कथय प्रभो ।

इति तस्य वचः श्रुत्वा ब्रह्मा वचनमब्रवीत् ॥ ४ ॥

ब्रह्मोवाच ।

शृणु नारद ते वच्मि लोकानां हितकाम्यया ।

श्रावणैकादशी कृष्णा कामिका नाम नामतः ॥ ५ ॥

अस्याः श्रावणमात्रेण वाजपेयफलं लभेत् । अस्यां यजति देवेशं शङ्खचक्रगदाधरम् ॥

श्रीधराख्यं हरिं विष्णुं माधवं मधुसूदनम् । पूजयेद्दद्यायते यो वै तस्य पुण्यफलं शृणु

न गङ्गायां न काश्यां च नैमिषे न च पुष्करे ।

तत्फलं समवाप्नोति यत्फलं कृष्णपूजनात् ॥ ८ ॥

गोदावर्यां गुरौ सिंहे व्यतीपाते च दण्डके ।

यत्फलं समवाप्नोति तत्फलं कृष्णपूजनात् ॥ ९ ॥

ससागरवनोपेतां यो ददाति वसन्धराम् । कामिकाव्रतकारी च ह्यसौ समफलोऽस्मृतौ

प्रसूयमानां यो धेनुं दद्यात्सोपस्करां नरः । तत्फलं समवाप्नोति कामिकाव्रतकारकः

श्रावणे श्रीधरं देवं पूजयेद्यो नरोत्तमः । तेनैव पूजिता देवा गन्धर्वोरगपन्नगाः ॥ १२ ॥

पञ्चपञ्चाशत्तमोऽध्यायः] * श्रावणकृष्णपक्षैकादशीमाहात्म्यवर्णनम् * १६५

तस्मात्सर्वप्रयत्नेन कामिकादिवसे हरिः । पूजनीयो यथाशक्ति मानुषैः पापभिरुभिः ॥
ये संसारार्णवेमग्नाः पापपङ्कसमाकुले । तेषामुद्धरणार्थाय कामिकाव्रतमुत्तमम् ॥ १४ ॥
नातः परतरा काचित्पवित्रा पापहारिणी । एवं नारद जानीहि स्वयमाहपरो हरिः ॥
अध्यात्मविद्या निरतैर्यत्फलं प्राप्यते नरैः । ततो बहुतरं विद्धि कामिकाव्रतसेविनाम्

रात्रौ जागरणं कृत्वा कामिकाव्रतकृत्नरः ।

न पश्यति यमं रौद्रं नैव गच्छति दुर्गतिम् ॥ १७ ॥

न पश्यति कुयोनिं च कामिकाव्रतसेवनात् ।

कामिकाया व्रतेचीर्णे कैवल्यं योगिनो गताः ॥ १८ ॥

तस्मात्सर्वप्रयत्नेन कर्तव्या नियतात्मभिः । तुलसीप्रभवैः पत्रैर्यो नरः पूजयेद्धरिम् ॥ १९ ॥

न लिप्यते स पापेन पद्मपत्रमिवाम्भसा । सुवर्णभारमेकं तु रजतं च चतुर्गुणम् ॥ २० ॥

तत्फलं समवाप्नोति तुलसीदल पूजनात् । रत्नमौक्तिकवैडूर्यं प्रवालादिभिरर्चितः ॥ २१ ॥

न तुष्यति तथा विष्णुस्तुलसीदलतो यथा । तुलसीमञ्जरीभिश्च पूजितो येन केशवः ॥

आजन्म पातकं तस्य निश्चयं याति संक्षयम् ॥ २२ ॥

या दृष्टा विखिलाघसङ्क्षमनी स्पृष्टा वपुः पावनी

रोगाणामभिवन्दिता निरसिनी सिक्तान्तकत्रासिनी ।

प्रत्यासत्तिविधायिनी भगवतः कृष्णस्य संतोषिता

न्यस्ता तच्चरणे विमुक्तिफलदा तस्यै तुलस्यै नमः ॥ २३ ॥

दीपं ददाति यो मर्त्यो दिवारात्रं हरेर्दिने ।

तस्य पुण्यस्य सङ्ख्यातुं चित्रगुप्तो न वेत्यलम् ॥ २४ ॥

कृष्णाग्नेदीपको यस्य ज्वलत्येकादशीदिने । पितरस्तस्य तृप्यन्ति अमृतैर्नदिविस्थिताः

घृतेन दीपं प्रज्वाल्य तिलतैलेन वा पुनः । प्रयाति सूर्यलोकं च दीपकोटिं शतार्चितः ॥

अयं तत्राग्रे कथितः कामिका महिमा मया । अतो नरैः प्रकर्तव्या सर्वपातकहारिणी ॥

ब्रह्महत्यापहरणी भ्रूणहत्याविनाशिनी । वैष्णवस्थानदात्री च महापुण्यफलप्रदा ॥ २८ ॥

श्रुत्वा माहात्म्यमेतस्या नरः श्रद्धासमन्वितः ।

विष्णुलोकमवाप्नोति सर्वपापैः प्रमुच्यते ॥ २६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे श्रावणकृष्णैकादशीमाहात्म्यं नाम पञ्चपञ्चाशत्तमोऽध्यायः ॥ ५५ ॥

षट्पञ्चाशत्तमोऽध्यायः

श्रावणशुक्लपुत्रदैकादशीमाहात्म्यवर्णनम् ।

शुधिष्ठिर उवाच ।

श्रावणस्य सितेपक्षे किं नामैकादशी भवेत् । कथयस्व प्रसादेन ममाग्रे मधुसूदन ॥१॥

श्रीकृष्ण उवाच ।

शृणुष्वावहितो राज्ञन्कथां पापहरां पराम् । यस्याः श्रावणमात्रेण वाजपेयफलं भवेत्

द्वापरस्य युगस्यादौ पुरा माहिष्मती पुरे ।

राजा महीजिदाख्यातो राज्यं पालयति स्वकम् ॥ ३ ॥

पुत्रहीनस्य तस्यैव न तद्राज्यं सुखप्रदम् । अपुत्रस्य सुखं नास्ति इह लोके परत्र च ॥४॥

चिन्तमानस्य तस्यैवं कालो बहुतरो गतः ।

न प्राप्तश्च सुतो राज्ञा सर्वसौख्यप्रदो नृणाम् ॥ ५ ॥

दृष्ट्वात्मानं प्रवयसं राजाचिन्तापरोऽभवत् । सदोगतःप्रजामध्य इदं वचनमब्रवीत्

इह जन्मनि भोलोका न मया पातकं कृतम् ।

अन्यायोपार्जितं वित्तं क्षिप्तं कोशे मया न हि ॥ ७ ॥

ब्रह्मस्वं देवद्रविणं न गृहीतं मया क्वचित् । न्यासापहारो न कृतः परस्य बहु पापदः ॥

पुत्रवत्पालितो लोको धर्मेण विजिता मही । दुष्टेषु पातितो दण्डो बन्धुपुत्रोपमेष्वपि

शिष्टास्तु पूजिता नित्यं न द्वेष्याश्च मया जनाः ।

इत्येवं ब्रुवतो मार्गं धर्मयुक्तं द्विजोत्तमाः ॥ १० ॥

कस्मान्मम गृहे पुत्रो न जातस्तद्विमुश्यताम् ।

इति वाक्यं द्विजाः श्रुत्वा सप्रजाः स पुरोहिताः ॥ ११ ॥

मन्त्रयित्वा नृपहितं जग्मुस्ते गहनं वनम् । इतस्ततश्च पश्यन्त आश्रमानृषिसेवितान्
नृपतेर्हितमिच्छन्तो ददृशुर्मुनिसत्तमम् । तप्यमानं तपो घोरं निरालम्बं निरामयम् ॥ १३

निराहारं जितात्मानं जितक्रोधं सनातनम् ।

लोमशं धर्मतत्त्वज्ञं सर्वशास्त्रविशारदम् ॥ १४ ॥

दीर्घायुषं महात्मानं सकेशं ब्रह्मसंमितम् । कल्पे कल्पे गते तस्य एकं लोमविशीर्यते
अतो लोमश नामायं त्रिकालज्ञो महामुनिः ।

तं दृष्ट्वा हर्षिताः सर्वे आजग्मुस्तस्य सन्निधिम् ॥ १६ ॥

यथान्यायं यथाहृतं नमश्चक्रुर्यथोदितम् । विनयावनताः सर्वे ऊचुस्ते च परस्परम् ॥ १७
अस्मद्भाग्यवशादेव प्राप्तोऽयं मुनिसत्तमः । तांस्तथा सप्रजान्वीक्ष्य उवाच ऋषिसत्तमः
लोमश उवाच ।

किमर्थमिह संप्राप्ताः कथयध्वं सकारणम् । दर्शनाद्दृष्टुमनसः स्तुवन्तश्चैव मां किमु
असंशयं करिष्यामि भवतां यद्धितं भवेत् । परोपकृतये जन्म मादृशानां न संशयः ॥
जना ऊचुः ।

श्रूयतामभिधास्यामो वयं स्वागमकारणम् । संशयच्छेदनार्थाय तव सान्निध्यमागताः
पद्मयोनेः परतरस्त्वत्तः श्रेष्ठो न विद्यते । अतः कार्यवशात्प्राप्ता समीपं भवतो वयम् ॥
महीजिन्नाम राजाऽसौ पुत्रहीनोऽस्ति सांप्रतम् । वयं तस्य प्रजा ब्रह्मपुत्रवत्तेन पालिताः

तं पुत्ररहितं दृष्ट्वा तस्य दुःखेन दुःखिताः ।

तपः कर्तुमिहायाता मर्ति कृत्वा तु नैष्ठिकीम् ॥ २४ ॥

तस्य भाग्येन दृष्टोऽसि ह्यस्माभिस्त्वं द्विजोत्तम ! ।

महतां दर्शनेनैव कार्यसिद्धिर्भवेन्नृणाम् ॥ २५ ॥

उपदेशं वद मुने राज्ञः पुत्रो यथा भवेत् । इति तेषां वचः श्रुत्वा मुहूर्तं ध्यानमास्थितः
प्रत्युवाच मुनिर्ज्ञात्वा तस्य जन्म पुरातनम् ॥ २६ ॥

लोमश उवाच ।

पुरा जन्मनि वैश्योऽयं धनहीनो नृशोषकृत् । वाणिज्यकर्मनिरतो ग्रामाद्ग्रामान्तरं भ्रमन्
ज्येष्ठे मासि सितेपक्षे दशमी दिवसे तथा । मध्यगे द्युमणौ प्राप्ते ग्रामसीद्धितृषाकुलः
रम्यं जलाशयं दृष्ट्वा जलपाने मनो दधे । सद्यस्ततः सवत्सा च ध्रेनुस्तत्र समागता

तृष्णातुरा निदाघार्ता तस्यामम्बु पपौ तु सा ।

पीवन्तीं वारयित्वा तामसौ तोयं पपौ स्वयम् ॥ ३० ॥

कर्मणा तेन पापेन पुत्रहीनो नृपोऽभवत् ।

कस्यापि जन्मनः पुण्यात्प्राप्तं राज्यमकण्टकम् ॥ ३१ ॥

लोकाञ्जुः ।

पुण्यात्पापं क्षयं याति पुराणे श्रूयते मुने । पुण्योपदेशं कथय येन पापक्षयो भवेत् ॥

यथा भवत्प्रसादेन पुत्रो भवति भूपतेः ॥ ३२ ॥

लोमश उवाच ।

श्रावणे शुक्लपक्षे तु पुत्रदा नाम विश्रुता । एकादशी वाञ्छितदा कुरुध्वं तद्भ्रतं जनाः
इति श्रुत्वा नमस्कृत्य मुनिमेत्यपुरं व्रतम् । यथाविधि यथान्यायं कृतं तैर्जागरान्वितम्
तस्य पुण्यं सुविमलं दत्तं नृपतये जनैः । दत्ते पुण्येऽथ सा राज्ञी गर्भमाधत्त शोभनम् ॥
प्राप्ते प्रसवकाले सा सुषुवे पुत्रमूर्जितम् । श्रावणस्य सिते पक्षे कर्कटस्थे दिवाकरे ॥

द्वादश्यां वासुदेवाय पवित्रारोपणं स्मृतम् ।

हेमरौप्यताम्रक्षौमैः सूत्रैः कौशेयपद्मजैः ॥ ३७ ॥

कुशैः काशैश्च कार्पासैर्ब्राह्मण्यां कर्तितैः शुभैः ।

ह्नात्वा त्रिगुणितं सूत्रं त्रिगुणीकृत्य शोधयेत् ॥ ३८ ॥

गोदोहान्तरिते काले पूर्वद्युरधिवासनम् । ब्राह्मणेभ्यो नमस्कृत्य गुरुपादौ प्रणम्य च ॥

गीतमङ्गलनिर्घोषैः कुर्याज्जागरणं ततः । ब्राह्मणाः क्षत्रिया वैश्या मिथ्याः शूद्रावस्तथैव

स्वधर्मावस्थिताः सर्वे भक्त्या कुर्युः पवित्रकम् ।

ततः पवित्रं गुरवे दद्याद् वै विधिपूर्वकम् ॥ ४१ ॥

ब्राह्मणान्वैष्णवांश्चैव गन्धमुपादिनार्चयेत् ।

अतोदेवेति मन्त्रेण द्विजो विष्णौ निवेदयेत् ॥ ४२ ॥

शूद्रस्तु मूलमन्त्रेण यथाविष्णौ तथा शिवे । वर्षे वर्षे प्रकर्त्तव्यं पवित्रारोपणं नरैः ॥

भुक्तिं मुक्तिं च वाञ्छद्भिः संसारे शोकसागरे । न करोति विधानेन पवित्रारोपणं तु यः

तस्य सांवत्सरी पूजा निष्फला वैष्णवस्य तु ।

श्रुत्वा माहात्म्यमेतस्या नरः पापात्प्रमुच्यते । इह पुत्रसुखं प्राप्य परत्र स्वर्गतिं लभेत्

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-

संवादे श्रावणशुक्लपवित्रारोपणीपुत्रदैकादशी नाम षट्पञ्चाशत्तमोऽध्यायः ॥ ५६ ॥

— — — —

सप्तपञ्चाशत्तमोऽध्यायः

भाद्रकृष्णपक्षाजैकादशीमाहात्म्यवर्णनम् ।

गुधिष्ठिर उवाच ।

भाद्रस्य कृष्णपक्षे तु किं नामैकादशी भवेत् । एतदिच्छाम्यहं श्रोतुं कथयस्व जनार्दन

श्रीकृष्ण उवाच ।

शृणुष्वैकमना राजन्कथयिष्यामि विस्तरात् ।

अजेति नामतः प्रोक्ता सर्वपापप्रणाशिनी ॥ २ ॥

पूजयित्वा हृषीकेशं व्रतमस्यां करोति यः । पापानि तस्य नश्यन्ति व्रतस्य श्रवणादपि

नातः परतरा राजल्लोकद्वयहिताय वै । सत्यमुक्तं मया होतन्नासत्यं मम भाषितम् ॥ ३ ॥

हरिश्चन्द्र इति ख्यातो बभूव नृपतिः पुरा । चक्रवर्ती सत्यसन्धः समस्ताया भुवः पतिः

कस्यापि कर्मणः प्राप्नो राज्यभ्रष्टो बभूव सः ।

विक्रीतौ वनितापुत्रौ स चकारात्मविक्रयम् ॥ ६ ॥

पुलकसस्य च दासत्वं गतो राजा स पुण्यकृत् ।

सत्यमालम्ब्य राजेन्द्र ! मृतचैलापहारकः ॥७॥

सोऽभवन्नृपतिश्रेष्ठो न सत्याच्चलितस्तथा । एवं च तस्या नृपतेर्बहवो वत्सरागताः

ततश्चिन्तापरो राजा स बभूवातिदुःखितः ।

किं करोमि क्व गच्छामि निष्कृतिर्मे कथं भवेत् ॥८॥

इति चिन्तयतस्तस्य मग्नस्यवृजिनार्णवे । आजगाम मुनिः कश्चिज्ज्ञात्वा राजानमातुरम्

परोपकरणार्थाय निर्मिता ब्रह्मणा द्विजाः । स तं द्रष्ट्वा द्विजवरं ननाम नृपसत्तमः ॥

कृताञ्जलिपुटो भूत्वा गौतमस्याग्रतः स्थितः ।

कथयामास वृत्तान्तमात्मनो दुःखसंयुतम् ॥ १२ ॥

श्रुत्वा नृपतिवाक्यानि गौतमो विस्मयान्वितः । उपदेशं नृपतये व्रतस्यास्य ददौ मुनिः

मासि भाद्रपदे राजनृकृष्णपक्षेऽति शोभना । एकादशीसमायाताञ्जना नामेति पुण्यदा

अस्याः कुरु व्रतं राजन्पापस्यान्तो भविष्यति ।

तव भाग्यवशादेषा सप्तमेऽहि समागता ॥ १५ ॥

उपवासपरो भूत्वा रात्रौ जागरणं कुरु । एवमस्या व्रते चीर्णे तव पापक्षयो भुवम् ॥

तव पुण्यप्रभावेण चागतोऽहं नृपोत्तम । इत्येवं कथयित्वा च मुनिरन्तरधीयत ॥१७॥

मुनिवाक्यं नृपः श्रुत्वा चकार व्रतमुत्तमम् ।

कृते तस्मिन्व्रते राज्ञा पापस्यान्तोऽभवत्क्षणात् ॥ १८ ॥

श्रूयतां राजशार्दूल प्रभावोऽस्य व्रतस्य च । यद्दुःखं बहुभिर्वर्षैर्भोक्तव्यं तत्क्षयोभवेत्

निस्तीर्णदुःखो राजासीद्व्रतस्यास्य प्रभावतः । पत्न्यासहसमायोगं पुत्रजीवनमाप सः

दिवि दुन्दुभयो नेदुःपुष्पवर्षमभूदिवः । एकादश्याः प्रभावेण प्राप्य राज्यमकण्टकम् ॥

स्वर्गं लेभे हरिश्चन्द्रः सपौरः सपरिच्छदः । ईदृग्विधं व्रतं राजन्ये कुर्वन्ति च मानवाः

सर्वपापविनिर्मुक्तास्त्रिदिवं यान्ति ते नृप । पठनाच्छ्रवणाद्वापि अश्वमेधफलं लेभेत्

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे भाद्रपदकृष्णजैकादशीमाहात्म्यं नाम सप्तपञ्चाशत्तमोऽध्यायः ॥ ५७ ॥

अष्टपञ्चाशत्तमोऽध्यायः

भाद्रशुक्लपद्मैकादशीमाहात्म्यवर्णनम् ।

युधिष्ठिर उवाच ।

नभस्यस्यसिते पक्षे किं नामैकादशी भवेत् । को देवः को विधिस्तस्य एतदाख्याहि केशव

श्रीकृष्ण उवाच ।

कथयामि महीपाल कथामाश्चर्यकारिणीम् । कथयामास यां ब्रह्मा नारदाय महात्मने

नारद उवाच ।

कथयस्व प्रसादेन चतुर्मुख ! नमोऽस्तु ते ।

नभस्य शुक्लपक्षे तु किं नामैकादशी भवेत् । एतदिच्छाम्यहं श्रोतुं विष्णोरा राधनाय वै

ब्रह्मोवाच ।

वैष्णवोऽसि मुनिश्रेष्ठ साधुपृष्टं किल त्वया । नातः परतरा लोके पवित्रा हरिवासरात्

पद्मा नामेति विख्याता नभस्यैकादशी सिता ।

दृषीकेशः पूज्यतेऽस्यां कर्त्तव्यं व्रतमुत्तमम् ॥ ५ ॥

कथयामि तवाग्रेऽहं कथां पौराणिकीं शुभां । यस्याः श्रवणमात्रेण महापापं प्रणश्यति

मान्धाता नाम राजर्षिर्विवस्वद्वंशसंभवः । बभूव चक्रवर्ती स सत्यसन्धः प्रतापवान् ॥

धर्मतः पालयामास प्रजाः पुत्रानि वीरसान् ।

न तस्य राज्ये दुर्मिक्षं नाधयो व्याधयस्तथा ॥ ८ ॥

निरातङ्काः प्रजास्तस्य धनधान्यसमेधिताः ।

न्यायेनोपार्जितं वित्तं तस्य कोशे महीपतेः ॥ ६ ॥

स्वस्वधर्मे प्रवर्तन्ते सर्वे वर्णाश्रमास्तथा । कामधेनुसमा भूमिस्तस्य राज्ये महीपतेः ॥

तस्यैवं कुर्वतो राज्यं बहुवर्षगणागताः । अथैकस्मिंश्च संप्राप्ते विपाकः कर्मणः खलु

वर्षत्रयं तद्विषये न वर्षे बलाहकः । तेन भग्नाः प्रजास्तस्य बभूवुः क्षुधयार्दिताः ॥ १२ ॥

स्वाहास्वधावट्कारवेदाध्ययनवर्जिताः ।

बभूव विषयस्तस्याभागेन दैवपीडितः । अथ प्रजाः समागम्य राजानमिदमब्रुवन् ॥

प्रजा ऊचुः ।

श्रोतव्यं नृपशार्दूल प्रजानां वचनं त्वया । आपो नारा इति प्रोक्ताः पुराणेषुमनीषिभिः
अयनं ता भगवतस्तस्मान्नारायणः स्मृतः । पर्जन्यरूपो भगवान्विष्णुःसर्वगतः स्थितः

स एवं कुरुते वृष्टिं वृष्टेरन्नं ततः प्रजाः ।

तदभावे नृपश्रेष्ठ क्षयं गच्छन्ति वै प्रजाः । तथा कुरु नृपश्रेष्ठ योगः क्षेमो यथा भवेत्
राजोवाच ।

सत्यमुक्तं भवद्विश्च नमिथ्याऽभिहितंकचित् । अन्नं ब्रह्म यतः प्रोक्तमन्ने सर्वं प्रतिष्ठितम्
अन्नाद्भवन्ति भूतानि जगदन्नेन वर्तते । इत्येवं श्रूयते लोके पुराणे बहुविस्तरे ॥ १८ ॥

नृपाणामपचारेण प्रजानां पीडनं भवेत् । नाहं पश्याम्यात्मकृतमेवं बुद्ध्या विचारयन्
तथाऽपि प्रयतिष्येऽहं प्रजानां हितकाम्यया । इति कृत्वा मर्तिं राजा परिमेषपरिच्छदः

नमस्कृत्य विधातारं जगाम गहनं वनम् ।

चचार मुनिमुख्यैश्चाप्याश्रमांस्तापसैः श्रितान् ॥ २१ ॥

ददर्शाथ ब्रह्मसुतमृषिमाङ्गिरसं नृपः । तेजसा द्योतितदिशं द्वितीयमिव पद्मजम् ॥ २२ ॥
तं दृष्ट्वा हर्षितो राजा अवतीर्य स्ववाहनात् । नमश्चक्रेऽस्य चरणौ कृताञ्जलिपुटो वशी

मुनिस्तमभिनन्द्याथस्वस्तिवाचनपूर्वकम् । पप्रच्छ कुशलं राज्ये सप्तस्वङ्गेषु भूपतेः ॥
निवेदयित्वा कुशलं पप्रच्छानामयं नृप । दत्तासनो गृहीतार्घ्यं उपविष्टोऽस्य संनिधौ

प्रत्युवाच मुनिं राजा पृष्टो ह्यागमकारणम् ॥ २६ ॥

राजोवाच ।

भगवन्धर्मविधिना ममपालयतो महीम् । अनावृष्टिश्च संवृत्ता नाहं वेदम्यत्रकारणम् ॥
संशयच्छेदनायात्र आगतोऽहं तवान्तिके । योगक्षेमविधानेन प्रजानां कुरु निर्वृत्तिम् ॥

ऋषिरुवाच ।

एतत्कृतयुगं राजन्युगानामुत्तमं मतम् । अत्र ब्रह्मपरा लोका धर्मश्चात्र चतुष्पदः ॥ २६ ॥

एकोनषष्टितमोऽध्यायः] * आश्विनकृष्णपक्षेन्द्रैकादशीमाहात्म्यवर्णनम् * २०३

अस्मिन्नुगे तपोयुक्ता ब्राह्मणा नेतरे जनाः । विषये तव राजेन्द्र वृषलोऽयं तपस्यति
एतस्मात्कारणाच्चैव न चर्वति बलाहकः । कुरु तस्य वधे यत्नं येन दोषः प्रशाम्यति

राजोवाच ।

नाहमेनं हनिष्यामि तपस्यन्तमनागसम् । धर्मोपदेशं कथय उपसर्गविनाशनम् ॥ ३२ ॥

ऋषिरुवाच ।

यद्येवं तर्हि नृपते कुरुष्वैकादशीव्रतम् । नभस्यस्पसिते पक्षे पद्मानामेति विश्रुता ॥ ३३ ॥
तस्या व्रतप्रभावेण सुवृष्टिर्भविता ध्रुवम् । सर्वसिद्धिप्रदाहोषा सर्वोपद्रवनाशिनी ॥
अस्या व्रतं कुरु नृप सप्रजः सपरिच्छदः । इतिवाक्यमृषेः श्रुत्वा राजा स्वगृहमागतः

भाद्रमासे सिते पक्षे पद्माव्रतं तथाकरोत् ।

प्रजाभिः सह सर्वाभिश्चातुर्वर्ण्यसमन्वितः ॥ ३६ ॥

एवं व्रते कृते राजन्प्रवचर्ष बलाहकः । जलेन प्लाविता भूमिरभवत्सस्यशालिनी ॥ ३७ ॥
ऋषीश्वरप्रभावेण लोकाः सौख्यं प्रपौदरे । एतस्मात्कारणादेवं कर्तव्यं व्रतमुत्तमम् ॥
दध्योदनयुतं तस्यां जलपूर्णं घटं द्विजे । वस्त्रसंवेष्टितं दत्त्वा छत्रोपानहमेव च ॥ ३९ ॥
नमो नमस्ते गोविन्द बुधश्रवणसंज्ञक । अग्नौघसंक्षयं कृत्वा सर्वसौख्यप्रदो भव ॥ ४० ॥
भुक्तिमुक्तिप्रदश्चैव लोकानां सुखदायकः । पठनाच्छ्रवणाद्राजन्सर्वपापैः प्रमुच्यते ॥ ४१ ॥
इति श्रीपाद्मे महापुराणे पञ्चपञ्चाशत्साहस्र्यां संहितायां पष्ठे उत्तरखण्डे उमापति-
नारदसंवादे भाद्रपदशुक्लपञ्चैकादशी माहात्म्यं नामाष्टपञ्चाशत्तमोऽध्यायः ॥ ५८ ॥

एकोनषष्टितमोऽध्यायः

आश्विनकृष्णपक्षेन्द्रैकादशीमाहात्म्यवर्णनम् ।

युधिष्ठिर उवाच ।

कथयस्व प्रसादेन ममाग्रे मधुसूदन । इषस्य कृष्णपक्षे तु किनामैकादशी भवेत् ॥ १ ॥

श्रीकृष्ण उवाच ।

आश्विने कृष्णपक्षे तु इन्दिरा नामनामतः । तस्या व्रतप्रभावेण महापापं प्रणश्यति ॥
अधोयोनिगतानां च पितॄणां गतिदायिनी । शृणुष्वभावहितो राजन्कथां पापहरां पराम्
यस्याः श्रवणमात्रेण वाजपेयफलं लभेत् । पुरा कृतयुगे राजन्वभूव नृपनन्दनः ॥ ४ ॥

इन्द्रसेन इति ख्यातः पुरा माहिष्मती पतिः ।

स राजा पालयामास धर्मेण यशसान्वितः ॥ ५ ॥

पुत्रपौत्रसमायुक्तो धनधान्यसमन्वितः । माहिष्मत्यधिपो राजा विष्णुभक्तिपरायणः
जपनोबिन्दनामानि मुक्तिदानि नराधिपः । कालं नयति विधिवदध्यात्मध्यानचिन्तकः
एकस्मिन्दिवसे रात्रिसुखासीने सदोगते । अवतीर्यागमत्तत्र ह्यम्बरान्नारदो मुनिः ॥
तमागतमभिप्रेक्ष्य प्रत्युत्थाय कृताञ्जलिः । पूजयित्वाऽथ विधिना चासने संन्यवेशयत्
सुखोपविष्टः स मुनिः प्रत्युवाच नृपोत्तमम् ॥ ६ ॥

मुनिरुवाच ।

कुशलं तव राजेन्द्र सप्तस्वङ्गेषु वर्तते ।

धर्मे मतिर्वर्तते तेविष्णुभक्तिरतिस्तथा । इति वाक्यं तु देवर्षेः श्रुत्वा राजा तमब्रवीत्
राजोवाच ।

त्वत्प्रसादान्मुनिश्रेष्ठ सर्वं च कुशलं मम ।

अद्य क्रतुक्रियाः सर्वाः सफलास्तव दर्शनात् । प्रसादं कुरु देवर्षे ब्रूह्यागमनकारणम् ॥
नारद उवाच ।

श्रूयतां नृपशार्दूल मद्ब्रह्मो विस्मयप्रदम् । ब्रह्मलोकादहं प्रातो यमलोकं नृपोत्तम ॥ १२ ॥
शमनेनार्चितो भक्त्या उपविष्टो वरासने । धर्मशीलाः सत्यवन्तो भास्करिं समुपासते
बहुपुण्यप्रकर्त्ता च व्रतवैकल्यदोषतः । सभायां श्राद्धदेवस्य मयादृष्टः पिता तव ॥ १४ ॥

कथितस्तेन संदेशस्तं निबोध जनेश्वर ! ।

इन्द्रसेन इति ख्याता राजा माहिष्मतीपतिः ॥ १५ ॥

तस्याग्रे कथय ब्रह्मन्स्थितं मां यमसंनिधौ । केनापि चान्तरायेण पूर्वजन्मोद्भवेन च ॥

एकोनषष्टितमोऽध्यायः] * आश्विनकृष्णपक्षेन्दिरैकादशीमाहात्म्यवर्णनम् * २०५

स्वर्गं प्रपेय मां पुत्र इन्दिरापुण्यदानतः । इत्युक्तोऽहं समायातः समीपं तव वार्थिव ॥
पितुः स्वर्गकृते राजन्निन्दिराव्रतमाचर । तेन व्रतप्रभावेण स्वर्गं यास्यति ते पिता ॥

राजोवाच ।

कथयस्व प्रसादेन भगवन्निन्दिराव्रतम् । विधिना केन कर्त्तव्यं कस्मिन्पक्षे तिथौ तथा
नारद उवाच ।

शृणु राजेन्द्र ! ते वच्मि व्रतस्यास्य विधिं शुभम् ।

आश्विनस्यासिते पक्षे दशमी दिवसे शुभे ॥ २० ॥

प्रातःस्नानं प्रकुर्वीत श्रद्धायुक्तेन चेतसा । ततो मध्याह्नसमये स्नानं कृत्वा समाहितः ॥
पितृणां प्रीतये श्राद्धं कुर्याच्छ्रद्धासमन्वितः । एकभक्तं ततः कृत्वा रात्रौ भूमौ शयीत च
प्रभाते विमले जाते प्राप्ते चैकादशीदिने । मुखप्रक्षालनं कुर्याद्वन्तधावनवर्जितम् ॥
उपवासस्य नियमं गृह्णीयाद्भक्तिभावतः । अद्य स्थित्वा निराहारः सर्वभोगविवर्जितः

श्वो भोक्ष्ये पुण्डरीकाक्ष शरणं मे भवान्युत ।

इत्येवं नियमं कृत्वा मध्याह्नसमये तथा ॥ २५ ॥

शालग्रामशिलाग्रे तु स्नानं कुर्याद्यथाविधि ।

पूजयित्वा हृषीकेशं धूपगन्धादिभिस्तथा ॥ २६ ॥

रात्रौ जागरणं कुर्यात्केशवस्य समीपतः । ततः प्रभातसमये प्राप्ते वै द्वादशीदिने ॥

अर्चयित्वा हरिं भक्त्या श्राद्धं कुर्याद्यथाविधि ।

पितृणां प्रीतये श्राद्धं कुर्याच्छ्रद्धासमन्वितः ॥ २८ ॥

गोधूमचूर्णैर्यच्छ्राद्धं कृतं मेध्यं कृतं भवेत् । यवैर्व्रीहितिलैर्माषैर्गोधूमैश्चणकैस्तथा ॥ २९ ॥

ब्राह्मणान्भोजयेद्राजन्दक्षिणाभिः प्रपूजितान् ।

बन्धुदौहित्रपुत्राद्यैः स्वयं भुञ्जीतवाग्यतः ॥ ३० ॥

अनेन विधिना राजन्कुर्व्रतमतन्द्रितः । विष्णुलोकं प्रयास्यन्ति पितरस्तव भूपते ॥

इत्युक्त्वा नृपतिं राजन्मुनिरन्तरधीयत । यथोक्तविधिना राजा चकार व्रतमुत्तम् ॥

अन्तःपुरेण सहितः पुत्रभृत्यसमन्वितः । कृते व्रते तु कौन्तेय पुष्पवृष्टिरभूदिवः ॥ ३३ ॥

तत्पिता गरुडारूढो जगाम हरिमन्दिरम् ।

इन्द्रसेनोऽपि राजर्षिः कृत्वा राज्यमकण्टकम् ॥ ३४ ॥

राज्ये निवेश्य तनयं जगाम त्रिदिवं स्वयम् । इन्दिराव्रतमाहात्म्यं तवाग्रे कथितं मया

पठनाच्छ्रवणाद्राजन्सर्वपापैः प्रमुच्यते ।

भुक्त्वेह निखिलान्भोगान्विष्णुलोके वसेच्चिरम् ॥ ३६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवाद आश्विनकृष्णेन्द्रैकादशीमाहात्म्यं नामैकोनषष्टितमोऽध्यायः ॥५६॥

षष्टितमोऽध्यायः

आश्विनशुक्लपक्षपाशाङ्कुशैकादशीमाहात्म्यवर्णनम् ।

युधिष्ठिर उवाच ।

कथयस्व प्रसादेन ममाग्रे मधुसूदन । इषस्य शुक्लपक्षे तु किं नामैकादशी भवेत् ॥ १ ॥

श्रीकृष्ण उवाच ।

शृणु राजेन्द्र ! वक्ष्यामि माहात्म्यं पापनाशनम् ।

शुक्लपक्षे चाश्विनस्य भवेदेकादशी तु या ॥ २ ॥

पाशाङ्कुशेति विख्याता सर्वपापहरा परा । पद्मनाभाभिधानं मां पूजयेत्तत्र मानवः ॥
सर्वाभीष्टफलप्राप्त्यै स्वर्गमोक्षप्रदं नृणाम् । तपस्तप्तत्रा पुनस्तीव्रं चिरं सुनियतेन्द्रियः

यत्फलं समवाप्नोति तन्तत्त्वा गरुडध्वजम् ।

कृत्वाऽपि बहुशः पापं नरो मोहसमन्वितः ॥ ५ ॥

न याति नरकं नत्वा सर्वपापहरं हरिम् । पृथिव्यां यानि तीर्थानि पुण्यान्यायतनानि च

तानि सर्वाण्यवाप्नोति विष्णोर्नामानुकीर्तनात् ।

देवं शार्ङ्गधरं विष्णुं ये प्रपन्ता जनार्दनम् ॥ ७ ॥

न तेषां यमलोकस्य यातना जायते क्वचित् । उपोष्यैकादशीमेकां प्रसङ्गेनापि मानवः

न याति यातनां यामीं पापं कृत्वाऽपि दारुणम् ।

वैष्णवः पुरुषो भूत्वा शिवनिन्दां करोति यः ॥ ६ ॥

न विन्देद्वैष्णवं लोकं स याति नरकं ध्रुवम् ।

शैवः पाशुपतोभूत्वा विष्णुनिन्दां करोति चेत् ॥ १० ॥

रौरवे पच्यते घोरे यावदिन्द्राश्चतुर्दश । नेदृशं पावनं किञ्चित्त्रिषु लोकेषु विद्यते ॥

यादृशं पद्मनाभस्य व्रतं पातकनाशनम् । तावत्पापानि देहेऽस्मिंस्तिष्ठन्ति मनुजाधिप

यावन्नोपवसेज्जन्तुः पद्मनाभदिनं शुभम् । अश्वमेधसहस्राणि राजसूयशतानि च ॥ १३

एकादश्युपवासस्य कलां नार्हन्ति षोडशीम् । एकादशीसमं किञ्चिद्व्रतंलोकेन विद्यते

व्याजेनापि कृता यैश्च न ते यान्ति हि भास्करिम् ।

स्वर्गमोक्षप्रदा ह्येषा शरीरारोग्यदायिनी ॥ १५ ॥

कलत्रसुतदा ह्येषा धनमित्रप्रदायिनी । न गङ्गा न गया राजन्न च काशी च पुष्करम्

न चापि कौरवं क्षेत्रं पुण्यं भूप हरेर्दिनात् । रात्रौ जागरणं कृत्वा समुपोष्य हरेर्दिनम्

अनायासेन भूपाल प्राप्यते वैष्णवं पदम् । दशैव मातृके पक्षे राजेन्द्र ! दशपैतृके ॥

प्रियायादशपक्षे तु पुरुषानुद्धरेन्नरः । चतुर्भुजा दिव्यरूपा नागारिकृतकेतनाः ॥ १६ ॥

स्रग्विणः पीतवस्त्राश्च प्रयान्ति हरिमन्दिरम् ।

बालत्वे यौवने चैव वृद्धत्वे च नृपोत्तम ! ॥ २० ॥

उपोष्यैकादशीं नूनं नैव प्राप्नोति दुर्गतिम् । पाशाङ्कुशामुपोष्यैव आश्विनस्य सितेनरः

सर्वपापविनिर्मुक्तो हरिलोकं स गच्छति । दत्त्वा हेमतिलान्भूर्मि गामन्नमुदकं तथा ॥

उपानच्छत्र वस्त्रादीन् पश्यति यमं नरः ।

यस्य पुण्यविहीनानि दिनान्यायान्ति यान्ति च ॥ २३ ॥

स लोहकारमस्त्रेव श्वसन्नपि न जीवति । अवन्ध्यं दिवसं कुर्याद्दृष्टोऽपिनृपोत्तम ॥

सदाचरन्यथाशक्ति स्नानदानादिकाः क्रियाः । होमस्नानजपध्यानसत्रादि पुण्यकर्मणाम्

कर्तारो नैव पश्यन्ति घोरां तां यमयातनाम् ।

दीर्घायुषो धनाढ्याश्च कुलीना रोगवर्जिताः ॥ २६ ॥
 दृश्यन्ते मानवालोके पुण्यकर्तार ईदृशाः । किमत्र बहुनोक्तेन यान्त्यधर्मेण दुर्गतिम् ॥
 आरोहन्ति दिवं धर्मेर्नात्र कार्याविचारणा । इतिते कथितं राजन्यत्पृष्टोऽहं त्वयानघ
 पाशाङ्कुशाया माहात्म्यं किमन्यच्छेतुमिच्छसि ॥ २८ ॥
 इति श्रीपाद्मेमहापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापतिनारद-
 संवादे आश्विनशुक्लपाशाङ्कुशैकादशीमाहात्म्यं नाम षष्ठितमोऽध्यायः ॥६०॥

एकषष्टितमोऽध्यायः

कार्तिककृष्णपक्षरमैकादशीमाहात्म्यवर्णनम् ।

युधिष्ठिर उवाच ।

कथयस्व प्रसादेन मयि स्नेहाज्जनार्दन । कार्तिकस्यासिते पक्षे किंरामैकादशी भवेत्
 श्रीकृष्ण उवाच ।

श्रूयतां राजशार्दूल कथयामि तवाग्रतः । कार्तिके कृष्णपक्षे तु रमा नामसुशोभना ॥
 एकादशी समाख्याता महापापहरापरा । अस्याः प्रसङ्गतो राजन्माहात्म्यं प्रवदामि ते
 मुचुकुन्द इति ख्यातो बभूव नृपतिः पुरा । देवेन्द्रेण समं तस्य मित्रत्वमभवन्नृप ॥४॥
 यमेन वरुणेनैव कुबेरैणापि सर्वथा । विभीषणेन यस्यैव सखित्वमभवन्नृप ॥ ५ ॥

विष्णुभक्तः सत्यसन्धो बभूव नृपतिः परः ।

तस्यैवं शासतो राजन्राज्यं निहतकण्टकम् ॥ ६ ॥

बभूव दुहिता गेहे चन्द्रभागा सरिद्धरा । शोभनाय च सा दत्ता चन्द्रसेनसुताय वै ॥
 स कदाचित्समायातः श्वशुरस्य गृहे नृप । एकादशी व्रतदिनं समायातं सुपुण्यदम् ॥
 समागते व्रतदिने चन्द्रभागा त्वचिन्तयत् । किंभविष्यति देवेश मम भर्ताऽतिदुर्बलः ॥

श्रुत्वा न क्षमते सोढुं पिता चैवोग्रशासनः ।

पटहस्ताड्यते यस्य संप्राप्ते दशमीदिने ॥ १० ॥

न भोक्तव्यं न भोक्तव्यं न भोक्तव्यं हरेर्दिने ।

श्रुत्वा पटहनिर्घोषं शोभनस्त्वब्रवीत्प्रियाम् ॥ ११ ॥

किं कर्त्तव्यं मया कान्ते ब्रूहुपायं सुशोभने । कृतेन येन मे सम्यग्जीवितं न विनश्यति

चन्द्रभागोवाच ।

मत्पितुर्वेश्मनि प्रभो ! भोक्तव्यं नाद्य केनचित् । गजैरश्वैश्च कलमैरन्यैः पशुभिरेव च

तृणमन्नं तथा वारि न भोक्तव्यं हरेर्दिने । मानवैश्च कुतः कान्त ! भुज्यते हरिचासरे ॥

यदि त्वं भोक्ष्यसे कान्त ततो गहां प्रयास्यसि । एवं विचार्य मनसा सुदृढं मानसंकुल

शोभन उवाच ।

सत्यमेतत्प्रिये वाक्यं करिष्येऽहमुपोषणम् । देवेन विहितं यद्धि तत्तथैव भविष्यति

इति दृढां मतिं कृत्वा चकार नियमं व्रते । श्रुत्वाऽपीडिततनुः स बभूवातिदुःखितः ॥

इति चिन्तयतस्तस्य आदित्योऽस्तमगाद्विरिम् ।

वैष्णवानां नराणां सा निशा हर्षविधवर्धनी ॥ १८

हरिपूजारतानां च जागरासकचेतसाम् । बभूव नृपशार्दूल ! शोभनस्यातिदुःखदा ॥

रवेरुदयवेलायां शोभनः पञ्चतां गतः । दाहयामास राजा तं राजयोग्यैश्च दारुभिः ॥

चन्द्रभागा नात्मदेहं ददाह पतिना सह । कृत्वौर्ध्वदैहिकं तस्य तस्थौ जनकवेश्मनि ॥

शोभनश्च नृपश्चेष्ट ! रमाव्रतप्रभावतः । प्राप्तो देवपुरं रम्यमन्द राचलसानुनि ॥ २२ ॥

अनुत्तममनाधृष्यमसङ्ख्येयगुणान्वितम् । हैमस्तम्भमयः सौधै रत्नवैडूर्यमण्डितैः ॥

स्फाटिकैर्विबिधाकारैर्विचित्रैरुपशोभितैः । सिंहासनसमारूढः सुश्वेतच्छत्रचामरः ॥

किरीटकुण्डलयुतो हारवेयूरभूषितः । स्तूयमानश्च गन्धर्वैरप्सरोगणसेवितः ॥ २५ ॥

शोभनः शोभते यत्र राजराजोऽपरो यः ॥

सोमशर्मेति विख्यातो मुचुकुन्दपुरेऽभवत् ॥ २६ ॥

तीर्थयात्राप्रसङ्गेन भ्रमन्विप्रो ददर्श तम् । नृपजामातरं ज्ञात्वा तत्समीपं जगाम सः ॥

शोभनोऽपि तदा ज्ञात्वा सोमशर्माणमागतम् ।

आसनादुत्थितः शीघ्रं नमश्चक्रे द्विजोत्तमम् ॥ २८ ॥

चकार कुशलप्रश्नं श्वशुरस्य नृपस्य च । कान्तायाश्चन्द्रभागायास्तथैव नगरस्य च ॥

सोमशर्मोवाच ।

कुशलं वर्त्तते राजञ्छ्वशुरस्य गृहे तव । चन्द्रभागा कुशलिनी सर्वतः कुशलं पुरे ॥ ३० ॥

स्ववृत्तं कथ्यतां राजन्नाश्चर्यं विद्यतेऽद्भुतम् ।

पुरं विचित्रं रुचिरं न दृष्टं केनचित्कचित् । एतदाक्ष्व नृपते कुतः ! प्राप्तमिदं त्वया ॥

शोभन उवाच ।

कार्तिकस्यासिते पक्षे या नामैकादशी रमा । तामुपोष्य मया प्राप्तं द्विजेन्द्रपुरमध्रुवम्

ध्रुवं भवति येनैव तत्कुरुष्व द्विजोत्तम ! ॥ ३२ ॥

द्विज उवाच ।

कथमध्रुवमेतद्वि कथं हि भवति ध्रुवम् । तत्त्वं कथय राजेन्द्र ! तत्करिष्यामि नान्यथा

शोभन उवाच ।

मयैतद्विहितं विप्र श्रद्धाहीनं व्रतोत्तमम् । तेनाहमध्रुवं मन्ये ध्रुवं भवति तच्छृणु ॥ ३४ ॥

मुचुकुन्दस्य दुहिता चन्द्रभागा सुशोभना । तस्यै कथय वृत्तान्तं ध्रुवमेतद्विचिष्यति ॥

श्रीकृष्ण उवाच ।

स श्रत्वा वचनं तस्य मुचुकुन्दपुरं गतः । उवाच सर्वं वृत्तान्तं चन्द्रभागाप्रतो द्विजः ॥

सोमशर्मोवाच ।

प्रत्यक्षं दयितः कान्तस्तवदृष्टो मया शुभे ! । स्वर्गतुल्यमनाधृष्यं दृष्टं तस्य पुरं मया ॥

अध्रुवं तेन तत्प्रोक्तं ध्रुवं भवति तत्कुरु ॥ ३७ ॥

चन्द्रभागोवाच ।

तत्र मां नयविप्रर्षे पतिदर्शनलालसम् । आत्मनोऽव्रतपुण्येन करिष्यामि पुरं ध्रुवम् ॥

आवयोद्विज संयोगो यथा भवति तत्कुरु ।

प्राप्यते हि महत्पुण्यं कृत्वा योगं विरुक्तयोः ॥ ३९ ॥

इति श्रुत्वा सह तया सोमशर्मा जगाम ह । आश्रमं वामदेवस्य मन्दरावलसन्निधौ ॥

वामदेवोऽश्रुणोत्सर्वं वृत्तान्तं कथितं तयोः ।

अभ्यषिञ्चच्चन्द्रभागां वेदमन्त्रैरथोज्ज्वलाम् ॥ ४१ ॥

ऋषिमन्त्रप्रभावेण विष्णुवासरसेवनात् । दिव्यदेहा बभूवाऽसौ दिव्यां गतिमवापह ॥
पत्युःसमीपमगमत्प्रहर्षोत्फुल्ललोचना । जहर्ष शोभनोऽतीव दृष्ट्वा कान्तां समागताम्
समाह्वय स्वके वामे पार्श्वे तांसंन्यवेशयत् । अथोवाचप्रियं हर्षाच्चन्द्रभागाप्रियं वचः

शृणु कान्त ! हितं वाक्यं यत्पुण्यं विद्यते मयि ।

अष्टवर्षाधिका जाता यदाऽहं पितृवेश्मनि ॥ ४५ ॥

ततः प्रभृति यच्चोर्णं मया चेकादशीव्रतम् । यथोक्तविधिसंयुक्तं श्रद्धायुक्तेन चेतसा
तेन पुण्यप्रभावेण भविष्यति पुरं ध्रुवम् । सर्वकामसमृद्धं च यावदाभूतसंप्लवम् ॥

एवं सा नृपशार्दूल रमते पतिना सह । दिव्यभोगा दिव्यरूपा दिव्याभरणभूषिता ॥
शोभनोऽपि तया सार्द्धं रमते दिव्यविग्रहः । रमाव्रतप्रभावेण मन्दराचलसानुनि ॥
चिन्तामणिसमा ह्येषा कामधेनुसमाथवा । रमाभिधाना नृपते तवाग्रे कथिता मया ॥

तस्या माहात्म्यमनघ ! श्रुतं सर्वं त्वया नृप ! ।

मया तवाग्रे कथितं माहात्म्यं पापनाशनम् ॥ ५१ ॥

एकादशीव्रतानां च पक्षयोरुभयोरपि । यथा कृष्णा तथा शुक्ला विभेदं नैव कारयेत्
ऋषितेकादशी नणां भुक्तिमुक्तिप्रदायिनी । धेनुःश्वेतायथा कृष्णा उभयोः सदृशं पयः

तथैव तुल्यफलदं स्मृतमेकादशीद्वयम् ।

एकादशीव्रतानां यो माहात्म्यं शृणुते नरः । सर्वपापविनिर्मुक्तो विष्णुलोके महीयते ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापत्ति-
नारदसंवादे कार्तिककृष्णरमैकादशी माहात्म्यं नामैकषष्ठितमोऽध्यायः ॥ ६१ ॥

द्विषष्टितमोऽध्यायः

कार्तिकशुक्लपक्षप्रबोधिन्येकादशीमाहात्म्यवर्णनम् ।

युधिष्ठिर उवाच ।

श्रुतं रमाया महात्म्यं त्वत्तः कृष्ण यथातथम् । कार्तिकेशुक्लपक्षे या तां मे कथयमानद

श्रीकृष्ण उवाच

शृणुराजं प्रवक्ष्यामि शुक्ले चोर्जदले तु या ।

सा यथा नारदायोक्ता ब्रह्मणा लोककारिणा ॥ २ ॥

नारद उवाच ।

प्रबोधिण्याश्च माहात्म्यं वद विस्तरतो मम । यस्यां जागर्ति गोविन्दो धर्मकर्मप्रवर्त्तकः

ब्रह्मोवाच ।

प्रबोधिण्याश्च माहात्म्यं पापघ्नं पुण्यवर्धनम् । मुक्तिप्रदं सुबुद्धीनां शृणुष्व मुनिसत्तम

तावद्गर्जन्ति तीर्थानि आसमुद्रसरांसि च ।

यावत्प्रबोधिनी विष्णोस्तिथिर्नायाति कार्तिके ॥ ५ ॥

तावद्गर्जन्ति विप्रेन्द्र गङ्गाभागारथीक्षितौ । यावन्नायाति पापघ्नी कार्तिके हरिबोधिनी

अश्वमेधसहस्राणि राजसूयशतानि च । एकेनैवोपवासेन प्रबोधिण्या लभेन्नरः ॥ ७ ॥

यद्दुर्लभं यदप्राप्यं त्रैलोक्यस्य न गोचरम् ।

तदप्यप्रार्थितं पुत्र ! ददाति हरिबोधिनी ॥ ८ ॥

ऐश्वर्यं संपदं प्रज्ञां राज्यं च सुखसंपदः । ददात्युपोषिता भक्त्या जनेभ्यो हरिबोधिनी

मेरुमन्दरमात्राणि पापान्युक्तानि यानि च । एकेनैवोपवासेन दहते पापनाशिनी ॥ १० ॥

पूर्वजन्मसहस्रेषु यत्पापं समुपार्जितम् । निशि जागरणं चास्यादहनेतूलराशिवत् ॥

उपवासंप्रबोधिण्यां यः करोति स्वभावतः । विधिवन्मुनिशार्दूल्यथोक्तं लभते फलम् ॥

यथोक्तं कुरुते यस्तु विधिवत्सुकृतं नरः । स्वल्पं मुनिवरश्रेष्ठ ! मेरुतुल्यं भवेत्फलम् ॥

द्विषष्टितमोऽध्यायः] * कार्तिकशुक्लपक्षप्रबोधिनीकादशीमाहात्म्यवर्णनम् * २१३

विधिहीनं तु यः कुर्यात्सुकृतं मेरुमात्रकम् । अणुमात्रं तद्वाप्नोति फलं धर्मस्य नारद ॥

ये ध्यायन्ति मनोवृत्त्या ये करिष्यन्ति बोधिनीम् ।

वसन्ति पितरो हृष्टा विष्णुलोके च तस्य वै ॥ १५ ॥

विमुक्ता नारकैर्दुःखैर्यान्ति विष्णोः परंपदम् । कृत्वा तु पातकंधोरं ब्रह्महत्यादिकं नरः
कृत्वा तु जागरं विष्णोर्द्धातपापो भवेन्नरः । दुष्प्राप्यं यत्फलं विप्र अश्वमेधादिकैर्मखैः ॥

प्राप्यते तत्सुखेनैव प्रबोधिनीस्तु जागरे ।

आप्नुत्य सर्वतीर्थेषु प्रदाय काञ्चनं महीम् ॥ १८ ॥

यत्फलं समवाप्नोति तत्कृत्वा जागरं हरेः । जातः स एव सुकृती कुलं तेनैव पावितम्
कार्तिके मुनिशार्दूल कृतायेन प्रबोधिनी । यथा ध्रुवं नृणां मृत्युर्धनं गात्रं तथा ध्रुवम् ॥ २० ॥

इति ज्ञात्वा मुनिश्रेष्ठ कर्त्तव्यं वैष्णवं दिनम् ।

यानि कानि च तीर्थानि त्रैलोक्ये संभवन्ति च ॥ २१ ॥

तानि तस्य गृहे सम्यग्यः करोति प्रबोधिनीम् ।

किं तस्य बहुभिः पुण्यैः कृता येन प्रबोधिनी ॥ २२ ॥

पुत्रपौत्रप्रदा ह्येषा कार्तिके हरिबोधिनी ।

स ज्ञानी च स योगी च स तपस्वी जितेन्द्रियः ॥ २३ ॥

भोगो मोक्षश्च तस्यास्ति य उपास्ते प्रबोधिनीम् ।

विष्णोः प्रियतरा ह्येषा धर्मसारसहायिनी ॥ २४ ॥

यः करोति नरो भक्त्या मुक्तिभाक्स भवेन्नरः । प्रबोधिनीमुपोषित्वा गर्भे न विशते नरः
सर्वधर्मान्परित्यज्य तस्मात्कुर्वीत नारद । कर्मणा मनसा वाचा पापं यत्समुपार्जितम्
तत्क्षालयति गोविन्दः प्रबोधिनीं तु जागरे ।

स्नानं दानं जपं पूजां समुद्दिश्य जनोर्दनम् ॥ २७ ॥

नरो यत्कुर्वते वत्स प्रबोधिनीं तदक्षयम् । येऽर्चयन्ति नरास्तस्यां भक्त्या देवं च माधवम्
समुपोष्य प्रमुच्यन्ते पापैस्तेः शतजन्मजैः । महाव्रतमिदं पुत्र महापापौघनाशनम् ॥
प्रबोधवासरं विष्णोर्विधिवत्समुपोषयेत् । व्रतेनानेन देवेशं परितोष्य जनोर्दनम् ॥

विराजयन्दिशः सर्वाः प्रयाति हरिमन्दिरम् । कर्त्तव्यैषा प्रयत्नेन नरैः कान्तिधनार्थिभिः
बाल्ये यत्संचितं पापं यौवने वार्द्धके तथा । शतजन्मकृतं पापं स्वल्पं वा यदि वा बहु
तत्क्षालयति गोविन्दश्चास्यामभ्यर्चितो नृणाम् ।

धनधान्यबहा पुण्या सर्वपापहरा परा ॥ ३३ ॥

तामुपोष्य हरैर्भक्त्या दुर्लभं न भवेत्कचित् । चन्द्रसूर्योपरागे च यत्फलं परिकीर्तितम्
तत्सहस्रगुणं प्रोक्तं प्रबोधिण्यां प्रजागरे ।

स्नानं दानं जपो होमः स्वाध्यायोऽभ्यर्चनं हरेः ॥ ३५ ॥

तत्सर्वकोटिगुणितं प्रबोधिण्यां कृतं तु यत् । जन्मप्रभृति यत्पुण्यं नरेणोपार्जितं भवेत्
वृथा भवति तत्सर्वमकृत्वा कार्तिके व्रतम् ।

अकृत्वा नियमं विष्णोः कार्तिकं यः क्षिपेन्नरः ॥ ३७ ॥

न जन्मार्जितपुण्यस्य फलं प्राप्नोति नारद । तस्मात्सर्वप्रयत्नेन देवदेवं जनार्दनम् ॥
उपसेवेत विप्रेन्द्र सर्वकामफलप्रदम् । परान्नं वर्जयेद्यस्तु कार्तिके विष्णुतत्परः ॥ ३९ ॥
पराब्रवर्जनाद्वत्स चान्द्रायणफलं लभेत् । नित्यं शास्त्रविनोदेन कार्तिकं यः क्षिपेन्नरः
स दहेत्सर्वपापानि यज्ञायुतफलं लभेत् । न तथा तुष्यते यज्ञैर्न दानैर्वा जपादिभिः ॥

यथाशास्त्रकथालापैः कार्तिके मधुसूदनः ।

ये कुर्वन्ति कथां विष्णोर्नैव शृण्वन्ति शुभान्विताः ॥ ४२ ॥

श्लोकार्थं श्लोकपादं वा कार्तिके गोशतं फलम् ।

सर्वधर्मान्परित्यज्य कार्तिके केशवाग्रतः ॥ ४३ ॥

शास्त्रावधारणं कार्यं श्रोतव्यं च महामुने ! ।

श्रेयसा लोभवुद्ध्या च यः करोति हरेः कथाम् ॥ ४४ ॥

कार्तिके मुनिशार्दूल कुलानां तारयेच्छतम् । नियमेन नरो यस्तु शृणुते वैष्णवीकथाम्

कार्तिके तु विशेषेण गोसहस्रफलं लभेत् ।

प्रबोधवांसरे विष्णोः शृणुते यो हरेः कथाम् ॥ ४६ ॥

सप्तद्वीपवतीदाने यत्फलं तल्लभेन्मुने ! ।

द्विषष्टितमोऽध्यायः] * कार्तिकशुक्लपक्षप्रबोधिन्येकादशीमाहात्म्यवर्णनम् * २१५

श्रुत्वा विष्णुकथां दिव्यां येऽर्चयन्ति कथाविदम् ॥ ४७ ॥

स्वशक्त्या मुनिशार्दूल तेषां लोकोऽक्षयः स्मृतः ।

गीतशास्त्रविनोदेन कार्तिकं यो नयेन्नरः ॥ ४८ ॥

न तस्य पुनरावृत्तिर्मया दृष्टा कलिप्रिय ! ।

गीतं नृत्यं च वाद्यं च भव्यां विष्णुकथां मुने ! ॥ ४९ ॥

यः करोति स पुण्यात्मा त्रैलोक्योपरि संस्थितः । बहुपुष्पैर्वहुफलैः कर्पूरागुरुकुङ्कुमैः

हरैः पूजा विधातव्याकार्तिके बोधवासरे । यस्मात्पुण्यमसङ्ख्यातं प्राप्यते मुनिसत्तम

फलैर्नानाविधैर्द्रव्यैः प्रबोधिण्यां तु जागरे । शङ्के तोयं समादाय अर्घोदियो जनार्दने ॥

यत्फलं सर्वतीर्थेषु सर्वदानेषु यत्फलम् । तत्फलं कोटिगुणितं दत्त्वाऽर्घं बोधवासरे ॥

गुरुपूजा ततः कार्या भोजनाच्छादनादिभिः । दक्षिणामिश्र देवर्षे तुष्ट्यर्थं चक्रपाणिनः

भागवतं शृणुते यस्तु पुराणं च पठेन्नरः । प्रत्यक्षरं भवेत्तस्य कपिलादानजं फलम् ॥

कार्तिके मुनिशार्दूल स्वशक्त्या वैष्णवं व्रतम् ।

यः करोति यथोक्तं तु मुक्तिस्तस्य सुनिश्चला ॥ ५६ ॥

केतक्या एकपत्रेण पूजितो गरुडध्वजः । समाः सहस्रं सुप्रीतो भवति मधुसूदनः ॥

अगस्तिकुसुमैर्देवं पूजयेद्यो जनार्दनम् । दर्शनात्तस्य देवर्षे नरकाग्निः प्रणश्यति ॥ ५८ ॥

मुनिपुष्पाचिंतो विष्णुः कार्तिके पुरुषोत्तमः । ददात्यभिमतान्कामाञ्छशिसूर्यग्रहे यथा

विहाय सर्वपुष्पाणि मुनिपुष्पेण वेशवम् । कार्तिके योऽर्चयेद्भक्त्या वाजिमेधफलं लभेत्

तुलसीदलानि पुष्पाणि ये यच्छन्ति जनार्दने ।

कार्तिके सकलं पापं वत्सऽजन्मायुतं दहेत् ॥ ६१ ॥

दृष्ट्वा स्पृष्ट्वाथवा ध्याता कीर्तिता नामतः स्तुता ।

रोपिता सेचिता नित्यं पूजिता तुलसी शुभा ॥ ६२ ॥

नवधातुलसी भक्ति ये कुर्वन्ति दिने दिने । युगकोटिसहस्राणि तन्वन्ति सुकृतं मुने ॥

यावच्छाखाप्रशाखामिर्बीजपुष्पदलैर्मुने । रोपिता तुलसीपुष्पैर्वर्धते वसुधातले ॥ ६४ ॥

तेषां वंशे तु ये जाता ये भविष्यन्ति ये गताः । आकल्पवर्षसाहस्रं तेषां वासो हरैर्गृहे

यत्फलं सर्वपुष्पेषु सर्वपत्रेषु नारद । तुलसीदलेन चैकेन कार्तिके प्राप्यते तु तत् ॥

सम्प्राप्तं कार्तिकं दृष्ट्वा नियमेन जनार्दनः ।

पूजनीयो महाविष्णुः कोमलैस्तुलसीदलैः ॥ ६७ ॥

इष्ट्वा क्रतुशतैर्दधान्दत्त्वा दानान्यनेकशः । तुलसीदलैस्तु तत्पुण्यं कार्तिके केशवार्चने

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे कार्तिकशुक्लैकादशीमाहात्म्यं नाम द्विषष्टितमोऽध्यायः ॥ ६२ ॥

त्रिषष्टितमोऽध्यायः

पुरुषोत्तममासकृष्णपक्षकमलैकादशीमाहात्म्यवर्णनम्

युधिष्ठिर उवाच ।

भगवञ्छ्रोतुमिच्छामि व्रतानामुत्तमं व्रतम् । सर्वपापहरं विष्णोः फलदं व्रतिनां च यत्

पुरुषोत्तममासस्य कथां ब्रूहि जनार्दन । कोविधिः किं फलं तस्य को देवस्तत्र पूज्यते

अधिमासे च सम्प्राप्ते व्रतं ब्रूहि जनार्दन ।

कस्य दानस्य किं पुण्यं किं कर्त्तव्यं नृभिः प्रभो ! ॥ ३ ॥

कथं स्नानं च किं जाप्यं कथं पूजाविधिः स्मृतः ।

किंभोज्यमुत्तमं चान्नं मासेऽस्मिन्पुरुषोत्तमे ॥ ४ ॥

श्रीकृष्ण उवाच ।

कथयिष्यामि राजेन्द्र ! भवतः स्नेहकारणात् ।

पुरुषोत्तममासस्य माहात्म्यं पापनाशनम् ॥ ५ ॥

अधिमासे तु संप्राप्ते भवेदेकादशी तु या ।

कमला नाम सा नाम्ना तिथीनामुत्तमा तिथिः ॥ ६ ॥

तस्या व्रतप्रभावेण कमलामिमुक्षी भवेत् । ब्राह्मे मुहूर्ते चोत्थाय संस्मृत्य पुरुषोत्तमम्

स्नात्वा चैव विधानेन नियमं कारयेद्व्रती ।

गृहे त्वेकगुणं जाप्यं नद्यां तु द्विगुणं स्मृतम् ॥ ८ ॥

गवां गोष्ठे सहस्रोर्ध्वमग्न्यगारे शतान्वितम् । शिवक्षेत्रेषु तीर्थेषु देवतानां चसन्निधौ

लक्षं तुलस्याः सान्निध्ये ह्यनन्तं विष्णुसन्निधौ ।

अचन्त्यामभवत्कश्चिच्छिवशर्मा द्विजोत्तमः ॥ १० ॥

तस्यात्मजास्तु पञ्चासन्कनिष्ठो दोषवानभूत् ।

तदा पित्रा परित्यक्तस्त्यक्तः स्वजनवान्धवैः ॥ ११ ॥

कुर्मणः प्रभावेण गतो दूरतरं वनम् । एकदा दैवयोगेन तीर्थराजं समागतः ॥ १२ ॥

श्रुत्क्षामो दीनवदनस्त्रिवेण्यां स्नानमाचरत् ।

मुनीनामाश्रमांस्तत्र विचिन्वन्श्रुध्यादितः ॥ १३ ॥

हरिमित्रमुनेस्तत्र ददर्शाश्रममुत्तमम् । पुरुषोत्तममासे वै जनानां च समागमे ॥ १४ ॥

तत्राश्रमे कथयतां कथां कल्मषनाशिनीम् । ब्राह्मणानां मुखात्तेन श्रद्धया कमलाश्रुता

एकादशी पुण्यतमा भुक्तिमुक्तिप्रदायिनी । जयशर्मा विधानेन श्रुत्वेमां कमलातिथिम्

एकादशी पुण्यतमा भुक्तिमुक्तिप्रदायिनी ।

व्रतकृतं च तैः सार्द्धं स्थित्वा शून्यालये तदा ॥ १७ ॥

निशीथं समनुप्राप्ते लक्ष्मीस्तत्र समागता । वरं ददामि भोविप्र कमलायाःप्रभावतः

जयशर्मोवाच ।

का त्वं कस्यासि रम्भोरु प्रसन्नाव कथं मम । इन्द्राणी सुरनाथस्यभवानीशङ्करस्यवा

गन्धर्वी किन्नरी वाथ वधूर्वा चन्द्रसूर्ययोः ।

त्वत्सदृक्षा न दृष्टा च न श्रुता च शुभानने ! ॥ २० ॥

लक्ष्मीरवाच ।

प्रसन्ना साम्प्रतं जाता वैकुण्ठादहमागता । प्रेरिता देवदेवेन कमलायाः प्रभावतः ॥ २१ ॥

पुरुषोत्तममासस्य या पक्षे प्रथमे भवेत् । तस्या व्रतन्त्वया चीर्णं प्रयागे मुनिसंनिधौ

व्रतस्यास्य प्रभावेण वशागाऽहं न संशयः । तव वंशे भविष्यन्ति मानवा द्विजसत्तम ।

मत्प्रासादादवाप्स्यन्ति सत्यं ते व्याहृतं मया ॥ २३ ॥

ब्राह्मण उवाच ।

प्रसन्ना यदि मे पद्मे व्रतं विस्तरतो वद । यत्कथासु प्रवर्तन्ते साधवो ये जना द्विजाः
लक्ष्मीखाच ।

श्रोतॄणां परमं श्राव्यं पवित्राणामनुत्तमम् । दुःस्वप्ननाशनं पुण्यं श्रोतव्यं यत्नतस्ततः
उत्तमः श्रद्धया युक्तः श्लोकं श्लोकार्धमेव वा । पठित्वा मुच्यते सद्यो महापातककोटिभिः
मासानां परमो मासः पक्षिणां गरुडो यथा ।

नदीनां च यथा गङ्गा तिथीनां द्वादशीतिथिः ॥ २७ ॥

अद्यापि निर्जराः सर्वे भारते जन्मलिप्सवः । तमर्चयन्ति विविधा नारायणमनामयम् ॥
ये यजन्ति सदा भक्त्या देवं नारायणं प्रभुम् । तानर्चयन्ति सततं ब्रह्माद्या देवतागणाः
येऽपि नामपरा ये च हरिकीर्तनतत्पराः । हरिपूजापरा ये च ते कृतार्थाः कलौ युगे ॥

शुकले वा यदि वा कृष्णे भवेदेकादशी द्वयम् ।

गृहस्थानां भवेत्पूर्वा यतीनामुत्तरा स्मृता ॥ ३१ ॥

एकादशी द्वादशी च रात्रिशेषे त्रयोदशी । तत्र क्रतुशतं पुण्यं त्रयोदश्यां तु पारणे ॥
एकादश्यां निराहारः स्थित्वा ह्रमपरेऽहनि । भोक्ष्यामि पुण्डरीकोक्ष शरणं मे भवाच्युत
अमुं मन्त्रं समुच्चार्य देवदेवस्य च क्रिणः । भक्तिभावेन तुष्टात्मा उपवासं समाचरेत्
कुर्याद्देवस्य पुरतो जागरं नियतो व्रती । गीतैर्वाद्यैश्च नृत्यैश्च पुराणपठनादिभिः ॥ ३५ ॥

ततः प्रातः समुत्थाय द्वादशी दिवसे व्रती ।

स्नात्वा विष्णुं समभ्यर्च्य विधिवत्प्रयतेन्द्रियः ॥ ३६ ॥

पञ्चामृतेन संस्नाप्य एकादश्यां जनार्दनम् । द्वादश्यां च प्रयः स्नानाद्धरेः सारूप्यमश्नुते
अज्ञानतिमिरान्धस्य व्रतेनानेन केशव । प्रसीद सुमुखो भूत्वा ज्ञानदृष्टिप्रदो भव ॥ ३८ ॥
एवं विज्ञाप्य देवेशं देवदेवं गदाधरम् । ब्राह्मणान्भोजयेद्भक्त्या तेभ्यो दद्याच्च दक्षिणाम्
ततः स्वबन्धुभिः सार्धं नारायणपरायणः । कृत्वा पञ्चमहायज्ञान्स्वयं भुञ्जीत वाग्यतः ॥
एवं यः प्रयतः कुर्यात्पुण्यमेकादशी व्रतम् । स याति विष्णुभवनं पुनरावृत्तिदुर्लभम् ॥

इत्युक्त्वा कमला तस्मै वरं दत्त्वा तिरोदधे ।

सोऽपि विप्रो धनी भूत्वा पितुर्गेहं समागतः ॥ ४२ ॥

श्रीकृष्ण उवाच ।

एवं यः कुरुते राजन्कमलाव्रतमुत्तमम् । शृणुयाद्वासरे विष्णोः सर्वपापैः प्रमुच्यते ॥ ४३ ॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे पुरुषोत्तममासस्य कृष्णाकमलैकादशीमाहात्म्यं नाम त्रिषष्टितमोऽध्यायः

चतुःषष्टितमोऽध्यायः

पुरुषोत्तममासशुक्लपक्षकामदैकादशीमाहात्म्यवर्णनम् ।

युधिष्ठिर उवाच ।

श्रुतानि बहुधर्माणि व्रतानि च जगत्प्रभो । एकादशी समं किञ्चिच्छ्रुतं नैव जनार्दन ॥
पुनस्त्वेकादशीं ब्रूहिपापघ्नीं पुण्यदायिनीम् । यां कृत्वामनुजो लोके प्राप्नुयात्परमंपदम्

श्रीकृष्ण उवाच ।

शुक्ले वा यदि वा कृष्णे यदा चैकादशी भवेत् ।

न त्याज्या जगतीपाल मोक्षसौख्यविधर्घनी ॥ ३ ॥

एकादशी कलौ राजन्मवबन्धविमोचिनी । कामदा सर्वकामानां पापानां पापहा भुवि
रविवारेऽथ माङ्गल्ये संक्रमे वा नृपोत्तम । एकादशी सदोपोष्या पुत्रपौत्रविधर्घनी ॥

एकादशी व्रतं कापि न त्याज्यं विष्णुवल्लभैः ।

आयुः कीर्तिप्रदं नित्यं सन्तानारोग्यवित्तदम् ॥ ६ ॥

मोक्षदं रूपदं राजन्नित्यमेकादशी व्रतम् । ये कुर्वन्ति महीपाल श्रद्धया परयायुताः ॥ ७ ॥

यथोक्तविधिना लोके ते नरा विष्णुरुपिणः ।

जीवन्मुक्तास्तु भूपाल दृश्यन्ते नात्र संशयः ॥ ८ ॥

युधिष्ठिर उवाच ।

जीवन्मुक्ताः कथं कृष्ण विष्णुरूपाः कथं पुनः । पापरूपाश्च दृश्यन्ते परं कौतूहलं हि मे
श्रीकृष्ण उवाच ।

ये च राजन्कलौ भक्त्या निर्जलं व्रतमुत्तमम् । एकादश्याः प्रकुर्वन्ति विधिदृष्टेन कर्मणा
न कथं विष्णुरूपास्ते जीवन्मुक्ताः कथं न हि । सर्वपापहरं पुण्यं व्रतमेकादशी समम्
न किञ्चिद्विद्यते राजन्सर्वकामप्रदं वृणाम् । एकाशनं दशम्यां च नन्दायां निर्जलं व्रतम्
पारणं चैव भद्रायां कृत्वा विष्णुसमा नराः ।

श्रद्धावान्यस्तु कुरुते कामदाया व्रतं शुभम् ॥ १३ ॥

चाञ्छितं लभते सोऽपि इहलोके परत्र च । पवित्रा पावनी ह्येषा महापातकनाशिनी ॥
भुक्तिमुक्तिप्रदा चैव कर्तॄणां नृपसत्तम । कामदायां विधानेन पूजयेत्पुरुषोत्तमम् ॥ १५ ॥
पुष्पधूपादिभिश्चैव नैवेद्यैर्विविधैस्तथा । कांस्यमांसमसूरांश्च चणकान्कोद्वचांस्तथा ॥
शाकं मधु परान्नं च पुनर्भोजनमैथुनम् । वैष्णवो व्रतकर्त्ता च दशम्यां दशवर्जयेत् ॥
घृतं क्रीडां तथा निद्रां ताम्बूलं दन्तधावनम् । परापवादं पैशुन्यं स्तेयं हिंसां तथारतिम्
क्रोधं च वितथं वाक्यमेकादश्यां विवर्जयेत् ।

कांस्यं मांसं मसूरांश्च तैलं वितथभाषणम् ॥ १६ ॥

व्यायामं च प्रवासं च पुनर्भोजनमैथुनम् । वृषपृष्ठं परान्नं च शाकं च द्वादशीदिने ॥ २० ॥
अनेन विधिना राजन्विहितायैश्च कामदो । रात्रौ जागरणं कृत्वा पूजितः पुरुषोत्तमः ॥
सर्वपापविनिर्मुक्तास्तेयान्ति परमां गतिम् । पठनाच्छ्रवणाद्राजन्गोसहस्रफलं लभेत्
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे पुरुषोत्तममासस्य शुक्लाकामदा नामैकादशीमाहात्म्यं नाम
चतुःषष्टितमोऽध्यायः ॥ ६४ ॥

पञ्चषष्टितमोऽध्यायः

चातुर्मास्यव्रतविधिवर्णनम्

नारद उवाच ।

चातुर्मास्ये तु नियमा ये केचिद्भुवि विश्रुताः । तानहं श्रोतुमिच्छामि कथयस्व महेश्वर
चातुर्मास्ये हरौसुप्ते कर्तव्यं किं जनार्दने । षड्रसानां परित्यागे नखकेशविधारणे ॥

अन्यैश्च नियमैः स्वामिन्यत्फलं तद्वदाधुना ॥ २ ॥

सूत उवाच ।

एतच्छ्रुत्वा त्वसौ देवः प्रहस्योत्फुल्लोचनः । प्रोवाच तं द्विजवरं नारदं तपसांनिधिम्

महादेव उवाच ।

शृणु त्वमिह देवर्षे कथयामि सविस्तरम् । आषाढस्य सितेपक्षे एकादश्यामुपोषितः
चातुर्मास्यव्रतानीह गृह्णीयाद्भक्तिपूर्वकम् । भूमिशय्यासमारूढो योगनिद्रां गते हरौ ॥
नयेत चतुरोमासान्यावद्भवति कार्तिकी । प्रतिष्ठा न प्रवर्तन्ते तथा यज्ञादिकाः क्रियाः ॥

विवाहव्रतसम्बन्धा अन्यन्माङ्गल्यकर्म च ।

भूपयानं तथा यात्रा अन्याश्च विविधाः क्रियाः ॥ ७ ॥

प्रसुप्ते च जगन्नाथे त्वच्युते गरुडध्वजे । व्रतक्रियां चरैद्यस्तु तस्य व्रतफलं शृणु ॥
अश्वमेधसहस्रैस्तु यत्फलं प्राप्नुयान्नरः । चातुर्मास्य व्रतैश्चीर्णैस्तत्फलं समवाप्नुयात्
मिथुनस्थे सहस्रांशौ स्वापयेन्मधुसूदनम् । तुलाराशौ गतेसूर्ये पुनस्तथापयेद्धरिम् ॥ १० ॥
अधिमासे तु पतिते तदा चैव विधिक्रमः । स्थापयेत्प्रतिमां विष्णोः शङ्खचक्रगदाधराम्
पीताम्बरधरां सौम्यांपर्यङ्के स्थापयेच्छुचौ । श्वेतवस्त्रसमाच्छन्ने सोपधाने तु नारद ॥
इतिहासपुराणज्ञो विष्णुभक्तोऽथवा पुनः । स्नापयित्वा दधिक्षीरमधुलाजघृतैस्तथा ॥
समालम्ब्य शुभैर्गन्धैर्धूपैः पुष्पैर्मनोरमैः । पूजितां कुसुमैः शुभ्रैर्मन्त्रेणानेन वाडव ॥ १४ ॥
सुप्ते त्वयि जगन्नाथे जगत्सुप्तं भवेदिदम् ।

विबुद्धे त्वयि बुध्येत जगत्सर्वं चराचरम् ॥ १५ ॥

एवं तां प्रतिमां विष्णोः स्थापयित्वा तु नारद ।

तस्यैवाग्रे स्वयं वाचा गृहीयान्नियमं ततः ॥ १६ ॥

स्त्री वा नरो वा तद्वक्तो धर्माधर्मविभागतः ।

चतुरो वार्षिकान्मासान्देवस्योत्थापनावधि ॥ १७ ॥

गृहीयान्नियमानेतान्दन्तधावन पूर्वकम् । उपवासं ततःकृत्वा प्रभाते विमले सति ॥

नित्यं कर्म चरित्वा तु विष्णोरग्रे जितात्मवान् ।

तेषां फलानि वक्ष्यामि तत्कर्तृणां पृथक्पृथक् ॥ १८ ॥

मधुरत्वं लभेद्विद्वान्पुरुषो गुडवर्जनात् । तथैव सन्ततिं दीर्घां तैलस्य वर्जनाद्यतः ॥ २० ॥

घृतस्य वर्जनाद्विप्र सुन्दराङ्गप्रजायते । कटुतैलपरित्यागी शत्रुनाशमवाप्नुयात् ॥ २१ ॥

सुगन्धतैलत्यागेन सौभाग्यमनुलं लभेत् । पुष्पभोगपरित्यागी स्वर्गे विद्याधरो भवेत् ॥

योगाभ्यासी नरो यस्तु स ब्रह्मपदमाप्नुयात् ।

कटुवस्लमधुरक्षारतीक्ष्णकाषायषड्रसान् ॥ २३ ॥

वर्जयेद्यस्तु वैरूप्यं दौर्गन्ध्यं नाप्नुयान्नरः । तामूलवर्जनाद्भोगी रक्तकण्ठस्तु जायते ॥

घृतत्यागाच्च लावण्यं सदा स्निग्धतनुर्भवेत् । फलत्यागाच्चविप्रेन्द्र बहुपुत्रश्च जायते

पलाशपत्राशनकटूपवान्भोगवान्भवेत् । दीप्तिमान्दीप्तिकरणः साक्षाद्द्रव्यपतिर्भवेत् ॥

दधिदुग्धपरित्यागी गोलोकं लभते नरः ।

मौनव्रती भवेद्यस्तु तस्याज्ञाऽस्खलिता भवेत् ॥ २७ ॥

इन्द्रासनमवाप्नोति स्थालीपाकस्य वर्जनात् । एवमाद्विपरित्यागाद्धर्मस्थो धर्मनन्दनः

नमो नारायणायेति जप्त्वाशतगुणफलम् । एक एव स त्रै स्वर्गे विद्याधरपतिर्भवेत् ॥

पुष्करः स्नानमात्रेण गङ्गायाःस्नानजं फलम् ।

भूमौ भुङ्क्ते सदा यस्तु स पृथिव्यधिपो भवेत् ॥ ३० ॥

विष्णोश्चैव गृहे कुर्यादुपलेपनमार्जनम् । कल्पस्थायी भवेद्विद्वन्चैकुण्ठे नात्र संशयः ॥

अदक्षिणं च यः कुर्याच्छतमष्टोत्तरं नरः । हंसयुक्तविमानेन दिव्येन सह गच्छति ॥ ३२ ॥

गीतवाद्यकरो विष्णोर्गान्धर्वं लोकमाप्नुयात् ।

पञ्चगव्याशनो विद्वन्ब्रान्द्रायणफलं लभेत् ॥ ३३ ॥

नित्यं शास्त्रविनोदेनलोकान्यस्तुप्रबोधयेत् । स व्यासरूपीविष्णवग्रेततोविष्णुपदंलभेत्
तुलसीदलपूजां तु कृत्वा विष्णुपुरं व्रजेत् ।

कृत्वा प्रोक्षणकं दिव्यं स्थानमप्सरसां लभेत् ॥ ३५ ॥

शीताम्बुना गृहे स्नानान्निर्मलं देहमाप्नुयात् ।

उष्णोदकं परित्यज्य स्नानं वै पौष्करं लभेत् ॥ ३६ ॥

पत्रेषु यो नरो भुङ्क्ते कुरुक्षेत्रफलं लभेत् ।

भुङ्क्ते शिलायां यो नित्यं तस्य पुण्यं प्रयागजम् ॥ ३७ ॥

दिनत्रयजलत्यागी न रोगैःपरिभूयते । ताम्रपात्रेषु भुञ्जानो नैमिषं फलमाप्नुयात् ॥ ३८ ॥

कांस्यपात्रं परित्यज्य शेषपात्रमुपाचरेत् । अलामे सर्वपात्राणां मृण्मयं पात्रमुत्तमम्
स्वगृहीतैःकृतैर्वापि पात्रैःपालाशसंभवैः । यस्तु संवत्सरं पूर्णमग्निहोत्रं करोति वै ॥ ४० ॥

पात्रैर्वा भोजनं विद्वान्सेवते तत्समं स्मृतम् । चान्द्रायणसमं प्रोक्तं ब्रह्मपात्रेषु भोजने ॥

एकैकं भोजनं विद्वन्ब्रह्मपात्रेषु भुञ्जतः । त्रिरात्रेणसमं प्रोक्तं महापातकनाशनम् ॥ ४२ ॥

एकादश्युपवासेन यत्पुण्यं परिकीर्तितम् । सर्वदानफलं चैव सर्वतीर्थफलं लभेत् ॥ ४३ ॥

न चापि नरकं पश्येत्पद्मपात्रेषु भोजनात् ।

ब्राह्मणो याति वैकुण्ठेऽन्यो जनः स्वर्गमाप्नुयात् ॥ ४४ ॥

एष ब्रह्म महावृक्षःपापहा सर्वकामदः । मध्यमं वर्जितं पत्रं शूद्रजातेर्नृपोत्तम ॥ ४५ ॥

भुञ्जन्नरकमाप्नोति यावदिन्द्राश्चतुर्दश । वर्जयेन्मध्यमं पत्रं शेषपात्रेषु भोजनम् ॥ ४६ ॥

मध्यपात्रे च यःशूद्रो भोजनं कुरुते द्विज । कपिलां ब्राह्मणे दत्त्वा शुद्धिर्भवति नान्यथा

कपिलां दोहयेद्यस्तु शूद्रो भुङ्क्ते निजेगृहे । दशवर्षसहस्राणि विष्टायां जायते कृमिः ॥

कृमियोनिविनिर्मक्तः पशुयोनिमवाप्नुयात् ।

कपिलां यो ह्यनङ्घ्राहं शूद्रो भूत्वाऽत्र वाहयेत् ॥ ४६ ॥

प्रावन्ति तस्य रोमाणि तावद्वर्षाणि नारद । कुम्भीप्राकेषु पच्येत स नरो नात्र संशयः

अजाचैव गृहे तस्य शूद्रस्य च विशेषतः । तस्या वै दुग्धपानेन शूद्रो यातीहरीरवम् ॥

ब्राह्मणैः सह व्यापारो यस्य शूद्रस्य दृश्यते ।

स विप्रो वेदवाह्यः स्याच्छूद्रः कौलिक उच्यते ॥ ५२ ॥

व्यापारे प्रेरितो विप्रः शूद्राणां च करोति यः । यावत्पदानि चलते तावद्भवति नारकी
उदकार्यं तु यो विप्रः शूद्रेण प्रेषितो गृहे । तदुदकं मद्यतुल्यं पीत्वा वै नरकं व्रजेत् ॥
शूद्रेण सर्वदा नित्यं दानं देयं द्विजन्मने । तेषां चैव तु वै भक्तिः कर्त्तव्या च विशेषतः
इदलोके सुखं भुक्त्वा परलोकं च गच्छति । पाञ्चभौतिकमेतद्धि अनर्थकमुदाहृतम् ॥
अतो देयं हि गुरवे यतोऽनन्तफलं लभेत् । अस्मिन्कलियुगे घोरे पापाचारे दुरात्मनः
निन्दां कुर्वन्ति विप्रेन्द्र जनानां पुण्यकर्मणाम् ।

निन्दया लभते दुःखं यावदाभूतसंप्लवम् ॥ ५८ ॥

नानाधर्माः प्रवर्तन्ते कलौ चैव महामते । धर्मोऽयं दुर्लभो लोके धर्मकामार्थमोक्षदः ॥
भूमिशायी भवेद्यस्तु नरः कोऽपि महीतले । दशवर्षसहस्राणि न रोगैः परिपीड्यते ॥
बहुपुत्रो धनैर्युक्तो ह्यकुप्टी जायते नरः । नक्तमोजी नरो यस्तु तीर्थयात्राफलं लभेत् ॥
अयाचितेन चाप्नोति चापीकूपक्रियाफलम् । वर्जयेद्यस्तु वै द्रोहं प्राणहिंसापराङ्मुखः
अहिंसा परमोधर्म इति वेदेषु गीयते । दानं दया दम इति सर्वत्र हि श्रुतं मया ॥ ६३ ॥
तस्मात्सर्वप्रयत्नेन कार्यं वै महतामपि । गुरवे ये प्रयच्छन्ति शरीरं पुत्रपौत्रकम् ॥

तत्र दानप्रभावेण विष्णोर्वल्लभतामियात् ।

शूद्रेण दीक्षितो यस्तु शूद्रः शूद्रेण दीक्षितः ॥ ६५ ॥

उभौ तौ पापिनौ प्रोक्तौ यावदाभूतसंप्लवम् । हिंसामतिं यदादत्ते शूद्रो वै पापसत्तमः
एकविंशतिकुलं तेन नरकंप्रति पात्यते । कलौ पाखण्डिनः शूद्रा दृश्यन्ते बहवो भुवि
तेषां संभाषणादेव नरको भवति द्विज ! । ब्रह्मज्ञानरता ये च गायत्रीजापिनो द्विज !
तेषां दर्शनमात्रेण ब्रह्महत्या दिनेदिने । शङ्खचक्रधरा विप्रा विष्णुधर्मेषु संमताः ॥ ६६ ॥
वेदधर्मरता नित्यं पङ्क्तिपावनपावनाः । चातुर्मास्यमिदं कर्म कर्त्तव्यं तैः सदानरैः ॥
किमन्यद्बहुनोक्तेन भूयोभूपश्च बाडव । ते धन्याः पृथ्वी मध्ये नरा ये वैष्णवा भुवि ॥

तेषां कुलं धन्यतमं जातिर्धन्यतमा स्मृता । मधु भक्षयते यस्तु सुप्ते देवे जनार्दने ॥
महत्पापं भवेत्तस्य वर्जने यच्छृणुष्व तत् । सर्वयज्ञैश्च विविधैर्यत्फलं तदवाप्नुयात् ॥
दाडिमं मातुलिङ्गं च नालिकेरं च वर्जयेत् । देवो वैमानिकोभूत्वा ह्यन्तेविष्णुपदं व्रजेत्
चित्तवान्सुभगश्चैव कुले श्रीमति जायते । यः क्षिपेदेकभक्तेन नरोमासचतुष्टयम् ॥
यावन्ति च मुहूर्तानि उदितोदितभास्करी । तावद्वर्षसहस्राणि विष्णुलोके महीयते ॥
ब्रीहींश्च यवगोधूमान्वर्जयेद्यस्तु मानवः । अश्वमेधादिके कृते विविधद्वै सदक्षिणे ॥
यत्फलं मुनिभिः प्रोक्तं तत्फलं लभते नरः । धनधान्यसमायुक्तो बहुपुत्रश्च जायते ॥
तुलसीतिलदर्भैश्च ये कुर्वन्ति च तर्पणम् । तत्फलं कोटिगुणितं चातुर्मास्ये विशेषतः ॥

यदा सुप्ते हृषीकेशे कुर्याच्चैतत्त्रयान्वितम् ।

तेऽपि युगसहस्राणि मोदन्तेविष्णुसन्निधौ ॥ ८० ॥

पदं वा पदमर्धं वा ऋचांचार्धं ऋचां तथा । विष्ण्वग्रेये प्रगायन्तिमुक्तास्ते वै न संशयः
मैथुनं वर्जयेद्यस्तु सुप्ते देवे जनार्दने । एकमन्यन्तरं सोऽपि विष्णुलोके महीयते ॥ ८२ ॥
दधि दुग्धं तथा तक्रं गुडं शाकं तथैव च । वर्जनादेव भो विप्र ! मुक्तिभागी न संशयः
स्नानमामलकेनैव ये कुर्वन्ति च मानवाः । दिने दिने महत्पुण्यं प्राप्नुवन्ति च ते मुने
धात्रीफलं पापहरं प्रवदन्ति मनीषिणः । त्रैलोक्यतारणार्थाय निर्मिता ब्रह्मणा पुरा ॥

सन्ध्या मौनं चरेद्यस्तुः भुङ्क्ते मासचतुष्टयम् ।

मन्वन्तराणि चत्वारि वैकुण्ठे मोदते पुनः ॥ ८६ ॥

स्वयंपाकी नरो यस्तु भुङ्क्ते मासचतुष्टयम् । दशवर्षसहस्राणि इन्द्रलोके महीयते ॥
चतुरोवार्षिकान्मासान्मौनंचैव समाचरेत् । स च विष्णुपुरं गच्छेद्ब्रह्मं च तदनन्तरम्
मौनभोजी नरो यस्तु कदाचिन्नावसीदति ।

मौनेन भुञ्जमानास्तु राक्षसास्त्रिदिवं गताः ॥ ८९ ॥

हृमिकीटसमायुक्तं पक्वान्मशुची भवेत् । गवां मांससमं ज्ञेयमन्नं चापि द्विजोत्तम ! ॥
तदन्नमशुचि ज्ञेयं प्रसते मानुषो यदि । एतद्वै भोजनं प्रोक्तं राक्षसानां प्रियं सदा ॥ ९१ ॥

तौषितो हि पुरा ब्रह्मा तेन दत्तं महात्मना ।

मौनेन भोजयित्वा तु स्वर्गं प्राप्ता न संशयः ॥ ६२ ॥

संजल्पन्भुञ्जते यस्तु तेनान्नमशुची भवेत् ।

पापं स केवलं भुङ्क्ते तस्मान्मौनं समाचरेत् ॥ ६३ ॥

उपवाससमं भोज्यं ज्ञेयं मौनेन नारद । पञ्चप्राणाहुतीर्यस्तु मौनभोजी नरोत्तमः ॥
पञ्चवै पातकान्यस्य नश्यन्ति नात्र संशयः । न कुर्यात्संहितं वस्त्रं पितृकर्मणि वाडव !
अशुच्यङ्गे स्थितं चैव वस्त्रं तदशुची भवेत् । कटिपृष्ठस्थिते वस्त्रे पुरीषं कुरुते तु यः ॥
मूत्रं वा मैथुनं वापि तद्वस्त्रं परिवर्जयेत् । पितृकर्मविशेषेण वर्जनीयं च वाडव ॥
सर्वदा च मुने प्राज्ञैर्देवार्चा चक्रपाणिनः । कर्त्तव्या च विशेषेण शुचिभिर्विजितेन्द्रियैः
संप्रसुप्ते हृषीकेशे तृणशाककुसुम्भिकाः । संहितानि च वस्त्राणि वर्जितानि प्रयत्नतः
चातुर्मास्ये हरौ सुप्ते यस्तु एतानि वर्जयेत् । नरकं न तु संगच्छेद्याघदाभूतसंश्लेषम् ॥
मद्यं मांसं न भक्षेत शाशकं सौकरं तथा । चातुर्मास्ये विशेषेण सुप्ते देवे जनार्दने ॥

सोऽपि देवत्वमाप्नोति अहिंसानिरतो नरः ।

मिथ्याक्रोधं तथा रौक्ष्यं तथा पर्वसु मैथुनम् ॥ १०२ ॥

वर्जितं येन विप्रेन्द्र ! सोऽश्वमेधफलं लभेत् ।

ब्रह्मचर्ये प्रजावृद्धिरायुर्वृद्धिस्तथैव च ॥ १०३ ॥

पुष्पं पत्रं फलं शय्या अभ्यङ्गं च विलेपनम् ।

वृथाऽदुग्धानि मांसं च मद्यं च परिवर्जयेत् ॥ १०४ ॥

चातुर्मास्ये हरौ सुप्ते नियतं यद्विवर्जितम् । प्रथमं तत्तु दातव्यं ब्राह्मणाय न संशयः ॥
तद्धनं चाक्षयं विद्वन्प्रदत्तं यद्विज्ञातये । कोटिकोटिगुणं विप्र ! लभते नात्र संशयः ॥
येन केनापि विप्रेन्द्र ! नियमेनार्चितो हरिः । ददाति विष्णुभवनं नात्र कार्याविचारणा ॥

चातुर्मास्ये हरौ सुप्ते नियमं यो न कारयेत् ।

सोऽपि नरकमाप्नोति तस्य जन्म वृथा गतम् ॥ १०८ ॥

यः पुमान्कारयेन्नित्यं द्विज्ञोक्तं विधिमुत्तमम् । तथोक्तान्नियमांश्चैव स याति परमंपदम्
त्रिघर्गरहितं दानं दत्तं भवति निष्फलम् । तस्मात्सर्वप्रयत्नेन देवदेवं जनार्दनम् ॥ ११० ॥

षट्षष्टितमोऽध्यायः] * चातुर्मास्यव्रतोद्यापनविधिवर्णनम् *

२२७

तोषयेन्नियमैर्दानैर्यथाशक्त्या नरोत्तमः । अकृतस्नानदानं च ब्राह्मणानां च पूजनम् ॥
वृथा गतं तु तत्सर्वं यावदिन्द्राश्चतुर्दश ॥ ११२ ॥

नारद उवाच ।

कीदृशं ब्रह्मत्रयं च वद विश्वेश्वर प्रभो ! । येन चीर्णेन गोविन्दः परितुष्टोभवेन्नृणाम्
महादेव उवाच ।

स्वदारनिरतश्चैवब्रह्मचारी स्मृतोबुधैः । चाण्डालादधिको विद्वन्यःस्वभार्यां परित्यजेत्
ऋतावभिगमं कृत्वा ब्रह्मत्रयंविधीयते । परित्यजति यो भार्यां भक्तां दोषविजिताम्

पापकर्मा नरो लोके भ्रूणहत्यामवाप्नुयात् ।

स्नानं दानं जपो होमः स्वाध्यायं देवतार्चनम् ॥ ११६ ॥

चातुर्मास्यकृतं यच्च सर्वं हि चाक्षयं भवेत् ।

एककालं द्विकालं वा पुराणं शृणुते तु यः ॥ ११७ ॥

सर्वपापविनिर्मुक्तो विष्णुरोक्तं स गच्छति । हरौमुप्ते विशेषेण हरेर्नामपठञ्जपन् ॥
तत्फलं कोटिगुणितं लभते द्वित्रिसत्तम ! ।

वैष्णवो ब्राह्मणो यस्तु विष्णुपूजां करोति हि ॥ ११६ ॥

स एव सर्वधर्मात्मा पूज्य एव न संशयः । चातुर्मास्यमिदं पुण्यं पवित्रं पापनाशनम्
श्रुत्वा तु लभते पुण्यं गङ्गास्तानभवं मुने ! ॥ १२० ॥

इति श्रीपाद्मे महापुराणे पञ्चपञ्चाशत्सहस्रां संहितायां षष्ठे उत्तरखण्डे उमापति-
नारदसंवादे चातुर्मास्यमहिमानाम पञ्चषष्टितमोऽध्यायः ॥ ६५ ॥

षट्षष्टितमोऽध्यायः

चातुर्मास्यव्रतोद्यापनविधिवर्णनम् ।

नारद उवाच ।

चातुर्मास्यव्रतानां च प्रब्रूह्याद्यापनं विमो । उद्यापने कृते सर्वं संपूर्णं भवति ध्रुवम् ॥

महादेव उवाच ।

व्रतं कृत्वा महाभाग ! यदि नोद्यापनं चरेत् ।

यस्तु कर्त्ता कर्मणां स न सम्यक्फलभागभवेत् ॥ २ ॥

व्रतवैकल्यमासाद्य कुप्री चान्धःप्रजायते । एतस्मात्कारणाच्चैव कुर्यादुद्यापनं द्विज ! ॥

गृहीत्वा नियमानेतान्पालयित्वा यथाविधि ।

सुप्तोत्थिते जगन्नाथे गत्वा ब्राह्मणसन्निधौ ॥ ४ ॥

क्षमापयेद्देवदेवं यथाविधि च विस्तरात् । तैलत्यागे घृतं दद्याद् घृतत्यागे पयःस्मृतम्
मौने पिण्डास्तिलादेयाः स हिरण्याः द्विजातये । भोजनेभोजनं दद्याद्दध्यादनसमन्वितम्
अन्नं दद्याद्विशेषेण हिरण्येन समन्वितम् । अन्नदानान्मुनिश्रेष्ठ विष्णुलोके महीयते ॥

पालाशपत्रे यो भुङ्क्ते नरो मासचतुष्टयम् । भाजनंघृतपूर्णं तु दद्यादुद्यापने द्विज ॥ ८ ॥

षड्रसं भोजनं दद्याद्ब्राह्मणे नक्तभोजने । अयाचिते ह्यनड्वाहं सहिरण्यं प्रदापयेत् ॥

माणं त्यजन्मुनिश्रेष्ठ ! गां च दद्यात्सवत्सिकाम् ।

धात्रीस्नाने नरो दद्यात्स्वर्णं माषिकमेव च ॥ १० ॥

फलानां नियमे चैव फलानि च प्रदापयेत् ।

धान्यानां नियमे धान्यमथवा शालयः स्मृताः ॥ ११ ॥

तद्वद्भूशयने शय्यां सत्पूलां गेन्दुकान्विताम् । ब्रह्मचर्यं कृतं येन चातुर्मास्ये द्विजोत्तम
दम्पत्योर्भोजनं देयमुभयोर्भोक्तृपूर्वकम् । सभोगं दक्षिणोपेतं स शाकं लघणं तथा ॥
नित्यस्नाने नरो दद्यान्निस्नेहे सर्पिसक्तवः । नखकेशव्रतेचैव ह्यादशं परिकल्पयेत् ॥

उपानहौ प्रदातव्यावुपानहविघर्जनात् ।

आमिषस्य परित्यागात्सवत्सा कपिला स्मृता ॥ १५ ॥

नित्यं दीपप्रदो यस्तु सौघर्णं दीपमावहेत् । तं दीपं घृतसंयुक्तं दद्याच्चैव द्विजन्मने ॥

विष्णुभक्ताय विप्राय परिपूर्णव्रतेप्सया । शाकस्य नियमे शाकंमाणे सौघर्णमाषकम्
मैथुनानां तु नियमे रौप्यं दद्याद्द्विजातये । नागवल्यास्तु नियमे कर्पूरं सहिरण्यकम्
कालेकाले द्विजश्रेष्ठ यत्कृतं नियमेन तु । तत्तद्देयं विशेषेण परलोकगतीप्सया ॥ १६ ॥

सप्तषष्टितमोऽध्यायः] * यमाराधनवैतरणीव्रतविधानम् *

२२६

आदौ स्नानादिकं कृत्वा विष्णोरग्रे प्रकारयेत् । अनादिनिधनोदेवःशङ्खचक्रगदाधरः ॥

तस्याग्रे के न कुर्वन्ति यतो विष्णुस्तु पापहा ॥ २० ॥

इति श्रीपाद्मे महापुराणे पञ्चापञ्चाशत्साहस्र्यां संहितायां षष्ठे उत्तरखण्डे उमापतिना-

रदसंवादे चातुर्मास्योद्यापनं नाम षष्ठषष्टितमोऽध्यायः ॥ ६६ ॥

सप्तषष्टितमोऽध्यायः

यमाराधनवैतरणीव्रतविधानवर्णनम् ।

नारद उवाच ।

यमस्याराधनं ब्रूहि मद्धितार्थं सुरोत्तम ! । कथं न गम्यते देव नरेण नरकान्तरम् ॥१॥
श्रूयते यमलोके तु सदा वैतरणी नदी । अनाधृष्या त्वपारा च दुस्तरा बहुशोणिता ॥
दुस्तरा सर्वभूतानां सा कथं सुतरा भवेत् । भयमेतन्महादेव यमलोकप्रति प्रभो ॥३॥
तस्य निर्मोचनार्थाय ब्रूहि कृत्यमशेषतः । भगवन्देवदेवेश कृपां कृत्वा ममोपरि ॥ ४॥

महादेव उवाच ।

द्वारवत्यां पुरा विप्र ! स्नातोऽहं लवणारम्भसि ।

ददृशे मुनिमायान्तं मुद्गलं नाम षाडव ! ॥१॥

ज्वलन्तमिव चादित्यं तपसाद्योतिताङ्गकम् ।

मां प्रणम्य मुनिः प्राह मुद्गलो विस्मयान्वितः ॥६॥

मुद्गल उवाच ।

अकस्मान्मूर्च्छितो देव पतितोऽस्मि धरातले । प्रज्वलन्ति ममाङ्गानि गृहीतो यमकिङ्करेः
बलादारुण्यमाणोऽहं पुरुषोऽङ्गुष्ठमात्रकः । बद्धो यमभटैर्गाढं नीतोऽस्मि शमनान्तिकम्

क्षणात्सभायां पश्यामि यमं पिङ्गललोचनम् ।

कृष्णमुखं महारौद्रं मृत्युव्याधिशतान्वितम् ॥ ६ ॥

वातपित्तश्लेष्मदोषैर्मूर्तमद्विस्तु सेवितम् ।

कासशोषज्वरातङ्कस्फोटिकालूतकादिभिः ॥ १० ॥

ज्वालाङ्गमर्दशीर्षार्तिभगन्दरवलक्षयैः । कण्ठमालाक्षिरोगैश्च मूत्रकृच्छ्रज्वरव्रणैः ॥ ११ ॥

विमूर्च्छिकागलग्राहहृद्रोगैर्भूततत्स्करैः । इत्थं बहुविधै रौद्रेर्नानारूपैर्भयङ्करैः ॥ १२ ॥

कपालशिरोहस्तैश्च सङ्ग्रामे नरके तथा । राक्षसैर्दानवैर्घोरैरुपविष्टैः पुरःस्थितैः ॥ १३ ॥

धर्माधिकारिभिश्चात्र चित्रगुप्तादि लेखकैः । व्याघ्रसिंहवराहैश्च शिवासर्पैः सुदुर्धरैः ॥

वृश्चिकै दंष्ट्रिभिर्भूतैः कीटकैर्मत्कुणादिभिः । वृकचित्रादिशुनकैः कडवैर्गृध्रैश्च जग्वुकैः

तत्स्करैर्भूतदारिद्र्यैर्मारिभिर्डाकिनीग्रहैः । मुक्तकेशैः श्वासकासैर्भुङ्कुटीकुटिलाननैः ॥ १६ ॥

बृहत्प्रतापैर्नो भीतैः शासकैः पापकर्मणाम् । यमः सभायां शुशुभे सेव्यमानः परिग्रहैः ॥ १७ ॥

भीमाटविकजीवैश्च यथा व्यालाङ्गनोगिरिः । ततो विश्वेश्वरः प्राह स यमः किङ्कुरान्प्रति

नामभ्रान्तैर्मघद्विश्च समानीतः कथं मुनिः ।

भीमकस्यात्मजो ग्रामे कौण्डिन्ये मुद्गलाभिधः ॥ १६ ॥

क्षीणायुः क्षत्रियः सोऽस्ति आनेयो मुच्यतामसौ ।

श्रुत्वैतत्ते गतास्तस्मादायाताः पुनरेव ते ॥ २० ॥

धर्मराजं पुनः प्राहुः सर्वे ते यमकिङ्कुराः । तत्रास्माभिर्गतैर्देही क्षीणायुर्नोपलक्षितः ॥

भानुसूनु ! न जानीमः कथंचिद् भ्रान्तचेतसः ॥ २१ ॥

यम उवाच ।

किङ्कुराणामदृश्यास्ते प्रायेण भवतां नराः । सुकृता द्वादशी यैस्तु ख्याता वैतरणीति या

उज्जयिन्यां प्रयागे वा यमुनायां च ये मृताः ।

तिलहस्तिहिरण्यादि दत्तं यैस्तु गवादिकम् ॥ २३ ॥

ता ऊचुः ।

तद्भ्रतं कीदृशं स्वामिन्ब्रूहि सर्वमशेषतः । किं तत्र देव कर्तव्यं पुरुषैस्तव तोषदम् ॥

येन कृता नरश्रेष्ठ ! द्वादशी कृष्णपक्षजा । उपवासे च तेनैव कथं पापात्प्रमुच्यते ॥ २५ ॥

तद्भ्रतं केन विधिना कर्तव्यं च यथा वद । सुप्रसन्नेन वक्तव्यं दयां कृत्वा दयानिधे ॥

श्रीमुद्गल उवाच ।

दूतानां वचनं श्रुत्वा उवाच मधुरं तदा । सर्वं वदामि भोदूता ! यथादृष्टं यथा श्रुतम्
यम उवाच ।

मार्गशीर्षादि मासे तु या इमाः कृष्णपक्षजाः ।

तासु सर्वासु विधिचद् दूता वैतरणीव्रतम् ॥ २८ ॥

प्रतिमासं च कर्त्तव्यं याचद्वर्षं भवेद्द्विधुषम् । यत्तु कृत्वा तु भो दूता मुच्यते नात्र संशयः
उपवासस्य नियमःकर्त्तव्यो विष्णुतुष्टिदः । अद्य मे देवदेवेश उपवासो भविष्यति ॥

द्वादश्यां पूज्य गोविन्दं भक्तिभावसमन्वितम् ।

स्वप्न इन्द्रियवैकल्याद्भोजनं यच्च मैथुनम् ॥ ३१ ॥

तत्सर्वं क्षम मे देव कृपां कृत्वा ममोपरि । एवं वै नियमं कृत्वा मध्याह्ने तीर्थमाव्रजेत्
मृद्गुगोमयतिलाक्षीत्वा गन्तव्यं विधिपूर्वकम् । स्नानं तत्र प्रकर्त्तव्यं व्रतसम्पूतिहेतवे
अश्वक्रान्तेतिमन्त्रेण स्नानं कुर्याद्विशेषतः । अश्वक्रान्ते रथक्रान्ते विष्णुक्रान्ते वसुन्धरे
मृत्तिके हर मे पापं यन्मया पूर्वसंचितम् । तथा हतेन पापेन सर्वपापैः प्रमुच्यते ॥ ३५ ॥

काश्याञ्चैव तु संभूतास्तिला वै विष्णुरूपिणः ।

तिलस्नानेन गोविन्दः सर्वपापं व्यपोहति ॥ ३६ ॥

विष्णुदेहोद्भवे देवि महापापापहारिणि । सर्वं पापं हरत्वं वै सर्वोषधि नमोऽस्तु ते ॥

तुलसीपत्रकं धृत्वा नामोच्चारणपूर्वकम् ।

स्नानं सुकृतिभिः प्रोक्तं कर्त्तव्यं विधिपूर्वकम् ॥ ३८ ॥

एवं स्नात्वा समुत्तीर्य परिधाय सुवाससी ।

तर्पयित्वा पितृन्देवांस्ततो विष्णोस्तु पूजनम् ॥ ३९ ॥

संस्थाप्य चाव्रणं कुम्भं पञ्चपल्लवसंयुतम् । पञ्चरत्नसमोपेतं दिव्यस्नानगन्धवासितम् ॥

सद्रव्यं जलपूर्णं च ताप्रपात्रसमन्वितम् । तत्रस्थं श्रीधरं देवं देवदेवं तपोनिधिम् ॥ ४१ ॥

पूर्णं विधिना राजन्कुर्यात्पूजां गरीयसीम् ।

मृद्गुगोमयादि रचितं मण्डलं कारयेच्छुभम् ॥ ४२ ॥

तण्डुलैःशुक्लघृतैश्चाप्यमृपिष्टैश्च कारयेत् । धर्मराजःप्रकर्त्तव्यो हस्ताद्यद्यचान्वितः ॥
 नदीं वैतरणीं ताम्रां स्थापयित्वा तदग्रतः । पूजयेच्च पृथक्सम्यक्समावाहनपूर्वकम् ॥
 आवाहयामि देवेशं यमं वै विश्वरूपिणम् । इहाम्येहि महाभाग सान्निध्यं कुरु केशव ॥

इदं पाद्यं श्रियःकान्त ! सोपविष्टं हरे ! प्रभो ! ।

विश्वोद्यानरतो नित्यं कृपां कुरु ममोपरि ॥ ४६ ॥

भूतिदाय नमःपादावशोकाय च जानुनी । ऊरूनभःशिवायेति विश्वमूर्ते नमःकटिम् ॥
 कन्दर्पाय नमो मेढ्रमादित्याय फलं तथा । दामोदराय जठरं वासुदेवाय चै स्तनौ ॥
 श्रीधराय मुखं केशान्केशवायेति चै नमः । पृष्ठं शार्ङ्गधरायेति चरणौ वरदाय च ॥ ४६ ॥
 स्वनाम्ना शङ्खक्रासिगदापरशुपाणये । सर्वात्मने नमस्तुभ्यं शिर इत्यभिधीयते ॥ ५०

मत्स्यं कूर्मं च वाराहं नारसिंहं च वामनम् ।

रामं रामं च कृष्णं च बुद्धं कल्किं नमोऽस्तु ते ॥ ५१ ॥

सर्वपापौघनाशार्थं पूजयामि नमोनमः ।

एभिश्च सर्वशो मन्त्रैर्विष्णुं ध्यात्वा प्रपूजयेत् ॥ ५२ ॥

धर्मराज नमस्तेऽस्तु धर्मराज नमोऽस्तु ते । दक्षिणाशापते तुभ्यं नमो महिषवाहन ॥

चित्रगुप्त ! नमस्तुभ्यं विचित्राय नमोनमः ।

नरकर्त्तिप्रशान्त्यर्थं कामान्यच्छ ममेप्सितान् ॥ ५४ ॥

यमाय धर्मराजाय मृत्यवे चान्तकाय च । वैवस्वताय कालाय सर्वभूतक्षयाय च ॥
 वृकोदराय चित्राय चित्रगुप्ताय चै नमः । नीलाय चैव दध्नाय नित्यं कुर्यान्नमोनमः ॥
 एवं द्वादशभिःपूज्यो नामभिर्धर्मराट् प्रभुः । वैतरणि सुदुष्पारे पापघ्नि सर्वकामदे ॥
 इहाम्येहि महाभागे गृहाणार्घं मया कृतम् । यमद्वारपथे घोरे ख्याता वैतरणीनदी ॥

तस्या उद्धरणार्थाय जन्ममृत्युजरातिगा ।

या दुस्तरा दुष्कृतिभिः सर्वप्राणिभयापहा ॥ ५६ ॥

यस्यां भयात्प्रमज्जन्ति प्राणिनो यातनापराः ।

तर्तुकामस्तु तां घोरां जयादेवि नमोनमः ॥ ६० ॥

तस्यां देव हि तिष्ठन्ति या सा वैतरणी नदी ।

सा चापि पूजिता भक्त्या प्रीत्यर्थं केशवस्य च ॥ ६१ ॥

यस्यास्यटे प्रतिष्ठन्ति ऋषयः पितरस्तथा । सा चापि सिन्धुरूपेण पूजिता पापहारिका
तरीतुं तां प्रदास्यामि सर्वपापविमुक्तये । पुण्याथं संप्रवक्ष्यामि तुभ्यं वैतरणीनदीम्
मयासि पूजिता भक्त्या प्रीत्यर्थं केशवस्य च । कृष्णकृष्ण जगन्नाथं संसारादुद्धरस्व माम्
नामग्रहणमात्रेण सर्वं पापं हरस्व मे । यज्ञोपवीतं परमं कारितं न वतन्तुभिः ॥ ६५ ॥

प्रतिगृह्णीष्व देवेश ! प्रीतो यच्छ ममेप्सितम् ।

इदं तव च ताम्बूलं यथा शक्त्या सुशोभनम् ॥ ६६ ॥

प्रतिगृह्णीष्व देवेश मामुद्धर भवार्णवात् । पञ्चवर्ती प्रदीपोऽयं देवेशारार्तिकं तव ॥
मोहान्धकारद्युमणे भक्तियुक्तो भवार्तिहृत् । परमान्नं सुपक्वान्नं समस्तरससंयुतम् ॥
निवेदितं मया भक्त्या भगवन्प्रतिगृह्यताम् । द्वादशाक्षरमन्त्रेण यथासङ्ख्यजपेन च ॥

प्रीयतां मे श्रियः कान्तः प्रीतो यच्छतु वाञ्छितम् ।

पञ्चगावः समुत्पन्ना मथ्यमाने महोदधौ ॥ ७० ॥

तासां मध्ये तु या नन्दातस्यै धेन्वै नमोनमः ।

गां संपूज्य विधानेन अर्घ्यं दद्यत्समाहितः ॥ ७१ ॥

सर्वकामदुघे देवि सर्वान्तकनिवारिणि । आरोग्यं सन्ततिं दीर्घां देहि नन्दिनि मे सदा
पूजिता च वसिष्ठेन विश्वामित्रेण धीमता । कपिले हर मे पापं यन्मया पूर्वसंचितम्
गावो ममाग्रतः सन्तु गावो मे सन्तु पृष्ठतः । नाके मामुपतिष्ठन्तु हेमशृङ्गयः पयोमुचः
सुरभ्यः सौरभेयाश्च सरितः सागरा यथा । सर्वदेवमये देवि सुभद्रे भक्तवत्सले ॥ ७५ ॥

एवं संपूज्य विधिवद्द्याद् गोषु गवाहिकम् ।

सौरभेय्यः सर्वहिताः पवित्राः पापनाशनाः ॥ ७६ ॥

प्रतिगृह्णन्तु मे ग्रासं गावस्त्रैलोक्यमातरः । गं गदायै नमो भूत्यै सर्वपापप्रहाणये ॥
अनेनैव तु मन्त्रेण गदां वै धारयेद्बुधः । पं नमः पद्मनाभाय पद्मं वै धारयेत्सुधीः ॥
चं चक्ररूपिणे विष्णो धारणं चक्रजं स्मृतम् ।

शं शङ्खरूपिणे तुभ्यं नमोऽस्तु सुखकारिणे ॥ ७६ ॥

मन्त्रेणानेन वै दूता धारणं शङ्खजं स्मृतम् ।

चैतुर्णामायुधानां तु धारणं मुनिभिः स्मृतम् ॥ ८० ॥

अग्निहोत्रं यथा नित्यं वेदस्याध्ययनं तथा । ब्राह्मणस्य अथैवेदं तप्तमुद्रादि धारणम् ॥

चन्दनेन सुगन्धेन गोपिकाचन्दनेन तु । धारणं च विशेषेण ब्राह्मणैर्वेदपारगैः ॥ ८२ ॥

चाण्डालोऽपि भवेच्छुद्धो धारणाच्च न संशयः ।

ऊर्ध्वपुङ्गवमृजुं सौम्यं सचिह्नं धारयेद्यदि ॥ ८३ ॥

स चाण्डालोऽपि शुद्धात्मा पूज्य एव सदा द्विजैः ।

चाण्डालानां गृहे दूतास्तुलसी यत्र दृश्यते ॥ ८४ ॥

तत्रत्या तुलसी ग्राह्या भक्तिभावेन चेतसा ॥ ८५ ॥

महेश्वर उवाच ।

इति श्रुतं धर्ममुखान्मुद्गलो द्विजसत्तमः । कथयित्वा ममाग्रे वै गतो यादृच्छिको मुने

गोपिकाचन्दनं यत्र तिष्ठते वै द्विजोत्तम । तद्गृहं तीर्थरूपं च विष्णुना भाषितं किल

शोकमोहौ न तत्रस्तौ न भवत्यशुभं क्वचित् ।

गोपिकाचन्दनं यस्य तिष्ठति द्विज ! सन्ननि ॥ ८८ ॥

सुखिनः पूर्वजास्तेषां सन्ततिर्वर्धते सदा । गोपिकाचन्दनं यस्य वर्ततेऽहर्निशं गृहे ॥ ८९ ॥

गोपीपुष्करजा मृत्स्ना पवित्रा कायशोधिनी । उद्धर्तनाद्दिनश्यति व्याधयो ह्याधयश्च ये

अतो देहे धृतं पुष्पिर्मुक्तिदं सर्वकामिकम् ।

तावद् गर्जन्ति तीर्थानि तावत्क्षेत्राणि सर्वदा ॥ ९१ ॥

गोपिकाचन्दनं यावन्न दूष्टं न श्रुतं द्विज । इदं ध्येयमिदं पूज्यं मलदोषविनाशनम् ॥

यस्य संस्पर्शनादेव पूतो भवति मानवः । अन्तकाले तु मर्त्यानां मुक्तिदं पावनं परम्

किं वदामि द्विजश्रेष्ठ मुक्तिदं गोपिचन्दनम् ।

विष्णोस्तु तुलसीकाष्ठं तथा वै मूलमुत्तिका ॥ ९४ ॥

गोपिकाचन्दनं चैव तथा वै हरिचन्दनम् । चत्वार्येतानि संमेल्य अङ्गमुद्धर्तयेत्सुधीः ॥

तेन तीर्थं कृतं सर्वं जम्बूद्वीपेषु सर्वदा । तिलकं कुरुते यस्तु गोपिकाचन्दनद्रवैः ॥६६॥

सर्वपापविनिर्मुक्तो याति विष्णोः परंपदम् ।

पितुः श्राद्धादिकं तेन गयां गत्वा तु वै कृतम् ॥ ६७ ॥

येन वा पुरुषेणापि विधृतं गोपीचन्दनम् । मद्यपो ब्रह्महा चैव गोघ्नो वा बालहा तथा

मुच्यते तत्क्षणादेव गोपीचन्दनधारणात् ॥ ६८ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे गोपीचन्दनमाहात्म्ये सप्तषष्टितमोऽध्यायः ॥६७॥

अष्टषष्टितमोऽध्यायः

वैष्णवलक्षणमाहात्म्यवर्णनम् ।

महेश्वर उवाच ।

शृणु नारद वक्ष्यामि वैष्णवानां च लक्षणम् ।

यच्छ्रुत्वा मुच्यते लोको ब्रह्महत्यादि पातकात् ॥ १ ॥

तेषां वै लक्षणं यादृक्स्वरूपं यादृशं भवेत् । तादृशं मुनिशार्दूल शृणु त्वं वच्मि सांप्रतम्

विष्णोरयं यतो ह्यासीत्स्माद्वैष्णव उच्यते । सवषां चैव वर्णानां वैष्णवः श्रेष्ठ उच्यते

येषां पुण्यतमाहारास्तेषां वंशे तु वैष्णवः ।

क्षमा दया तपःसत्यं येषां वै तिष्ठति द्विज ! ॥४॥

तेषां दर्शनमात्रेण पापं नश्यति तूलवत् ।

हिंसाधर्माद्विनिर्मुक्ता यस्य विष्णौ स्थिता मतिः ॥ ५ ॥

शङ्ख चक्र गदा पद्मं नित्यं वै धारयेत्तु यः । तुलसीकाष्ठजां मालां कण्ठे वै धारयेद्यतः

तिलकानि द्वादशधा नित्यं वै धारयेद्बुधः । धर्माधर्मं तु जानाति यः सवैष्णव उच्यते

वेदशास्त्ररतो नित्यं नित्यं वै यज्ञयाजकः । उत्सवाश्च चतुर्विंशत्कुर्वन्ति च पुनःपुनः ॥

तेषां कुलं धन्यतमं तेषां वैयश उच्यते । ते वै लोके धन्यतमा जाता भागवतानराः ।
 एक एव कुले यस्य जातो भागवतो नरः । तत्कुलं तारितं तेन भूयो भूयश्च वाडव ! ॥
 उद्विज्जा अण्डजाश्चैव ये जरायुजयोनयः । ते तु सर्वेऽपि विज्ञेयाः शङ्खचक्रगदाधराः ॥
 येषां दर्शनमात्रेण ब्रह्महा शुध्यते सदा । किंतु वक्ष्यामि देवर्षे तेभ्यो धन्यतमा भुवि
 वैष्णवा ये तु दृश्यन्ते भुवनेऽस्मिन्महामुने ।

ते वै विष्णुसमाश्चैव ज्ञातव्यास्तत्त्वकोविदैः ॥ १३ ॥

कलौ धन्यतमा लोके श्रुतामे नात्र संशयः । विष्णोः पूजा कृता तेन सर्वेषां पूजनं कृतम्
 महादानं कृतं तेन पूजिता येन वैष्णवाः । फलं तत्र तथा शाकमन्नं वा वस्त्रमेव च ॥
 वैष्णवेभ्यः प्रयच्छन्ति ते धन्या भुवि सर्वदा ।

अर्चितो वैष्णवो यैस्तु सर्वेषां चैव पूजनम् ॥ १६ ॥

कृतं यैरर्चितो विष्णुस्ते वै धन्यतमा मताः । तेषां दर्शनमात्रेण शुध्यते पातकान्नरः
 किमन्यद्बहुनोक्तेन भूयोभूयश्च वाडव । अतो वै दर्शनं तेषां स्पर्शने सुखदायकम् ॥

यथा विष्णुस्तथा चायं नान्तरं वर्तते क्वचित् ।

इति ज्ञात्वा तु भोवत्स ! सर्वदा पूजयेद् बुधः ॥ १६ ॥

एक एव तु यैर्विप्रो वैष्णवो भुवि भोज्यते । सहस्रं भोजितं तेन द्विजानां नात्र संशयः
 इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
 नारदसंवादे वैष्णवमाहात्म्यं नामाष्टषष्ठितमोऽध्यायः ॥ ६८ ॥

ऊनसप्ततितमोऽध्यायः

श्रावणद्वादशीव्रतविधानकथनम् ।

नारद उवाच ।

उपवाससमर्थानां सदैवामरसत्तम । एका या द्वादशी पुण्यातां वदस्व ममानघ ॥ १ ॥

शिव उवाच ।

मासि भोद्रपदे शुक्ले द्वादशी श्रवणान्विता । सा वै सर्वदा पुण्याहुपवासे महाफला
संगमे सरितां स्नात्वा द्वादशीं तामुपोषितः ।

अयत्नात्समवाप्नोति द्वादशद्वादशीफलम् ॥ ३

बुधश्रवणसंयुक्ता या च वै द्वादशी भवेत् । अतीव महती तस्यां कृतं सर्वमथाक्षयम्
द्वादशी श्रवणोपेता यदा भवति नारद । संगमे सरितां स्नात्वा लभेद्गोदानजं फलम्
जलपूर्णं तदा कुम्भं स्थापयित्वा विचक्षणः ।

तस्योपरि न्यसेत्पात्रं स्थापयित्वा जनार्दनम् ॥ ६ ॥

ततस्तस्याग्रतो देयं नैवेद्यं घृतपाचितम् । नवकुम्भान्सोदकांश्च दद्याच्छक्त्या विचक्षणः
एवं संपूज्य गोविन्दं जागरं तत्र कारयेत् । प्रभाते विमले स्नात्वासंपूज्य गरुडध्वजम्
पूष्पभूपादि नैवेद्यैः फलैर्वस्त्रैः सुशोभनैः । पुष्पाञ्जलिं ततो दद्यान्मन्त्रमेतमुदीरयेत् ॥ ६ ॥
नमो नमस्ते गोविन्द बुधश्रवणसंयुत ! । अघौघसंक्षयं कृत्वा सर्वसौख्यप्रदो भव ॥
अन्नं तु ब्राह्मणे पूतं वेदवेदाङ्गपारणे । पुराणज्ञे विशेषेण विधिवत्संप्रदाप्रयेत् ॥ ११ ॥
अनेन विधिना चैव नद्यास्तीरे नरोत्तमः । सर्वं निवर्त्तयेत्सम्यगेकचित्तरतोऽपि सन् ॥
अत्राप्युदाहरन्तीममितिहासं पुरातनम् । महत्यरण्ये यद्वृत्तं भूमिदेव ! शृणुष्व तत् ॥
यं श्रुत्वा मानवो लोके महादुःखात्प्रमुच्यते । देशोदासरको नाम तस्य भागे च पश्चिमे
तत्र विद्वन्मरुदेशः सर्वसत्त्वभयङ्करः । सुतप्तसिकताभूमिर्यत्र दुष्टा महोरगाः ॥ १५ ॥
अल्पच्छाया द्रुमाकीर्णा मृतप्राणिसमाकुला । शमीखदिरपालाशकरीरैः पीलुभिः सह ॥

तत्र भीमा द्रुमगणाः कण्टकैराचिता द्रुवैः ।

दग्धप्राणजनाकीर्णा यत्र भूर्द्श्यते क्वचित् ॥ १७ ॥

तथापि जीवा जीवन्तिसर्वे कर्मनिबन्धनात् । नोदकं नोदकाधारा विद्वंस्तत्र बलाहकाः
पक्षान्तरगतैः कैश्चिच्छिशुभिस्तृषितैः समम् । उत्क्रान्तजीवनाविप्रदृश्यन्ते तु खगोत्तमा
तस्मिंस्तथाविधे देशे कश्चिद्दैवशास्त्रिणः । निजसार्थपरिभ्रष्टः प्रविष्टो मरुजाङ्गले ॥
वभ्रामोद्भ्रान्तहृदयः क्षुत्तृड्भ्यां श्रमपीडितः । क ग्रामः कजलं काहं यास्यामि नबुबोधह

अथ प्रेतान्ददर्शासौ क्षुत्तृषाव्याकुलेन्द्रियान् ।

उत्कटान्खलिनो भीमान्निर्मांसान्द्रौदर्शनान् ॥ २२ ॥

प्रेतस्कन्धसमारूढमेकं विकृतदर्शनम् । ददर्श बहुभिः प्रेतैः समन्तात्परिवारितम् ॥ २३ ॥
आगच्छमानमत्युग्रं प्रेतशब्दपुरःसरम् । प्रेतोऽपि दृष्ट्वा तां घोरामटवीमागतं नरम्
प्रेतस्कन्धान्महीं गत्वा तस्यान्तिकमुपागमत् । प्रणिपत्य वणिक्छ्रेष्ठमिदं वचनमब्रवीत्
अस्मिन्धोरतरं देशे प्रवेशो भवतः कथम् । तमुवाच वणिग्धीमान्सार्धभ्रष्टस्य मे वने ॥
प्रवेशो दैवयोगेन पूर्वकर्मकृतेन च । तृषा मे बाधतेऽत्यर्थं क्षुधाचैव भृशं तथा ॥ २७ ॥
प्राणान्तिकमनुप्राप्तं शरीरं भ्रमतीह मे । अत्रोपायं न पश्यामि जीवेयं येन केनचित् ॥
इत्येवमुक्ते प्रेतस्तं वणिजं वाक्यमब्रवीत् । फुल्लं शमीं समाश्रित्य प्रतीक्षस्व मुहूर्त्तकम्
कृतातिथ्यो मया पश्चाद्गमिष्यसि यथा सुखम् ।

एवमुक्तस्तथा चक्रे स वणिक्तृष्णयार्दितः ॥ ३० ॥

मध्याह्नसमये प्राप्तं प्रेतस्तं देशमागतः । फुल्लं सवृक्षां शीतोदां वारिधानीं मनोरमाम्
दध्योदनसमायुक्तां वर्धमानेन संयुताम् । अवतार्य ततःस्वन्नं प्रादादतिथये तदा ॥ ३२ ॥
स तत्राशनमात्रेण परांतृप्तिमुपागतः । वितृष्णो विज्वरश्चैव क्षणेन समपद्यत ॥ ३३ ॥
ततः प्रेताश्च संप्राप्ताः सोऽस्माद्भागं क्रमाद्ददौ ।

दध्योदनात्सपानीयात्प्रेतास्तृप्तिं परांगताः ॥ ३४ ॥

अतिथिं तर्पयित्वा तु प्रेतलोकं च सर्वतः । ततःस्वयं स बुभुजे भुक्तशेषं यथासुखम् ॥
तस्य भुक्तवतःस्वन्नं पानीयं च क्षयं ययौ । प्रेताधिपं ततस्तं वै वणिग्वचनमब्रवीत् ॥
आश्चर्यमेतत्परमं वनेऽस्मिन्प्रतिभाति मे । अन्नं पानं च परमं संप्राप्तं च कुतस्तव ॥
स्वल्पेनैव तथाऽन्नेन त्वमेतांस्तु बहूनिपि । अतर्पयः कथं त्वेते निर्मांसा भिन्नकुक्षयः ॥

कथमस्यां सुघोरायामटव्यां च कृतालयाः ।

तदेतत्संशयं छिन्धि परं कौतूहलं मम ॥ ३६ ॥

एवमुक्तः स वणिजो प्रेतो वचनमब्रवीत् । वाणिज्यसक्तस्य पुरा जन्मातीतं ममानघ ॥

सकले नगरे नास्ति ममान्यो हि दुरात्मकः ।

धनलोभान्न कस्यापि दत्ता मिक्षा मया तदा ॥ ४१ ॥

सखाचैव ततश्चासीद्ब्राह्मणो गुणवान्मम । श्रवणद्वादशीयोगे मासिभाद्रपदे ततः ॥ ४२

स कदाचिन्मया सार्धं तापीं नाम नदीं ययौ ।

तस्याश्च सङ्गमःपुण्यो यत्रासीच्चन्द्रभागया ॥ ४३ ॥

चन्द्रभागा चन्द्रसुता तापी चैवार्कनन्दिनी । तयोःशीतोष्णसलिले प्रविवेश सहद्विजः

श्रवणद्वादशीयोगे नराश्च समुपोषिताः । चन्द्रभागासुतो येन वारिधानीं ददुर्द्विजे ॥ ४५

दध्योदनयुतां सार्धं संपूर्णैर्वर्धमानकैः । छत्रोपानद्युग्वस्त्रं प्रतिमां च तथा हरैः ॥ ४६ ॥

प्रददौ विप्रमुख्येभ्यो हरस्याग्रे महामते । वित्तसंरक्षणार्थाय तस्यास्तीरैर्व्रते मया ॥

सोपवासेन दत्तैका वारिधानी मनोरमा । तत्कृत्वाहं गृहं प्राप्तःततःकालेन केनचित् ॥

पञ्चत्वमहमासाद्य नास्तिक्यात्प्रेततां गतः ।

अस्यामटव्यां घोरायां यथा ह्यहिकुलं तथा ॥ ४६ ॥

श्रवणद्वादशीयोगे वारिधान्यर्पिता मया । सेयं मध्याह्नसमये लभ्यते च दिनेदिने ॥

ब्रह्मस्वहारिणःसर्वे पापाःप्रेतत्वमागताः । परदारगताःकेचित्स्वामिद्रोहरताश्च ये ॥ ५१

भूतप्रेतज्ररूपेण ते जाता ह्यत्र मानवाः । देशे मरुस्थले त्वस्मिन्ममैते मित्रतां गताः ॥

अक्षयो भगवान्विष्णुःपरमात्मा सनातनः । दीयते यत्समुद्दिश्य ह्यक्षयं तत्प्रकीर्तितम्

अक्षयेनापि चान्नेन तृप्ता एते पुनःपुनः । प्रेतस्वभावं दौर्बल्यं न विमुञ्चन्ति कर्हिचित्

पूजयित्वाऽहमन्नैस्त्वामतिथिं समुपस्थितम् ।

प्रेतभावाद्विनिर्मुक्तो यास्यामि परमांगतिम् ॥ ५५ ॥

मया विहीनाः किंत्वेते वनेऽस्मिन्भृशदारुणे ।

पीडामनुभविष्यन्ति दारुणां कर्मयोनिजाम् ॥ ५६ ॥

एतेषां तु मन्त्रभागः ममानुग्रहकाम्यया । प्रत्येकं नाम गोत्राणि गृहीष्व लिखितानिच

अस्ति कक्षागता चैव तव सम्पुटिका शुभा ।

हिमवन्तमथासाद्य तत्र त्वं लप्स्यसे निधिम् ॥ ५८ ॥

गयाशीर्षं ततो गत्वा श्राद्धं कुरु महामते । इत्याह्वाप्य सर्वे प्रेतोवणिजं च यथासुखम्

विसर्जयामास तदा स वै प्रायात्समुत्सुकः ।

समासाद्य गृहं तत्र पश्चात्प्रायाद्धिमालयम् ॥ ६० ॥

ततो द्रष्टुं निधिं तत्र गृहीत्वा स समागतः । षष्ट्यां प्रतिगृह्याथगयाशीर्षं ततोऽभ्यगात्

तत्र गत्वा गयायां स श्राद्धं कृत्वा महामतिः ।

प्रेतानां तु यथोद्दिष्टं श्राद्धं सम्यग्विधानतः ॥ ६२ ॥

प्रत्येकं नाम गोत्राणि गृहीत्वा पिण्डमत्यजत् ।

यस्य यस्य भवेच्छ्राद्धं स करोति दिने वणिक् ॥ ६३ ॥

स स तस्य तदा स्वप्ने दर्शयत्यात्मनस्तनुम् । ब्रवीति च महाभाग प्रसादाद्भवतोऽनघ

प्रेतभावं मयात्यक्तं प्राप्तोऽस्मि परमांगतिम् । एवं कृत्वा विधानेन गयाशीर्षं महामनाः

पश्चाज्जगाम स्वगृहं विष्णुं ध्यायन्पुनः पुनः । मासि भाद्रपदे प्राप्ते शुक्लपक्षे तथासुधीः

श्रवणद्वादशीयोगे संगमे सरितां पुनः । जगाम स महाबुद्धिः सर्वोपस्करसंयुतः ॥ ६७ ॥

संगमे सरितां स्नात्वा द्वादशी तामुपोषितः ।

तत्र स्नात्वाऽपि दत्त्वा तु पूजयित्वा जनार्दनम् ॥ ६८ ॥

अनन्तरं ब्राह्मणस्य ह्युपहारांस्तदा ददौ । शास्त्रोक्तेनापि विधिना ह्येकचित्तरतोऽपि सः

निवर्त्तयामास तदा वणिजो बुद्धिमान्स वै । वर्षे वर्षे तु संप्राप्ते मासि भाद्रपदे तथा

श्रवणद्वादशीयोगे संगमे सरितां पुनः । एवं वै कृतवान्सर्वं विष्णुमुद्दिश्य सत्वरम् ॥

कालेन चातिमहता पञ्चत्वं समुपागतः । अवाप परमंस्थानं दुर्लभं सर्वमानवैः ॥ ७२ ॥

क्रीडतेऽद्यापि वैकुण्ठे विष्णुदूतैः स सेवितः । एवं कुरुत्वं भो ब्रह्मच्छ्रवणद्वादशीव्रतम्

सर्वसौभाग्यदं चैव इहलोके परत्र च । सुबुद्धिजननं चैव सर्वपापहरं परम् ॥ ७४ ॥

श्रवणद्वादशीयोगे यः कुर्याद्व्रतमीदृशम् । व्रतस्यास्य प्रभावेण विष्णुलोकं वगच्छति

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे उमापति-

नारदसंवादे श्रवणद्वादशीव्रतं नामैकोनसप्ततितमोऽध्यायः ॥ ६६ ॥

सप्ततितमोऽध्यायः नदीत्रिरात्रव्रतमाहात्म्यवर्णनम् ।

नारद उवाच ।

देवदेव ! जगन्नाथ ! भुक्तिमुक्तिप्रदायक । कथयस्व सुरश्रेष्ठ ! येन दुःखं न पश्यति ॥१

महेश उवाच ।

शृणु वाडव वक्ष्यामि त्रिरात्रं सरितःशुभम् । येन चीर्णेन नरको मानवानां न जायते
आयुरारोग्यमतुलं सौभाग्यं सुखसंपदम् । सन्तानं चाक्षयं प्राप्य स्वर्गलोके महीयते ॥
आषाढमासि संप्राप्ते नदीपूरेण संयुता । सततं तीर्थसंस्थाने पुराणे सा च विश्रुता ॥
वर्षेर्षौ घनसंपूर्णे कर्तव्या सा व्रतेन वा । तीर्थौघैः परिपूर्णा सा सकलैः स्यान्नदी यदा
व्रतं त्रिरात्रमुद्दिश्य तदा कार्यं प्रयत्नतः । कृतं प्रतिपदाच्छन्दो दर्शनं तु दिनत्रयम् ॥
यथा प्राप्तं नदीपूरं स्त्रीभिस्तीरजलस्य तु । अथवा तज्जलं कुम्भे कृष्णे कृत्वा गृहं नयेत्

प्रातःस्नानी तथा नद्यां गत्वा ह्यभ्यर्चयेत्सुधीः ।

त्रिरात्रस्योपवासस्य यथा शक्तो भवेद् द्विज ! ॥ ८ ॥

अशक्तश्चैकभक्तेन कुर्याच्चैवाप्युपोषणम् । दीपं दद्याद्विच्छिन्नं प्रातः सायं च पूजनम्

महानदीं समुच्चार्य नाम्ना च वरुणं तथा ।

जलमूले तु संस्थाप्य केशवं जलशायिनम् ॥ १० ॥

नमो देव्यै च गङ्गेति गौतमीति नदीति च ।

सिन्धो चैव च कावेरि सरस्वति नमोऽस्तु ते ॥ ११ ॥

तापी पयोष्णी पूर्णेति महेन्द्रसुखदेति च । काश्यपी गण्डकी चैव सिन्धुनद्यै नमोनमः

वरुणाय नमस्तेऽस्तु जलवास हरिप्रियम् । यादोनाथ रसेशान कल्याणं देहि मे सदा ॥

गृहाणार्घं मया दत्तं देहि मे वाञ्छितं फलम् ।

कृष्माण्डैर्नालिकैश्च फलैः कालोद्भवैः शुभैः ॥ १४ ॥

नैवेद्यं घृतपक्वं तु सरितः संप्रकल्पयेत् । नमस्ते केशवानन्त जलशायिन्नमोऽस्तु ते ॥
परिपालय मामीश गोविन्द वरदो भव । एवं पूजा प्रकर्तव्या यथाकालं क्रमेण तु ॥
प्रार्थनाचोपचारैस्तु त्रिरात्रनियमः शुचिः । पारणेन तु सम्पूज्य जलपात्रं समाचरेत् ॥
फलपुष्पैस्तथा विद्वन्स्त्रीभिर्बालैर्नरैरपि । गीतावादित्रसहितैर्नदीकुम्भपरिप्लुतैः ॥१८॥

जले जले समास्थाप्य फलपुष्पैः प्रपूजयेत् ।

धान्यैर्नानाविधैश्चैव जलप्रक्षेपणैरपि ॥ १९ ॥

हास्यैर्गीतैश्च नृत्यैश्च गृहमागत्य यत्नतः । सप्तधान्यैः पूरितानि वंशपात्राणि पूजयेत् ॥
सप्त वा पञ्च वा त्रीणि यथा शक्त्या प्रपूरयेत् । त्रिरात्रं च नदीतोयं न पिबेद्विदमुल्लसन्
पारणे तु हविष्यान्नंहृतं बाह्यन्यथाभवेत् । कृते स्नानार्चने चैव नोपयोज्यं नदीजलम्
शुच्यन्नानि च भोज्यानि दापयेत्त्रितयं तथा ।

सप्तैव वंशपात्राणि सप्त वै मणिकास्तथा ॥ २३ ॥

हविष्यान्नं च भुञ्जीत कट्वम्लमधुवर्जितम् । माषान्नं च शिलापिष्टं यत्नेन परिचर्जयेत्
एवं वर्षत्रयं कुर्याद् व्रतमेतद् द्विजोत्तम ! । वर्षत्रये समाप्यैवं तस्योद्यापनमाचरेत् ॥२५॥

कृष्णां गां कृष्णवस्त्रां च तिलान्दद्याच्च नारद ! ।

दम्पती परिदाप्यैवं सुवर्णं चापि शक्तितः ॥ २६ ॥

हैमं च वरुणं कुर्यान्नदीरूपेण नारद । मण्डलं वारुणं चैव सर्वतोभद्रमेव च ॥ २७ ॥
कुम्भं तत्रप्रतिष्ठाप्यसोपहारं प्रतिष्ठितम् । संपूज्य विधिघट्टक्या ततो विप्राय दापयेत्
ब्राह्मणान्भोजयेच्छक्त्या यथावित्तानुसारतः । गुरवेऽर्चितशीलाय सर्वशास्त्ररताय च
एवं कृते तदा विद्वन्परिपूर्णं व्रतं भवेत् । सौभाग्यसुखसंपत्तिः सन्ततिश्च यदा भवेत् ॥
न दुर्गतिमवाप्नोति चिरं स्वर्गं महीयते । देवपत्नीभिराचीर्णमृषिपत्नीभिरेव च ॥३१॥
नागसिद्धाङ्गनाभिश्च व्रतमेतत्पुराकृतम् । नदीत्रिरात्रमतुलं किमन्यच्छेत्तुमिच्छसि ॥

सौभाग्यं सन्ततिं चैव निश्चयं प्राप्नुते सदा ॥ ३३ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे नदीत्रिरात्रव्रतं नाम सप्ततितमोऽध्यायः ॥ ७० ॥

एकसप्ततितमोऽध्यायः

भगवन्नाममाहात्म्यवर्णनम् ।

ऋषय ऊचुः ।

सूत जीवचिरं साधो त्वयातिकरुणात्मना । संश्रद्धो ह्यद्भुतः प्रोक्तो यश्चासीन्नारदेशयोः
भगवन्नाममहिमा नारदेनमहात्मना । कीदृक्छ्रुतः समाख्याहि श्रद्धया शृण्वतां गुरो ॥

सूत उवाच ।

शृणुध्वं मुनयः सर्वे पुरावृत्तं वदाम्यहम् । यस्मिञ्छ्रुते द्विजश्रेष्ठाः कृष्णे भक्तिर्विवर्धते
एकदा नारदोद्रष्टुं पितरं सुसमाहितः । जगाम मेरुशिखरं सिद्धचारणसेवितम् ॥ ४ ॥
तत्र देवं समासीनं ब्रह्माणं जगतांपतिम् । नमस्कृत्याब्रवीद्विप्रा नारदो मुनिसत्तमः ॥

नारद उवाच ।

नान्नोऽस्य यावती शक्तिर्वद विश्वेश्वर ! प्रभो ! ।

कीदृक्छ्रुतु नाममहिमा अव्ययस्य महात्मनः ॥ ६ ॥

योऽयं विश्वेश्वरः साक्षादग्रं नारायणो हरिः । परमात्मा हृषीकेशः सर्वजीवेषु संगतः ॥

मायाविमोहिताः सर्वे भगवन्तमधोक्षजम् ।

नैव जानन्त्यसारेऽस्मिन्नरा मूढाः कलौ युगे ॥ ८ ॥

ब्रह्मोवाच ।

अस्मिन्कलौ विशेषेण नामोच्चारणपूर्वकम् ।

भक्तिः कार्या यथा वत्स तथा त्वं श्रोतुमर्हसि ॥ ९ ॥

दुष्टं परेषां पापानामनुक्तानां विशोधनम् । विष्णोर्जिष्णोः प्रयत्नेन स्मरणं पापनाशनम्
मिथ्या ज्ञात्वा ततः सर्वं हरेर्नाम रठञ्जयन् । सर्वपापविनिर्मुक्तो याति विष्णोः परंपदम्
ये वेदन्ति नरा नित्यं हरिरित्यक्षरद्वयम् । तस्योच्चारणमात्रेण विमुक्तास्तेन संशयः
प्रायश्चित्तानि, सर्वाणि, तपःकर्मात्मकानि वै ।

यानि तेषामशेषाणां कृष्णानुस्मरणं परम् ॥ १३ ॥

प्रातर्निशि तथा सायं मध्याह्नादिषु संस्मरेत् । नारायणमवाप्नोति सद्यः पापक्षयं नरः
विष्णुसंस्मरणादेव समस्तक्लेशसंक्षये ।

मुक्तिं प्रयाति स्वर्गाप्तिस्तस्य विष्णोस्तु कीर्तनात् ॥ १५ ॥

वासुदेवे मनो यस्य जपहोमार्चनादिषु । तदक्षयं विजानीयाद्यावदिन्द्राश्चतुर्दश ॥ १६ ॥

क नाकपृष्ठगमनं पुनरावृत्तिलक्षणम् । क जपो वासुदेवस्य मुक्तिबीजमनुत्तमम् ॥ १७ ॥
तन्मुखं परमंतीर्थं यत्रावर्त्तं वितन्वती ।

नमो नारायणायेति भाति प्राची सरस्वती ॥ १८ ॥

तस्मादहर्निशं विष्णुस्मरणात्पुरुषोत्तमः । न याति नरकं पुत्र ! संक्षीणकलिकल्मषः ॥
सत्यं सत्यं पुनः सत्यं भाषितं मम सुव्रत । नामोच्चारणमात्रेण महापापात्प्रमुच्यते ।
रामरामेति रामेति रामेति च पुनर्जपन् ।

स चाण्डालोऽपि पूतात्मा जायते नात्र संशयः ॥ २१ ॥

कुलक्षेत्रं तथा काशी गया वै द्वारिका तथा । सर्वं तीर्थं कृतं तेन नामोच्चारणमात्रतः
कृष्णकृष्णेति कृष्णेति इति वा योजयन्पठन् । इहलोकं परित्यज्य मोदते विष्णुसंनिधौ
नृसिंहेति मुदा चिप्र सततं जपन्पठन् । महापापात्प्रमुच्येत कलौ भागवतो नरः ॥ २४ ॥

ध्यायन्कृते यजन्यज्ञैस्त्रेतायां द्वापरेऽर्चयन् ।

यदाप्नोति तदाप्नोति कलौ संकीर्त्य केशवम् ॥ २५ ॥

एतज्ज्ञात्वा निमग्नाश्च जगदात्मनि केशवे ।

सर्वपापपरिक्षीणा यान्ति विष्णोः परं पदम् ॥ २६ ॥

मत्स्यः कूर्मो वराहश्च नृसिंहो वामनस्तथा ।

रामो रामश्च कृष्णश्च बुद्धः कल्की ततः स्मृतः ॥ २७ ॥

एते दशावताराश्च पृथिव्यां परिकीर्तिताः । एतेषां नाममात्रेण ब्रह्महा शुध्यते सदा ॥

प्रातः पठञ्जपन्ध्यायन्विष्णोर्नाम यथा तथा ।

मुच्यते नात्र संदेहः स वै नारायणो भवेत् ॥ २८ ॥

सुत उवाच ।

श्रुत्वा वै नारदो ह्येतद्विस्मयं परमं गतः । उवाच पितरं तत्र किमुक्तं देवसत्तम ॥ ३० ॥

देवाः सहस्रशः सन्ति रुद्राः सन्ति सहस्रशः ।

पितरः सन्ति शतशो यक्षाश्च किन्नरास्तथा ॥ ३१ ॥

भूताः प्रेताः पिशाचाश्च ये केचिद्देवयोनयः ।

तेषां नाम्नां च माहात्म्यं श्रुतं द्रष्टुं तथा न च ॥ ३२ ॥

श्रीविष्णोर्नाममाहात्म्यं यादृशं च श्रुतं मया ।

यस्य वै नाममात्रेण मुच्यते नात्र संशयः ॥ ३३ ॥

किं वै तीर्थकृते देव पृथिव्यामटने कृते । यस्य वै नाम महिमा श्रुत्वा मोक्षमवाप्नुयात्

तन्मुखं तु महतीर्थं तन्मुखं क्षेत्रमेव च । यन्मुखे रामरामेति तन्मुखं सर्वकामिकम् ॥

कानि वै तस्य नामानि कीर्तनीयानि सुव्रत । तत्सर्वं च विशेषेण मम ब्रूहि पितामह

ब्रह्मोवाच ।

व्यापकोऽयं सदा विष्णुः परमात्मा सनातनः ।

अनादिनिधनः श्रीमान्भूतात्मा भूतभावनः ॥ ३७ ॥

यस्मादहं हि संजातः सोऽयं विष्णुः सदाऽवतु ।

सोऽयं कालस्य कालो वै सोऽयं मम तु पूर्वजः ॥ ३८ ॥

अक्षयः पुण्डरीकाक्षो मतिमानव्ययः पुमान् । शेषशायी सदा विष्णुः सहस्रशीर्षा महाप्रभुः

सर्वभूतमयः साक्षाद्विश्वरूपो जनार्दनः । कैटमारिरयं विष्णुर्धाता देवो जगत्पतिः ॥

तस्याहं नामगोत्रं च न वेद्मि पुरुषर्षभ । वेदवाद्यप्यहं तात नाहं ज्ञाता कदाचन ॥ ४१ ॥

अतस्त्वं गच्छ देवर्षे यत्रास्ति किल विश्वराट् ।

स च तत्त्वं मुनिश्रेष्ठ सर्वं ते कथयिष्यति ॥ ४२ ॥

स एव पुरुषः श्रीमान्कैलासाधिपतिः सदा । सर्वेषां विष्णुभक्तानामयं श्रेष्ठः परात्परः

पञ्चवक्त्रो ह्युमाकान्तः सर्वदुःखनिबर्हणः । विश्वेश्वरो विश्वनाथः सर्वदाभक्तवत्सलः

तत्र गच्छ सुरश्रेष्ठ तत्सर्वं कथयिष्यति । पितुर्वचनमाकर्ण्य तत्र गन्तुं प्रचक्रमे ॥ ४५ ॥

विज्ञातं नाम माहात्म्यं कैलासभवनं प्रति । यत्र विश्वेश्वरो देवो नित्यं तिष्ठति भूतिदः
ददर्श नारदस्तत्र देवं तं सुरपूजितम् । कैलासशिखरासीनं देवदेवं जगद्गुरुम् ॥ ४७ ॥

पञ्चवक्त्रं दशभुजं त्रिनेत्रं शूलपाणिनम् ।

कपालिनं सखट्वाङ्गं तीक्ष्णशूलासिधारिणम् ॥ ४८ ॥

पिनाकधारिणं भीमं वरदं वृषवाहनम् । भस्माङ्गं व्यालशोभाढ्यं शशाङ्कतशेखरम् ॥ ४९ ॥

नीलजीमूतसङ्काशं सूर्यकोटिसमप्रभम् । क्रीडन्तं तत्र देवेशं गणैश्च परिवारितम् ॥ ५० ॥

तं ददर्श सुरश्रेष्ठं नारदश्चर्षिसत्तमः । नमश्चक्रे तदा तत्र साष्टाङ्गं दण्डवत्पुनः ॥ ५१ ॥

तं दृष्ट्वां तु महादेवो विस्मयोत्फुल्ललोचनः । वैष्णवानां परः श्रेष्ठः प्राह वाडवसत्तमम्

कस्मादिह समायातो वद देवर्षिसत्तम ! ॥ ५२ ॥

नारद उवाच ।

एकस्मिन्नेव काले तु गतोऽहं ब्रह्मणोऽन्तिकम् ।

श्रुतं तत्र मया देव विष्णोर्माहात्म्यमुत्तमम् ॥ ५३ ॥

ब्रह्मणा कथितं तत्र ममाग्रे देवसत्तम । नाहोऽस्य यावती शक्तिः सा श्रुता ब्रह्मणो मुखात्

तत्र पृष्ठं मया पूर्वं विष्णोर्नामसहस्रकम् । तदाहं ब्रह्मणा चोक्तो नाहं जानामि नारद

जानात्ययं महारुद्रस्तत्सर्वं कथयिष्यति । महाश्रयं तु संप्राप्य ह्यागतस्तव सन्निधौ

अस्मिन्कलियुगे घोरैरुत्पायुष्यैव मानवाः । विधर्मेषु रता नित्यं नामनिष्ठा न वै पुनः

पाण्डिणस्तथा विप्रा धर्मेषु विरताः सदा । सन्ध्याहीना व्रतभ्रष्टा दुष्टामलिनरूपिणः

यथाविप्रास्तथा क्षत्रा वैश्याश्चैव पुनः पुनः । एवं शूद्रास्तथान्ये च न वै भागवतानराः

शूद्रा द्विजातिवाह्याश्च कलौ विश्वेश्वर प्रभो ।

धर्माधर्मौ न जानन्ति हितं वाऽहितमेव वा ॥ ६० ॥

एवं ज्ञात्वा ह्यहं स्वामिन्नागतः सन्निधौ तव ।

पुनश्च नाममाहात्म्यं श्रुतं वै ब्रह्मणो मुखात् ॥ ६१ ॥

त्वं देवः सर्वदेवानां त्वं नाथो मम सर्वदा ।

त्रिपुरासि विश्वात्मा धाता त्वं च पुनः पुनः ॥ ६२ ॥

कथयस्व प्रसादेन विष्णोर्नामसहस्रकम् । सौभाग्यजननं पुंसां परं भक्तिकरं सदा ॥
ब्राह्मणानां ब्रह्मदं च क्षत्रियाणां जयप्रदम् । वैश्यानां धनदं नित्यं शूद्राणां सुखदायकम्
तदहं श्रोतुमिच्छामि त्वत्सकाशान्महेश्वर । त्वं समर्थोऽसि भक्तानां सर्वदा केशवं प्रति
कथयस्व प्रसादेन यदि गोप्यं न सुव्रत । इदं पवित्रं परमं सर्वतीर्थमयं सदा ॥ ६६ ॥

अतो वै श्रोतुमिच्छामि वद विश्वेश्वर ! प्रभो ! ।

श्रुत्वा नारदवाक्यानि विस्मयोत्फुल्ललोचनः ।

रोमाञ्चितस्ततो जातो विष्णोर्नामानि संस्मरन् ॥ ६७ ॥

ईश्वर उवाच ।

एतद्गोप्यं परं ब्रह्मन्विष्णोर्नामसहस्रकम् । एतच्छ्रुत्वा नरो वत्स न लभेद्दुर्गतिं क्वचित्
कदाचिच्च गते काले पार्वती मामुवाचह ॥ ६८ ॥

पार्वत्युवाच ।

कैलासाधिपते मह्यं कथयस्व यथातथम् । त्वं किं जपसि देवेश परेश्वर्यसमन्वितः ॥

तदा त्वं भस्मलिप्ताङ्गः कृत्तिवासाः सदा कथम् ।

जटाधरः कथं जातो वद विश्वेश्वर ! प्रभो ! ॥ ७० ॥

त्वं देवः सर्वदेवानां त्वं गुरुः सर्वकर्मणाम् ।

त्वं पतिर्मम विश्वेश ! विश्वनाथ ! जगत्प्रभो ! ॥ ७१ ॥

महादेव उवाच ।

इति पृष्टं मम ब्रह्मन्पार्वत्या च पुनः पुनः । तदा सर्वं मया ऽऽख्यातं तस्याश्चाग्रे विशेषतः
शृणु नारद वक्ष्यामि यदुक्तं पार्वतीं प्रति । येन प्रसन्नो भगवान्मुक्तिदाता न संशयः
ममायं तु पिता साक्षाद्बन्धुश्चैव तु सर्वदा । तस्याहं सर्वदाभक्तो ह्ययं मम पतिः सदा
तदहं संप्रवक्ष्यामि शृणुष्व गदतोऽमम ॥ ७४ ॥

सूत उवाच ।

एवमुक्त्वा नारदाय कथयामास वै द्विजाः । उमायै यत्पुराप्रोक्तं विष्णोर्नामसहस्रकम्
महेशाच्चैव तत्प्राप्तं कैलासे नारदेन वै । कदाचिद्देवयोगेन कैलासात्स समागतः ॥

नैमिषारण्यसंज्ञं तु तीर्थं वै परमाद्भुतम् । तत्रस्था ऋषयः सर्वेदृष्ट्वा तं ऋषिसत्तमम्
पूजां चर्कुर्विशेषेण नारदाय महात्मने ।

आगतं नारदं ज्ञात्वा विस्मयोत्फुल्ललोचनाः ॥७८॥

पुष्पवृष्टिं प्रचक्रुस्ते वैष्णवा द्विजसत्तमाः । पाद्यमर्घ्यं ततः कृत्वा कृत्वाचारार्तिकं ततः
निवेद्य फलमूलानि दण्डवत्पतिना भुवि । ऊचुश्च कृतकृत्याः स्म देशेह्यस्मिन्महामुने
भवतो दर्शनं जातं पवित्रं पापनाशनम् । त्वत्प्रसादाच्च देवर्षे पुराणानि श्रुतानि च ॥
ब्रह्मन्केन प्रकारेण सर्वपापक्षयो भवेत् । विना दानेन तपसा विना तीर्थतपोमखैः ॥८२
विनादानैर्विना ध्यानेर्विना चेन्द्रियनिग्रहैः । विना शास्त्रसमूहैश्च कथं मुक्तिरवाप्यते ॥

नारद उवाच ।

कैलासशिखरासीनं देवदेवं जगद्गुरुम् । प्रणिपत्य महादेवं पर्यपृच्छदुमा प्रियम् ॥८३
पार्वत्युवाच ।

भगवंस्त्वं परो देवः सर्वज्ञः सर्वपूजितः । स त्वमभ्यर्च्यते देवैरिन्द्रसूर्यादिकैरपि ॥८५
लभन्तेऽमितां सिद्धिं सर्वेऽभ्यर्च्य वरप्रदम् ।

त्वं जन्ममृत्युरहितः स्वयम्भूः सर्वशक्तिमान् ॥ ८६ ॥

सदा ध्यायसि किं स्वामिन्दिग्वासा मदनान्तकः ।

तपश्चरसि कस्मात्त्वं जटिलो भस्मधूसरः ॥ ८७ ॥

किं वा जपसि देवेश परं कौतूहलं हि मे । अनुग्राह्यायदा तेऽस्मि तत्त्वं कथय सुव्रतम्
महादेव उवाच ।

नेदं कस्यापि कथितं गोपनीयमिदं मम ।

किं तु वक्ष्यामि ते भद्रे ! त्वं भक्ताऽसि प्रियाऽसि मे ॥ ८९ ॥

पुरा सत्ययुगे देवि विशुद्धमतयोऽखिलाः । यजन्ति विष्णुमेवैकं ज्ञात्वा सर्वेश्वरेश्वरम्
प्रयान्ति परमासृद्धिमैहिकामुष्मिकीं प्रिये ।

यां न प्राप्ताः सुराः सर्वे ऋषयः क्लेशसंयुताः ॥ ९१ ॥

ते तां गतिं प्रपद्यन्ते ये नामकृतनिश्चयाः । मन्मुखादपि संश्रुत्य देवा विष्णुबहिर्मुखाः ॥

वेदैः पुराणैः सिद्धान्तैर्भिन्नैर्विभ्रान्तचेतसः ।

निश्चयं नाधिगच्छन्ति किंतु तत्त्वं किं परं पदम् ॥ ६३ ॥

तुलापुरुषदानाद्यैरश्वमेधादिभिर्मन्त्रैः । वाराणसी प्रयागादितीर्थस्नानादिभिः प्रिये ॥ ६४ ॥

गयाश्राद्धादिभिः पित्र्यैर्वेदपाठादिभिर्जपैः । तपोभिरग्नैर्नियमैर्मैर्भूतदयादिभिः ॥ ६५ ॥

गुरुशुश्रूषणैः सेव्यैर्धर्मैर्वर्णाश्रमान्वितैः । ज्ञानध्यानादिभिः सम्यक्चरितैर्जन्मकोटिभिः

न यान्ति तत्परं श्रेयो विष्णुं सर्वेश्वरेश्वरम् । सर्वभावैः समाश्रित्य पुराणपुरुषोत्तमम्

अनन्यगत्यो मर्त्या भोगिनोऽपि परन्तपे । ज्ञानचैराग्यरहिता ब्रह्मचर्यादिवर्जिताः ॥

सर्वधर्मोज्झिता विष्णोर्नाममात्रैकजल्पिनः ।

सुखेन यां गतिं यान्ति न तां सर्वेऽपि धार्मिकाः ॥ ६६ ॥

स्मर्त्तव्यः सततं विष्णुर्विस्मर्तव्यो न जातुचित् ।

सर्वे विधिनिषेधाः स्युरेतस्यैव विधिङ्कुराः ॥ १०० ॥

किं तु ब्रह्मादयो देवा ऋषयश्च निरहसः । निर्भयं विष्णुनाम्नैव यथेष्टं पदमागताः ॥

अलब्ध्वा चात्मनः पूजां सम्यगाराधितो हरिः ।

मयाऽस्मादपि च श्रेष्ठं वाञ्छिताऽहं कृतात्मना ॥ १०२ ॥

ततः साक्षाज्जगन्नाथः प्रसन्नो भक्तवत्सलः । अंशांशेनात्मनैवेतान्पूजयामास केशवः ॥

देवान्पितृन्द्विजान्हव्यकव्याद्यैः करुणामयः । ततः प्रभृति पूज्यन्ते त्रैलोक्ये सचराचरे

ब्रह्मादयः सुराः सर्वे प्रसादाच्छार्ङ्गधन्वनः ।

मां चोवाच यथा मत्तः पूज्यः श्रेष्ठो भविष्यसि ॥ १०५ ॥

त्वामाराध्य तथा शम्भो ग्रहीष्यामि वरं सदा ।

द्वापरादौ युगे भूत्वा कलया मानुषादिषु ॥ १०६ ॥

स्वागमैः कल्पितैस्त्वं च जनान्मद्विमुखान्कुरु ।

मां च गोपय येन स्यात्सृष्टिरेषोत्तरोत्तरा ॥ १०७ ॥

एष मोहं सृजाम्याशु योजनान्मोहयिष्यति । त्वं च रुद्रमहाबाहो मोहशाल्माणि कारय

अतथ्यानि वितथ्यानि दर्शयस्व महाभुज । प्रकाशंकुरु चात्मानमप्रकाशं च मां कुरु ॥

ततस्तं प्रणिपत्याहमवोचं परमेश्वरम् । ब्रह्महत्यासहस्रस्य पापं शाम्येत्कथंचन ॥११०॥
 न पुनस्त्वंदविज्ञानं कल्पकोटिशतैरपि । तस्मान्मया कृता स्पर्धा पवित्रः स्यां कथंहरे
 तन्मे कथय गोविन्द प्रायश्चित्तं यदिच्छसि । ततः प्रसन्नो भगवानवोचत्तत्त्वमात्मनः
 येनाहमधिकस्तस्मादभवं नगनन्दिनि । तमेव तपसा नित्यं भजामि स्तौमि चिन्तये
 परमो विष्णुरेवैकस्तज्ज्ञानं मुक्तिसाधनम् । शास्त्राणां निर्णयस्त्वेष तदन्यन्मोहनाय च
 ज्ञानं विना च या मुक्तिः साम्यं च मम विष्णुना ।

तीर्थादि मात्रतो ज्ञानं ममाधिक्यं च विष्णुतः ॥ ११५ ॥

अमेदश्चास्मदादीनां मुक्तानां हरिणा तथा ।

इत्यादि सर्वं मोहाय कथ्यते सति नान्यथा ॥

तेनाद्वितीयमहिमो जगत्पूज्योऽस्मि पार्वति ! ॥११६॥

पार्वत्युवाच ।

तन्मे कथय देवेश यथाऽहमपि शङ्कर । सर्वेश्वरी निरुपमा तव स्यां सदृशी प्रभो ! ॥

महादेव उवाच ।

साधु साधु त्वया पृष्टं विष्णोर्भगवतः प्रिये ! ।

नाम्नां सहस्रं वक्ष्यामि मुख्यं त्रैलोक्यमुक्तिदम् ॥ ११८ ॥

अस्य श्रीविष्णोर्नामसहस्रस्तोत्रस्य श्रीमहादेवऋषिरनुष्टुप्छन्दः परमात्मा देवता ॥
 ह्रीं वीजं श्रीं शक्तिः क्लीं कीलकं चतुर्वर्गधर्मकामार्थमोक्षार्थं जपे विनियोगः ॥
 ॐ वासुदेवाय विद्महे महाहंसाय धीमहि ॥ तन्नो विष्णुः प्रचोदयात् ॥ अङ्गन्यास-
 करन्यासौ विधिपूर्वं यदा पठेत् । तत्फलं कोटिगुणितं भवत्येव न संशयः
 श्री वासुदेवः परं ब्रह्म इति हृदये । मूलप्रकृतिरिति शिरसि । महावराह इति
 शिखायाम् । सूर्यवंशध्वज इति कवचम् । ब्रह्मादिकाम्यललितजगदाश्चर्यशैशव इति
 नेत्रयोः । यथार्थखण्डिताशेष इत्यस्त्रम् । नमो नारायणायेति न्यासं सर्वत्र कारयेत् ।
 ओं नमो नारायणाय पुरुषाय महात्मने । विशुद्धसत्त्वधिष्ण्याय महाहंसाय धीमहि ।
 तन्नो देवः प्रचोदयात् । ॐ हां ह्रीं हूं है हौं हः । क्लीं कृष्णाय विद्महे ह्रीं रामाय धीमहि

तन्नो देवः प्रचोदयात् । श्रौं नृसिंहाय विश्वहे श्रीं श्रीकण्ठाय धीमहि । तन्नो विष्णुः
प्रचोदयात् । ओं वासुदेवाय विश्वहे देवकीसुताय धीमहि । तन्नः कृष्णः प्रचोदयात् ।
ॐ हां हौं हूं हँ ह्रौं ह्रं । क्लीं कृष्णाय गोविन्दाय गोपीजनवल्लभाय नमः स्वाहा ।

इति मन्त्रं समुच्चार्य जपेद्वा विष्णुमव्ययम् ।

श्रीनिवासं जगन्नाथं तस्य स्तोत्रं पठेत्सुधीः ॥ १२० ॥

ॐ वासुदेवः परं ब्रह्म परमात्मा परात्परः । परंधाम परंज्योतिः परं तत्त्वं परं पदम् ॥
परः शिवः परो ध्येयः परं ज्ञानं परागतिः । परमार्थः परंश्रेयः परानन्दः परोदयः ॥ १२२
परोव्यक्तात्परं व्योम परमर्द्धिः परेश्वरः । निरामयो निर्विकारो निर्विकल्पो निराश्रयः

निरञ्जनो निरातङ्को निर्लेपो निरवग्रहः ।

निर्गुणो निष्कलोऽनन्तोऽभयो चिन्त्योऽचलोऽश्चितः ॥ १२४ ॥

अतीन्द्रियोऽमितोऽपाराऽनीशोऽनीहोऽव्ययोऽक्षयः ।

सर्वज्ञः सर्वगः सर्वः सर्वदः सर्वभावनः ॥ १२५ ॥

सर्वशास्ता सर्वसाक्षी पूज्यः सर्वस्य सर्वदृक् ।

सर्वशक्तिः सर्वसारः सर्वात्मा सर्वतोमुखः ॥ १२६ ॥

सर्वावासः सर्वरूपः सर्वादिः सर्वदुःखहा । सर्वार्थः सर्वतोभद्रः सर्वकारणकारणम् ॥
सर्वातिशयितः सर्वाध्यक्षः सर्वसुरेश्वरः । षड्विंशको महाविष्णुर्महागुह्यो महाविभुः ॥
नित्योदितो नित्ययुक्तो नित्यानन्दः सनातनः । मायपतिर्योगपतिः कैवल्यपतिरात्मभूः ।
जन्ममृत्युजरातीतः कालातीतो भवातिगः । पूर्णः सत्यः शुद्धबुद्धस्वरूपो नित्यचिन्मयः

योगप्रियो योगगम्यो भवबन्धैकमोचकः ।

पुराणपुरुषः प्रत्यक्चेतन्यः पुरुषोत्तमः ॥ १३१ ॥

वेदान्तवेद्यो दुर्ज्ञेयस्तापत्रयविचर्जितः । ब्रह्मविद्याश्रयो नाद्यः स्वप्रकाशः स्वयं प्रभुः ॥
सर्वोपेय उदासीनः प्रणवः सर्वतः समः । सर्वानवद्यो दुष्प्राप्यस्तुरीयस्तमसः परः ॥
कूटस्थः सर्वसंश्लिष्टो बाह्मनो गाचरातिगः । सङ्कर्षणः सर्वहरः कालः सर्वभयङ्करः
अनुलङ्घ्यश्चित्रगतिर्महारुद्रो दुरासदः । मूलप्रकृतिरानन्दः प्रद्युम्नो विश्वमोहनः ॥

महामायो विश्ववीजं परशक्तिः सुखैकभूः । सर्वकाम्योऽनन्तलीलः सर्वभूतवशङ्करः ॥

अनिरुद्धः सर्वजीवो हृषीकेशो मनःपतिः ।

निरुपाधिप्रियो हंसोऽक्षरः सर्वनियोजकः ॥ १३७ ॥

ब्रह्मप्राणेश्वरः सर्वभूतभृद्देहनायकः । क्षेत्रज्ञः प्रकृतिः स्वामी पुरुषो विश्वसूत्रधृत् ॥ १३८ ॥

अन्तर्यामी त्रिधामान्तः साक्षी त्रिगुण ईश्वरः ।

योगिगम्यः पद्मनाभः शेषशायी श्रियः पतिः ॥ १३९ ॥

श्रीसदोपास्यपादाब्जो नित्यश्रीः श्रीनिकेतनः ।

नित्यं वक्षस्थलस्थश्रीः श्रीनिधिः श्रीधरो हरिः ॥ १४० ॥

वश्यश्रीर्निश्चलः श्रीदो विष्णु क्षीराब्धिमन्दिरः ।

कौस्तुभोद्भासितोरस्को माधवो जगदार्तिहा ॥ १४१ ॥

श्रीवत्सवक्षा निःसीमकल्याणगुणभाजनम् ।

पीताम्बरो जगन्नाथो जगत्त्राता जगत्पिता ॥ १४२ ॥

जगद्बन्धूर्जगत्स्रष्टा जगद्धाता जगन्निधिः । जगदेकस्फुरद्वीर्योऽनहंवादी जगन्मयः ॥

सर्वाश्चर्यमयः सर्वसिद्धार्यः सर्वरञ्जितः । सर्वामोघोघमो ब्रह्मरुद्राद्युत्कृष्टचेतनः ॥ १४४ ॥

शम्भोः पितामहो ब्रह्मपिता शक्राद्यधीश्वरः । सर्वदेवप्रियः सर्वदेवमूर्तिरनुत्तमः ॥ १४५ ॥

सर्वदेवैकशरणं सर्वदेवैकदैवतम् । यज्ञभुग्यज्ञफलदो यज्ञेशो यज्ञाभावनः ॥ १४६ ॥

यज्ञत्राता यज्ञपुमान्वनमाली द्विजप्रियः । द्विजैकमानदो विप्रकुलदेवोऽसुरान्तकः ॥

सर्वदुष्टान्तकृत्सर्वसज्जनानन्यपालकः । सप्तलोकैकजठरः सप्तलोकैकमण्डनः ॥ १४८ ॥

सृष्टिस्थित्यन्तकृच्चक्री शार्ङ्गधन्वा गदाधरः ।

शङ्खभृन्नन्दकी पद्मपाणिर्गरुडवाहनः ॥ १४९ ॥

अनिर्देश्यवपुः सर्वपूज्यस्त्रैलोक्यपावनः । अनन्तकोर्तिर्निःसीमपौरुषः सर्वमङ्गलः ॥

सूर्यकोटिप्रतीकाशो यमकोटिदुरासदः । मयकोटिजगत्स्रष्टा वायुकोटिमहाबलः ॥ १५१ ॥

कोटीन्दुजगदानन्दी शम्भुकोटि महेश्वरः ।

कन्दर्पकोटिलावण्यो दुर्गाकोट्यरिमर्दनः ॥ १५२ ॥

समुद्रकोटिगम्भीरस्तीर्थकोटिसमाह्वयः ।

कुबेरकोटिलक्ष्मीवाञ्छक्रकोटिविलासवान् ॥ १५३ ॥

हिमवत्कोटिनिष्कम्पः कोटिब्रह्माण्डविग्रहः । कोट्यश्वमेधपापघ्नो यज्ञकोटिसमार्चनः

सुधाकोटिस्वास्थ्यहेतुः कामधुक्कोटिकामदः ।

ब्रह्मविद्याकोटिरूपः शिपिविष्टः शुचिश्रवाः ॥ १५५ ॥

विश्वम्भरस्तीर्थपादः पुण्यश्रवणकीर्तनः । आदिदेवो जगज्जैत्रो मुकुन्दः कालनेमिहा ॥

वैकुण्ठोऽनन्तमाहात्म्यो महायोगेश्वरात्सवः ।

नित्यतृप्तो लसद्बावो निःशङ्को नरकान्तकः ॥ १५७ ॥

दीनानाथैकशरणं विश्वैकव्यसनापहः । जगत्कृपाक्षमो नित्यं कृपालुः सज्जनाश्रयः ॥

योगेश्वरः सदोदीर्णो वृद्धिक्षयविवर्जितः । अधोक्षजो विश्वरेताः प्रजापतिशताधिपः ॥

शक्रब्रह्माचितपदः शम्भुब्रह्मोर्ध्वधामगः । सूर्यसोमेक्षणो विश्वभोक्ता सर्वस्य पारगः ॥

जगत्सेतुर्धर्मसेतुधरो विश्वधुरन्धरः ।

निर्ममोऽखिललोकेशो निःसङ्गोऽद्भुत भोगवान् ॥ १६१ ॥

वश्यमायो वश्यविश्वो विष्वक्सेनः सुरोत्तमः । सर्वश्रेयः पतिर्दिव्यानर्घ्यभूषणभूषितः

सर्वलक्षणलक्षण्यः सर्वदैत्येन्द्रदर्पहा । समस्तदेवसर्वस्वं सर्वदैवतनायकः ॥ १६३ ॥

समस्तदेवकवचं सर्वदैवशिरोमणिः । समस्तदेवतादुर्गः प्रपन्नाशनिपञ्जरः ॥ १६४ ॥

समस्तभयहन्तामा भगवान्विष्टरश्रवाः । विभुःसर्वहितोदको हतारिः स्वर्गतिप्रदः ॥

सर्वदैवतजीवेशो ब्राह्मणादि नियोजकः । ब्रह्मशम्भुपरार्थायुर्ब्रह्मज्येष्ठः शिशुःस्वराट् ॥

विराड् भक्तपराधीनः स्तुत्यः स्तोत्रार्थसाधकः ।

परार्थकर्त्ता कृत्यज्ञः स्वार्थकृत्यसदोज्झितः ॥ १६७ ॥

सदानन्दः सदाभद्रः सदाक्षान्तः सदाशिवः । सदाप्रियः सदातुष्टःसदापुष्टःसदार्चितः ॥

सदापूतः पावनाग्नौ वेदगुह्यो वृषाकपिः । सहस्रनामा प्रियुगश्चतुर्भुजश्चतुर्भुजः ॥ १६९ ॥

नारायणो मुञ्जकेशः सर्वयोगविनिस्तुतः ॥ १७० ॥

वेदसारो यज्ञसारः सामसारस्तपोनिधिः ।

साध्यः श्रेष्ठः पुराणविनिष्ठाशान्तिः परायणम् ॥ १७१ ॥

शिवत्रिशूलविध्वंसी श्रीकण्ठैकवरप्रदः । नरः कृष्णो हरिर्धर्मनन्दनो धर्मजीवनः ॥ १७२ ॥

आदिकर्ता सर्वसत्यः सर्वलोकोत्तदर्पहा । त्रिकालजितकन्दर्प उर्वशीसृणुनीश्वरः ॥

आद्यः कविर्हयग्रीवः सर्ववागीश्वरेश्वरः । सर्वदेवमयो ब्रह्मा गुरुर्वागीश्वरीपतिः ॥ १७४ ॥

अनन्तविद्याप्रभवो मूलाविद्याविनाशकः । सर्वज्ञदो जगज्जाड्यनाशको मधुसूदनः ॥ १७५ ॥

अनेकमन्त्रकोटिशः शब्दब्रह्मैकपारगः । आदिविद्वान्वेदकर्ता वेदात्मा श्रुतिसागरः ॥

ब्रह्मार्थवेदहरणः सर्वविज्ञानजन्मभूः । विद्याराजो ज्ञानमूर्तिर्ज्ञानसिन्धुरखण्डधीः ॥ १७७ ॥

मत्स्यदेवो महाशृङ्गो जगद्बोजवहित्रदूक् । लीलाव्योम्नाखिलाभोधिश्चतुर्वेदप्रवर्तकः

आदिकूर्मोऽखिलाधारस्तृणीकृतजगद्भरः । अमरीकृतदेवौघः पीयूषोत्पत्तिकारणम् ॥

आत्माधारो धराधारो यज्ञाङ्गो धरणीधरः ।

हिरण्याक्षहरः पृथ्वीपतिः श्राद्धादिकल्पकः ॥ १८० ॥

समस्तपितृभीतिघ्नः । समस्तपितृजीवनम् । हव्यकव्यैकभुगव्यकव्यैकफलदायकः ॥

रोमान्तर्लीनजलधिः क्षोमिताशेषसागरः । महावराहो यज्ञध्वंसको याज्ञिकाश्रयः ॥

श्रीनृसिंहो दिव्यसिंहः सर्वानिष्ठार्थदुःखहा । एकवीरोऽद्भुतबलो यन्त्रमन्त्रैक भञ्जनः ॥

ब्रह्मादिदुःसहज्योतिर्युगान्ताग्न्यतिभीषणः ।

कोटिवज्राधिकनखो जगद्दुष्प्रेक्ष्यमूर्तधृत् ॥ १८४ ॥

मातृचक्रप्रमथनो महामातृगणेश्वरः । अचिन्त्यामोघवीर्याढ्यः समस्तासुरघस्मरः ॥

हिरण्यकशिपुच्छेदी कालः सङ्कर्षणीपतिः । कृतान्तवाहनस्सद्यस्समस्तभयनाशनः ॥

सर्वविघ्नान्तकः सर्वसिद्धिदः सर्वपूरुषः । समस्तपातकध्वंसी सिद्धमन्त्राधिकाह्वयः ॥

भैरवेशो हरार्तिघ्नः कालकोटिदुरासदः । दैत्यगर्भस्सविनामास्फुट् ब्रह्माण्डगर्जितः ॥

स्मृतमात्राखिलत्राताऽद्भुतरूपो महाहरिः । ब्रह्मवर्यशिरः पिण्डी दिक्पालोऽर्धाङ्गभूषणः

द्वादशार्कशिरो दामा रुद्रशोभकनूपुरः । योगिनीप्रस्तगिरिजोत्राता भैरवतर्जकः ॥ १९० ॥

वीरचक्रेश्वरोऽत्युग्रो यमारिः कालशस्त्ररः ।

क्रोधेश्वरोऽरुद्रचण्डी परिचारादिदुष्टभुक् ॥ १९१ ॥

सर्वाक्षोभ्यो मृत्युमृत्युः कालमृत्युनिवर्त्तकः ।

असाध्यसर्वरोगघ्नः सर्वदुर्ग्रहसौम्यकृत् ॥ १६२ ॥

गणेशकोटिदर्पघ्नो दुःसहाशेषगोत्रहा । देवदानवदुर्दर्शो जगद्भयदभीषणः ॥ १६३ ॥

समस्तदुर्गतित्राता जगद्भक्षकभक्षकः । उग्रेशोऽम्बरमार्जारः कालमूषकभक्षकः ॥ १६४ ॥

अनन्तायुधदोर्दण्डी नृसिंहो वीरभद्रजित् । योगिनीचक्रगुह्येशः शकारिपशुमांसभुक् ॥

रुद्रो नारायणो मेघरूपशङ्करवाहनः । मेघरूपशिवत्राता दुष्टशक्तिसहस्रभुक् ॥ १६६ ॥

तुलसीवल्लभो वीरो वामाचारोऽखिलेष्टदः । महाशिवः शिवारूढो भैरवैकपालधृत् ॥

किङ्कलीचक्रेश्वरः शक्रदिव्यमोहनरूपदः । गौरीसौभाग्यदो मायानिधिर्मायाभयापहः ॥

ब्रह्मतेजोमयोब्रह्म श्रीमयश्च त्रयीमयः । सुब्रह्मण्यो बलिध्वंसी वामनोऽदितिदुःखहा ॥

उपेन्द्रो नृपतिर्विष्णुः कश्यपान्वयमण्डनः ।

बलिस्वराज्यदः सर्वदैवविप्रान्नदोऽच्युतः ॥ २०० ॥

उरुक्रमस्तीर्थपादस्त्रिपदस्थस्त्रिचक्रमः । व्योमपादः स्वपादात्मः पवित्रितजगत्त्रयः ॥

ब्रह्मेशाय भिवन्द्याङ्घ्रिर्दुर्गतधर्माङ्घ्रिधावनः । अचिन्त्याद्भुतविस्तारो विश्ववृक्षो महाबलः

राहुमूर्धापराङ्गच्छिद् भृगुगङ्गीशिरोहरः । पापत्रस्तः सदापुण्यो दैत्याशानित्यखण्डनः

पूरिताखिलदेवाशो विश्वार्थैकावतारकृत् ।

स्वमायानित्यगुप्तात्मा भक्तचिन्तामणिः सदा ॥ २०४ ॥

चरदः कार्तवीर्यादिराजराज्यप्रदोऽनघः । विश्वश्लाघ्यामिताचारो दत्तात्रेयो मुनीश्वरः

पराशक्ति सदाश्लिष्टो योगानन्दः सदनन्दः ।

समस्तेन्द्रारितेजोहृत्परमामृतपद्मपः ॥ २०६ ॥

अनसूयागर्भरत्नं भोगमोक्षसुखप्रदः । जमदग्निकुलादित्यो रेणुकाद्भुतशक्तिकृत् ॥ २०७ ॥

मातृहत्यादिनिर्लेपः स्कन्दजिह्विप्रराज्यदः । सर्वक्षत्रान्तकृद्भीरु दर्पहा कार्तवीर्यजित् ॥

सप्तद्वीपवतीदाता शिवार्चकयशःप्रदः । भीमः परशुरामश्च शिवाचार्यैकविश्वभुक् ॥

शिवाखिलज्ञानकोशो भीष्माचार्योऽग्निदैवतः । द्रोणाचार्यगुरुर्विश्वजैत्रधन्वाकृतान्तजित्

* 'हिल्ली चक्रेश्वरः' इत्यपि पाठः ।

अद्वितीयतपोमूर्तिर्वह्मचर्यैकदक्षिणः । मनुः श्रेष्ठः सतांसेतुर्महीयान्वृषभो विराट् ॥
 आदिराजः क्षितिपिता सर्वरत्नैकदोहकृत् । पृथुर्जन्माद्यैकदक्षो गीःश्रीःकीर्तिस्त्वयं वृत्तः
 जगद्भृत्तिप्रदश्चक्रवर्त्तिश्रेष्ठोऽद्वयास्त्रधृत् । सनकादिमुनिप्राप्य भगवद्भक्तिवर्धनः ॥२१३॥
 वर्णाश्रमादिधर्माणां कर्त्ता वक्ता प्रवर्त्तकः । सूर्यवंशध्वजो रामो राघवः सद्गुणार्णवः
 काकुत्स्थो वीरः*राट् राजा राजधर्मधुरन्धरः । नित्यस्वस्थाश्रयः सर्वभद्रग्राही शुभैकदृक्
 नररत्नं रत्नगर्भो धर्माध्यक्षो महानिधिः । सर्वश्रेष्ठाश्रयः सर्वशास्त्रार्थग्रामवीर्यवान् ॥
 जगद्वशो दाशरथिः सर्वरत्नाश्रयो नृपः । समस्तधर्मसूः सर्वधर्मद्रष्टाऽखिलाग्रहा ॥
 अतीन्द्रो ज्ञानविज्ञानपारदश्च क्षमाम्बुधिः । सर्वप्रकृष्टशिष्टेष्टोहर्षशोकायनाकुलः ॥२१८॥
 पित्राज्ञात्यक्तसाम्राज्यः सम्पन्नोदयनिर्भयः । गुहादेशार्पितैश्वर्यः शिवस्पर्धाजटाधरः ॥
 चित्रकूटास्ररत्नाद्रिजगदीशो वनेचरः । यथेष्टामोघसर्वास्त्रो देवेन्द्रतनयाक्षिहा ॥ २२० ॥
 ब्रह्मेन्द्रादिनतैषीको मारीचघ्नो विराधहा । ब्रह्मशापहताशेषदण्डकारण्यपावनः ॥२२१॥
 चतुर्दशसहस्रोग्रक्षोऽनैकशरैकधृत् । खरारिस्त्रिशिरोहन्ता दूषणघ्नो जनार्दनः ॥२२२॥
 जटायुषोऽग्निगतिदोऽगस्त्यसर्वस्वमन्त्रराट् ।

लीलाधनुः कोट्यपास्तदुन्दुभ्यस्थिमहाचयः ॥ २२३ ॥

सप्ततालव्यधाकृष्टध्वस्तपातालदानवः । सुग्रीवराज्यदो हीनमनसैवाऽभयप्रदः ॥२२४॥
 हनुमद्भद्रमुख्येश समस्तकपिदेहभृत् । सनागदैत्यवाणैकव्याकुलीकृतसागरः ॥ २२५ ॥
 सम्लेच्छकोटिबाणैकशुष्कनिर्दग्धसागरः । समुद्राद्भुतपूर्वैकवद्वसेतुर्यशोनिधिः ॥२२६॥
 असाध्यसाधको लङ्कासमूलोत्कर्षदक्षिणः । वरद्वतजगच्छल्यपौलस्त्यकुलकृन्तनः ॥२२७॥
 रावणिघ्नः प्रहस्तच्छिद्रकुम्भकर्णभिदुग्रहा । रावणैकशिरश्छेत्ता निःशङ्केन्द्रैकराज्यदः ॥
 स्वर्गास्वर्गत्वचिच्छेदी देवेन्द्रानिन्द्रताहरः । रक्षोदेवत्वहृद्धर्मधर्मत्वघ्नः पुरुषुतः ॥
 नतिमात्रदशास्यारिर्दत्तराज्यविभीषणः । सुधावृष्टिमुताशेषस्वसैन्योज्जीवनैककृत् ॥२३०॥
 देवब्राह्मणनामैकधाता सर्वामरार्चितः । ब्रह्मसूर्येन्द्रवृद्धादिवृन्दार्पितसतीप्रियः ॥ २३१ ॥
 अयोध्याखिलराजाग्र्यः सर्वभूतमनोहरः । स्वामितुल्यकृपादण्डो हीनोत्कृष्टैकसत्प्रियः

* 'वीरराडार्य राजा' इत्यपि पाठः ।

स्वपक्षादिन्यायदर्शो हीनार्थाधिकसाधकः ।

व्याधव्याजानुचितकृतारकोऽखिलतुल्यकृत् ॥ २३३ ॥

पार्वत्याधिक्यमुक्तात्मा प्रियात्यक्तः स्मरारिजित् ।

साक्षात्कुशलवच्छेन्द्रादितातोऽपराजितः ॥ २३४ ॥

कोशलेंद्रो वीरबाहुः सत्यार्थत्यक्तसोदरः । शरसंधाननिर्धूतधरणीमण्डलोदयः ॥ २३५ ॥

ब्रह्मादिकाम्यसांनिध्यसनार्थाकृतदैवतः । ब्रह्मलोकासचाण्डालाद्यशेषप्राणिसार्थकः ॥

स्वनीतगर्दभाश्वादिश्चिरायोध्यावनैककृत् । रामद्वितीयः सौमित्रिर्लक्ष्मणः प्रहतेन्द्रजित्

विष्णुभक्ताक्षरामाङ्घ्रिपादुकाराज्यनिवृत्तः । भरतोऽसह्यगन्धर्वकोटिघ्नो लवणान्तकः

शत्रुघ्नो वैद्यराजायुर्वेदगर्भोषधीपतिः । नित्यामृतकरो धन्वन्तरिर्यज्ञो जगद्धरः ॥ २३६ ॥

सूर्यारिघ्नः सुराजीवो दक्षिणेशो द्विजप्रियः । छिन्नमूर्धापदेशार्कः शेषाङ्गस्थापितामरः

विश्वार्थशेषकृद्बाहुशिरश्छेत्ता क्षताकृतिः । वाजपेयादिनामाग्निर्वेदधर्मपरायणः ॥ २३७ ॥

श्वेतद्वीपपतिः साङ्ख्यप्रणेता सर्वसिद्धिराट् । विश्वप्रकाशितज्ञानयोगमोहतमिस्रहा ॥

देवहूत्यात्मजः सिद्धः कपिलः कर्दमात्मजः ।

योगस्वामी ध्यानभङ्गसगरात्मजमस्मकृत् ॥ २३८ ॥

धर्मो वृषेन्द्रः सुरभीपतिः शुद्धात्मभावितः । शम्भुस्त्रिपुरदाहैकस्थैर्यविश्वरथोद्वहः ॥

भक्तशम्भुजितो दैत्यामृतवापीसमस्तपः । महाप्रलयविश्वैकद्वितीयाखिलनागराट् ॥

शेषदेवः सहस्राक्षः सहस्रास्यशिरोभुजः । फणामणिकणाकार योजिताब्ध्यम्बुदक्षितिः

कालाग्निरुद्रजनको मुसलास्त्रो हलायुधः । नीलाम्बरो वारुणीशोमनोवाक्कायदोषहा ॥

असन्तोषो दृष्टिमात्रपातितैकदशाननः । बलिसंयमनो घोरो रौहिणेयः प्रलम्बहा ॥ २४० ॥

मुष्टिकघ्नो द्विविदहा कालिन्दीकर्षणोबलः । रेवतीरमणः पूर्वभक्तिखेदान्युताग्रजः ॥

देवकीवसुदेवाहकश्यपादितिनन्दनः । वाष्पण्यः सात्वतां श्रेष्ठः शौरिर्यदुकुलोद्वहः ॥

नराकृतिः परंब्रह्म सव्यसाची वरप्रदः । ब्रह्मादिकाम्यलालित्यजगदाश्चर्यशैशवः ॥ २४१ ॥

पूतनाघ्नः शकटमिद्यमलार्जुनभञ्जनः । वातासुरारिः केशिघ्नो धेनुकारिर्गवीश्वरः ॥ २४२ ॥

दामोदरो गोपदेवो यशोदानन्ददायकः । कालीयमर्दनः सर्व गोपगोपो जनप्रियः ॥

लीलागोवर्धनधरो गोविन्दो गोकुलोत्सवः । अरिप्रमथः कामोन्मत्तरोपीविमुक्तिदः
सद्यः कुचलयापीडघाती ज्ञानरमर्दनः । कंसारिरुद्रसेनद्विराज्यव्यापारितापरः ॥ २५५ ॥
सुधर्माङ्कितभूलोको जरासन्धबलान्तकः । त्यक्तभग्नजरासन्धो भीमसेनयशःप्रदः ॥

सान्दीपनमृतापत्यदाता कालान्तकादिजित् ।

समस्तनारकित्राता सर्वभूपतिकोटिजित् ॥ २५७ ॥

रुक्मिणीरमणो रुक्मिशासनो नरकान्तकः । समस्तसुन्दरीकान्तो मुरारिर्गुडध्वजः
एकाकी जितरुद्रार्कमरुदाद्यखिलेश्वरः । देवेन्द्रदर्पहा कल्पद्रुमालङ्कृतभूतलः ॥ २५६ ॥

बाणबाहुसहस्रच्छिन्नघादिगणकोटिजित् । लीलाजितमहादेवो महादेवैकपूजितः ॥

इन्द्रार्थार्जुनार्नर्मङ्गजयदः पाण्डवैकधृत् । काशिराजशिरश्छेत्ता रुद्रशक्त्यैकमर्दनः ॥ २६१ ॥

विश्वेश्वरप्रसादाक्षः काशीराजसुतार्दनः । शम्भुप्रतिज्ञाविध्वंसी काशीनिर्दग्धनायकः

काशीशगणकोटिघ्नो लोकशिक्षाद्विजार्चकः । शिवतीव्रतपोवश्यः पुरा शिवचरप्रदः ॥

शङ्करैकप्रतिष्ठाधृत्स्वांशशङ्करपूजकः । शिवकन्याव्रतपतिः कृष्णरूपशिवारिहा ॥ २६४ ॥

महालक्ष्मीघण्गोरीत्राता वैदलवृत्रहा । स्वधाममुचुकुन्दैकनिष्कालयवनेष्टकृत् ॥ २६५ ॥

यमुनापतिरानीतपरिलीनद्विजात्मजः । श्रीदामरङ्कभक्तार्थभूम्यानीतेन्द्रवैभवः ॥ २६६ ॥

दुष्टं त्रिशिशुपालैकमुक्तिदो द्वारकेश्वरः ।

आचाण्डालादिकप्राप्य द्वारकानिधिकोटिकृत् ॥ २६७ ॥

अक्रूरोद्धवमुल्लैकभक्तस्वच्छन्दमुक्तिदः । सबालात्रीजलक्रीडाभृतवापीकृतार्णवः ॥ २६८ ॥

ब्रह्मास्त्रदग्धगर्भस्थपरीक्षिज्जीवनैककृत् । परिलीनद्विजसुतानेताऽर्जुनमदापहः ॥ २६९ ॥

गुहमुद्राकृतिप्रस्तभीष्माद्यखिलकौरवः । यथार्थखण्डिताशेषदिव्यास्त्रपार्थमोहहृत् ॥

गर्भशापच्छलध्वस्तयादधोर्वीभयापहः । जराव्याधारिगतिदः स्मृतिमात्राखिलेष्टदः ॥

कामदेवो रतिपतिर्मन्मथः शम्बरान्तकः ।

अनङ्गो जितगौरीशो रतिकान्तः सदेप्सतः (सदेप्सितः) ॥ २७२ ॥

पुष्पेषुविश्वविजयीस्मरः कामेश्वरीप्रियः । उषापतिर्विश्वकेतुर्विश्वदूतोऽधिपूरुषः ॥ २७३ ॥

चतुरात्मा चतुर्व्यूहश्चतुर्युगविधायकः । चतुर्वेदैकविश्वात्मा सर्वोत्कृष्टांशकोटिस्तुः ॥

आश्रमात्मापुराणर्विर्व्यासःशाखासहस्रकृत् । महाभारतनिर्माताकवीन्द्रोवादरायणः ॥
 कृष्णद्वैपायनःसर्वपुरुषार्थैकबोधकः । वेदान्तकर्ता ब्रह्मैकव्यञ्जकः पुरुवंशकृत् ॥ २७६ ॥
 बुद्धो ध्यानजिताशेषदेवदेवो जगत्प्रियः । निरायुधो जगज्जैत्रः श्रीधरो दुष्टमोहनः ॥
 दैत्यवेदबहिष्कर्ता वेदार्थश्रुतिगोपकः । शौद्धोदनिर्दष्टदिष्टः सुखदःसदसस्पतिः ॥ २७८ ॥

यथायोग्याखिलरूपः सर्वशून्योऽखिलेष्टदः ।

चतुष्कोटि पृथक्तत्त्वं प्रज्ञापारमितेश्वरः ॥ २७९ ॥

पाखण्डवेदमार्गेशः पाखण्डश्रुतिगोपकः । कल्की विष्णुयशःपुत्र कलिकालविलोपकः
 समस्तम्लेच्छदुष्टघ्नः सर्वशिष्टद्विजातिकृत् । सत्यप्रवर्तको देवद्विजदीर्घश्रुधोपहः ॥ २८१ ॥
 अभवारादिरेवन्तः पृथ्वीदुर्गतिनाशनः । सद्यः क्षमाऽनन्तलक्ष्मीकृन्नष्टनिःशेषधर्मधृत् ॥

अनन्तस्वर्णयोगैकहेमपूर्णाखिलद्विजः ।

असाध्यैकजगच्छास्ता विश्ववन्द्यो जयध्वजः ॥ २८३ ॥

आत्मतत्त्वाधिपः कर्तृश्रेष्ठो विधिरुमापतिः ।

भर्तृश्रेष्ठः प्रजेशाग्न्यो मरीचिर्जनकाग्रणीः ॥ २८४ ॥

कश्यपो देवराजेन्द्रः प्रह्लादो दैत्यराट्छशी । नक्षत्रेशो रविस्तेजः श्रेष्ठः शुक्रः कवीश्वरः
 महर्षिराड् भृगुर्विष्णुरादित्येशो बलिः स्वराट् ।

वायुर्वह्निः शुचिः श्रेष्ठः शङ्करो रुद्रराट् गुरुः ॥ २८६ ॥

विद्वत्तमश्चित्ररथो गन्धर्वाग्न्योऽक्षरोत्तमः ।

वर्णादिरग्न्यस्त्री गौरीशक्त्यग्याश्रीश्चनारदः ॥ २८७ ॥

देवर्षिराट् पाण्डवाग्न्योऽर्जुनो वादः प्रवादराट् ।

पवनः पवनेशानो वरुणो यादसांपतिः ॥ २८८ ॥

गङ्गातीर्थोत्तमो द्यूतं छलकाग्न्यं वरौषधम् । अन्नं सुदर्शनोऽस्त्राग्न्यं वज्रं प्रहरणोत्तमम्
 लघ्वैःश्रवाचाजिराजपेरावत इमेश्वरः । अरुन्धत्येकपत्नीशो ह्यश्वत्थोऽशेषवृक्षराट्

अध्यात्मविद्याविद्याग्न्यः प्रणवश्छन्दसां वरः ।

मेरुर्विरिपतिर्मार्गो मासाग्न्यः कालसत्तमः ॥ २९१ ॥

दिनाद्यात्मा पूर्वसिद्धः कपिलः सामवेदराट् ।

तार्क्ष्यः खगेन्द्रऋत्वङ्ग्री वसन्तः कल्पपादपः ॥ २६२ ॥

दातृश्रेष्ठः कामधेनुरार्तिघ्नाग्र्यः सुहृत्तमः । चिन्तामणिर्गुरुश्रेष्ठो माता-हिततमः पिता
सिंहो मृगेन्द्रो नागेन्द्रो वासुकिर्नृधरो नृपः । वर्णेशो ब्राह्मणश्रेतः करणाग्र्यं नमोनमः
इत्येतद्वासुदेवस्य विष्णोर्नामसहस्रकम् । सर्वापराधशमनं परं भक्तिविवर्धनम् ॥ २६५
अक्षयं ब्रह्मलोकादिसर्वस्वर्गैकसाधनम् । विष्णुलोकैकसोपानं सर्वदुःखविनाशनम् ॥
समस्तसुखदं सद्यः परनिर्वाणदायकम् । कामक्रोधादिनिःशेषमनोमलविशोधनम् ॥
शान्तिदं पावनं नृणां महापातकिनामपि । सर्वेषां प्राणिनामाशु सर्वाभीष्टफलप्रदम् ॥
समस्तविघ्नशमनं सर्वाङ्गिष्टविनाशनम् । घोरदुःखप्रशमनं तीव्रदारिद्र्यनाशनम् ॥ २६६
ऋणत्रयापहं गुह्यं धनधान्ययशस्करम् । सर्वैश्वर्यप्रदं सर्वसिद्धिदं सर्वधर्मदम् ॥ ३०० ॥
तीर्थयज्ञतपोदानव्रतकोटिफलप्रदम् । जगज्जाड्यप्रशमनं सर्वविद्याप्रवर्त्तकम् ॥ ३०१ ॥

राज्यदं भ्रष्टराज्यानां रोगिणां सर्वरोगहृत् ।

वन्ध्यानां सुतदं चायुः क्षीणानां जीवितप्रदम् ॥ ३०२ ॥

भूतग्रहविषध्वंसि ग्रहपीडाविनाशनम् ।

माङ्गल्यं पुण्यमायुष्यं श्रवणात्पठनाञ्जपात् ॥ ३०३ ॥

सकृदस्याखिला वेदाः साङ्गा मन्त्राश्च कोटिशः ।

पुराणशास्त्रस्मृतयः श्रुताः स्युः पठितास्तथा ॥ ३०४ ॥

जप्त्वा चैकाक्षरं श्लोकं पादं वा पठति प्रिये ! ।

नित्यं सिध्यति सर्वेष्टमचिरात्किमुताखिलम् ॥ ३०५ ॥

नानेन सद्गुणं सद्यःप्रत्ययं सर्वकर्मसु । इदं भद्रे त्वया गोप्यं पाठ्यं स्वार्थैकसिद्धये ॥

नावैष्णवाय दातव्यं विकल्पोपहतात्मने । भक्तिश्रद्धाविहीनाय विष्णुसामान्यदर्शिने ॥

देयं पुत्राय शिष्याय सुहृदे हितकाम्यया । मत्प्रसादाद्भूतेनेदं ग्रहीष्यन्त्यल्पमेघसः ॥

कलौ सद्यः फलं कल्पग्रामं नेष्यति नारदः ।

लोकानां भाग्यहीनानां येन दुःखं विनश्यति ॥ ३०६ ॥

द्वित्रेषु वैष्णवेष्वेतदार्यावर्ते भविष्यति ।

नास्ति विष्णोः परं धाम नास्ति विष्णोः परं तपः ॥ ३१० ॥

नास्ति विष्णोः परो धर्मो नास्ति मन्त्रो ह्यवैष्णवः

नास्ति विष्णोः परं सत्यं नास्ति विष्णोः परो मखः ॥ ३११ ॥

नास्ति विष्णोः परं ध्यानं नास्ति विष्णोः परागतिः ।

किं तस्य बहुभिर्मेन्द्रैः शास्त्रैर्वा बहुविस्तरैः ॥ ३१२ ॥

वाजपेयसहस्रैर्वा भक्तिर्यस्य जनार्दने । सर्वतीर्थमयो विष्णुः सर्वशास्त्रमयः प्रभुः ॥
सर्वक्रतुमयो विष्णुः सत्यं सत्यं वदाम्यहम् । आब्रह्मसारसर्वस्वं सर्वमेतन्मयोदितम् ॥

पार्वत्युवाच ।

धन्याऽस्म्यनुगृहीताऽस्मि कृतार्थाऽस्मि जगत्पते ! ।

यन्मयेदं श्रुतं स्तोत्रं त्वद्रहस्यं सुदुर्लभम् ॥ ३१५ ॥

अहो वत महत्कष्टं समस्तदुःखहे हरौ । विद्यमानेऽपि देवेशे मूढाः क्लिश्यन्ति संसृताँ
यमुद्दिश्य सदानाथ महेशोऽपि दिगम्बरः ।

जटिलो भस्मलिप्ताङ्गो तपस्वी वीक्ष्यते जनैः ॥ ३१७ ॥

ततोऽधिकोऽस्ति देवः को लक्ष्मीकान्तान्मधुद्विषः ।

यत्तत्त्वं चिन्त्य ते नित्यं त्वया योगेश्वरेण हि ॥ ३१८ ॥

ततः परं किमधिकं पदं श्रीपुरुषोत्तमात् । तमविज्ञाय कं मूढा यजन्ते ज्ञानिमानिनः ॥

मुषिताऽस्मि त्वया नाथ चिरं यदयमीश्वरः ।

प्रकाशितो न मे यस्मात्त्वदाद्या दिव्यशक्तयः ॥ ३२० ॥

अहो सर्वेश्वरो विष्णुः सर्वदेवोत्तमोत्तमः । भवदादिगुरुर्मूढैः सामान्य इव वीक्ष्यते
महीयसां हि माहात्म्यं भजमानान्भजन्ति ते ।

द्विषतोऽपि वृथा पापानुपेक्षन्ते क्षमान्विताः ॥ ३२२ ॥

मयापि बाल्ये स्वपितुः प्रजा दृष्ट्वा बुभुक्षिताः ।

दुःखादशक्त्या पोष्टुं श्रियमाराध्य वै श्रुताः ॥ ३२३ ॥

तथा संनिहिताभ्यश्च प्रजाभ्यो भवदादयः । विलसन्ति सशक्राद्याः संसुहृन्मित्रवान्धवाः

तथा विना क्व देवत्वं क्वैश्वर्यं क्व परिग्रहः ।

सर्वे भवन्ति जीवन्तो यातनास्वेव संस्थिताः ॥ ३२५ ॥

तामृतेनैव धर्मोऽर्थः कामो मोक्षोऽपि दूरतः । श्रुधितानां दुर्गतानां कुतो योगसमाधयः

स च संसारसारैकः सर्वलोकैकनायकः । वशागा कमला यस्य त्यक्त्वा त्वामपि शङ्कर

अनौद्धत्येन शौचेन रूपेणार्जवसंचदा । सर्वातिशयवीर्येण संपूर्णस्य महात्मनः ॥ ३२८ ॥

कस्तेन तुल्यतामेति देवदेवेन विष्णुना । यस्यांशांशावतारेण विना सर्वं विलीयते ॥

जगदेतत्तथाप्याहुर्दोषायैतद्विमोहिताः । नास्य जन्म न वा मृत्युर्नाप्राप्यं स्वार्थमेव च

कामाद्यासक्तचित्तत्वात्किंतु सर्वेश्वर प्रभो ।

त्वन्मयत्वात्प्रमादाद्वा शक्नोमि पठितुं न चेत् ॥ ३३१ ॥

विष्णोः सहस्रनामैतत्प्रत्यहं वृषभध्वज । नाम्नैकेन तु येन स्यात्तत्फलं ब्रूहि मे प्रभो

महादेव उवाच ।

रामरामेति रामेति रमे रामे मनोरमे । सहस्रनाम तत्तुल्यं रोमनाम वरानने ! ॥ ३३३ ॥

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे उमापति-

नारदसंवादे विष्णोर्नामसहस्रनामैकसप्ततितमोऽध्यायः ॥ ७१ ॥

द्विसप्ततितमोऽध्यायः

विष्णुसहस्रनाममहिमावर्णनम्

श्रीमहादेव उवाच ।

ब्राह्मणा वा क्षत्रिया वा वैश्या वा गिरिकन्यके । शूद्रा वाथ विशेषेण पठन्त्यनुदिनं यदि

धनधान्यसमायुक्ता यान्ति विष्णोः परं पदम् ।

श्लोकं वा श्लोकमर्धं वा पादं पादार्धमेव वा ॥ २ ॥

पठनान्मोक्षमाप्नोति यावदाभूतसंलघ्वम् । विन्यासेन युतं देवि विष्णोर्नामसहस्रकम्
ये पठन्ति नरश्रेष्ठास्ते यान्ति पदमव्ययम् ।

एककालं द्विकालं वा त्रिकालं वाऽथ यः पठेत् ॥ ४ ॥

धनार्युर्वर्धते तस्य यावदिन्द्राश्चतुर्दश । पुत्रपौत्रास्तथा लक्ष्मीं संपदं विपुलां लभेत्
किमन्यद्बहुनोक्तेन भूयो भूयो वरानने । विष्णोर्नामसहस्रं तु परं निर्वाणदायकम् ॥
पूजनं प्रथमं तस्य कृतं येन नरेण तु । संपूर्णं पूजिते विष्णौ तस्य पूजा च वार्षिकी ॥
व्यग्रत्वं च न कर्त्तव्यं पठने तु विशेषतः । यदि चेत्क्रियते पाठे ह्यायुर्वित्तं च नश्यति ॥

यावन्ति भुवि तीर्थानि जम्बूद्वीपेषु सर्वदा ।

तानि तीर्थानि तत्रैव विष्णोर्नामसहस्रकम् ॥ ६ ॥

तत्रैव गङ्गा यमुना त्रिवेणी गोदावरी तत्र सरस्वती च ।

सर्वाणि तीर्थानि वसन्ति तत्र यत्र स्थितं नाम सहस्रकं तत् ॥ १० ॥

इदं पवित्रं परमं भक्तानां बल्लभं सदा । ध्येयं हि दासभावेन भक्तिभावेन चेतसा ॥ ११ ॥
परं सहस्रनामाख्यं ये पठन्ति मनीषणः । सर्वपापविनिर्मुक्तास्ते यास्ति हरिसंनिधौ ॥
अरुणोदयकाले तु ये पठन्ति जपन्ति च । आयुर्वलं च तेषां श्रीर्वर्धते च दिनेः दिनेः ॥
रात्रौ जागरणे प्राप्ते कलौ भागवतो नरः । पठनान्मुक्तिमाप्नोति यावदिन्द्राश्चतुर्दश
एकैकेन तु नाम्ना वै हरौ तुलसिकारणात् । पूजा सा चैवविज्ञेया कोटियज्ञफलाधिका

मार्गे च गच्छमानास्तु ये पठन्ति द्विजातयः ।

न दोषा मार्गजास्तेषां भवन्ति किल पार्वति ! ॥ १६ ॥

शृणु देवि प्रवक्ष्यामि महात्म्यं केशवस्य तु ।

ये शृण्वन्ति नरश्रेष्ठास्ते पुण्याः पुण्यरूपिणः ॥ १७ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे सहस्रनाममहिमा नाम द्विसप्ततितमोऽध्यायः ॥ ७२ ॥

त्रिसप्ततितमोऽध्यायः

श्रीरामरक्षास्तोत्रम्

महादेव उवाच ।

ॐ रामरक्षास्तोत्रस्य श्रीमहर्षिर्विश्वामित्रऋषिः । श्रीरामो देवता । अनुष्टुप्छन्दः
विष्णुप्रीत्यर्थं जपे विनियोगः ।

अतस्तीपुष्पसङ्काशं पीतवाससमच्युतम् ।

ध्यात्वा वै पुण्डरीकाक्षं श्रीरामं विष्णुमव्ययम् ॥ १ ॥

पातु मे हृदयं रामः श्रीकण्ठः कण्ठमेव च । नाभिं पातु मखत्राता कटिं मे विश्वरक्षकः
करौ पातु दाशरथिः पादौ मे विश्वरूपधृत् । चक्षुषौ पातु वै देवस्सीतापतिरनुत्तमः ॥

शिखां मे पातु विश्वात्मा कर्णौ मे पातु कामदः ।

पार्श्वयोस्तु सुरत्राता कालकोटिदुरासदः ॥ ४ ॥

अनन्तः सर्वदा पातु शरीरं विश्वनायकः । जिह्वां मे पातु पापघ्नो लोकशिक्षाप्रवर्त्तकः
राघवः पातु मे दन्तान्केशात्रक्षनु केशवः । सक्थिनीपातु मे दत्तविजयो नाम विश्वसृक्
एतां रामबलोपेतां रक्षां यो वै पुमान्पठेत् । स चिरायुःसुखी विद्वान्लभते दिव्यसंपदम्
रक्षां करोति भूतेभ्यः सदा रक्षातु वैष्णवी । रामेति रामभद्रेति रामचन्द्रेति यः स्मरेत्

विमुक्तः सनरः पापन्मुक्तिं प्राप्नोति शाश्वतीम् ।

वसिष्ठेन त्विदं प्रोक्तं गुरवे विष्णुरूपिणे ॥ ६ ॥

ततो मे ब्रह्मणः प्राप्तं मयोक्तं नारदं प्रति । नारदेन तु भूलोके प्रापितं सुजनेष्विह ॥
सुप्त्वा वाथ गृहे वापि मार्गे गच्छन्त एव वा । ये पठन्ति नरश्रेष्ठास्ते नराः पुण्यभाग्निः
इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदं संवादे रामरक्षास्तोत्रं नाम त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः

धर्मप्रशंसापूर्वकदानधर्ममाहात्म्यवर्णनम्

महादेव उवाच ।

शृणु देविप्रवक्ष्यामि धर्ममाहात्म्यमुत्तमम् । यच्छ्रुत्वा न पुनर्जन्म जायतेभुवि कर्हिचित्
धर्मादर्थं च कामं च मोक्षंचैव त्रयंलभेत् । तस्माद्धर्मसमीहेतविद्वान्यःसबुधःस्मृतः ॥
तपसा चैव दानेन व्रतेन नियमेन च । तपसा प्राप्यते स्वर्गं सात्त्विकेन तथैव च ॥ ३॥

इहायातो लभेद्राज्यं क्रोधलोभविषर्जितः ।

जन्मान्तरेण मुक्तिः स्यात्पदं विन्दति वैष्णवम् ॥ ४ ॥

तपसा राजसेनेह राजसश्चैव जायते । तप्त्वा तामसभावेन क्रूरकर्मा हि निष्ठुरः ॥ ५ ॥

तपस्तद्रक्षसां चोक्तं भुक्तिदं तामसात्मनाम् ।

यत्तप्तं सात्त्विकं चैव तत्तपो भवति ध्रुवम् ॥ ६ ॥

रजस्तमोभ्यां नियतं तपस्यतां वने सतां वायुभुजां सुनिर्जने ।

तपस्विनां चैव घनादिवाञ्छतां वनेऽपि दोषाः प्रभवन्ति रागिणाम् ॥ ७ ॥

गृहेऽपि पञ्चेन्द्रियनिग्रहस्तपस्त्वकुत्सिते कर्मणि यः प्रवर्त्तते ।

निवृत्तरागस्य तपोवनं गृहं गृहाश्रमोऽतो गदितः स्वधर्मः ॥ ८ ॥

सुदुस्तरः सत्त्वजितेन्द्रियाणां संहन्यते श्रेष्ठतमः शुभाश्रमः ।

गृहस्तु धर्मः प्रवदो मनीषिणा ब्रह्मादिभिश्चाभिहितो नगात्मजे ! ॥ ९ ॥

तप्त्वा तपस्वी विपिने क्षुधातो गृहं समायाति सदान्नदानुः ।

भक्त्या स चान्नं प्रददाति तस्मै तपोविभागं भजते हि तस्य ॥ १० ॥

गृहाश्रमं ज्येष्ठमिहाश्रमाणां सम्यक्च यः पालयते मनुष्यः ।

इहैव भुञ्जन्स मनुष्यभोगान्स्वर्गं प्रयातीति न संशयोऽत्र ।

गृहं सदा पालयतां नराणां पापं समायाति कथं हि देवि ! ॥ ११ ॥

गृहाश्रमः पुण्यतमः सवदा तीर्थवद्गृहम् । अस्मिन्गृहाश्रमे पुण्ये दानं देयं विशेषतः ॥
 देवानां पूजनं यत्र अतिथीनां च भोजनम् । पथिकानां च शरणमतो धन्यतमो मत्तः
 तद्गृहं तु समाश्रित्य येऽर्चयन्ति द्विजान्नराः ।

आयुर्लक्ष्मीस्तथा पुत्रा न हीयन्ते कदाचन ॥ १४ ॥

शृणु सुन्दरि वक्ष्यामि महापापविशोधनम् । सर्वसंपत्करं दानमिहामुत्रफलप्रदम् ॥ १५ ॥
 शुभे काले समायाते समभ्यर्च्यस्वदैवतम् ।

नित्यं नैमित्तिकं कृत्वा दद्याद्दानं स्वशक्तिः ॥ १६ ॥

गृहीत्वा परद्रव्यं च द्विजदेवेभ्य एव हि । दद्यात्सनिरयं दृष्ट्वा पश्चाद्याति परांगतिम्
 शतानीको यथादानात्सपुत्रश्चैव तारितः । दत्त्वान्ये चद्विजेभ्यश्च सगन्ताधर्मतोदिवम्
 धर्मस्थानेषु यैर्दत्तं तेषां धर्ममुदाहृतम् । शृणु देविप्रवक्ष्यामि वित्तदानं समासतः ॥
 देहशुद्धिकरं दानं न भूतं न भविष्यति । पापहीनो येन पुमाञ्जायते नात्र संशयः ॥ २० ॥

भोगान्भुक्त्वा ततश्चायं याति विष्णुं सनातनम् ।

पुरा वै ब्रह्मणा प्रोक्तं भार्गवाय महात्मने ॥ २१ ॥

पापयुक्ताय रामाय तुलावृषभमेव च । पापकर्मरतश्चैव वधबन्धक्रियो नृपः ॥ २२ ॥
 अभक्ष्यभक्षणरतो भ्रूणहा गुरुतल्पगः । पतेऽप्यनृतवादी च प्रसूयन्ते वियोनिषु ॥ २३ ॥
 अयाज्ययाजनं कृत्वा याजयित्वा तु निन्दितान् । सदा कोपसमायुक्ताः साधूनां पीडनेरताः
 विश्वासोपहताश्चैषामसुभिर्धर्मनिन्दकाः । पापैरेभिः समायुक्ता ज्ञात्वात्मानं गतायुषम्
 इति ज्ञात्वा तु तैर्देवि दानं देयं विशेषतः । बहवो धर्मकर्तारो वैष्णवा भुवि विश्रुताः
 इति श्रीपाप्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
 नारदसंवादे दानधर्मो नाम चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः

गण्डिकातीर्थमाहात्म्यवर्णनम्

महादेव उवाच ।

गण्डिकायास्तु माहात्म्यं वक्ष्ये देवि ! विधानतः ।

यथा गङ्गा तथा सा च कथिता नगनन्दिनि ! ॥ १ ॥

शालग्रामशिला यत्र जायते बहुधा तथा । माहात्म्यं चैव तस्याश्च कथितं मुनिसत्तमैः

उद्भिज्जा अण्डजा यत्र स्वेदजाश्च जरायुजाः ।

यस्या दर्शनमात्रेण पुण्यरूपास्तु पार्वति ! ॥ ३ ॥

उत्तरे सा तु संभूता गण्डिका तु महानदी ।

संस्मृता संस्मृता नूनं पापं हन्त्यगनन्दिनि ॥ ४ ॥

यत्र नारायणो देवो नित्यं तिष्ठति भूतिदः । शङ्खचक्रधरास्तस्य समीपे निवसन्ति ये
ते मृत्युं समनुप्राप्य दिव्यरूपाश्चतुर्भुजाः । ऋषयस्तत्र तिष्ठन्ति देवाश्चैवं विशेषतः ॥

रुद्रा नागास्तथा यक्षा नात्र कार्या विचारणा ।

तस्याः समीपे ह्येकोऽयं स्थलो वै विष्णुरूपधृत् ॥ ७ ॥

स्थलेऽस्मिन्वर्तते मूर्तिर्वहुरूपा च मुक्तिदा । चतुर्विंशतिभूतानां जातयः सन्ति तत्र वै
एका वै मत्स्यरूपा च कूर्मरूपा तथैव च । वाराही नारसिंही च वामनी च शुभप्रदा

रामाख्या परशुरामा च कृष्णरूपातिमुक्तिदा ।

अन्या च या बुधैः प्रोक्ता स्थले वै विष्णुसंज्ञके ॥ १० ॥

कल्किनाम्नी तथा पुण्या कपिलाया मयोदिता ।

अन्यास्तु विविधाकारा दृश्यन्ते बहुधा अपि ॥ ११ ॥

तिष्ठन्ति मूर्तयः सर्वानानारूपा ह्यनेकशः । सा गङ्गा महती पुण्या धर्मकामार्थमुक्तिदा
यस्यां भूमौ हृषिकेशो नियमेन समन्वितः । वर्त्ततेऽद्यापि तत्रैव मया सह न संशयः ॥

भूणहत्या बालहत्या गोहत्या च विशेषतः ।

यस्याः स्पर्शनमात्रेण मुच्यते सर्वकिल्बिषात् ॥ १४ ॥

ब्राह्मणाः क्षत्रियाः वैश्याः शूद्राश्चैवान्यजातयः ।

सर्वे ते वै विमुच्यन्ते दर्शनाद्रण्डिकाम्बुना ॥ १५ ॥

इयं वेणीसमा पुण्या पापिनां तु विशेषतः । मुच्यते ब्रह्महा यत्र इतरैषां तु का कथा ॥

सर्वदा सर्वकाले तु अहं गच्छामि पार्वति ।

तीर्थानां तीर्थराजोऽयं ब्रह्मणा भाषितः किल ॥ १७ ॥

तत्र स्नानं च दानं च मुनिभिः परिकल्पितम् । आषाढे पुण्यकाले तु तत्र गच्छामि सुन्दरि
मासैकं विधिना चैव स्नानं तत्र करोम्यहम् । तारकं तत्र विशदं जपामि तु निरन्तरम्

अतोऽहं वैष्णवो जातो विष्णुक्षेत्रे यतो गतः ।

विष्णुना निर्मितं पूर्वं क्षेत्रं तत्तु महत्तरम् ॥ २० ॥

वैष्णवानां च गतिदं पावनं परमं स्मृतम् । भवेऽस्मिन्मानुषेजन्म दुर्लभं देवि सर्वदा
दुर्लभं गण्डिकातीर्थं विष्णुक्षेत्रं तु दुर्लभम् ।

अतो ह्याषाढमासे तु गन्तव्यं द्विजसत्तमैः २२ ॥

तत्र गत्वा विशेषेण शङ्खचक्रादि धारणम् । कर्त्तव्यं तु द्विजश्रेष्ठैः पवित्रं परमं स्मृतम्
शङ्खतीर्थं तु वामे वै दक्षिणे चक्रचिह्नितम् । द्विजानां मुक्तिदं प्रोक्तं धारितव्यं प्रयत्नतः
ब्राह्मणैश्च विशेषेण शङ्खचक्रादि धारणे । कृते सति महादेवि वैष्णवास्तेहि मानवाः
न गण्डिकासमं तीर्थं न व्रतं द्वादशी समम् । न देवः केशवादन्यो भूयोभूयो वरानने ॥

गण्डिकायास्तु माहात्म्यं ये शृण्वन्ति नरोत्तमाः ।

इह लोके सुखं भुक्त्वा विष्णुलोकं हि यान्ति ते ॥ २७ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-
नारदसंवादे गण्डिकातीर्थमाहात्म्यं नाम पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः आभ्युदयिकौर्ध्वदेहिकस्तोत्रवर्णनम्

महादेव उवाच ।

शृणु सुन्दरि वक्ष्यामि स्तोत्रं चाभ्युदयं ततः ।

यच्छ्रुत्वा मुच्यते पापी ब्रह्महा नात्र संशयः ॥ १ ॥

धाता वै नारदं प्राह तदहं तु ब्रवीमि ते । तमुवाच ततो देवः स्वयम्भूरमितद्युतिः ॥ २ ॥
प्रगृह्य रुचिरं बाहुं स्मारयेच्चौर्ध्वदेहिकम् । भवान्नारायणः श्रीमान्देवश्चक्रायुधो हरिः
शार्ङ्गधारी हृषीकेशः पुराणपुरुषोत्तमः । अजितः खड्गभृज्जिष्णुः कृष्णश्चैव सनातनः ॥
एकशृङ्गो वराहस्त्वं भूतभव्यं भवात्मकः । अक्षरं ब्रह्मसत्यं तु आदौ चान्ते च राघव
लोकानां तु परोधर्मो विश्वक्सेनश्चतुर्भुजः ।

सेनानी रक्षणस्त्वं च वैकुण्ठस्त्वं जगत्प्रभुः ॥ ६ ॥

प्रभावश्चाव्ययस्त्वं च उपेन्द्रो मधुसूदनः । पृश्निगर्भो धृतार्विस्त्वं पद्मनाभो रणान्तकृत्
शरण्यं शरणं च त्वामाहुः सेन्द्र महर्षयः । ऋक्साम श्रेष्ठो वेदात्मा शतजिह्वो महर्षयः
त्वं यज्ञस्त्वं षष्ट्यकारस्त्वमोङ्कारः परन्तपः । शतधन्वा वसुः पूर्वं वसूनां त्वं प्रजापतिः
त्रयाणामपि लोकानामादिकर्ता स्वयं प्रभुः । रुद्राणामष्टमो रुद्रः साध्यानामपि पञ्चमः
आश्विनौ चापि कर्णौ ते सूर्यचन्द्रौ च चक्षुषी ।

अन्ते चादौ च मध्ये च दृश्यसे त्वं परन्तपः ॥ ११ ॥

प्रभवो निधनं चास्य न विदुः को भवानिति । दृश्यसे सर्वलोकेषु गोषु च ब्राह्मणेषु च
दिक्षु सर्वासु गगने पर्वतेषु गुहासु च । सहस्रनयनः श्रीमाञ्छतशीर्षः सहस्रपात् ॥ १३ ॥
त्वं धारयसि भूतानि वसुधां च स पर्वताम् ।

अन्तः पृथिव्यां सलिले सर्वसत्त्व महोरगः ॥ १४ ॥

त्रीं लोकान्धारयन्नासे देवगन्धर्वदानवान् । अहं ते हृदयं राम जिह्वा देवी सरस्वती ॥

देवा रोमाणि गात्रेषु निर्मितास्ते स्वमायया ।

निमिषस्ते स्मृता रात्रिरुन्मेषो दिवसस्तथा ॥ १६ ॥

संस्कारस्ते भवेद्देहो न तदस्ति विना त्वया । जगत्सर्वं शरीरं तत्स्यैयं चवसुधातलम्

अग्निःकोपःप्रसादस्ते शेषःश्रीमांश्च लक्ष्मणः ।

त्वया लोकास्त्रयःक्रान्ताः पुराणैर्विक्रमैस्त्रिभिः ॥ १८ ॥

त्वयेन्द्रश्च कृतो राजा बलिवद्धो महासुरः ।

लोकान्संहृत्य कालस्त्वं निवेश्यात्मनि केवलम् ॥ १९ ॥

करोष्येकार्णवं घोरं द्रुश्याद्द्रुश्ये च नान्यथा । त्वया सिंहवपुःकृत्वा परमं दिव्यमुत्तमम्

भयदःसर्वभूतानां हिरण्यकशिपुर्हतः । त्वमश्ववदनो भूत्वा पातालतलमाश्रितः ॥ २१ ॥

संहृतं परमं हव्यं रहस्यं वै पुनःपुनः । यत्परं श्रूयते ज्योतिर्यत्परं श्रूयते परः ॥ २२ ॥

यत्परं परतश्चैव परमात्मेति कथ्यते । परोमन्त्रःपरंतेजस्त्वमेव हि निगद्यसे ॥ २३ ॥

हव्यं कव्यं पवित्रं च प्राप्तिःस्वर्गापवर्गयोः ।

स्थित्युत्पत्तिविनाशांस्ते त्वमाहुः प्रकृतेः परम् ॥ २४ ॥

यज्ञश्च यजमानश्च होताचाध्वर्युरैव च । भोक्ता यज्ञफलानां च त्वं वै वेदैश्च गीयसे ॥

सीता लक्ष्मीर्भवान्विष्णुर्देवः कृष्णः प्रजापतिः ।

वधार्थं राघवस्य त्वं प्रविष्टो मानुषीं तनुम् ॥ २६ ॥

तदिदं च त्वया कार्यं कृतं धर्मभूतांबर । निहतो राघवो राम प्रहृष्टा देवताःकृताः ॥

अमोघं देववीर्यं ते न ते मोघःपराक्रमः । अमोघदर्शनं राम न च मोघस्तवस्तवः ॥ २८ ॥

अमोघास्ते भविष्यन्ति भक्तिमन्तो नरा भुवि ।

ये च त्वां देवसंभक्ताःपुराणं पुरुषोत्तमम् ॥ २९ ॥

इममार्षस्तवं पुण्यमितिहासं पुरातनम् । ये नराःकीर्तयिष्यन्ति नास्ति तेषां पराभवः

कथमिह हि पराभवं ब्रजेयुः पुरुषवराःपुरुषोत्तमे हि भक्ताः ।

न हि जगति चतुर्भुजप्रियाणां त्रिदश इहास्ति वरप्रदो विशिष्टः ॥ ३१ ॥

स्तोत्राणां प्रवरं स्तोत्रं राघवस्य महात्मनः । त्रिकाले तु पठन्मुक्तो महापातकवानपि

सन्ध्याकाले द्विजश्रेष्ठैः श्राद्धकाले विशेषतः । पठनीयं प्रयत्नेन भक्तिभावेन चेतसा ॥

इदं गोप्यं हि परमं नाख्येयं कर्हिचित्कचित् ।

पठनान्मुक्तिमाप्नोति सात्त्वतः स भवेद् ध्रुवम् ॥ ३४ ॥

प्रथमं पिण्डपूजा ते ब्राह्मणैर्द्विजसत्तमैः । पठितव्यमिदं स्तोत्रं श्राद्धमक्षयमाप्नुयात् ॥

इदं पवित्रं परमं जनानां मुक्तिदायकम् । लिखित्वा वै गृहे यस्तु धारयेत्सुसमाधिना

आयुःश्रीश्च चलं तस्य वृद्धिं याति दिनेदिने ।

लिखित्वा ब्राह्मणे दद्याद्धीमान्यो वै कदाचन ॥ ३७ ॥

विमुक्ताः पूर्वजास्तस्य यान्ति विष्णोः परंपदम् ।

चतुर्णां चैव वेदानां पाठे चैव तु यत्फलम् ॥ ३८ ॥

समवाप्नोति जापेन नरः स्तोत्रं पठञ्जपन् । धृत्वा वै शङ्खचक्रादि ब्राह्मणैर्वेदतत्परैः ॥ ३९ ॥

श्राद्धकाले महादेवि अक्षयं तद्भवेद्भुवम् । कण्ठे पद्माक्षमालां च शङ्खचक्रादिधारणम्

ततः श्राद्धं प्रकुर्वीत इदं स्तोत्रं पठञ्जपन् । विधिना भक्तिभावेन पूर्णं भवति नान्यथा

अतो भक्तिमता पुंसां पठनीयं प्रयत्नतः । पठनात्सर्वमाप्नोति स नरः सुखमेधते ॥ ४३ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे आभ्युदयिकमौर्ध्वदैहिकस्तोत्रं नाम षट्सप्ततितमोऽध्यायः ॥ ७६ ॥

सप्तसप्ततितमोऽध्यायः

ऋषिपञ्चमीव्रतविधानम् ।

महादेव उवाच ।

पप्रच्छाहं जगन्नाथ व्रतानामुत्तमं व्रतम् । पुत्रपौत्र विवृद्धयर्थं सुखसौभाग्यदायकम् ॥

तवाग्रे संप्रवक्ष्यामि शृणु सुन्दरि साम्प्रतम् । इदं कथानकं दिव्यमृषीणां व्रतमुत्तमम्

रजस्वला तु या नारी सहसा पापरूपिणी । कृतेन च व्रतेनैव महापापैः प्रमुच्यते ॥

पितृणामक्षयं देयं धर्मकामार्थसाधनम् ॥ ३ ॥

श्राविष्णुखाच ।

पूर्वमासीन्महाबाहुर्ब्राह्मणो वेदपारगः । सदाध्ययनशीलस्तु देवशर्मा इतिद्विजः ॥ ४ ॥
अग्निहोत्र क्रियायुक्तः षट्कर्मनिरतः सदा । सर्ववर्णेषु संपूज्यः सपुत्रपशुबान्धवः ॥ ५ ॥
तस्य ब्राह्मणमुख्यस्य भग्नः च गृहवाहिनी । प्राप्ते भाद्रपदे मासे शुक्लपक्षे तु पञ्चमी
पितुः क्षयाहं कुरुते यतात्मा च जितेन्द्रियः ।

रात्रौ निमन्त्रयेद्विप्रान् सुखसौभाग्यदायकान् ॥ ७ ॥

प्रभाते विमले प्राप्ते भाण्डान्यन्यानि कारयेत् । पाकं सर्वेषु पात्रेषु सकारयति जायया
अष्टादशरसोपेतं पितृणां प्रीतिदायकम् । आकारणं ततो दत्त्वा विप्राणां च पृथक् पृथक्
सर्वे विप्रास्तु संप्राप्ता मध्याह्ने वेदपाठकाः । अर्घपाद्यादि विधिवत्कृतवान् द्विजसत्तमः
रजसा दूषिताः श्राद्धे प्रक्षाल्य विधिवत्तदा । गृहमध्ये गताः सर्वे आसने ते निरूपिताः
प्रदत्तं भोजनं तेन मिष्टान्तेन विशेषतः । विधिना च कृतं श्राद्धं पिण्डदानप्रपूर्वकम् ॥

ताम्वूलं दक्षिणां चैव वस्त्राणि विविधानि च ।

सर्वं ददौ द्विजेभ्यो वै पितृध्यानपरायणाः ॥ १३ ॥

विप्रा विसर्जिताः सर्वे आशीर्वादपरायणः ।

गोत्रिणां बान्धवानां च अन्येषां च वुभुक्षताम् ॥ १४ ॥

दत्तमन्नं तदा तेन भोजने विधिपूर्वकम् । निशायां तु कुटीद्वार उपविष्टो यदा तदा ॥
ब्राह्मण्याचारिसंगृह्य पादप्रक्षालनं कृतम् । तदा शुनी बलोचदौ परस्परमभाषताम् ॥ १६ ॥
शृणुकान्तवचो मह्यं याद्वक्कृतवती वधूः । तादृशं संप्रवक्ष्यामि नान्यथा प्रब्रवीम्यहम्
कदाचिद्वैवयोगेन गताहं पुत्रसन्निधि । तत्र स्थितं पयः पीतं वध्वा द्रष्टुं न तत्पुनः ॥ १८ ॥

पीतं पयस्तु सर्पेण तद्द्रष्टुं तु यया पुनः ।

पश्चात्पीतं मया सम्यक्द्रष्टुं वध्वा तदा पुनः ॥ १९ ॥

तेन संपर्कदोषेण कटिर्भग्नः च मे सदा । तेन दुःखेन भोस्वामिञ्जाताहं दुःखभागिनी ॥

भग्नः कटिश्च संजाता ह्याहारो नैव रोचते ॥ २० ॥

बलीषर्द् उवाच ।

शृणु त्वं शुनि ! वक्ष्यामि मम दुःखस्य कारणम् ।

अस्मिन्वै दिवसे प्राप्ते ब्राह्मणानां तु भोजनम् ॥ २१ ॥

कारितं मम पुत्रेण मम चिन्ता तु नो कृता । नोदकं न तृणं चैव न दत्तं केनचित्कचित्
अनाहारो ह्यहं पापी बद्धोऽस्मिन्पापभाषितः । पूर्वपापविशेषेण जातं शुनि न संशयः
तद्वाक्यं तु तदा देवि श्रुतं पुत्रेण धीमता । ममायं तु पिता साक्षाज्जातो ममगृहेपशुः
इयं तु जननी साक्षान्मम चैव न संशयः ।

दैवयोगाच्छुनी जाता किं करोमि सुनिश्चयम् ॥ २४ ॥

एवं विचार्यासौ विप्रो नैव निद्रामवाप सः ।

रात्रौ चिन्तापरो भूत्वा स्मरन्विश्वेश्वरं परम् ॥ २६ ॥

नानाधर्मपरोऽहं च ममैवं च कथं शुभम् । विचारयित्वा च ततो रात्रौ सुप्तस्तदापुनः
प्रभाते विमले प्राप्ते ऋषीणां पुरतो गतः । तेषां मध्ये वसिष्ठेन तस्य सुस्वागतं कृतम्
ब्रूहि त्वं ब्राह्मणश्रेष्ठ तवागमनकारणम् । इति पृष्ठस्तदा विप्रः प्रणाममकरोत्तदा ॥ २६ ॥
अद्य मे सफलं जन्म अद्य मे सफला क्रिया । अद्य मे पितरस्तृप्ता दुर्लभात्तव दर्शनात्
यथोक्तं च कृतं श्राद्धं द्विजाश्चैव सुभोजिताः ।

कुटुम्बिनां तु सर्वेषां भोजनं कारितं तथा ॥ ३१ ॥

भोजनानन्तरं प्राप्ता शुनी तत्र उवाचह । अस्माकं तु गृहे ह्येको बलीषर्दस्तु वर्तते ॥
तं पतिं प्रति वाक्यं यद्द्विजमन्तः शृणुष्व तत् । गृहे स्थितं दुग्धभाण्डमहिना दूषितं मया
दृष्टं मे महती चिन्ता तदा जाता न संशयः ॥ ३४ ॥

तदात्र सर्वे विप्राश्च प्रियन्ते भोजनात्ततः । एवं विचार्य तत्स्वामिन्दुग्धं पीतं तदामया
तदा दृष्टं तु वध्वा वै तया मे ताडनं कृतम् ।

चरामि तेन संभग्ना किं करोमि सुदुःखिता ॥ ३६ ॥

तस्या दुःखं तु संस्मृत्य वृषः प्राह शुनीं प्रति ।

शृणु शुनि ! वक्ष्यामि मम दुःखस्य कारणम् ॥ ३७ ॥

अस्याहं तु पिता साक्षात्पूर्वजन्मनि वै शुनि ! ।

अद्य वै भोजिता विप्रा दत्तमन्नं तु भूरिशः ॥ ३८ ॥

न तृणं नोदकं चैव ममाग्रे संनिवेदितम् । तेन दुःखेन मे दुःखं जातं बहुतरं तदा ॥ ३९ ॥

एतत्कथानकं श्रुत्वा रात्रौ निद्रामवाप न । ममचिन्ता तु तत्रैव जाता वा ऋषिसत्तम
वेदाध्ययनशीलोऽहं कुशलो वेदकर्मणि । मनयोश्च महद्दुःखं किं करोमीति चिन्तयन्

आगतस्त्वत्समीपे तु मम कष्टं निवारय ॥ ४१ ॥

ऋषिरुवाच ।

उग्रजन्मच्छृणुष्व त्वं पूर्वजन्मनि यत्कृतम् । अयं वै तु द्विजश्रेष्ठःकुण्डिने नगरैः शुभे ॥
मासे भाद्रपदेचैव पञ्चमी या समागता । तद्व्रतं तेन नाज्ञातं पितुःश्राद्धादि कारणात्
स्त्रीधर्मेण तु संप्राप्ता क्षयाहे तु तदानघ । तथा चैव कृतं सर्वं ब्राह्मणानां च भोजनम्
न ज्ञातं च कृतं तेन पापिष्ठेन दुरात्मना । प्रथमेऽहनि चाण्डाली द्वितीये ब्रह्मघातिनी
तृतीये रजकी प्रोक्ता चतुर्थेऽहनि शुध्यति । तेन पापेन सा जाता शुनी स्वगृहचारिणी
बलीवर्दस्त्वयं जातःकर्मणानेन सुव्रत ! ॥ ४६ ॥

उग्रजन्मोवाच ।

व्रतं दानं तथा यज्ञं तीर्थं वा मम सुव्रत । ब्रूहि येन विशेषेण मुक्तिःपित्रोर्भवेन्मम ॥

ऋषिरुवाच ।

मासे भाद्रपदे शुक्ले जायते ऋषिपञ्चमी । रजसा विकृतं पापं नश्यते करणाद्यतः ॥
पुत्रपौत्रप्रदात्री च पितृणां मुक्तिदायिनी । नद्यां कूपे तडागे वा ब्राह्मणस्य गृहे तथा
गोमयं मण्डलं कुर्यात्कुम्भं तत्रैव विन्यसेत् ।

तस्योपरि न्यसेत्पात्रमृषिधान्येन पूरितम् ॥ ५० ॥

यज्ञोपवीतसूत्रं च सहिरण्यं फलं तथा । स्थाप्याश्च ऋषयःसप्त सुखसौभाग्यदायकाः ॥

आषाढयित्वा ते सर्वे पूजनीया व्रतस्थिताः ।

नैवेद्यमृषिधान्यं च ऋषिधान्यं तु भोजनम् ॥ ५२ ॥

एकभक्तेन कर्तव्यमृषीणामर्चनं तदा । पूजयेत्परया भक्त्या मन्त्रेण विधिपूर्वकम् ॥

निर्वापं सघृतं देयं दक्षिणा संयुतं तदा । देयं विप्राय विधिवद्दूषीणां प्रीयतामिति ॥

कथां श्रुत्वा विधानेन कृत्वा चैव प्रदक्षिणाम् ।

धूप दीपं च नैवेद्यमर्घ्यं दद्यात्पृथक्पृथक् ॥ ५५ ॥

ऋषयः सन्तु मे नित्यं व्रत संपूर्तिकारिणः । पूजां गृह्णन्तु मदत्तामृषिभ्योऽस्तु नमोनमः

पुलस्त्यः पुलहश्चैव क्रतुः प्राचेतसस्तथा । वशिष्ठ मारिचात्रेया अर्घं गृह्णन्तु वो नमः ॥

एवं पूजा प्रकर्त्तव्या धूपैर्दीपैर्मनोरमैः । पितॄणां जायते मुक्तिः कृतस्यास्य प्रभावतः ॥

पूर्वकर्म विपाकेन रजसा दोषभावतः । कृतं ह्येवं तु भोवत्स मुक्तिस्तस्य न संशयः

तद्व्रतं च कृतं तेन मुक्त्यर्थं पितृहेतवे । ते गता मुक्तिमार्गेण आशीर्वादपरायणाः ॥ ६० ॥

ऋषीपञ्चमीव्रतं पुण्यं विप्राय परिकीर्तितम् ।

ये कुर्वन्ति नराः श्रेष्ठास्ते ज्ञेयाः पुण्यभागिनः ॥ ६१ ॥

ये कुर्वन्ति नरश्रेष्ठा ऋषिव्रतमनुत्तमम् ।

भुक्त्वाऽत्र भोगान्विपुलान्यान्ति विष्णोः पदं तु ते ॥ ६२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति-

नारदसंवादे ऋषिपञ्चमीव्रतं नाम सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः

अपमार्जनस्तोत्रवर्णनम् ।

महादेव उवाच ।

अथातः संप्रवक्ष्यामि अपामार्जनमुत्तमम् । पुलस्त्येन यथोक्तं तु दालभ्याय महात्मने ॥

सर्वेषां रोगदोषाणां नाशनं मङ्गलप्रदम् । तत्सेऽहं तु प्रवक्ष्यामि शृणुत्वं नगनन्दिनि ॥

श्रीदालभ्य उवाच ।

अगवन्प्राणिनः सर्वे विषरोगाद्युपद्रवैः । कुष्ठग्रहामिभूताश्च सर्वकाले ह्युपद्रुताः ॥ ३ ॥

आमिचारिककृत्याद्या बहुरोगाश्च दारुणाः ।

न भवन्ति मुनिश्रेष्ठ ! तन्मे त्वं वक्तुमर्हसि ॥४॥

पुलस्त्य उवाच ।

व्रतोपवासनियमैर्विष्णुर्वै तोषितस्तु यैः । ते नरा नैव रोगार्ता जायन्ते मुनिसत्तम
येनै कृतं व्रतं पुण्यं न दानं न तपस्तदा । न तीर्थं देवपूजा च नान्नं दत्तं तु भूरिशः ॥
ते वै लोकास्तथा ज्ञेया रोगदोषैः प्रपीडिताः । आरोग्यं परमामृद्धिं मनसा यद्यदिच्छति

तत्तदाप्नोत्यसन्दिग्धं विष्णोः सेवी विशेषतः ।

नार्धि प्राप्नोति न व्याधिं न विषग्रहबन्धनम् ॥ ८ ॥

कृत्यास्पर्शभयानां पि तोषिते मधुसूदने । समस्तदोषनाशश्च सर्वदा च शुभाग्रहाः ॥६॥
देवानामप्यधृष्योऽसौ तोषिते च जनार्दने । यः सर्वेषु च भूतेषु यथात्मनि तथापरे ॥
उपवासादिना तेन तोषितो मधुसूदनः । तोषिते तत्र जायन्ते नराः पूर्णमनोरथाः ॥११

अरोगाः सुखिनो भोगभोक्तारो मुनिसत्तम ! ।

तेषां च शत्रवो नैव न च रोगामिचारिकम् ॥ १२ ॥

अहुरोगादिकंचैव पापकार्यं न जायते । अव्याहतानि कृष्णस्य चक्रादीन्यायुधानि वै ॥

रक्षन्ति सकलापदभ्यो ये न विष्णुरुपासितः ॥ १३ ॥

श्रीदालभ्य उवाच ।

अनाराधितगोविन्दा ये नरा दुःखभागिनः ।

तेषां दुःखाभिभूतानां यत्कर्त्तव्यं दयालुभिः ॥ १४ ॥

पश्यद्भिः सर्वभूतस्थं वासुदेवं सनातनम् । समदृष्टिभिरप्यत्र तन्मे ब्रूहि विशेषतः ॥१५

श्रीपुलस्त्य उवाच ।

तद्ब्रूयामि मुनिश्रेष्ठ समाहितमनाः शृणु । रोगदोषाशुभहरं विज्वरादि विनाशनम् ॥

शिखायां श्रीधरं न्यस्य शिखाधः श्रीकरं तथा । हृषीकेशं तु केशेषु मूर्ध्नि नारायणं परम्
ऊर्ध्वश्रोत्रे न्यसेद्विष्णुं ललाटे जलशायिनम् ।

विष्णुं वै भूयुगे न्यस्य भूमध्ये हरिमेव च ॥ १८ ॥

नरसिंहं नासिकाग्रे कर्णयोरर्णवेशयम् । चक्षुषोःपुण्डरीकाक्षं तदधो भूधरं न्यसेत् ॥
कपोलयोःकल्किनार्थं वामनं कर्णमूलयोः । शङ्खिनं शङ्खयोन्यस्य गोविन्दं वदने तथा
मुकुन्दं दन्तपङ्क्तौ तु जिह्वायां वाक्पतिं तथा ।

रामं हनौ तु विन्यस्य कण्ठे वैकुण्ठमेव च ॥ २१ ॥

बलधनं बाहुमूलाधश्चांसयोःकंसघातिनम् । अजं भुजद्वये न्यस्य शार्ङ्गपाणिं करद्वये ॥
सङ्कर्षणं कराङ्गुष्ठेगोपमङ्गुलिपङ्क्तिषु । वक्षस्यधोक्षजं न्यस्य श्रीवत्सं तस्य मध्यतः
स्तनयोस्त्वनिरुद्धं च दामोदरमथोदरे । पद्मनाभं तथा नाभौ नाभ्यधश्चापि केशवम् ॥
मेढ्रे धरोधरं देवं गुदेचैव गदाग्रजम् । पीताम्बरधरं कट्यामूर्युग्मे मधोर्द्विषम् ॥ २५ ॥
मुरद्विषं पिण्डकयोर्जानुयुग्मे जनार्दनम् । फणीशं गुल्फयोन्यस्य क्रमयोश्च त्रिविक्रमम्
पादाङ्गुष्ठे श्रीपतिं च पादाधो धरणीधरम् । रोमकूपेषु सर्वेषु विष्वक्सेनं न्यसेद्बुधः

मत्स्यं मांसे तु विन्यस्य कूर्मं मेदसि विन्यसेत् ।

वाराहं तु वसामध्ये सर्वास्थिषु तथाच्युतम् ॥ २८ ॥

द्विजप्रियं तु मज्जायां शुक्ले श्वेतपतित्तथा । सर्वाङ्गे यज्ञपुरुषं परमात्मानमात्मनि ॥ २९ ॥

एवं न्यासविधिं कृत्वा साक्षान्नारायणो भवेत् ।

यावन्न व्याहरेत्किञ्चित्तावद्विष्णुमयःस्थितः ॥ ३० ॥

गृहीत्वा तु समूलाग्रान्कुशाञ्छुद्धान्समाहितः ।

मार्जयेत्सर्वगात्राणि कुशाग्रैरिह शान्तिकृत् ॥ ३१ ॥

विष्णुभक्तो विशेषेण रोगग्रहविषादिते ।

विषात्तानां रोगिणां च कुर्याच्छान्तिमिमां शुभाम् ॥ ३२ ॥

जायते तेन भो विप्र सर्वरोगप्रणाशनम् । उन्नमःश्रीपरमार्थाय पुरुषाय महात्मने ॥ ३३ ॥

अरूपबहुरूपाय व्यापिने परमात्मने । वाराहं नरसिंहं च वामनं च सुप्रसन्नम् ॥ ३४ ॥

ध्यात्वा कृत्वा नमो विष्णोर्नामान्यङ्गेषु विन्यसेत् ।

निष्कल्मषाय शुद्धाय व्याधिपापहराय वै ॥ ३५ ॥

गोविन्द पद्मनाभाय वासुदेवाय भूभृते । नमस्कृत्य प्रवक्ष्यामि यत्तत्सिध्यतु मे वचः ॥

त्रिविक्रमाय रामाय वैकुण्ठाय नराय च । श्रीवाराहवृत्सिंहाय वामनाय महात्मने ॥३७॥
 हयग्रीवाय शुभ्राय हृषीकेश हराशुभम् । परोपतापमहितं प्रयुक्तं चाभिचारिकम् ॥ ३८॥
 गरस्पृशं महारोगं प्रयोगं जरया जर । नमोऽस्तु वासुदेवाय नमःकृष्णाय खड्गिने ॥
 नमःपुष्करनेत्राय केशवायादि चक्रिणे । नमःकिंजल्कवर्णाग्र्य पीतनिर्मलवाससे ॥४०॥
 महादेववपुःस्कन्धधृतचक्राय चक्रिणे । दंष्ट्रोद्धृतक्षितितलत्रिमूर्तिपतये नमः ॥ ४१ ॥
 महायज्ञवराहाय श्रीवल्लभ नमोऽस्तु ते । तप्तहाटककेशान्तज्वलत्पावकलोचन ॥ ४२ ॥
 वज्राधिकनखस्पर्शदिव्यसिंह नमोऽस्तु ते ।

कश्यपायातिह्रस्वाय ऋग्यजुःसामलक्षण ॥ ४३ ॥

तुभ्यं वामनरूपाय क्रमते गां नमोनमः । वाराहाशेषदुःखानि सर्वपापफलानि च ॥४४॥
 मर्दमर्दं महादंष्ट्रं मर्दमर्दं च तत्फलम् । नरसिंह करालास्य दन्तप्रान्तनखोज्ज्वल ॥४५॥

भङ्क्ष्व भङ्क्ष्व निनादेन दुःखान्यस्यार्त्तिनाशन ।

ऋग्यजुःसामभिर्वाग्भिःकामरूपधरादिधृत ॥ ४६ ॥

प्रशमं सर्वदुःखानि नयत्वस्य जनार्दन । ऐकाहिकं द्वयाहिकं च तथा त्रिदिवसज्वरम्
 चातुर्थिकं तथात्युग्रं तथा वै सततज्वरम् । दोषोत्थं सन्निपातोत्थं तथैवागन्तुकज्वरम्
 शमं नयतु गोविन्दो भित्त्वा च्छित्त्वाऽस्य वेदनाम् ।

नेत्रदुःखं शिरो दुःखं दुःखं तूदरसंभवम् ॥ ४६ ॥

अनुच्छ्वासं महाश्वासंपरितापं सवेपथुम् । गुदघ्राणांघ्रिरोगांश्च कुष्ठरोगं तथाक्षयम् ॥
 कामलादींस्तथा रोगान्प्रमेहादींश्च दारुणान् ।

ये वातप्रभवा रोगा लूताविस्फोटकादयः ॥ ५१ ॥

तै सर्वे विलयं यान्तु वासुदेवापमार्जिताः । विलयं यान्तु ते सर्वे विष्णोरुच्चारणेन वा
 क्षयं गच्छन्तु चाशेषास्ते चक्रामिहता हरेः ।

अच्युतानन्त गोविन्द नामोच्चारणमेषजात् ॥ ५३ ॥

नश्यन्ति सकला रोगाः सत्यं सत्यं वदाम्यहम् ।

स्थावरं जङ्गमं यच्च कृत्रिमं चापि यद्विषम् ॥ ५४ ॥

दन्तोद्भवं नखोद्भूतमाकाशप्रभवं च यत् । भूतादि प्रभवं यच्च विषमत्यन्तदुःसहम् ॥
शमं नयतु तत्सर्वं कीर्तितोऽस्य जनार्दनः । ग्रहान्प्रेतग्रहांश्चैव तथा न्याञ्छाकिनीग्रहान्
मुखमण्डलिकान्क्रूरात्रेवतीं वृद्धिरेवतीम् । वृद्धिकाख्यानग्रहांश्चोग्रांस्तथामातृग्रहानपि
बालस्य विष्णोश्चरितं हन्तु बालग्रहानपि ।

वृद्धानां ये ग्रहाः केचिद् बालानां चापि ये ग्रहाः ॥ ५८ ॥

नृसिंहदर्शनादेव नश्यन्ते तत्क्षणादपि । दंष्टाकरालघदनो नृसिंहो दैत्यभीषणः ॥ ५९ ॥
तं दृष्ट्वा ते ग्रहासर्वे दूरं यान्ति विशेषतः । श्रीनृसिंहमहासिंह ज्वालामालोज्ज्वलानन
ग्रहानशेषान्सर्वेशनुदस्वास्य विलोचन । ये रोगा ये महोत्पाता ये द्विषो ये महाग्रहाः
यानि च क्रूरभूतानि ग्रहपीडाश्च दारुणाः । शस्त्रक्षतेषु ये रोगा ज्वालार्दमिकादयः ॥

विस्फोटकादयो ये च ग्रहा गात्रेषु संस्थिताः ।

त्रैलोक्यरक्षाकर्त्तृत्वं दुष्टदानवचारण ! ॥ ६३ ॥

सुदर्शन महातेजश्छिन्धि छिन्धी महाज्वरम् ।

छिन्धि वातां च लूतां च च्छिन्धि धोरं महाविषम् ॥ ६४ ॥

उद्दण्डामरशूलं च विषज्वाला स गर्दभम् ।

ओंहां हां हूं हूं प्रधारेण कुठारेण जहि द्विषः ॥ ६५ ॥

ओं नमो भगवते सुदर्शनाय दुःखदारणविग्रह ।

यानि चान्यानि दुष्टानि प्राणिपीडाकराणि वै ॥ ६६ ॥

तानि सर्वाणि सर्वात्मा परमात्मा जनार्दनः ।

किंचिद्रूपं समास्थाय वासुदेव ! नमोऽस्तु ते ॥ ६७ ॥

क्षिप्त्वा सुदर्शनं चक्रं ज्वालामालाविभीषणम् । सर्वदुष्टोपशमनं कुरुदेव वराच्युत ॥

सुदर्शन महाचक्र गोविन्दस्य वरायुध । तीक्ष्णधार महावेग सूर्यकोटि समद्युते ॥ ६८ ॥

सुदर्शन महाज्वाल च्छिन्धि च्छिन्धि महारख ।

सर्वदुःखानि रक्षांसि पापानि च विभीषण ॥ ७० ॥

दुरितं जहि चारोग्यं कुरुत्वं भो सुदर्शन । प्राच्यांचैव प्रतीच्यां च दक्षिणोत्तरतस्तथा

रक्षां करोति विश्वात्मानरसिंहःस्वगर्जितैः । भुव्यन्तरिक्षे च तथा पृथुतःपार्श्वतोऽग्रतः
रक्षांकरो तु भगवान्बहुरूपी जनार्दनः । यथा विष्णुमयं सर्वं सदेवासुर मानुषम् ॥७३॥
तेन सत्येन सकलं दुःखमस्य प्रणश्यतु । यथा योगेश्वरो विष्णुःसर्वं देवेषुगीयते ॥७४॥
तेन सत्येन सकलं दुःखमस्य प्रणश्यतु । परमात्मा यथा विष्णुर्वेदाङ्गेषु च गीयते ॥

तेन सत्येन विश्वात्मा सुखदोऽस्त्वस्य केशवः ।

शान्तिरस्तु शिवं चास्तु प्रणाशं यातु चासुखम् ॥ ७६ ॥

वासुदेवशरीरोत्थैःकुशैःसंमार्जितं मया । अपामार्जितं गोविन्दं नमो नारायसूस्तथा ॥
तथापि सर्वं दुःखानां प्रशमो वचनाद्धरैः । शान्ताःसमस्तदोषास्ते ग्रहाःसर्वे विषाणि च

भूतानि च प्रशाम्यन्ति संस्मृतेमधुसूदने ॥ ७८ ॥

एते कुशा विष्णुशरीरसंभवा जनार्दनोऽहं स्वयमेव चाग्रतः ।

हतं मया दुःखमशेषमस्य वै स्वस्थो भवत्वेष वचो यथा हरैः ॥ ७९ ॥

शान्तिरस्तु शिवं चास्तु प्रणश्यत्वसुखं च यत् ।

यदस्य दुरितं किंचित्क्षिप्तं तल्लवणाम्भसि ॥ ८० ॥

स्वास्थ्यमस्य सदेवास्तु हृषीकेशस्य कीर्तनात् ।

यद्यतोऽत्रागतं पापं तत्तु तत्र प्रगच्छतु ॥ ८१ ॥

एतद्भोगेषु पीडासु जन्तूनां हितमिच्छुभिः । विष्णुभक्तैश्च कर्तव्यमपामार्जनकं परम् ॥

अनेन सर्वदुःखानि विलयं यान्त्यशेषतः । सर्वं पापविशुद्ध्यर्थं विष्णोश्चैवापमार्जनम्

आद्रं शुष्कं लघुस्थूलं ब्रह्महत्यादिकं तु यत् ।

तत्सर्वं नश्यते तूर्णं तमोवद्विदर्शनात् ॥ ८४ ॥

नश्यन्ति रोगा दोषाश्च सिंहात्क्षुद्रमृगा यथा । ग्रहभूतपिशाचादि श्रवणादेव नश्यति ॥

द्रव्यार्थं लोभपरमैर्न कर्तव्यं कदाचन ।

कृतेऽपामार्जने किंचिन्तु ग्राह्यं हितकाम्यया ॥ ८६ ॥

निरपेक्षैः प्रकर्तव्यमादिमध्यान्तबोधकैः । विष्णुभक्तैः सदाशान्तैरन्यथाऽसिद्धिदं भवेत्
अतुल्यं नृणां सिद्धिरियं रक्षापरा नृणाम् । भेषजं परमं ह्येतद्विष्णोर्यदपि मार्जनम् ॥

महादेव उवाच ।

उक्तं हि ब्रह्मणा पूर्वं पुलस्तयाय सुताय वै । एतत्पुलस्त्यमुनिना दालभ्यायोदितं स्वयम्
सर्वभूतहितार्थाय दालभ्येन प्रकाशितम् । त्रैलोक्ये तदिदं विष्णोःसमाप्तं चापमार्जनम्

तवाग्रे कथितं देवि यतो भक्ताऽसि मे सदा ।

श्रुत्वा तु सर्वं भक्त्या च रोगान्दोषान्व्यपोहति ॥ ११ ॥

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे उमापति-
नारदसंवादेऽपामार्जनस्तोत्रं नामाष्टसप्ततितमोऽध्यायः ॥ ७८ ॥

एकोनाशीतितमोऽध्यायः

अपामार्जनस्तोत्रपाठविधिवर्णनं तत्फलमाहात्म्यवर्णनञ्च

महादेव उवाच ।

अपामार्जनकं दिव्यं परमाद्भुतमेव च । पठितव्यं विशेषेण पुत्रकामार्थसिद्धये ॥ १ ॥

एतत्स्तोत्रं पठेत्प्राज्ञः सर्वकामार्थसिद्धये । एककालं द्विकालं वा ये पठन्ति द्विजातयः
आयुश्च श्रीर्वलन्तेषांवृद्धिं यान्तिदिने दिने । ब्राह्मणो लभते विद्यांक्षत्रियो राज्यमेववा

वैश्यो धनसमृद्धिं च शूद्रो भक्तिं च विन्दति ।

अन्यश्च लभते भक्तिं पठनाच्छ्रवणाज्जपात् ॥ ४ ॥

सामवेदफलं तस्य जायते नगनन्दिनि । अखिलं पापसङ्घातं तत्क्षणादेव नश्यति ॥ ५ ॥

इति ज्ञात्वा तु भोदेवि ! पठितव्यं समाहितैः ।

पुत्राश्चैव तथा लक्ष्मीः संपूर्णा भवति ध्रुवम् ॥ ६ ॥

लिखित्वा भूर्जपत्रे तु यो धारयति वैष्णवः ।

इह लोके सुखं भुक्त्वा याति विष्णोः परं पदम् ॥ ७ ॥

पठित्वा श्लोकमेकं तु तुलसीं यः समर्पयेत् । सर्वं तोयं कृतं तेन तुलस्याः पूजने कृते

एतत्स्तोत्रं तु परमं वैष्णवं मुक्तिदायकम् । पृथ्वीदानसमं पाठाद्विष्णुलोकं तु गच्छति
जपेत्स्तोत्रं विशेषेण विष्णुलोकस्य वाञ्छया ।

वालानां जीवनाथाय पठितव्यं समाहितैः ॥ १० ॥

रोगग्रहामिभूतानां वालानां शान्तिकारकम् । भूतग्रहविषंचैव पठनादेव नश्यति ॥ ११ ॥

कण्ठे तुलसिजां मालां धृत्वा विप्रो हि यः पठेत् ।

स च वै वैष्णवो ज्ञेयो विष्णुलोकं स गच्छति ॥ १२ ॥

कण्ठेमाला धृता येन शङ्खचक्रादि चिह्नितः । वैष्णवः प्रोच्यते विप्रः स्तोत्रं चैतत्पठन्सदा
इहलोकं परित्यज्य विष्णुलोकं स गच्छति । मोहमाया परित्यक्तो दम्भतृष्णाविवर्जितः

एतत्स्तोत्रं पठेद्विष्यं परं निर्वाणमाप्नुयात् ।

ते धन्याः सन्ति भूलोके ये विप्रा वैष्णवाः स्मृताः ॥ १५ ॥

स्वात्मा वै तारितस्तैस्तु सकुलं नात्र संशयः । ते वै धन्यतमालोके नारायणपरायणाः
तैर्भक्तिश्च सदा कार्या ते वै मागवता नराः ॥ १६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां पष्ठे उत्तरखण्डे उमापति-
नारदसंवादेऽपामार्जनमहिमा नामैकोनाशीतितमोऽध्यायः ॥ ७६ ॥

अशीतितमोऽध्यायः

विष्णुमाहात्म्यवर्णनम् ।

श्रीपार्वत्युवाच ।

अहो विष्णोश्च माहात्म्यं वद विश्वेश्वरप्रभो । यन्माहात्म्यं पुनः श्रुत्वा न भवे जायते कचित्
महादेव उवाच ।

शृणु सुन्दरि वक्ष्यामि विष्णोर्माहात्म्यमुत्तमम् ।

श्रुत्वा तु लभते पुण्यं ह्यन्ते मोक्षमवाप्नुयात् ॥ २ ॥

देवव्रतं महाप्राज्ञं ध्यानयोगपरायणम् । आश्रयं सर्वशास्त्राणां यतेन्द्रियमकल्मषम् ॥
 अप्रधृष्यं महाभागं देवैरपि सवासवैः । सत्यसन्धं जितक्रोधं समन्त्रे परिनिष्ठितम् ॥
 नारायणे जगन्नाथे शरण्ये भक्तवत्सले । परानिष्ठामनुप्राप्तं वाङ्मनःकायकर्मभिः ॥५॥
 गुणानामाश्रयं शान्तं भीष्मंकुरु पितामहम् । प्रणम्य शिरसाभूमौ पप्रच्छेदं युधिष्ठिरः
 युधिष्ठिर उवाच ।

केचिदाहुःपरं धर्मं केचिदाहुः परं धनम् । केचिद्धानं प्रशंसन्ति समुदायं तथापरे ॥ ७ ॥
 साङ्ख्यं केचित्प्रशंसन्तियोगमन्ये तथापरम् । केचिज्ज्ञानं प्रशंसन्ति केचिदाहुःपरंश्रुतम्
 सम्यग्ध्यानं परंकेचित्केचिद्वैराग्यमुत्तमम् । अग्निष्टोमादिकं कर्म तथा केचित्परंविदुः
 आत्मज्ञानं परंकेचित्समलोष्टाश्म काञ्चनाः । यमांश्च नियमांश्चैव केचित्प्रोचुर्मनीषिणः
 कारुण्यं च परंकेचिदहिंसां च तपस्विनः । शौचं केचित्परं प्राहुःकेचिद्देवार्चनं नराः ॥
 व्यामोहं चात्र गच्छन्ति व्यामुग्धाःपापकर्मभिः । यदेतेषु परंकृत्यमनुष्ठेयं महात्मभिः
 वक्तुमर्हसि धर्मज्ञ सर्वशास्त्रभृतांवर ! ॥ १२ ॥

महादेव उवाच ।

भूलोके या कथा जाता मैष्मी यौधिष्ठिरी सति ।
 तामहं संप्रवक्ष्यामि लोकानां च हिताय वै ।
 एतान्प्रश्नांस्तदा श्रुत्वा प्राह भीष्मो युधिष्ठिरम् ॥ १३ ॥
 भीष्म उवाच ।

श्रूयतामिदमत्यन्तं गूढं संसारमोचनम् । श्रोतव्यं यत्त्वया सम्यग्ज्ञातव्यं धर्मनन्दन ! ॥
 अत्रैवोदाहरन्तीमं पुण्यं चैव पुरातनम् । पुण्डरीकस्य संवादं महर्षेर्नारदस्य च ॥१५॥
 ब्राह्मणःश्रुतिसंपन्नःपुण्डरीको महामतिः । आश्रमे प्रथमे तिष्ठन्गुरुणां वशगःसदा ॥१६॥
 जितेन्द्रियो जितक्रोधःसन्ध्योपासनतत्परः । वेदवेदाङ्गनिपुणःशास्त्रेषु च विचक्षणः ॥
 समिद्धिःसाधुहव्येन सायं प्रातर्हृतानलः ।
 ध्यात्वा जगत्पतिं विष्णुं सम्यगाराधयद्भिभुम् ॥ १८ ॥
 तपःस्वाध्यायनिरतःसाक्षाद्ब्रह्मासुतो यथा । उदकेन्धनपुष्पाद्यैरसकृत्पूजयन्गुरुम् ॥१९॥

मातापित्रोश्च शुश्रूषुर्भिक्षाहारी विमत्सरः । ब्रह्मविद्यामधीयानः प्राणायामपरायणः ॥

तस्य सर्वात्मभूतस्य संसारै निःस्पृहस्य च ।

महात्मनो बुद्धिरासीत्संसारार्णवतारिणी ॥ २१ ॥

मातरं पितरं चैव भ्रातृन्पुत्रसुहृज्जनान् । मित्राणि मातुलांश्चैव सखीन्सम्बन्धिवान्धवान्
धनधान्यसमृद्धं च ग्रहं वंशक्रमागतम् । क्षेत्राणि सुमहार्हाणि सर्वसस्योद्भवानि च ॥

परित्यज्य महासत्त्वस्तृणानीव महासुखी । विचचार महीं रम्यां शाकमूलफलाशनः

गङ्गाञ्च यमुनाञ्चैव गोमतीमथ गण्डिकाम् ।

शतद्रुं च पयोष्णीं च सरयूं च सरस्वतीम् ॥ २५ ॥

प्रयागं नर्मदां चैव शोणं चैव महानदम् । प्रभासं विन्ध्यतीर्थानि हिमवत्प्रभवाणि च
आश्रमेषु च यानि स्युर्नैमिषे पुष्करादिषु । कुरुक्षेत्रे च यानि स्युस्तथा गोवर्धनादिषु ॥

अन्यानि सुमहातेजास्तीर्थानि सुसमाहितः ।

विचचार महायोगी यथाकाले यथाविधि ॥ २८ ॥

कदाचिदात्मवान्धीरः शालग्रामं तपोधनः । पुण्डरीको महाभागः पूर्वकर्मवशानुगः ॥ २६
संसेव्यमानं मुनिमिस्तत्त्वविद्भिस्तपोधनैः । मुनीनामास्पदं रम्यं पुराणेष्वपि विश्रतम्

भूषितं चैव चक्रायैश्चक्राङ्कित शिलातलम् ।

रम्यं विविक्तविस्तीर्णं सदा विष्णुप्रसादकम् ॥ ३१ ॥

किं च चक्राङ्कितास्तप्राणिनः पुण्यदर्शनाः । विचन्ति यथाकामं पुण्यतीर्थप्रदर्शिनः ॥ ३२
तस्मिन्क्षेत्रे महापुण्ये शालग्रामे महामतिः । स्नात्वा देवहृदे तीर्थे सरस्वत्यां च सुव्रतः
जातिस्मर्यां चक्रकुण्डे चक्रनद्याश्रितेषु च ।

तथाऽन्यान्यपि तीर्थानि तस्मिन्नेव चचार सः ॥ ३४ ॥

सतः क्षेत्रप्रभावेण तीर्थानां चैव तेजसा । मनःप्रसादमभजत्तस्मिन् देव महामनाः ॥ ३५ ॥
सोऽपि तीर्थविशुद्धात्मा पुण्डरीकस्तपोधनः । तत्रैव वसति चक्रे ध्यानयोगपरायणः ॥

तत्रैव सिद्धिमाकाङ्क्षन्नाराध्य गरुडध्वजम् ।

शालोकेन विधानेन भक्त्या परमया पुनः ॥ ३७ ॥

अशीतितमोऽध्यायः] * पुण्डरीककथानकवर्णनम् *

२८५

उवाच चिरमेकाकी निर्द्वन्द्वः स जितेन्द्रियः । शाकमूलफलाहारः संतुष्टः समदर्शनः ॥
यमैश्च नियमैश्चैव तथैवासन बन्धनैः । प्राणायामैश्च तीर्थैश्च प्रत्याहारैश्च सन्ततैः ॥३६

धारणामिस्तथा ध्यानैः समाधिभिरतन्द्रितः ।

योगाभ्यासं सदा सम्यक्चक्रे विगतकिल्बिषः ॥ ४० ॥

वैदकैश्चाङ्गिकैश्चैव तथा पौराणिकैरपि । आराधयति सर्वेशं ततः शुद्धिमवाप सः ॥४१

रागद्वेषविनिर्मुक्तः स्वधर्म इव रूपवान् । आराधयामास देवं तद्गतेनान्तरात्मना ॥४२॥

तुतोष भगवान्विष्णुः पुण्डरीकायतेक्षणः ।

ततः कदाचित्तं देशं नारदः परमार्थवित् ॥ ४३ ॥

जगाम सुमहातेजाः साक्षादादित्यसन्निभः । तं द्रष्टुकामो भगवान्पुण्डरीकं तपोनिधिम्

विष्णुभक्तिपरीतात्मा वैष्णवानां हितेरतः ।

स दृष्ट्वा नारदं प्राप्तं तेजोमण्डलमण्डितम् ॥ ४५ ॥

महामतिर्महोदारः सर्ववेदैकभाजनम् । प्राञ्जलिः प्रणतो भूत्वा प्रहृष्टेनान्तरात्मना ॥ ४६

अर्घं दत्त्वा विधानेन प्रणाममकरोत्पुनः । कोऽयमत्यद्भुताकारस्तेजस्वी हृद्यवेषधृत् ॥

आतोद्यहस्तः सुमुखो जयमण्डलमण्डितः ।

चित्रस्वानथवा वहिरिन्द्रो वरुण एव वा ॥ ४८ ॥

इति संचिन्तयन्स्थित्वा जगाद परमद्युतिम् ॥ ४९ ॥

पुण्डरीक उवाच ।

को भवानिह संप्राप्तः कृतो वा परमद्युतिः । त्वद्दर्शनं हि भगवन्प्रायेण भुविदुर्लभम् ॥

नैव द्रष्टुः पुमान्कोऽपि मया तव समः प्रभो । वक्तुमर्हस्यशेषेण यत्प्रदिष्टं मयानघ ! ॥५१

नारद उवाच ।

नारदोऽहमनुप्राप्तस्त्वद्दर्शनकुतूहलात् । दुर्दर्शो भगवद्भक्तस्त्वादृशः सततं द्विज ॥ ५२ ॥

स्मृतः संतोषितो वापि पूजितो वा द्विजोत्तम ।

पुनाति भगवद्भक्तश्चाण्डालोऽपि यद्वृच्छया ॥ ५३ ॥

दासोऽहं वासुदेवस्य देवदेवस्य शार्ङ्गिणः । शङ्खचक्रगदापापेस्त्रैलोक्यस्यैकचक्षुषः ॥

इत्युक्तो नारदेनासौ भक्तिपर्याकुलात्मना । प्रोवाच मधुरं विप्रं तद्दर्शनसुविस्मितः ॥

पुण्डरीक उवाच ।

धन्योऽहं देहिनां मध्ये सुपूज्योऽहं सुरैरपि ।

कृतार्थाः पितरो मेऽद्य सम्प्राप्तं जन्मनःफलम् ॥ ५६ ॥

अनुगृहीष्व देवर्षे त्वद्भक्तस्य विशेषतः । तं करिष्याम्यं विद्वन्भ्राम्यमाणः स्वकर्मभिः ॥

कर्तव्यं परमं गुह्यमुपदेष्टुं त्वमर्हसि । त्वं गतिः सर्वभूतानां वैष्णवानां विशेषतः ॥ ५८ ॥

नारद उवाच ।

अनेकानीह शास्त्राणि कर्माणि च तथा द्विज । धर्मवृन्दं बहुविधं तथैव भुवि मानव ॥

चैलक्षण्यं च जगतस्तस्मादेव द्विजोत्तम । अन्यथा सर्वसत्त्वानां सुखं वा दुःखमेव च

विज्ञानमात्रं क्षणिकं निरात्मकमिदं जगत् ।

इति कौञ्चित्परिज्ञातं बाह्यार्थनिरपेक्षकम् ॥ ६१ ॥

अव्यक्ताज्जायते नित्यं नित्यान्नित्यमिदं जगत् । इत्येवं प्राहुरपरे तत्रैव लयमेति च ॥

आत्मानो बहवः प्रोक्ता नित्याः सर्वगतास्तथा ।

अन्ये मतिमतां श्रेष्ठास्तत्त्वालोकनतत्पराः ॥ ६३ ॥

यावच्छरीरमात्मानं प्रतिपन्नास्तथापरे । हस्तिकीटादि देहेऽपि महान्तमण्डमेव च ॥

यथाऽद्यजगतोवृत्तिस्तथा कालान्तरेष्वपि । प्रवाहो नित्यमेवैष कः कर्तेति च केचन ॥

यद्यत्प्रत्यक्षविषयं तस्मादन्यन्न विद्यते । कुतः स्वर्गादयः सन्तीत्यन्ये विजितमानसाः

निरीश्वरमिदं प्राहुः सेश्वरं च तथापरे । अत्यन्तमिन्नमतयः परमार्थं पराङ्मुखाः ॥ ६७ ॥

एवमन्येऽपि कुहका यथामति यथा श्रुतम् ।

वदन्ति विविधैर्भेदैः स्वयुक्तिस्थितिकारकाः ॥ ६८ ॥

तर्केष्वन्नहितो भूत्वा कथयामि तपोधन । परमार्थमिमं पुण्यं घोरं संसारनाशनम् ॥ ६९ ॥

तन्मूलमनुजानन्ति ततो देवादयो नराः । प्रमाणे नोपलभ्यन्ते न प्रमाणं विमोहितैः ॥

अनागतमतीतं च विप्रकृष्टमतीव यत् । न गृहीतं यथाशक्त्या वर्त्तमानार्थनिष्ठितम् ॥

आगमो मुनिभिः प्रोक्तः पूर्वरूपकमागतः । प्रमाणं स तु विज्ञेयः परमार्थप्रसाधकः ॥ ७२ ॥

[अज्ञीतितन्मोऽध्यायः] * नारदेनपुण्डरीकायशास्त्रसिद्धान्तरहस्योपदेशकरणम् * २८७

यदभ्यासबलाज्ज्ञानं रागद्वेषमलापहम् । उत्पद्यते द्विजश्रेष्ठ सोऽयमागमसंज्ञकः ॥७३॥

फलं कर्म च यत्तत्त्वं विज्ञानं दर्शनं विभुम् ।

जात्यादि कल्पनाहीनं द्वितीयागमलक्षणम् ॥ ७४ ॥

आत्मसंवेदनं नित्यं सनातनमतीन्द्रियम् । चिन्मात्रममृतं ज्ञेयमनन्तमजमव्ययम् ॥७५॥

व्यक्ताव्यक्तस्वरूपेण व्यक्तस्थितमनञ्जनम् ।

व्याप्ता विष्णुरितिख्यातं ख्यातभिन्नमवस्थितम् ॥ ७६ ॥

योगिध्येयमविज्ञेये परमार्थपराङ्मुखैः । लक्ष्यते बुद्धिभिर्मिन्नमपि भिन्नं न चात्मनि
शृणुष्वावहितस्तात कथयामि तवानघ ! । यत्प्रोक्तं ब्रह्मणा पूर्वं पृच्छतो मम सुव्रत ॥

कदाचिद्ब्रह्मलोकस्थं ब्रह्माणं च पितामहम् ।

प्रणिपत्य यथान्यायमपृच्छमजमव्ययम् ॥ ७६ ॥

किमुज्ञानं परंप्रोक्तं कश्च योगः परोमतः । एतन्मे तत्त्वतो ब्रह्मन्समाचक्ष्व पितामह ॥

ब्रह्मोवाच ।

शृणुष्वावहितस्तात ज्ञानयोगमनुत्तमम् । अल्पग्रन्थं प्रभूतार्थमदुःखोपासनक्रियम् ॥८१॥

यः परस्परया प्रोक्तः पुरुषः पञ्चविंशकः । स एव सर्वभूतात्मा तेन इत्यभिधीयते ॥८२॥

नारायणो जगद्धाम परमात्मा सनातनः । जगतः सृष्टिसंहारपरिपालनतत्परः ॥ ८३ ॥

त्रयाणामात्मनां चैको देवदेवः सनातनः । आराध्यः सर्वदा ब्रह्मन्पुरुषेण हितैषिणा ॥

निस्स्पृहा नित्यसन्तुष्टा ज्ञानिनस्ते जितेन्द्रियाः ।

निर्ममा निरद्वङ्गारा रागद्वेषविचर्जिताः ॥ ८५ ॥

अक्षयं यान्ति ते शान्तास्सर्वसङ्गविचर्जिताः ।

ध्यानयोग पराब्रह्मस्ते पश्यन्ति जगत्पतिम् ॥ ८६ ॥

यथा जगदवस्थानं यथा कालान्तरे पुनः । भूतं भव्यं भविष्यं च विप्रकृष्टं तथैव च ॥

स्थूलं सूक्ष्मं तथा चान्यत्पश्यन्ति ज्ञानक्षुषा ।

तच्चित्तास्तद्रतप्राणा नारायणपरायणाः ॥ ८८ ॥

अन्यथा मन्दबुद्धीनां प्रतिभाति दुरात्मनाम् । कुतर्कज्ञानदुष्टानां विभक्तेन्द्रियवादिनाम्

नारद उवाच ।

श्रूयतामन्यदपि वै कथ्यमानं मयानघ । ब्रह्मणैव पुराप्रोक्तं जगतःकारणत्वम् ॥ ६० ॥
देवानामिन्द्रमुख्यानामृषीणां चैव सुव्रत । हितानि कथयामास पृच्छतां कमलासनः ॥

ब्रह्मोवाच ।

नारायणपरोधर्मस्तथालोकाश्च शाश्वताः ।

नारायणपरा यज्ञाःशास्त्राणि विविधानि च ॥ ६१ ॥

वेदाःसाङ्गास्तथा चान्ये विष्णुर्विश्वेश्वरो हरिः ।

पृथिव्यादीनि विबुधाःपञ्चभूतानिऽसौऽव्ययः ॥ ६३ ॥

सर्वं विष्णुमयं ज्ञेयं विबुधैः सकलं जगत् ।

तथापि मानुषाः पापा न जानन्ति विमोहिताः ॥ ६४ ॥

तस्यैव मायया व्याप्तं चराचरमिदंजगत् । तन्मनास्तद्गतप्राणो जानाति परमार्थवित्
इश्वरः सर्वभूतानां विष्णुस्त्रैलोक्यपालकः । तस्मिन्नेतज्जगत्सर्वं तिष्ठति प्रभवत्यपि ॥
जगत्संहारतेरुदः पालते विष्णुरुच्यते । उत्पत्तौ चाहमेवाऽत्र तथान्ये लोकपालकाः ॥
सर्वाधारो निराधारः सकलो निष्कलस्तथा । अणुर्महांस्तथाप्यन्यत्तस्माच्चपरतःपरः
तमेव शरणं यात सर्वं संहारकारकम् ।

स पिताजनितास्माकं कीर्तितो मधुसूदन ! ॥ ६६ ॥

एवमुक्ताः सुरा सर्वे ब्रह्मणा पद्मयोनिना । प्रणेमुः सर्वलोकेशं देवं विष्णुं जनार्दनम् ॥
तस्मात्त्वमपि विप्रर्षे नारायणपरोभव । तदन्यः को महोदारः प्रार्थितं दातुमर्हति ॥
पितरं मातरं चैव तमेव पुरुषोत्तमम् । परिगृह्णीष्वलोकेशं देव देवं जगत्पतिम् ॥ १०२ ॥
अग्निकार्येण भैक्षेण तपसा ध्ययनेन वै । तोषयेद्देवदेवेशं गुरुं नित्यमतन्द्रितः ॥ १०३ ॥
स्वर्गोऽक्षयं तथाभोगमनुष्ठेयं तथैव च । परिगृह्णीष्वविप्रर्षे तमेव पुरुषोत्तमम् ॥ १०४ ॥

किं तैस्तुमन्त्रैर्वहुभिः किं तैस्तु बहुभिर्व्रतैः ।

ओं नमो नारायणायेति मन्त्रः सर्वार्थसाधकः ॥ १०५ ॥

वीरवासा जटी विप्र ! दण्डी मुण्डित एव वा ।

विभूषितो वा विप्रेन्द्र ! न लिङ्गं धर्म कारणम् ॥ १०६ ॥

ये नृशंसा दुरात्मानः पापाचारपराः सदा । तेऽपियान्ति परंस्थानं नारायणपरायणाः
लिप्यन्ते नचपापौघैर्वैष्णवा वीतकिल्बिषाः । पुनन्तिसकलं लोकमहिंसाजितमानसाः
क्षत्रचन्द्रुरिति ख्यातो राजाप्राणिविहिंसकः । प्राप्तवान्परमं धाम वैष्णवंकेशवाश्रयात्
अम्बरीषो महासत्त्वो राजा परमतत्त्ववित् । हृषीकेशं समाराध्य वैष्णवं पदमाप्तवान्
अन्ये ब्रह्मर्षयः शान्ताः बहवः संशितव्रताः ।

ध्यात्वा च परमात्मानं संसिद्धिं परमां गताः ॥ १११ ॥

प्रह्लादः परमाह्लादः पुरा नारायणं हरिम् । सेविताऽभ्यर्चिता ध्याता तेनैव परिरक्षितः
भरतो नाम तेजस्वी राजा परमधार्मिकः । उपास्यैनं त्रिरं कालं परं मुक्तिमवाप्तवान्
ब्रह्मचारी गृहस्थो वा घानप्रस्थोऽथ मिथुकःकेशवाराधनं हित्वा नैव याति पराङ्गतिम्
जन्मान्तरसहस्रेषु यस्यस्यान्मतिरीदृशी । दासोऽहं विष्णुभक्तानामिति सर्वार्थसाधकः
स याति विष्णुसालोक्यं पुरुषो नात्र संशयः । किंपुनस्तद्गतप्राणाःपुरुषाः संशितव्रताः
अनन्यमानसैर्नित्यं ध्यातव्यस्तत्त्वचिन्तकैः । नारायणो जगद्ब्रह्मापीपरमात्मासनातनः
भीष्म उवाच ।

इत्येवमुक्त्वा देवर्षिस्तत्रैवान्तरधीयत । परोपकारनिरतो नारदः परमार्थवित् ॥ ११८ ॥
पुण्डरीकोऽपि धर्मात्मा नारायणपरायणः । उँ नमोनारायणायेति मन्त्रमष्टाक्षरं जपन्
प्रसीद मम विश्वात्मन्निति वाचं वदन्सदा ।

हृत्पुण्डरीके गोविन्दं प्रतिष्ठाप्यामृतात्मकम् ॥ १२० ॥

तपस्वी विमले सौम्ये शालग्रामे तपोधनः । उवास चिरमेकाकी निर्द्वन्द्वो निष्परिग्रहः
स्वप्नेऽपि केशवान्नान्यत्पश्यतीतिमहामतिः । निद्रापिनैव तस्यासीत्पुरुषार्थविरोधिनी
तपसा ब्रह्मचर्येण शौचेन च विशेषतः । जन्मजन्मान्तरारूढे संस्कारे च यथा तथा ॥
प्रसादाद्देवदेवस्य सर्वलोकस्य साक्षिणः । अद्याप परमां सिद्धिवैष्णवीं वीतकिल्बिषः
शङ्खचक्रगदापाणिं पीतवाससमच्युतम् । श्यामलं पुण्डरीकाक्षं स ददर्श सदाकृतिम्
सिंहव्याघ्रास्तथा चान्ये मृगाः प्राणिविहिंसका ।

विरोधं सहजं हित्वा समेतास्तस्य संनिधौ ॥ १२६ ॥

विचरन्ति यथाकामं प्रसन्नेन्द्रियवृत्तयः । परस्परहितं रम्यं मप्राप्तं पाण्डुनन्दन ॥ १२७ ॥
तथा प्रसन्नं ललितं सरसां सरितामपि । ऋतवः सुप्रसन्नाश्च विमलेन्द्रियसंयुताः ॥

मारुताश्च सुखस्पर्शा वृक्षाः पुष्पफलान्विताः ।

आनुकूल्यं ययुः सर्वे पदार्थास्तस्य धीमतः ॥ १२८ ॥

प्रसन्नमभवत्तस्मै प्रसन्नं सचराचरम् । प्रसन्ने देवदेवेशे गोविन्दे भक्तवत्सले ॥ १२९ ॥

ततः कदाचिद्भगवान्पुण्डरीकस्य धीमतः । आविरासीज्जगन्नाथः पुण्डरीकायतेक्षणः
शङ्खचक्रगदापाणिः पीतवासाः समुज्ज्वलः । पुण्डरीकविशालाक्षश्चन्द्रबिम्बनिभाननः

कङ्कणी कुण्डली हारी केयूरी कटिसूत्रवान् ।

श्रीवत्साङ्कः पीतवासा कौस्तुभेन विभूषितः ॥ १३३ ॥

वनमालापरीताङ्गः स्फुरन्मुकुटकुण्डलः । स्फुरता ब्रह्मसूत्रेण मुक्तादामविलम्बिता ॥

विराजमानो देवेशश्चामरव्यजनादिभिः । देवैः सिद्धैः सदेवेन्द्रैर्गन्धर्वैर्मुनिभिर्वरैः ॥ १३५ ॥

यक्षैर्नागवरैश्चैव सेव्यमानोऽप्सरोगणैः । तं दृष्ट्वा देशदेवेशं पुण्डरीकोऽनघः स्वयम्

ततो बुद्ध्वामहात्मानं तुष्टाव च जनार्दनम् । प्राञ्जलिः प्रणतोभूत्वा प्रहृष्टेनान्तरात्मना

पुण्डरीक उवाच ।

नमोऽस्तु विष्णवे तुभ्यं सर्वलोकैकचक्षुषे । निरञ्जनाय नित्याय निर्गुणाय महात्मने

त्वमीशः सर्वभूतानां तथैव च निरीश्वरः ।

तथा भयार्तिनाशाय गोविन्द गरुडध्वज ॥ १३६ ॥

अनुग्रहेण भूतानामनेकाकारधारिणे । त्वयि सर्वमिदं प्राहुस्त्वन्मयं चैव केवलम् ॥

त्वमस्माज्जगतोऽभिन्नो निर्मितं च जगत्त्वया । नमोऽस्तुनामिप्रसन्नल्लिताय नमोनमः

नमः समस्तवेदान्तविश्रुतात्मविभूतये । त्वमेव सर्वदेवेश ! कारणं कैटभार्दन ॥ १४२ ॥

प्रसीद हृदयावासा ! शङ्खचक्रगदाधर ! । नमःसमस्तभूतानामादिभूताय भूभृते ॥ १४३ ॥

अनेकरूपरूपाय विष्णवे प्रभविष्णवे । यस्य ब्रह्मादयो देवा न विदन्ति सुरेश्वराः ॥

महिमानं तपोमेयं तस्मै तुभ्यं नमाम्यहम् । वाचामगोचरो यस्य महिमा तव नाप्यते ॥

जात्यादिभिरसंस्पृष्टः सदाध्येयोऽसि तत्त्वतः । तथा विभेदरूपेण भक्तानामनुकम्पया
मत्स्यकूर्मादिरूपेण दृश्यसे पुरुषोत्तम ॥ १४६ ॥

भीष्म उवाच ।

पुण्डरीको जगन्नाथं स्तुत्वैवं पुरुषोत्तमम् । तमेवालोकयद्दीर चिरप्रार्थितदर्शनम् ॥
तमाह भगवान्बिष्णुः पद्मनाभस्त्रिविक्रमः । पुण्डरीकं महाभागं तथा गम्भीरया गिरा ॥

श्रीभगवानुवाच ।

प्रीतोऽस्मि वत्सभद्रं ते पुण्डरीकमहामते । वरं वृणीष्व दास्यामि यत्ते मनसि वर्त्तते
एतच्छ्रुत्वा तु वचनं देवदेवस्य भाषितम् । एवं विज्ञापयामास पुण्डरीको महामतिः ॥

पुण्डरीक उवाच ।

काहमत्यन्तदुबुद्धिः क भवन्तो हितैषिणः । यद्धितं मम देवेश ! तदाज्ञापय माधव ! ॥
एवमुक्तः स भगवान्सुप्रीतश्च ततोऽब्रवीत् । पुण्डरीकं महाभागं कृताञ्जलिमुपस्थितम्
आगच्छ कुशलं तेऽस्तु मयैव सह सुव्रत । उपकारी च नित्यात्मा मया त्वं सर्वदा सह

भीष्म उवाच ।

एवमुक्तवतिप्रीत्या श्रीधरे भक्तवत्सले । दिवि दुन्दुभयो नेदुः पुष्पवर्षं पपात ह ॥ १५४

ब्रह्मादयस्तथा देवाः साधुसाध्विति चाब्रुवन् ।

जगुः सिद्धाश्च गन्धर्वाः किन्नराश्च विशेषतः ॥ १५५ ॥

तत्रैव तमुपादाय देवदेवो जगत्पतिः । जगाम गरुडारूढः सर्वलोकनमस्कृतः ॥ १५६ ॥

तस्मात्त्वमपि राजेन्द्र विष्णुभक्ति समन्वितः । तच्चित्तस्तद्गतप्राणस्तद्भक्तानां हितेरतः

अर्चयित्वा यथायोग्यं भजस्व पुरुषोत्तमम् ।

शृणुष्व तत्कथां पुण्यां सर्वपापप्रणाशिनीम् ॥ १५८ ॥

येनोपायेन राजेन्द्र विष्णुभक्तिसमन्वितः ।

प्रीतो भवति विश्वात्मा तत्कुरुष्व सुचिस्तरम् ॥ १५९ ॥

अश्वमेधशतैरिष्ट्वा वाजपेयशतैरपि । प्राप्नुवन्ति नरा नैव नारायणपराङ्मुखाः ॥

सकृदुच्चरितं येन हिरित्यक्षरद्वयम् । बद्धः परिकरेस्तेन मोक्षाय गमनं प्रति ॥ १६१ ॥

लाभस्तेषां जयस्तेषां कुतस्तेषां पराजयः ।

येषामिन्दीवरश्यामोत्हृदयस्थो जनार्दनः ॥ १६२ ॥

य इदं शृणुयान्नित्यं पठेद्वापि समाहितः । सर्वपापविनिर्मुक्तो विष्णुलोकं स गच्छति
ईश्वर उवाच ।

एतद्वै नाममाहात्म्यं श्रुत्वा वै नगनन्दिनि । धर्मार्थकाममोक्षास्तु भवन्ति च न संशयः

शुक्ले कुलेऽवतीर्णो यो ब्राह्मणो वेदतत्परः ।

वैष्णवो विष्णुरूपोऽसौ नान्यो विप्रस्तु कर्हिचित् ॥ १६५ ॥

मुखे नामोचरन्विष्णोर्हृदये ध्यानतत्परः ।

शङ्खचक्रधरो विद्वान्मालां तुलसिजां दधत् ॥ १६६ ॥

जीवन्मुक्तः स विज्ञेयो भुक्त्वा भोगांस्त्वनेकशः ।

एकविंशतिकुलैः सार्धं विष्णुलोकं स मोदते ॥ १६७ ॥

पुण्डरीको यथाशक्त्या मुक्तो ह्यत्र न संशयः ।

भक्तिभावेन गोविन्दस्तुष्टिं प्राप्नोति शाश्वतीम् ॥ १६८ ॥

कलौ वै हरिगीतं तु स्वगृहे वा विशेषतः । सामगानसमं प्रोक्तं देवार्चनसमाधिषु ॥

इति श्रीपाद्मेमहापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमामहेश्वर-
संवादे विष्णुमहिमा नामाशीतितमोऽध्यायः ॥ ८० ॥

एकाशीतितमोऽध्यायः

गङ्गामाहात्म्यवर्णनम्

पार्वत्युवाच ।

गङ्गायाश्चैव माहात्म्यं पुनर्वद महामते ! । यच्छ्रुत्वा मुनयः सर्वे धीतरागाः पुनः पुनः ॥
माहात्म्यं कीदृशं चैव तस्याः सर्वेश्वर ! प्रभो ! ॥ १ ॥

उत्पत्तिश्च श्रुता पूर्वं महिमा न श्रुतो मया ॥

त्वमाद्यः सर्वभूतानां त्वं देवश्च सनातनः ॥ २ ॥

महादेव उवाच ।

वृहस्पतिसमं बुद्ध्या शक्तुल्य पराक्रमम् । शरत्पगतं भीष्ममृषयो द्रष्टुमाययुः ॥३॥

अत्रिर्वशिष्ठश्च भृगुः पुलस्त्यः पुलहक्रतुः ।

अङ्गिरा गोतमोऽगस्त्यः सुमतिस्त्वायुरात्मवान् ॥४॥

विश्वामित्रः स्थूलशिराः सर्वज्ञः प्रमथाधिपः ।

रैभ्यो वृहस्पतिर्यासः पावनः कश्यपो ध्रुवः ॥ ५ ॥

दुर्यासा जमदग्निश्च मार्कण्डेयोऽथ गालवः । उशनाश्च भरद्वाजः क्रतुरास्तीक एव च

स्थूलाक्षः सर्वलोकाक्षः कण्वो मेधातिथिः कुशः ।

नारदः पर्वतश्चैव सुधन्वा च्यवनो द्विजः ॥ ७ ॥

मतिभूर्भुवनो धौम्यः शतानन्दोऽकृतव्रणः । जामदग्न्योऽथ रामश्च ऋचीकश्चैवमादयः

तान्प्रणम्य यथान्यायं धर्मपुत्रः संहानुजः । पूजयामास विधिजगत्पूज्यान्सुतेजसः ॥

ते पूजिता महात्मानः सुखसीनास्तपोधनाः ।

भीष्माश्रिताः कथाश्चक्रुर्दिव्यधर्माश्रितास्तथा ॥ १० ॥

कथान्ते तु ततस्तेषामृषीणां भावितात्मनाम् ।

प्रणम्य शिरसा भीष्मं पप्रच्छेदं युधिष्ठिरः ॥ ११ ॥

युधिष्ठिर उवाच ।

के देशास्तु महापुण्याः के शैलाः केऽपि चाश्रमाः ।

सेव्या धर्मार्थिभिर्नित्यं तन्मे ब्रूहि पितामहः ! ॥ १२ ॥

भीष्म उवाच ।

अत्रैवोदाहरन्तीममितिहासं नरोत्तमम् ! । शिलोञ्छवृत्तेः संवादंसिद्धस्य च युधिष्ठिर

कश्चित्सिद्धः परिक्रम्य समस्तां पृथिवीमिमाम् ।

उञ्छवृत्तेः शिवे राजन्मृहं प्राप्तो महात्मनः ॥ १४ ॥

आत्मविद्यासुतत्त्वज्ञः सर्वदा सजितेन्द्रियः । रागद्वेषपरित्यक्तः कुशलो ज्ञानकर्मसु ॥
 वैष्णवेषु सदाश्रेष्ठो विष्णुधर्मपरायणः । अनिन्दको वैष्णवानां सदाधर्मपरायणः ॥
 योगाभ्यासरतो नित्यं शङ्खचक्रविधारकः । त्रिकालपूजातत्त्वज्ञः श्रीकण्ठेऽनुरतः सदा
 वेदविद्यासु निपुणो धर्माधर्मविचारकः । वेदपाठव्रतो नित्यं नित्यं चातिथिपूजकः ॥

सतीर्थमतियुक्तस्तु शिलोच्छेषु स्थितः सदा ।

चतुर्वेदेषु यद्वयानं गीतं यद्यत्स्वयम्भुवा ॥ १६ ॥

तत्सर्वं स च जानाति द्विजो विष्णुस्वरूपधृत् ।

नानाधर्मार्थविशदो ह्यव्ययेष्टमतिः सदा ॥ २० ॥

एकस्मिन्नेव काले तु गतोऽसौ वै शिवेर्गृहम् ।

तं दृष्ट्वा विधिवच्चैव कृत्वाऽऽतिथ्यं महामनाः ॥ २१ ॥

शिविः पप्रच्छ तं सिद्धं देशानां हितकारणम् ॥ २२ ॥

उच्छवृत्तिरुवाच ।

के देशाः के जनपदाः केशीलाः केऽपि चाश्रमाः । पुण्या द्विजवरप्रीत्या मह्यं निर्देष्टुमर्हसि

सिद्ध उवाच ।

ते देशास्ते जनपदास्ते शैलास्तेऽपि चाश्रमाः ।

पुण्यास्त्रिपथगा येषां मध्ये नित्यं सखिद्रा ॥ २४ ॥

तपसा ब्रह्मचर्येण यज्ञैस्त्यागेन वा पुनः । गतिं तां न लभेज्जन्तुर्गाङ्गासंसेव्य यां लभेत्
 स्नातानां तत्र पयसि गाङ्गे ये नियतात्मनाम् । तुष्टिर्भवति या पुंसां न सा क्रतुशतैरपि
 अपहृत्य तमस्तीव्रं यथा भात्युदये रविः ।

तथाऽपहृत्य पाप्मानं भाति गङ्गाजलाप्लुतः ॥ २७ ॥

अग्निप्राप्य यथा विप्र तूलराशिर्विनश्यति । तथा गङ्गावगाहश्च सर्वं पापं व्यपोहति ॥
 यस्तु सूर्यांशु संतप्तं गाङ्गेयं सलिलं पिबेत् । सद्यो नीहारनिर्मुक्तः पावकाद्धि विशिष्यते
 चान्द्रायणसहस्रं तु चरेद्यो नियतः पुमान् ।

संप्लुतश्चापि गङ्गायां यो नरः स विशिष्यते ॥ ३० ॥

लब्धेताम्रः शिरायस्तु घर्षणामयुतं नरः । मासमेकं तु गङ्गाम्भः सेवते यो नरोत्तमः ॥

ब्रह्महत्या विनिर्मुक्तो याति विष्णोरनामयम् ।

इयं वेणिसमा पुण्या पवित्रा पापनाशिनी ॥ ३२ ॥

यस्याः स्मरणमात्रेण बालहा मुच्यते क्षणात् ।

स प्रयागस्तीर्थराजो वैष्णवानां हि दुर्लभः ॥ ३३ ॥

स्नात्वा यत्र नरश्चष्ट वैकुण्ठं सत्वरं व्रजेत् । प्रियाप्रिये न जानाति धर्माधर्मौ न विन्दति

स्नात्वा चैव तु गङ्गायां महापापात्प्रमुच्यते ॥ ३४ ॥

गङ्गा गङ्गेति यो ब्रूयाद्योजनानां शतैरपि ।

मुच्यते सर्वपापेभ्यो विष्णुलोकं स गच्छति ॥ ३६ ॥

ब्रह्महा चैव गोघ्नो वा सुरापी बालघातकः ।

मुच्यते सर्वपापेभ्यो दिवं याति च सत्वरम् ॥ ३७ ॥

दर्शनं माधवस्याथ घटस्य दर्शनं तथा । वेण्यां स्नानं प्र कुर्वाणो वैकुण्ठं प्रतिगच्छति

उदिते च यथा सूर्ये विलयं याति वै तमः । तथैव तस्यां पापानि नश्यन्ति स्नानमात्रतः

गङ्गाद्वारे कुशावर्ते गङ्गाल्लिके नीलपर्वते । स्नात्वा कनखले तीर्थे पुनर्जन्म न विद्यते ॥

एवं ज्ञात्वा नरश्चेष्टो गङ्गास्नायी पुनः पुनः ।

स्नानमात्रेण भो राजन्मुच्यते किल्बिषादतः ॥ ४१ ॥

देवानां प्रचरो विष्णुर्यज्ञानां चाश्वमेधकः ।

अश्वत्थः सर्ववृक्षाणां नदी भोगीरथी सदा ॥ ४२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमापति

नारदसंवादे गङ्गामाहात्म्यं नामैकाशीतितमोऽध्यायः ॥ ८१ ॥

* बिल्वके इत्यपि पाठः

द्वयशीतितमोऽध्यायः

वैष्णवलक्षणवर्णनम् ।

पार्वत्युवाच ।

वैष्णावानां लक्षणं च कीदृशं प्रतिपादितम् । महिमा कीदृशश्चैव वद विश्वेश्वर प्रभो

महादेव उवाच ।

विष्णोरयं यतः प्रोक्तो ह्यतो वै वैष्णवो मतः । सर्वस्यादिस्तु विज्ञेयो ब्रह्मरूपधरस्ततः ॥

यतः सकाशात्संजाता ब्राह्मणा वेदपारगाः । ते वैष्णवास्तु विज्ञेया नैवान्ये तु कदाचन

शौचसत्यक्षान्तियुक्तो रागद्वेषविचर्जिता । वेदविद्याविचारज्ञो यः स वैष्णव उच्यते ॥

अग्निहोत्ररतो नित्यं नित्यं चातिथिपूजकः । पितृभक्तो मातृभक्तः स वै वैष्णव उच्यते

दयाधर्मेण संयुक्तास्तथा पापपराङ्मुखः । शङ्खचक्राङ्कितो वै स वै वैष्णव उच्यते ॥

कण्ठे मालाधरो यस्तु मुखे रामं सदोच्चरेत् ।

गानं कुर्यात्सदाभक्त्या स नरो वैष्णवः स्मृतः ॥ ७ ॥

पुराणेषुरता नित्यं यज्ञेषु च रताः सदा । ते नरा वैष्णवा ज्ञेयाः सर्वधर्मेषु संमताः ॥

तेषां निन्दां प्रकुर्वन्ति ये नराः पापकारिणः ।

ते मृतास्तु कुर्यान्नि वै गच्छन्ति च पुनः पुनः ॥ ८ ॥

गोपालनाम्नीं मूर्तिं च येऽर्चयन्ति द्विजाः सदा ।

धातुमात्रमयीं कृत्वा चतुर्हस्तां सुशोभिताम् ॥ १० ॥

पूजां कुर्वन्ति ये विप्रास्ते ज्ञेयाः पुण्यभागिनः ।

कृत्वा पाषाणजां मूर्तिं कृष्णाख्यां रूपसुन्दरीम् ॥ ११ ॥

पूजां कुर्वन्ति ये विप्रास्ते ज्ञेयाः पुण्यमूर्तयः । शालग्रामशिला यत्र यत्र द्वाारावतीशिला

उभयोः संगमो यत्र मुक्तिस्तत्र न संशयः । मूर्तिमन्त्रेण संस्थाप्य पूजनं क्रियते यदि

तदर्चनं कोटिशुणं धर्मकामार्थं मोक्षदम् । नवधा तत्र वै भक्तिःकर्तव्या च जनार्दने ॥
अतःपाषाणजामूर्तिस्तथा धातुमयी त्वया । तस्यां भक्तैःप्रकर्तव्यं ध्यानं पूजनमेव च ॥

राजोपचारिकीं पूजां मूर्तीं तत्र प्रकल्पयेत् ।

सर्वात्मानं स्मरेन्नित्यं भगवन्तमधोक्षजम् ॥ १६ ॥

दीनानाथैकशरणं लोकानां वृत्तिकारणम् । मूर्त्तौ तत्र स्मरेन्नित्यं महापातकनाशनम्
गोपालोऽयं तथा कृष्णो रामोऽयमिति च ब्रुवन् ।

पूजां करोति यः सम्यक्स वै भागवतो नरः ॥ १८ ॥

गोकुले तु यथारूपं धृतं वै केशवेन तु । ताद्वयरूपं प्रकर्तव्यं वैष्णवैर्नरसत्तमैः ॥ १९ ॥
आत्मसंतोषणार्थाय स्वरूपं कारयेद् बुधः । यतो भक्तिस्तु बहुला जायते नात्रसंशयः

शङ्खचक्रगदादीनि विष्णोश्चैवायुधानि च ।

तस्यां मूर्त्तौ विशेषेण कर्तव्यानि प्रमाणतः ॥ २१ ॥

चतुर्भुजां द्विनेत्रां च शङ्खचक्रगदाधराम् ।

पीतवासः परीधानां शोभनानां गरीयसीम् ॥ २२ ॥

चनमालांदधानां तां लसद्द्वैदूर्यकुण्डलाम् । मुकुटेन समायुक्तां कौस्तुभोद्भासितां सदा
सौवर्णि चाथ रौप्यां वा ताम्रजां चाथ पैतलीम् ।

कारयेत्परया भक्त्या वैष्णवैर्द्विजसत्तमैः ॥ २४ ॥

आगमोक्तैर्वेदमन्त्रैःप्रतिष्ठाप्य विशेषतः । पश्चाद्वा अर्चनं कार्यं यथाशास्त्रानुसारतः ॥ २५ ॥
षोडशोपचारैर्मन्त्रैःपूजनं विधिपूर्वकम् । विजिते तु जगन्नाथे सर्वे देवाश्च पूजिताः ॥

अतोऽनेन प्रकारेण पूजनीयो महाप्रभुः । अनादिनिधनो देवः शङ्खचक्रगदाधरः ॥

सर्वं ददाति सर्वेशो वैष्णवान्पुण्यरूपिणः ॥ २७ ॥

पार्वत्युवाच ।

के दासा वैष्णवाःके तु केभक्ता भुवि कीर्तिताः । तेषां वै लक्षणं ब्रूहि यथार्थं वै महेश्वर
महादेव उवाच ।

शूद्रा भवन्ति वै दासा वैष्णवा नारदाययः । प्रहादश्चाम्बरीषाद्या भक्तास्ते नगर्नान्दनि

ब्रह्मक्रियारतो नित्यं वेदवेदाङ्गपाठकः । शङ्खचक्राङ्कितो यस्तु स वै वैष्णव उच्यते ॥
 द्विजसेवारतो नित्यं नित्यं विष्णुप्रपूजकः । शृणोति ब्रह्मधा चैव पुराणं वेदसम्मितम्
 स शूद्रो हरिदासस्तु इत्युक्तो नगनन्दिनि । पञ्चवर्षत्वमाश्रित्य कृता भक्तिरनेकधा ॥
 स वै भक्त इति प्रोक्तः सर्व साधुषु संमतः । ध्रुवादयस्ते विज्ञेया अम्बरीषादयश्च ये ॥

भक्ताश्च मुनिभिः प्रोक्ताः सर्वकालेषु भामिनि ! ।

कलौ धन्यतमा शूद्रा विष्णुध्यानपरायणाः ॥ ३४ ॥

इहलोके सुखं भुक्त्वा यान्ति विष्णुं सनातनम् ।

शङ्खचक्राङ्कितो यस्तु विष्णुभक्तिप्रकारकः ॥ ३५ ॥

चतुर्विधमहोत्साहकर्त्ता चैव विशेषतः । स शूद्रो विष्णुदासस्तु यथादृष्टं यथा श्रुतम्
 इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे उमामहे-
 श्वरसंवादे दासवैष्णवानां महिमानाम द्व्यशीतितमोऽध्यायः ॥ ८२ ॥

त्र्यशीतितमोऽध्यायः

सर्वमासविधिवर्णनम् ।

पार्वत्युवाच ।

सर्वेषा चैव मासानां विधिं ब्रूहि महेश्वर । महोत्सवः प्रकर्त्तव्यः को विधिस्तत्र संमतः

को देवः पूजनं कस्य महिमा कीदृशो भवेत् ।

कस्यां तिथौ प्रकर्त्तव्यं तन्मे वद सुरेश्वर ! ॥ २ ॥

मासंप्रति किमुक्तं च वैष्णवान्पुण्यकर्मणः । धन्याहं कृतकृत्याहं शुभगाहं धरातले ॥

विष्णोः कथां शृणोमीति दर्शनात्स्पर्शनात्तव ॥ ३ ॥

शिव उवाच ।

उत्सवानां विधिं ब्रूमो मासं प्रति त्वानघे । यानाकर्ण्य पुनर्देवि गीतवादिब्रह्मविता ॥

अशीतिनिमोऽध्यायः । * चैत्रशुक्लैकादश्यांदोलामहोत्सवविधिवर्णनम् * २६६

तत्रादौ च सितेपक्षे चैत्रमासे सुशोभने । एकादश्यां विशेषेण दोलारूढं प्रपूजयेत् ॥

कुर्याद्भक्त्या सदा देवि चोत्सवं विधिपूर्वकम् ।

दोलारूढं प्रपश्यन्ति कृष्णं कलिमलापहम् ॥ ६ ॥

अपराधसहस्रैस्तु मुक्तास्ते नगनन्दिनि । तावत्तिष्ठन्ति पापानि कोटिजन्मकृतान्यपि ॥

यावन्नान्दोलयेद्देवं विश्वेशं विश्वनायकम् । कलौ वै ये प्रपश्यन्ति दोलारूढं जनार्दनम्

गोघ्नादिकाः प्रमुच्यन्ते का कथा त्वितरेष्वपि ।

दोलोत्सवे प्रहृष्टास्तु रुद्रेण सहिताः सुराः ॥ ६ ॥

कुर्वन्ति प्राङ्गणे नृत्यं गीतवाद्यं च हर्षिताः । ऋषयोगणगन्धर्वारम्भाद्यप्सरसांगणाः

वासुकिप्रमुखानागास्तथा देवाः सुरेश्वराः ।

दोलायां च समायान्ति विष्णुदर्शनलालसाः ॥ ११ ॥

दोलायात्रा निमित्तं तु दोलाहे मधुमाधवे । भूतानि सन्ति भूपृष्ठे ये केचिद्देवयोनयः

समायान्ति महादेवि कृष्णे दोलास्थिते ध्रुवम् ।

विष्णुं दोलास्थितं दृष्ट्वा त्रैलोक्यस्योत्सवो भवेत् ॥ १२ ॥

तस्मात्कार्यशतं त्यक्त्वा दोलाहे चोत्सवं कुरु ।

प्रह्लादस्तु समायाति विष्णुं दोलाधिरौहणम् ॥ १४ ॥

कुरुते च महादेवि वरदं तमनुस्मरन् । दोलास्थितस्य कृष्णस्य ये कुर्वन्ति प्रजागरम् ॥

सर्वपुण्यफलप्राप्तिर्निमेषैकेन जायते । दोलायां संस्थितं विष्णुं पश्यन्ति मधुमाधवे ॥

क्रीडन्ति विष्णुना सार्द्धं देवदेवेन वन्दिताः । दक्षिणामिमुखं देवं दोलारूढं सुरेश्वरि ॥

सकृद् दृष्ट्वा तु गोविन्दं मुच्यते ब्रह्महत्यया ॥ १७ ॥

ओं दोलारूढाय विद्महे माधवाय च धीमहि । तन्नो देवः प्रचोदयात् ॥ १८ ॥

इदं गायत्र्या पूजनम् ।

माधवाय गोविन्दाय श्रीकण्ठाय नमोनमः । पूजनं मन्त्रपूर्वं च कर्तव्यं विधिपूर्वकम् ॥

गुरवे दक्षिणां दद्याद्यथाशक्त्या-समाहितः ।

गायन्विष्णोः सदाभक्त्या परिपूर्णं ततो भवेत् ॥ २० ॥

किमन्यद्वबहुनोक्तं भूयो भूयो वरानने । दोलायां संस्थितो विष्णुःसर्वपापापहारकः
पूजितो यैर्नरैःसम्यक्सदा सर्वं ददाति च । यत्र देवाःसगन्धर्वाःकिन्नरा ऋषयस्तथा ॥

आयान्ति बहुधा तत्र दोलारूढेन संशयः ॥ २३ ॥

ओं नमो भगवते वासुदेवायेति मन्त्रेण पूजनं तत्र कारयेत् ।

षोडशोपचारैःपूजा कर्तव्या विधिपूर्वकम् ।

धर्मार्थमुख्या ये कामास्तान्सर्वान्प्राप्नुयुर्ध्रुवम् ॥ २४ ॥

अङ्गन्यासं करन्यासं न्यासं शारीरकं च यत् । तत्सर्वं तु प्रकर्त्तव्यं मन्त्रेणानेन सुव्रत
आगमोक्तेन मन्त्रेण कर्त्तव्यो हि महोत्सवः ।

श्रीलक्ष्म्या सहितं देवं दोलायां च प्रकल्पयेत् ॥ २६ ॥

देवाग्रे वैष्णवाःस्थाप्य नारदाद्याःसुरर्षयः ।

विष्वक्सेनादिका भक्ताः स्थाप्यास्ते ह्यग्रतःसदा ॥ २७ ॥

पञ्चवादित्रनिर्घोषैःकुर्यादार्तिकं बुधः । यामे यामे तथा देवि पूजनीयःप्रयत्नतः ॥ २८

नालिकेरैस्तथा शुभ्रैःकदलैर्वा तथा पुनः । अर्घं दद्यात्ततो देवि पूजयीयःप्रयत्नतः ॥ २९

देवदेव जगन्नाथः शङ्खचक्रगदाधर । अर्घं गृहाण मे देव कृपां कुरु ममोपरि ॥ ३० ॥

तच्छेषं वैष्णवानां तु दद्यात्प्रासादिकं पुनः । वादनं नर्तनं तत्र कर्त्तव्यं वैष्णवैर्नरैः ॥

आन्दोलनं ततः सर्वैः कर्त्तव्यं च विशेषतः ।

पृथिव्यां तानि तिर्थानि क्षेत्राणि च सुरेश्वरि ॥ ३२ ॥

सर्वाण्येतानि वै तत्र द्रष्टुमायान्ति तद्दिने ।

एवं ज्ञात्वा सदा देवि कर्त्तव्यः सोत्सवो महान् ॥ ३३ ॥

ब्राह्मणाःक्षत्रिया वैश्याःशूद्रायाश्चान्यजातयः । शङ्खचक्रगदाधाराः ज्ञातव्यानगनन्दिनि

इति श्रीपाद्मे महापुराणे पञ्चपञ्चाशत्सहस्र्यां षष्ठे उत्तरखण्डे उमामहेश्वरसंवादे

दोलामहोत्सवो नाम त्र्यशीतितमोऽध्यायः ॥ ८३ ॥

चतुरशीतितमोऽध्यायः

चैत्रशुक्लद्वादश्यां मनकमहोत्सवविधिवर्णनम्

महादेव उवाच ।

अस्मिन्वै चैत्रमासे तु कार्यो दमनकोत्सवः ।

द्वादश्यां तु तथा सम्यग्विधिः कार्यो विशेषतः ॥ १ ॥

वैष्णवैः श्रद्धया पुण्यो जनतानन्दवर्धनः । देवानन्दसमुद्भूतो दिव्या दमनमञ्जरी ॥ २ ॥
निवेद्या वैष्णवैर्मकैः सर्वपूजा फलेप्सुभिः । चैत्र तु शुक्लपक्षे तु द्वादश्यां नगनन्दिनि ॥
कारयेत्परया भक्त्या महोत्सवमनास्तथा । तत्रादौ च स्वयं गत्वा आरामं प्रति चानघे
कर्तव्यं रतियुक्तस्य कामदेवस्य पूजनम् । कामदेव नमस्तेऽस्तु विश्वमोहनकारक ॥
विष्णोरर्थं विचेष्ट्यामि कृपां कुरु ममोपरि । गीतवादित्रनिर्घोषैरानेतव्यो गृहं प्रति ॥
एकादश्यां सुरश्रेष्ठ ह्यधिवासन पूर्वकम् । कर्तव्यं पूजनं तत्र रात्रौ भक्त्या तु वैष्णवैः
कर्त्तव्यमग्रस्तस्तस्य सर्वतोभद्रमण्डलम् । स्थापयित्वा तु देवेशं रत्यायुक्तं च तत्र वै
आच्छाद्य श्वेतवस्त्रेण दमनं स्थापयेद्बुधः ।

तत्र वै पूजनं कार्यं वैष्णवैर्द्विजसत्तमैः ॥ ६ ॥

ह्रीं कामदेवाय नमो ह्रीं रत्यै च तथा नमः ।

ऐन्द्रयादि दिशि संस्थाप्य कन्दर्पं पूजयेद् बुधः ॥ १० ॥

गन्धं पुष्पं तथा धूपं दीपमारार्तिकं तथा । रात्रौ भक्त्या प्रकर्त्तव्यं विधिनात्र सुरेश्वरि
मदनाय नम इति प्राच्याम् । मन्मथाय नम इति आग्नेय्याम् । कन्दर्पाय नम इति
याग्ये । अनङ्गाय नम इति रक्षोदिशि । भस्मशरीराय नम इति वारुण्याम् । स्मराय
नम इति वायव्याम् । ईश्वराय नम इति कौबेर्याम् । पुष्पवाणाय नम इतीशान्याम् ॥
चतुर्दिक्षु च सर्वासु पूजनं तत्र कारयेत् । पूजिते केशवे चात्र सर्वे देवाः सुपूजिताः ॥
अक्षतगन्धधूपदीपैर्नैवेद्यैस्ताम्बूलैश्च दमनकं पूजयित्वा तु ।

“तत्पुरुषाय विद्महे कामदेवाय धीमहि । तन्नोऽनङ्गःप्रचोदयात्” ॥ १३ ॥

इति वै कामगायत्र्या अष्टोत्तरशतवारान्तं दमनकमभिमन्त्र्य नमस्कुर्वात् ।

नमोऽस्तु पुष्पवाणाय जगदाह्लादकारिणे । मन्मथाय जगन्नेत्रे रतिप्रीतिकराय च ॥

देवदेव नमस्तेऽस्तु श्रीविश्वेश नमोऽस्तु ते ।

रतिपते नमस्तेऽस्तु नमस्ते विश्वमण्डन ! ॥ १५ ॥

नमस्तेऽस्तु जगन्नाथ सर्वबीज नमोऽस्तुते । एतैर्नानाविधैर्मन्त्रैरागमोक्तैर्विशेषतः ॥

पूजनीयःप्रयत्नेन रत्यासह जनार्दनः । ततो निवेद्य तत्कर्म जागरं कारयेद् बुधः ॥१७॥

देवदेव जगन्नाथ ! वाञ्छितार्थप्रदायक ! ।

हृत्स्थान्पूरय मे विष्णो कामान्कामेश्वरीप्रिय ! ॥ १८ ॥

इत्येतैर्वहुभिर्मन्त्रैःपूजनीयःप्रयत्नतः । श्रीनिवासो जगन्नाथो भक्तानां शुभकामुकः ॥

ततो दमनकमुष्टिं गृहीत्वा तत्र मूलमन्त्रेण । श्री श्री विष्णवादि देवेभ्योदमनकं निवेदयेत् । ततो गन्धादिभिर्महतीपूजा गीतवाद्यनृत्यैश्च महोत्सवःकार्यः । देवाग्रे स्थापितकलशोदकं देवस्य पादयोर्निक्षिप्य जलक्रीडा तस्मिन्दिने कर्त्तव्या । ततःस्वगुरुं चस्त्रालङ्कारद्विभिःश्रद्धया प्रपूजयेत् । ततः स्वयं वैष्णवैर्वन्धुभिः सहाशनीयात् । ततो दमनमञ्जर्या यो वै विष्णु प्रपूजयेत् ।

पूजिते वै जगन्नाथे ह्ययं वै पूजितः सदा ॥ २० ॥

ब्रह्महा हेमहारी च मद्यपो मांसभक्षकः । मुच्यते पातकादेवि दृष्ट्वा दमनकोत्सवम् ॥
एवं दमनको देवि पूजितो यैःसुवैष्णवैः । सर्वं तीर्थं कृतं तैस्तु मञ्जर्या पूजनं कृतम् ॥
वेदाध्यायःकृतस्तेन शास्त्राध्ययनमेव च । अग्निहोत्रं कृतं तेन मञ्जर्या पूजितो हरिः ॥

तत्कुलं तु महज्ज्ञेयं ब्राह्मं वा चाथ क्षात्रियम् ।

शौद्रं वैश्यं च यच्चान्यद्वन्यं धन्यतरं स्मृतम् ॥ २४ ॥

यस्मिन्कुलेऽवतीर्याथोत्सवो दमनकः कृतः ।

स च धन्यस्तु धन्यो वै येन विष्णुः प्रपूजितः ॥ २५ ॥

दमनकेन तु तथा संप्राप्ते मधुमाधवे । संपूज्य गौसहस्रस्य देवि संलभते फलम् ॥२६॥

चतुःशीतितमोऽध्यायः] * भगवतो जलशयनमहोत्सववर्णनम् *

३०३

मल्लिकाकुसुमैर्देवं वसन्ते गरुडध्वजम् । योऽर्चयेत्परयाभक्त्या मुक्तिभागी भवेत्तु सः
मरुकोदमनश्चैव सद्यस्तुष्टिकरो हरेः । अतः पूजाप्रकर्त्तव्या वैष्णवैर्नरसत्तमैः ॥ २८ ॥
गोसहस्रं कृतं तेन कन्यादानं तथैव च । पृथ्वीदानं कृतं तेन विष्णोर्वै पूजनेकृते ॥ २९ ॥
एकामेकां गृहीत्वा तु मञ्जरीं दमनस्य तु । यः पूजयति देवेशं संप्राप्ते मधुमाधवे ॥ ३० ॥
पुण्यसङ्ख्यां न जाने वै तस्याहं नगनन्दिनि । स वै चतुर्भुजो भूत्वा इहलोके परत्र च ॥
धर्मानर्थांश्च कामांश्च प्रभुङ्क्ते वैष्णवं पदम् ॥ ३१ ॥
इति श्रीपाद्मे महापुराणेपञ्चपञ्चाशत्साहस्र्यां संहितायां षष्ठे उत्तरखण्डे दमनकमहो-
त्सवो नाम चतुरशीतितमोऽध्यायः ॥ ८४ ॥

पञ्चाशीतितमोऽध्यायः

वैशाखज्येष्ठाषाढेषु भगवतो जलशयनमहोत्सववर्णनम्

महादेव उवाच ।

वैशाख्यां पौर्णमास्यां वै जलस्थं जगदीश्वरम् ।

पूजयेद्वैष्णवो भक्त्या कृतोत्साहो मुदान्वितः ॥ १ ॥

गीतं वाद्यं तथा नृत्यं कृत्वा पुण्यं महोत्सवम् । एकादश्यां सुरश्रेष्ठं पश्येद्वाथ प्रहर्षितः
गीतं गायन्हरेर्भक्त्या कर्त्तव्यश्चोत्सवः शुभः । शयनं कुरु देवेश जलेऽस्मिन्वै सुरेश्वर
त्वयि सुप्ते जगत्सुप्तं भवत्येव न संशयः । घनागमे प्रकुर्वन्ति जलस्थं वै जनार्दनम् ॥
ये नरास्तु सुरश्रेष्ठे न दाहो नरके भवेत् । स्वर्णपात्रे तथा रौप्ये ताम्रे वा च सुरेश्वरि
मृण्मये वाथ कर्त्तव्यं शयनं विष्णुसंज्ञकम् ।

तत्र तोयं च संस्थाप्य शीतलं गन्धवासितम् ॥ ६ ॥

तस्मिंस्तोये ततो विष्णोःस्थापनं कारयेद्बुधः ।

गोपालनाम्नी मूर्त्तिश्च रामनाम्नी तथापि वा ॥ ७ ॥

शालग्रामशिलावापिस्थापनीया विशेषतः । प्रतिमां वा महाभागे तस्य पुण्यमनन्तकम्
यावद्धराधरालोका यावच्चन्द्र दिवाकरौ । तावत्तस्य कुले कश्चिन्न भवेद्देवि नारकीं ॥
तस्माज्जेष्टे महादेवि तोयस्थं पूजयेद्धरिम् । वीततापो नरस्तिष्ठेद्यावदाभूतसंप्लवम् ॥
सुशीतले तथा तोये तुलसीदलवासितम् । शुचिशुक्लगते काले पूजयेद्धरणीधरम् ॥११

शुचिशुक्लगते काले येऽर्चयिष्यन्ति केशवम् ।

जलस्थं विविधैः पुष्पैर्मुच्यन्ते यमपीडनात् ॥ १२ ॥

जलप्रेष्ठो यतो विष्णुर्जलशायी जलप्रियः । तस्माद्ग्रीष्मे विषेशेण जलस्थं पूजयेद्धरिम्
नीरमध्ये स्थितं कृत्वा शालग्राम समुद्रवम् । येनार्चि महाभक्त्या स भवेत्कुलपावनः ॥
कर्कराशिगते सूर्ये मिथुनस्थे विशेषतः । येनार्चितो हरिर्भक्त्या जलमध्ये तु सुन्दरि ॥

द्वादश्यां तु विशेषेण जलस्थजलशायिनः ।

येनार्चनं कृतं तेन कोटियज्ञ शतं कृतम् ॥ १६ ॥

निक्षिप्य जलपात्रे तु मासे माधवसंज्ञके ।

माधवं येऽर्चयिष्यन्ति देवास्ते तु नरा भुवि ॥ १७ ॥

पात्रेगन्धोदकं कृत्वा यः क्षिपेद्गुरुद्वजम् । द्वादश्यां पूजयेद्वात्रौ मुक्तिभागी भवेत्तु सः

अश्रद्धानः पापात्मा नास्ति कोऽच्छिन्नसंशयः ।

हेतुनिष्ठश्च पञ्चैते न पूजा फलभागिनः ॥ १८ ॥

तथा महादेवि प्रभुं जलस्थं जगदीश्वरम् । पूजयेद्यो नरो नित्यं महापापैः प्रमुच्यते ॥२०

‘ॐ ह्रीं ह्रीं रामाय नमः’ इति मन्त्रेण देवेशि पूजनं तत्र वै स्मृतम् ,

‘ॐ क्लीं कृष्णाय गोविन्दाय गोपीजनवल्लभाय नमः’ ।

इति मन्त्रेण गिरिज उदकं चाभिमन्त्रयेत् ॥ २१ ॥

देवदेव महाभाग ! श्रीवत्सकृतलाञ्छन ! ।

महादेव ! नमस्तेऽस्तु नमस्ते विश्वभावन ! ।

अर्घं गृहाण भो देव ! मुक्तिं मे देहि सर्वदा ! ॥ २२ ॥

नानाविधैः सुपुष्पैश्च पूजयेद्गुह्यदासनम् ।

॥ ११ ॥ सर्ववाधा विनिर्मुक्तो विष्णोःसायुज्यमाप्नुयात् ॥ २३ ॥
 रात्रौ जागरणं तत्र द्वादश्यां सुसमाहितः । भक्तिपूर्वभजेद्देवं विष्णुभक्त्ययमक्षयम् ॥ २४ ॥
 एवं वैशाखसंवन्धी भक्तिभावेन तत्परैः ।
 उत्सवो विष्णुसंज्ञस्तु कर्तव्यो भक्तिमिच्छुभिः ॥ २५ ॥
 आगमोक्तेन मन्त्रेण विधिं तत्र प्रकारयेत् । कृते सति महादेवि कोटियज्ञसमं फलम् ॥
 रागद्वेषविनिर्मुक्तो महामोहनवर्त्तकः । इहलोके सुखं भुक्त्वा याति विष्णोः सनातनम्
 ब्राह्मणो भक्तिभावेन यः करोत्युत्सवं भुवि ।
 सर्वपापविनिर्मुक्तो वैकुण्ठं गच्छति ध्रुवम् ॥ २८ ॥
 वेदाध्ययनहीनोऽपि शास्त्राध्ययनवर्जितः । हरिभक्तस्तु संप्राप्य लभते वैष्णवं पदम् ॥
 आत्मारामः स दामुक्तो विजितात्मा भवेत्तु सः ।
 स वै विष्णुपदं याति यावच्चन्द्रदिवाकरौ ॥ ३० ॥
 इति श्रीप्राज्ञमहापुराणे पञ्चपञ्चाशत्साहस्र्यां संहितायां पष्ठे उत्तरखण्डे उमामहेश्वर-
 संवादे शयनमहोत्सवो नाम पञ्चोशीतितमोऽध्यायः ॥ ८५ ॥

षडशीतितमोऽध्यायः

पवित्रारोपणविधिर्वर्णनम् ।

॥ १ ॥ महादेव उवाच ।
 श्रावणेमासि संप्राप्ते पवित्रारोपणो विधिः । यस्मिन्कृते तु देवेशिदिव्यभक्तिः प्रजायते
 पवित्रारोपणं विष्णोः कर्तव्यं श्रद्धया बुधैः ।
 संपूर्णा ज्ञायते तस्य पूजा पार्वति । वाषिष्ठी ॥ २ ॥
 पवित्रारोपणे विष्णोर्ज्ञायते सुखमात्मनः ।
 संपूजिते सदा विष्णोः नानासुखमवाप्नुयात् ॥ ३ ॥

सूत्रग्रामं समानीय ब्राह्मण्याकर्तितं तथा । स्वेनैव कर्तितं सूत्रं तेनैव प्रकाशयेत् ॥ ४ ॥

सच्छूद्रयाकर्तितं सूत्रं तद्ग्राह्यं वा तथैव च ।

अन्यथा विक्रयेणापि ग्राह्यं चापि यथातथम् ॥ ५ ॥

क्षौमेनैव प्रकर्तव्यः पवित्रारोपणो विधिः । रौप्येण वा तथा कार्यं पवित्रं विष्णुदैवतम्
सौवर्णेनापि देवेशि कर्तव्यं विधिपूर्वकम् । अभावे सर्वधातूनां ग्राह्यं सूत्रं तथा बुधैः ॥

कृत्वा तु त्रिवृतं सूत्रं प्रक्षाल्य मुदकेन तु । लिङ्गे लिङ्गिप्रमाणं च प्रतिमायां यथाविधि ॥

पादौ वै जानुपर्यन्तं तथा नाभिसमं स्मृतम् ।

ज्येष्ठं मध्यं कनिष्ठं च पवित्रं कारयेद् बुधैः ॥ ६ ॥

संवत्सरदिनेस्तद्वत्तदर्थार्थेन सङ्ख्यया । सूत्रेणैव प्रकर्तव्यं ग्रन्थिनाष्टोत्तरं शतम् । १० ॥

तदर्थं सङ्ख्यकेनापि युक्तं वा तत्र पार्वति । लिङ्गे वै लिङ्गसंज्ञं तु गङ्गानागेशसंयुतम्
प्रतिमायां तथा देवि पवित्रं धनमालकम् । यथा शोभां तथा कार्यं येन विष्णुः प्रसीदति

एकं वै सुपवित्रं तु गन्धाख्यं कारयेत्सदा । तन्तुनायच्च संयुक्तं कर्तव्यं वैष्णवैर्नरैः
देवानाञ्च तथा प्रोक्तं पवित्रं विष्णुदैवतम् । अम्बरीषाद्याभक्ताश्च अन्येऽपि च ध्रुवादयः

पवित्राणि ततः पश्चाद्वा तव्यानीह पार्वति । प्रतिपद्नदस्योक्ता पवित्रारोपणे तिथिः ॥

लक्ष्म्या देव्या द्वितीया तु तिथीनामुत्तमा तिथिः ।

तृतीया तु तव प्रोक्ता चतुर्थी गणपस्य च ॥ १६ ॥

पञ्चमी चन्द्रमसश्चैव षष्ठी वै कार्तिकस्य च ।

सप्तमी च रवेः प्रोक्ता दुर्गायाश्चाष्टमी स्मृता ॥ १७ ॥

नवमी चैव मातृणां यमस्य दशमी तथा । एकादशी तु सर्वेषां द्वादशी माधवस्य च ॥

त्रयोदशी तु कामस्य शर्वस्योक्ता चतुर्दशी । तद्वत्पञ्चदशी ख्याता धातुर्वै ह्यर्चने पुनः ॥

एता वै तिथयः प्रोक्ताः पवित्रारोपणोचिताः ।

कनिष्ठे द्वादश प्रोक्ताः मध्यमे द्विगुणाः स्मृताः ॥ २० ॥

त्रिगुणाश्चोत्तमे चैव ग्रन्थयश्च पवित्रके । कर्पूरके सराभ्यां वा चन्दनेन हरिद्रया ॥ २१ ॥

रञ्जयित्वा तु तत्सर्वं स्थाप्यं नवकरण्डके । देवस्य यजनं यत्र स्थाप्यानि देववत्तदा

आदौ देवार्चनं कृत्वा वासनंसपवित्रकम् । अधिवासितेपवित्रे तु ततो वै पूजनं स्मृतम्
पवित्रेषु च यद्देवास्तेषां निकटमाचरेत् । ब्रह्माविष्णुस्तथा रुद्रस्त्रयो वै सूत्रदेवताः ॥

क्रिया च पौरुषी वीरा चतुर्थी चापराजिता ।

जया च विजया चैव मुक्तिदा च सदाशिव ॥ २५ ॥

मनोन्मनी तु नवमी दशमी सर्वतोमुखि । ग्रन्थीनां देवताश्चैव सूत्रेषु विनिवेशयेत् ॥

आवाहनमुद्रया वै शास्त्रोक्तविधिना ततः ।

आवाह्य तत्र ताःसम्यक्संनिधीकरणं स्मृतम् ॥ २७ ॥

संनिधीकरणमुद्रया संनिधीकरणम् । रक्षामुद्रया संरक्ष्य धेनुमुद्रया अमृतीकृत्य
आनीय देवस्याग्रे कलशोदकं गृहीत्वा आगमोक्तेन मन्त्रेण प्रोक्षणं विधाय क्लीं
कृष्णाय इति मन्त्रेण प्रोक्षणं गन्धत्रूदीपनैत्रेद्यादिकं दत्त्वा ताम्बूलादिकं दत्त्वा षोड-
शोपचारदिना पवित्रदेवता अभ्यर्च्य गन्धपवित्रं धूपितं कृत्वा देवाभिमुखः सन्नम-
स्कारमुद्रया देवमभिमन्त्रयीत ।

आमन्त्रितो महादेव साङ्ख्यैव्या गणादिभिः । मन्त्रैर्वा लोकपालैश्च सहितःपरिवारिकैः
आगच्छ भगवन्विष्णो विधिसंपूर्णहेतवे । प्रातस्त्वत्पूजनं कुर्मः सान्निध्यं नियतं कुरु

तद्गन्धं च पवित्रं च देवस्य राघवस्य च श्रीविष्णोश्चरणे तन्निक्षिप्य प्रातःस्व-
क्रियां विधाय पुण्याहस्वस्तिवाचनजयजयशब्दैर्घण्टादिवादित्रनिर्घोषतुर्यादिशब्दैः
पवित्रे पूजां कुर्यात् । ततःप्रथमं ज्येष्ठं ततो मध्यमं कनिष्ठं च । एभिः सर्वैर्यथाक्रमेण
पूजां कुर्यात् ।

ॐ वासुदेवाय विद्महे विष्णुदेवाय धीमहि । तन्नो देवः प्रचोदयात् ॥ ३० ॥
इति पवित्रदानमथवा स्वमन्त्रैः । ततो वै महतीं पूजां विष्णोः कुर्यात्प्रसादिनीम् ।

यया वै कृतया देवि विष्णुरात्मा प्रसीदति ॥ ३१ ॥

समन्ताद्दीपमाला च कर्त्तव्या च विधानतः । चतुर्विधं तथा चान्नं नैवेद्यं कारयेद्बुधः
पवित्राणि ततो दद्यात्पूजितानि तु शोभने । भक्त्या चैवविशेषेण श्रीगुरुं पूजयेत्ततः ॥
घस्त्रालङ्कारविधिना पूजनीयो गुरुर्महान् । पूजयित्वा गुरुं तत्र पवित्रं धारयेत्ततः ॥

अथ ये वैष्णवाः सन्ति तेभ्यस्ताम्बूलादिकं दत्त्वा पूर्णाहुतिमग्नये दत्त्वा श्रीनिवा-
साय श्रीकृष्णाय कर्मनिवेदयेत् ।

मन्त्रहीनं क्रियाहीनं भक्तिहीनं तु केशव ! ।

यत्पूजितो मया सम्यक्सम्पूर्णं यातु मे ध्रुवम् ॥ ३५ ॥

तत उद्वास्य इष्टवन्धुभिस्तथा वैष्णवैर्विप्रैर्वा सहितः सन्मृष्टमन्नं स्वयं भुञ्जीत ।

एतत्पूजनकं दिव्यं ये शृण्वन्ति द्विजोत्तमाः ।

सर्वपापविनिर्मुक्ता यान्ति विष्णोः परम्पदम् ॥ ३६ ॥

यावत्तपति वै चन्द्रो यावत्तपति वै रविः । पवित्रारोपकस्तद्वत्तप्यते नात्र संशयः ॥
पृथिव्यां यानि दानानि नियमाश्च तथा पुनः । सर्वे वैपूर्णतां यान्ति पवित्रारोपणेकृते

उत्सवानां च राजाऽयं पवित्रारोपणोविधिः ।

ब्रह्महा शुध्यते तत्र नात्र कार्या विचारणा ॥ ३६ ॥

सत्यंसत्यं पुनः सत्यं यदुक्तं नगनन्दिनि । पवित्रारोपणे पुण्यं दर्शने तु तथा स्मृतम् ॥

शूद्रैर्वाथ महाभागे पवित्रारोपणाविधिः । कृतोयैर्भक्तिभावेन ते वै धन्यतमाः स्मृताः

धन्योऽहं कृतकृत्योऽहं सौभाग्यो धरणीतले ।

मया तु या कृता भक्तिर्वैष्णवी मुक्तिदायिनी ॥ ४२ ॥

इति श्रीपाद्मे महापुराणे पञ्चाशत्साहस्र्यां संहितायां षष्ठे उत्तरखण्डे उमामहेश्व-

रसंवादे पवित्रारोपणं नाम षडशीतितमोऽध्यायः ॥ ८६ ॥

सप्ताशीतितमोऽध्यायः

चैत्रादिमासक्रमेण चम्पकादिपुष्पैः त्रिणुपूजनवर्णनम्

पार्वत्युवाच ।

कानि कानि च पुष्पाणि कस्मिन्मासे प्रकल्पयेत् ।

तन्मे वद सुरेशत्वं विस्तराज्जगतः ! प्रभो ! ॥ १ ॥

महेश्वर उवाच ।

चैत्रे तु चम्पकेनैव जातीपुष्पेण वा पुनः । पूजनीयः प्रयत्नेन केशवः क्लेशनाशनः ॥२॥
दमनकैर्मरुक्मैश्चैव विल्वपुष्पैरथापि वा । पूजयेज्जगतामीशं विष्णुं सर्वेश्वरेश्वरम् ॥३॥
शतपत्रैस्तथा दिव्यै रक्तैर्वा सुसमाहिताः । पूजयन्ति नरा विष्णुं चैत्रमासे सुरेश्वरि ॥
वैशाखे तु सदा देवि ह्यर्चनीयो महाप्रभुः । केतकीपत्रमादाय वृषस्थे च दिवाकरे ॥

येनार्चितो हरिर्भक्त्या प्रीतो मन्वन्तरंशतम् ।

ज्येष्ठेमासे तु संप्राप्ते नानापुष्पैः प्रपूजयेत् ॥ ६ ॥

पूजिते देवदेवेशे सर्वे देवाः सुपूजिताः । कृत्वा पापसहस्राणि महापाप शतानि च ॥

तेऽपि यास्यन्ति भो देवि यत्र विष्णुः श्रियासह ।

आषाढेमासि संप्राप्ते पूजां कुर्याद्विशेषतः ॥ ८ ॥

करवारैरक्तपुष्पैस्तथावज्जैर्वा सदा नराः । पूजां कुर्वन्ति ये विष्णोस्ते ज्ञेयाः पुण्यमाग्निः
जातारूपनिमैर्विष्णुं कदम्बकुसुमैस्तथा । येऽर्चयिष्यन्ति गोविन्दं न तेषां सौरिजं भयम्
घनागमे घनश्यामः कदम्बकुसुमार्चितः । ददाति वाञ्छितान्कामान्यावदिन्द्राश्चतुर्दश
यथा पद्मालयां प्राप्य प्रीतो भवति माधवः ।

कदम्बकुसुमं लब्ध्वा प्रीतो भवति लोककृत् ॥ १२ ॥

तुलसी कृष्णतुलसी वज्रुलैर्वा सुरेश्वरि । सर्वदा पूजितो विष्णुः कष्टं हरति नित्यशः ॥
श्रावणेमासि संप्राप्ते येऽर्चयन्ति जनार्दनम् । अतसीपुष्पमादाय तथा दूर्वादलेन तु ॥
नानापुष्पैर्विशेषेण पूजनीयः प्रयत्नतः । ददाति विपुलान्कामान्यावदाभूतसंश्रवम् ॥१५॥
भाद्रमासे तु संप्राप्ते शृणुत्वं नगनन्दिनि । चम्पकैर्वा श्वेतपुष्पै रक्तसिन्दूरकैस्तथा ॥
कह्लारैर्वा महादेवि सर्वकामफललभेत् । आश्विने वै शुभेमासे कर्त्तव्यं विष्णुपूजनम्
यूथिकानवजातीभिस्तथा नानाविधैः शुभैः । पूजनीयः प्रयत्नेन भक्तिपूर्वं सदाजनैः ॥१८॥
पद्मान्येव समानीय येऽर्चयन्ति जनार्दनम् । धर्मार्थकाममोक्षांस्ते लभन्ते मानवा भुवि
कार्तिकेमासिसंप्राप्ते पूजनीयो महेश्वरः । यावन्ति ऋतुपुष्पाणि देयानि माधवस्य च
तिलानि तिलपुष्पाणि तैर्वा ह्यर्चनकंचरेत् । पूजिते सति देवेशि अनन्तफलमश्नुते ॥२१॥

बकुलपुष्पैः पुन्नागैश्चम्पकैर्घा जनार्दनम् ।

कार्तिके पूजयिष्यन्ति ते देवा न हि मानवाः ॥२२॥

मार्गशीर्षे प्रयत्नेन पूजनीयः सदाप्रभुः । नानापुष्पैः सनैवेद्यैर्धूपैर्नो राजनैस्तथा ॥ २३ ॥
मार्गशीर्षे विशेषेण दिव्यैः पुष्पैः प्रपूजयेत् । पौषमासे महादेवि स्वर्चनं शुभदं स्मृतम्

नाना तुलसिपत्रैश्च मृगनाभिजलेस्तथा ।

माघमासे तु संप्राप्ते नानापुष्पैः प्रपूजयेत् ॥२५॥

पूजिते देवदेवेशे वाञ्छितं लभते ध्रुवम् । कर्पूरजा तथा पूजा नानानैवेद्य मोदकैः ॥२६॥
फाल्गुने चैव संप्राप्ते ह्यर्चनं माघवस्य च ।

कृत्वा वासन्तिकीं पूजां पुष्पाण्यादाय सर्वशः ॥२७॥

नवीनैर्वाऽथ देवेशि ! सर्वैर्वा पूजयेत्ततः ।

पूजिते तु जगन्नाथे वैकुण्ठपदमव्ययम् । प्राप्नोति पुरुषो नित्यं श्रीविष्णोश्च प्रसादतः
इति श्रीपादो महापुराणे पञ्चपञ्चाशत्साहस्र्यां संहितायां षष्ठेऽ उत्तरखण्डे उमामहेश्वर-
संवादे सासिकपुष्पो नाम सप्ताशीतिमोऽध्यायः ॥८७॥

अष्टाशीतितमोऽध्यायः

कार्तिकमाहात्म्यारम्भः

सूतउवाच

एकदा द्वारकामागाद्विष्णुः कृष्णदिदृक्षया ।

पुष्पाण्यादाय दिव्यानि कल्पवृक्षोत्थितानि च ॥१॥

नारदं स्वागतेनासौ कृष्णः सत्कारमाचरत् । इदमर्घ्यमिदं पाद्यमित्युवाचासनं ददत् ॥

नारदस्तानि पुष्पाणि कृष्णायोपाजहार च ।

कृष्णः षोडशसाहस्रस्त्रीभ्यस्तानि व्यवीभजत् ॥ ३ ॥

अष्टाशीतितमोऽध्यायः] * नारदस्य कृष्णदिदृक्षयाद्वारिकायामागमनम् * ३११

विस्मृत्य सत्यभामां तु सर्वाभ्यस्तान्यदात्प्रभुः ।

सत्यभामा ततः क्रुधा क्रोधागारं समाविशत् ॥४॥

समाज्ञाय ततः कृष्णस्तत्र गत्वा समाहितः ।

सत्यभामां मानयित्वा गरुडं मनसाऽस्मरत् ॥५॥

स्मृतमात्रस्तु गरुडस्तदागत्याप्रतःस्थितः । आरुह्य वेगात्पत्रंतमित्युवाच प्रियां प्रभुः ॥

सत्ये ! त्वं मा कृथाः क्रोधं त्वत्कृते दैवतैः सह ।

विरुध्य देवराजं च रोपयिष्ये तवाङ्गणे ॥६॥

कल्पद्रुमं महाभागेऽपराधं मे क्षमां कुरु । इति कृत्वा प्रतिज्ञां तु कृष्णः स सत्यभामया
देवलोकमगात् पूर्णं यत्र देवः स बृहत्रा । याचितः कल्पवृक्षार्थमुत्तरं दत्तवान् प्रभुः ॥७॥

नायं देवद्रुमो भूम्यां नेतुं योग्यस्त्वया प्रभो ।

तदा क्रुधो महाबाहुर्वृक्षमुत्पाट्य मूलतः ॥१०॥

बाहमारोपयामास वेगेन बलवत्तरः । तदा बज्रधरो वेगाद्बज्रमुद्यम्य वीर्यवान् ॥ ११ ॥

गरुडं ताडयामास कल्पवृक्षं त्यजेरिति । तदा पत्ररथः पत्रं कुलिशस्यापि गौरवात् ॥

एकं विसर्जयामास त्वरया प्रजगाम च ।

तेन वज्रप्रहारेण त्रयोऽभूवन्पतत्रिणः ॥१३॥

मयूगे नकुलश्चाषः कृष्णो द्वारावतीमगात् ।

आगत्य सत्यभामाया गृहे चैनमारोपयत् । तदेव नारदोऽभ्यागात् सत्यया मानितो बहु

सत्यभामोवाच

ईदृशः कल्पवृक्षोऽयं पतिरेतादृशः प्रभुः । भवेमवे कथं प्राप्यस्तदाख्यातु भवान्मम ॥१५॥

इति पृष्ठस्तदा प्राह नारदो मुनिसत्तमः । प्राप्यते सत्यभामेयं तुलापुरुषदानतः ॥१६॥

सत्यभामा तदा कृष्णं कल्पवृक्षसमन्वितम् ।

नारदायैव सा प्रादात्तोलयित्वा विधानतः । सर्वोपस्करमाकृष्य नारदस्त्रिदिवं ययौ

सूत उवाच

श्रियः पतिमग्न्यामन्य गते देवर्षिसत्तमे । हर्षोत्फुल्लानना संत्या वासुदेवं शान्तावधीत् ॥

सत्यभामोवाच ।

धन्याऽस्मि कृतकृत्याऽस्मि सफलं जीवितं च मे ।

मज्जनमनि निदाने च धन्यौ तौ पितरौ मम ॥१६॥

यौ मां त्रैलोक्य सुभगां जनयामासतुर्ध्रुवम् । षोडशस्त्रीसहस्राणां बल्लभाहं यतस्तवः
धस्मानंऽमयाऽदिपुरुषः कल्पवृक्षसमन्वितः । यथोक्तविधिनासम्यङ् नारदाय समर्पितः
यद्वार्तामपि जानन्ति भूमिसंस्थान जन्तवः । सोऽयं कल्पद्रुमो गेहेममतिष्ठतिसाम्प्रतम्
त्रैलोक्याधिपतेश्चाहं श्रीपतेरतिबल्लभा । अतोऽहं प्रष्टुमिच्छामि किञ्चित्त्वां मधुसूदन ॥

यदि त्वं मत्प्रियकरः कथयस्वात्र विस्तृतात् ।

श्रुत्वा तच्च पुनश्चाहं करोमि हितमात्मनः ॥२४॥

यथा कल्पं त्वया देव वियुक्ता स्यां न कर्हिचित् ॥ २५ ॥

सूत उवाच ।

इति प्रियावचः श्रुत्वा स्मेरास्योऽयं गदाग्रजः ।

सत्याकरं करं कृत्वाऽगमत्कल्पतरोस्तलम् ॥ २६ ॥

निषिध्यानुचरं लोकंसचिलासं प्रियान्वितः । प्रहस्य सत्यामामन्यप्रोवाच जगतांपतिः

तत्प्रीतिपरितोषार्थं लसत्पुलकिताङ्गजः ॥ २७ ॥

कृष्ण उवाच ।

न मे त्वत्तः प्रियतमाकाचिदन्यानितम्बिनी । षोडशस्त्रीसहस्राणांप्रिये प्राणसमाह्वसि ॥

त्वदर्थं देवराजेन विरोधो दैवतैः सह । त्वया यत्प्रार्थितं कान्ते शृणु यच्च महाद्भुतम् ॥

अदेयमथवा कार्यमकथ्यमपि यत्पुनः । त्वत्कृतं तु कथं प्रश्नं कथयामि न तु प्रिये ॥

पृच्छस्व सर्वं कथये यत्ते मनसि वर्तते ॥ ३० ॥

सत्योवाच ।

दानं व्रतं तपो वापि किं तु पूर्वं मयाकृतम् । येनाहं मर्त्यजोमर्त्यभावातीताऽभन्नं किल

तथाङ्गार्थहरा नित्यं गरुडोपरि गामिनी । इन्द्रादि देवतावासमगमं च त्वया सह ॥

यत्तत्त्वां प्रष्टुमिच्छामि किं कृतं तु मया शुभम् ।

जन्मान्तरे च किं शीला का चाहं कस्य कन्यका ॥ ३३ ॥

श्रीकृष्ण उवाच ।

शृणुष्वैकमनाः कान्ते यत्त्वं वै पूर्वजन्मनि । पुण्यं व्रतं कृतवती तत्सर्वं कथयामि ते ॥
आसीत्कृतयुगस्यान्ते मायापुर्यां द्विजोत्तमः । आत्रेयो देवशर्मति वेदवेदाङ्गपारगः ॥
आतिथेयोऽग्नि शुश्रूषुः सौरव्रतपरायणः । सूर्यमाराधयन्नित्यं साक्षात्सूर्यइवापरः ॥ ३६

तस्यातिवयसश्चासीन्नाम्ना गुणवती सुता ।

अपुत्रः स स्वशिष्याय चन्द्रनाम्ने ददौ सुताम् ॥ ३७ ॥

तमेव पुत्रवन्मेने स च तं पितृवद्वशी । तौ कदाचिद्वनं यातौ कुशोन्महरणार्थिनौ ॥ ३८ ॥

हिमाद्रिपादजवने चेरतुस्तौ यतस्ततः ।

तौ ततो राक्षसं घोरमायान्तं समपश्यताम् ॥ ३९ ॥

भयविह्वलसर्वाङ्गावसमर्थौ पलायितुम् । निहतौ रक्षसा तेन कृतान्तसमरूपिणा ॥ ४० ॥

तौ तु क्षेत्रप्रभावेण धर्मशीलतया पुनः । वैकुण्ठं भवनं नीतौ मद्गुणैर्मत्समीपगैः ॥ ४१ ॥

यावज्जीवं तु यत्ताभ्यां सूर्यपूजादिकं कृतम् ।

तेन वै कर्मणा ताभ्यां सुप्रीतोऽहं किलाभयम् ॥ ४२ ॥

शैवाः सौराश्च गाणेशा वैष्णवाः शक्तिपूजकाः । मामेव प्राप्नुवन्तीह वर्षापः सागरं यथा

एकोऽहं पञ्चधा जातः क्रीडयन्नामभिः किल ।

देवदत्तो यथा कश्चित्पुत्राद्याह्वाननामभिः ॥ ४४ ॥

ततश्च तौ मद्गुणनाधिवासिनौ विमानयानौ रंघिवर्चसाबुभौ ।

मत्तुल्यरूपौ ममसन्निधानगौ दिव्याङ्गनाचन्दनभोगभोगिनौ ॥ ४५ ॥

इति श्रीपादो महापुराणे पञ्चपञ्चाशत्साहस्र्यां संहितायां ऋषेः तत्त्वखण्डे श्रीकृष्णः

सत्यभामासंवादेऽष्टाशीतितमोऽध्यायः ॥ ८८ ॥

ऊननवतितमोऽध्यायः

गुणवत्याः कार्तिकसेवनात्सत्यात्वप्राप्तिवर्णनम् ।

श्रीकृष्ण उवाच ।

ततो गुणवती श्रुत्वा रक्षसा निहताबुधौ । पितृभर्तृजदुःखार्ता करुणं पर्यदेवयत् ॥ १ ॥

गुणवत्युवाच ।

हा नाथ हा पितस्त्यक्त्वा गच्छ तं क मयाविना ।

बालाहं किं करोम्यद्य ह्यनाथा भवता-विना ॥ २ ॥

कोनुंमामांस्थितां गेहे भोजनाच्छादनादिभिः ।

अकिंचित्कुशलां स्नेहात्पालयिष्यति दुःखिताम् ॥ ३ ॥

हतभाग्या हतसुखा हतेशा हतजीविता । शरणं कं व्रजाम्यद्य त्वन्नाथा वत बालिशाम् ॥

श्रीकृष्ण उवाच ।

एवं बहुविलप्याथ कुररीव भृशातुरा । पपात भूमौ विकला रम्भा वातहता यथा ॥

चिरादाश्वस्य सा भूमौ विलप्य करुणं बहु । निमग्नादुःखजलधौ शोकार्ता समवर्तता ॥

साग्रहोपस्करान्सर्वान्विक्रीय शुभकर्मकृत् ।

तयोश्चक्रे युथाशक्ति पारलौकिकसत्क्रियाम् ॥ ७ ॥

तस्मिन्नेव पुरे वासं चक्रे प्रभृतिजीवनी ।

विष्णुभक्तिपरा शान्ता सत्यशौचा जितेन्द्रिया ॥ ८ ॥

व्रतद्वयं तयोः सम्यगाजन्ममरणात्कृतम् । एकादशीव्रतं सम्यक्सेवनं कार्तिकस्य च ॥

एतद्व्रतद्वयं कान्ते ममातीव प्रियङ्करम् । भुक्तिमुक्तिकरं सम्यक्पुत्रसंपत्ति कारकम् ॥

कार्तिके मासि ये नित्यं तुलासंस्थे दिवाकरे ।

प्रातः स्नास्यन्ति ते मुक्ता महापातकिनोऽपि च ॥ ११ ॥

संमार्जनं गृहे विष्णोः स्वस्तिकादिनिवेदनम् । विष्णुपूजां प्रकुर्वन्ति जीवन्मुक्ताश्च ते नराः

जननवतितमोऽध्यायः] * गुणवत्याः कार्तिकसेवनात्सत्यात्वप्राप्तिवर्णनम् * ३१५

स्नानं जागरणं दीपं तुलसीवनसेवनम् । कार्तिके ये प्रकुर्वन्ति ते नरा विष्णुमूर्तयः ॥
इत्थं दिनत्रयमपि कार्तिके ये प्रकुर्वन्ते । देवानामपि ते वन्द्याः किं यैराजन्मतःकृतम् ॥
इत्थं गुणवती सम्यक्प्रत्यब्दं प्रति नीयते । नित्यं विष्णोः परिकरे भक्तात्परमानसा
कदाचिज्जरसा साथ कृशाङ्गी ज्वरपीडिता ।

स्नातुं गङ्गागता कान्ते कथंचिच्छनकैस्तथा ॥ १६ ॥

यावज्जलान्तरगता कम्पिताशीतपीडिता । तावत्सा विह्वलापश्यद्विमानं प्राप्तमम्बरात्
शङ्खचक्रगदापद्महस्तैरासन्नमम्बरात् । विष्णुरूपधरैः सम्यग्वेनतेयध्वजाङ्कितैः ॥ १८ ॥
आरोहयन्विमानं तमप्सरोगणसेवितम् । चामरैर्वीज्यमानां तां वैकुण्ठमनयन्गणाः ॥

अथ सा तद्विमानस्था ज्वलग्निशिखोपमा ।

कार्तिकव्रतपुण्येन मत्सान्निध्यगताऽभवत् ॥ २० ॥

अथ ब्रह्मादि देवानां यथा प्रार्थनया भुवम् ।

आगच्छता गणाः सर्वे यातास्तेऽपि मया सह ॥ २१ ॥

एतेऽपि यादवाः सर्वे मदगणा एव भामिनि ! ।

पिता ते देवशर्माभूत्सत्राजिदधिपो ह्ययम् ॥ २२ ॥

यश्चन्द्रशर्मा सोऽक्रूरस्त्वं सा गुणवती शुभे । कार्तिकव्रतपुण्येन बहुमत्प्रीतिवर्धनी ॥
ममद्वारे त्वया पूर्वं तुलसीवाटिका कृता । तस्मादयं कल्पवृक्षस्तवाङ्गणगतः शुभे ॥ २४ ॥

कार्तिके दीपदानं च यत्त्वया तु कृतं पुरा ।

त्वद्देहगेहसंस्थेयं तस्माल्लक्ष्मीः स्थिराभवत् ॥ २५ ॥

यच्च व्रतादिकं सर्वं विष्णवे भर्तृरूपिणे । निवेदितवती तस्मान्मम भार्यात्वमागता ॥
आजन्ममरणात्पूर्वं कार्तिके यद्व्रतं कृतम् । कदाचिदपि तेनैव मद्द्वियोगं न पश्यसि ॥

एवं ये कार्तिकेमासि नरा व्रतपरायणाः ।

मत्सान्निध्यं गतास्तेऽपि प्रीतिदा त्वं यथा मम ॥ २८ ॥

यद्दानव्रततपःकारिणो मानवाः खलु । कार्तिकव्रतपुण्यस्य नाप्नुवन्ति कलामपि ॥ २६ ॥

इत्थं निशम्य भुवनाधिपतेस्तदानीं प्राक्पुण्यजन्मभववैभव जातहर्षा ।

विश्वेश्वरं त्रिभुवनैकनिदानभूतं कृष्णं प्रणम्य चचनं निजगाद सत्या ॥३०॥
इति श्रीपाद्मे महापुराणे पञ्चपञ्चाशत्साहस्र्यां संहितायां पष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे सत्यापूर्वजन्मवर्णनं
नामैकोनवतितमोऽध्यायः ॥ ८६ ॥

नवतितमोऽध्यायः

पृथुनारदसंवादे शङ्खासुराख्यानवर्णनम् ।

सत्योवाच ।

सवऽपिकालोपयवास्तवकालस्वरूपिणः । समानास्तु कथं नाथमासानां कार्तिको वरः

एकादशी तिथीनां च मासानां कार्तिकः प्रियः ।

कथं ते देवदेवश ! कारणं किं च कथ्यताम् ॥ २ ॥

श्रीकृष्ण उवाच ।

साधु पृष्टं त्वया सत्ये शृणुष्वैकाग्रमानसा । पृथोर्वैन्यस्य संवादं देवर्षे नारदस्य च ॥३॥

एवमेव पुरापृष्टो नारदः पृथुना प्रिये । उवाच कार्तिकाधिक्ये कारणं सर्वचिन्मुनिः ॥४॥

नारद उवाच ।

शङ्ख नामाऽभवत्पूर्वमसुरः सागरात्मजः । त्रिलोकीमथनेशको महाबलपराक्रमः ॥१॥

जित्वा देवान् निराकृत्य स्वर्गलोकान् महासुरः ।

इन्द्रादिलोकपालानामधिकारांस्तथाऽहरत् ॥ ६ ॥

तद्वयादथ ते देवाः सुवर्णाद्रिगुहां गताः । न्यवसन् बहुवर्षाणि सावरोधाः सवासवाः ॥

सुवर्णाद्रिगुहां दुर्गसंस्थितास्त्रिदश यदा । तद्वश्या न बभूवुस्तै तदा दैत्यो व्यचारयत्

हताधिकारास्त्रिदश मया यद्यपि निर्जिताः ।

अप्रवृत्तिं बलयुक्तास्ते करणीयं ममात्र किम् ॥ ६ ॥

अद्य ज्ञातं मया देवा वेदमन्त्रबलान्विताः । तान्हरिष्ये ततःसर्वे बलहीना भवन्ति हि ॥

इति मत्वा ततो दैत्यो विष्णुमालक्ष्य निद्रितम् ।

सत्यलोकाज्जहाराशु वेदानां च गणं प्रभुः ॥ ११ ॥

नीतास्तु ते न ते वेदास्तद्भयात्ते निराक्रमन् । तोये निविचिशुस्तेऽत्र यज्ञमन्त्रसमन्विताः

तान्मार्गमाणःशङ्खोऽपि समुद्रान्तर्गतो भ्रमन् । न ददर्श ततो दैत्यः कचिदेकत्र संस्थितान्

अथ ब्रह्मासुरैःसार्धं विष्णुं शरणमन्वयात् । पूजोपकरणं गृह्य वैकुण्ठभवनं गतः ॥

तत्र तस्य प्रबोधाय गीतवाद्यादिकाःक्रियाः । चक्रुर्देवा गन्धपुष्पधूपदीपान्मुहुर्महुः ॥

अथ प्रबुद्धो भगवांस्तद्भक्तिः परितोषितः । ददृशे तैःसुरैस्तत्र सहस्रार्कसमद्युतिः ॥ १६

उपचारैः षोडशभिः संपूज्य त्रिदशस्तदा ।

दण्डवत्पतिता भूमौ तानुवाचाथ केशवः ॥ १७ ॥

विष्णुरुवाच ।

वरदोऽहं सुरगणा गीतवाद्यादिमङ्गलैः । मनोऽमिलषितान्कामान्सर्वानिव ददामि वः ॥

ऽषस्य शुक्लैकादश्या याचदुद्वोधिनी भवेत् ।

निशातुर्यांशशेषेण गीतवाद्यादिमङ्गलैः ॥ १६ ॥

कुर्वन्ति मनुजा नित्यं भवद्विर्यद्यथाकृतम् । ते मत्प्रियकरानित्यं मत्संनिध्यं व्रजन्ति हि

पाद्यार्घाचमनीयाद्यैर्भवद्विर्यद्यथाकृतम् । तदद्भुतगुणं यस्माज्जातं वः सुखकारणम् ॥

वेदाः शङ्खहृताःसर्वे तिष्ठन्त्युदकसंस्थिताः ।

तानानयाम्यहं देवा हत्वा सागरनन्दनम् ॥ २२ ॥

अद्यप्रभृति वेदान्तु मन्त्रवीजमखान्विताः । प्राप्यब्दं कार्तिकेमासिविश्राम्यं त्वप्सुसर्वदा

अद्यप्रभृत्यहमपि भवामि जलमध्यगः । भवन्तोऽपि मयासार्द्धमायान्तु समुनीश्वराः

कालेऽस्मिन्नेव कुर्वन्ति प्रातःस्नानं द्विजोत्तमाः ।

ते सर्वयज्ञावभृथैः सुस्नाताःस्युर्न संशयः ॥ २५ ॥

ये कार्तिके व्रतसम्यङ्नित्यं कुर्वन्ति मानवाः । ते यद्गन्ते त्वयाशक्रप्राप्यामद्भुभवनंसदा

विघ्नेभ्यो रक्षणं तेषां त्वयाकार्यं ममाज्ञया । देया त्वया च वरुण पुत्रपौत्रादिसंततिः

धनवृद्धिर्धनाध्यक्ष त्वयाकार्या ममाज्ञया । ममरूपधराः साक्षाज्जीवन्मुक्ताश्च ते नराः
आजन्ममरणाद्यैश्च कृतमेतद्वतोत्तमम् । यथोक्तविधिना सम्यक्ते मान्या भवतामपि ॥
एकादश्यां यतश्चाहं भवद्भिः प्रतिबोधितः । अतश्चेवातिथिर्मान्या सदैवप्रीतिदा मम ॥

व्रतद्वयं सम्यगिदं नरैः कृतं कृष्णस्य सान्निध्यदमस्ति नान्यत् ।

दानानि तीर्थानि तपांसि यज्ञाः स्वर्लोकादानेन सदा सुरोत्तमाः ॥ ३१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे शङ्खासुरवधोद्यमो नाम नवतितमोऽध्यायः ॥ ६० ॥

एकनवतितमोऽध्यायः

विष्णुना मत्स्यावतारं धृत्वा शङ्खासुरवधकरणम् ।

नारद उवाच ।

इत्युक्त्वाभगवाविष्णुःशफरीतुल्यरूपधृत् । स पपाताञ्जलौविन्ध्ये निवासकश्यपस्यच
सतं कमण्डलौ क्षिप्र कृपयाक्षिसवान्मुनिः । तावत्स न ममौ तत्र ततः कूपे न्यवेशयत्

तत्रापि न ममौ तावत्कासारे प्राक्षिपत्स ताम् ।

एवं स सागरे क्षिप्तस्तत्र सोऽप्यन्ववर्द्धत ॥ ३ ॥

ततोऽवधीत्स तं शङ्खं विष्णुर्वैर्मतस्यरूपधृत् । अथ तं स्वकरे धृत्वा बदरीवनमागतः ॥

तत्राह्वय ऋषीन्सर्वा निदमाज्ञापयद्विभुः ॥ ५ ॥

श्रीकृष्ण उवाच ।

जलान्तरे विशीर्णास्तुयूयंवेदान्प्रमार्जथ । आनयध्वं च त्वरिताः सरहस्यंजलान्तरात्

तावत्प्रयागे तिष्ठामि देवतागणसंयुतः ॥ ६ ॥

नारद उवाच ।

ततस्तैःसर्वमुनिमिस्तपोवलसमन्वितैः । उद्धारिताःषडङ्गास्ते वेदा यज्ञसमन्विताः ॥

तेषु यावन्मितं येन लब्धं तावन्मितस्य हि । स स एष ऋषिर्जातस्तदा प्रभृति पार्थिव

अथ सर्वेऽपि संगम्य प्रयागं मुनयो ययुः ।

विष्णवे सविधात्रे ते लब्धान्वेदान्यवेदयन् ॥ ६ ॥

लब्ध्वा वेदान्स यज्ञांस्तु ब्रह्मा हर्षसमन्वितः । अयजच्चाश्वमेधेन देवर्षिगणसंवृतः ॥ १०

यज्ञा ते देवदेवेश सिद्धपन्नगगुह्यकाः । निपत्य दण्डवद् भूमौ विज्ञप्तिं तत्र चक्रिरे ॥

देवाऊचुः ।

देवदेव जगन्नाथ विज्ञप्तिं शृणुनः प्रभो । हर्षकालोऽयमस्माकं तस्मात्त्वं वरदो भव ॥

स्थानेऽस्मिन्वृषयो वेदान्नष्टान्प्रापुः पुनःस्वयम् ।

यज्ञभागान्वयं प्राप्तास्त्वत्प्रसादाद्रमापते ॥ १३ ॥

स्थानमेतदपि श्रेष्ठं पृथिव्यां पुण्यवर्द्धनम् । भुक्तिमुक्तिप्रदं चास्तु प्रसादाद्भवतःसदा ॥

कालोऽप्ययं महापुण्यो ब्रह्मघ्नादि विशुद्धिकृत् । दत्ताऽक्षयकरश्चास्तु घरमेतद्वदस्वनः ॥

श्रीविष्णुरुवाच ।

ममाप्येतन्मतं देवा यद्भवद्भिस्त्वादृतम् । तत्तथास्तु लभत्वेतद्ब्रह्मक्षेत्रमिति प्रथाम् ॥

सूर्यवंशोद्भवो राजा गङ्गामत्रानयिष्यति ।

सा सूर्यकन्यया चात्र कालिन्द्या सङ्गमिष्यते ॥ १७ ॥

यूयं च सर्वे ब्रह्माद्या निवसध्वं मयासह । तीर्थराजेति विख्यातं तीर्थमेतद्भविष्यति ॥

दानं तपो व्रतं होमो जपपूजादिकाः क्रियाः । अनन्तफलदाः सन्तु मत्सान्निध्यप्रदाः सदा

ब्रह्महत्यादि पापानि बहुत्रन्मकृतान्यपि । दर्शनादस्य तीर्थस्य विनाशं यान्तु तत्क्षणात्

देहत्यागं तथा धीराः कुर्वन्ति मम सन्निधौ । मत्तन् प्रविशन्त्येव पुनर्जन्मनि नो नराः

पितृन्निर्दिश्य ये श्राद्धं कुर्वन्त्यत्र समागताः ।

तेषां पितृगणाः सर्वे यान्तु ते मत्सलोकताम् ॥ २२ ॥

कालोऽप्येष महापुण्य फलदोऽस्तु सदा नृणाम् ।

सूर्यं मकरगे प्रातः स्नायिनां पापनाशनम् ॥ २३ ॥

मकरस्थरवौ माघे प्रातः स्नानं प्रकुर्वताम् । दर्शनादेव पापानि यान्ति सूर्याद्यथा तमः ॥

सलोकत्वं सरूपत्वं समीपत्वं त्रयं क्रमात् । नृणां ददाम्यहं स्नानान्माघे मकरगे रक्षौ
यूयं मुनीश्वराः सर्वेशृणुध्वं वरदोऽस्मि वः । बदरीवनमध्येऽहं सदा तिष्ठामि सर्वगः ॥
अन्यत्र दशभिर्वर्षेस्तपसाऽऽवाप्यते फलम् । तदत्र दिवसैकेन भवद्भिः प्राप्यते सदा ॥
स्थानस्य दर्शनं तस्य ये कुर्वन्ति नरोत्तमाः । जीवन्मुक्तास्तदा तेषु पापं नैवावतिष्ठते

सूत उवाच ।

एवं देवान्देवदेवस्तदुक्त्वा तत्रैवान्तर्धानमागात्सवेधाः ।

देवाः सर्वेऽप्यंशकैस्तत्र तस्थुश्चान्तर्धानं प्रापुरिन्द्रादयस्ते ॥ २६ ॥

इमां च गाथां शृणुयान्नरोत्तमो यः श्रावयेद्वापि विशुद्धचित्तः ।

स तीर्थराजं बदरीवनं यत्कृत्वा फलं मां समवाप्नुयाच्च ॥ ३० ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-

माहात्म्ये श्रीकृष्णसत्यभामासंवादे शङ्खामुरवधोवेदागमे प्रयागमाहात्म्यं

नामैकनवतितमोऽध्यायः ॥ ६१ ॥

द्विनवतितमोऽध्यायः

कार्तिकव्रतिनां नियमवर्णनम्

पृथुखाच ।

महाफलं त्वया प्रोक्तं मुने कार्तिकमाघयोः ।

तयोः स्नानविधिं सम्यङ् नियमानपि नारद । उद्यापनविधिं चैव यथावद्वक्तुमर्हसि ॥ १ ॥

नारद उवाच ।

त्वं विष्णोरंशसंजातो नाज्ञातं विद्यते तव । तथापि वदतः सम्यङ् माहात्म्यं शृणु वेनज
आश्विनस्य तु मासस्य याशुक्लैकादशी भवेत् । कार्तिकव्रतनियमं तस्यां कुर्यादतन्द्रितः
रात्र्यां तुर्यां शोषायां मुदोत्तिष्ठेत्सदाव्रती । नेत्रद्व्यां संव्रजेद्वासाद्वह्निः सोदकमाजनः
दिवासन्ध्यासु कर्णस्थं ब्रह्मसूत्रं उदङ्मुखः । अन्तर्धाय तृणभूमौ शिरः प्रावृत्य वाससं

कण्ठं नियम्य यत्नेन ग्रीवमश्वासवर्जितः । कुर्यान्मूत्रपुरीषे च रात्रौ चेद्दक्षिणामुखः ॥
गृहीतशिश्वश्चोत्थाय गृहीत्वा शुचि मृत्तिकाम् । गन्धलेपक्षयकरं शौचं कुर्यादतन्द्रितः
एका लिङ्गे गुदे पञ्च तथा वामकरे दश । उभयोः सप्त दातव्यास्तथा तिस्रस्तु पादयोः
एतद् द्वित्रिगुणं प्रोक्तं ब्रह्मचारिवनस्थयोः ।

यनेश्चतुर्गणं रात्रौ तदध्रं शौचमाचरेत् ॥ ६ ॥

तदर्धमपि मार्गस्थस्त्रीशूद्राणां तद्वर्धकम् । शौचकर्मविहीनस्य सकला निष्फलाः क्रियाः
मुखशुद्धिर्विहीनस्य नो मन्त्राः फलदाः स्मृताः ।

दन्तजिह्वाविशुद्धिं च तनः कुर्यात्प्रयत्नतः ॥ ११ ॥

आयुर्वलं यशोवर्चः प्रजाः पशुवसूनि च । ब्रह्मयज्ञां च मेधां च त्वन्नो देहि वनस्पते
इति मन्त्रं समुन्चार्य द्विदशङ्गुलकं सदा । समिधाक्षीरवृक्षस्य क्षयाहोपोषणं विना
प्रतिपददर्शनवमी षष्ठीश्चार्कदिनं विना । चन्द्रसूर्योपरागे च न कुर्याद्दन्तधावनम् ॥ १४ ॥
कण्टकीवृक्षकार्पासनिर्गुण्डीब्रह्मघृक्षजम् । बिल्वैरण्डविगन्धाढ्यं वर्जयेद्दन्तधावनम् ॥

ततो विष्णोः शिवस्यापि गृहं गच्छेत्प्रसन्नधीः ।

गन्धपुष्पसुताम्बूलान्गृहीत्वा भक्तितत्परः ॥ १६ ॥

तत्र देवस्य पादार्घ्याद्युपचारान्पृथक्कृत्वा ।

कृत्वा स्तुत्वा पुनर्नत्वा कुर्याद्गीतादिमङ्गलम् ॥ १७ ॥

तालवेणुमृदङ्गादि ध्वनियुक्तान्स्रुतकान् । पुष्पैर्गन्धैः सताम्बूलैर्गायनानपि चार्चयेत्
देवालये गानपरा यतस्ते विष्णुमूर्तयः । तपांसि यज्ञदानानि कृतानि च जगद्गुरोः ॥

तुष्टिदानि कलौ नित्यं भक्त्या देवस्य सत्पतेः ।

क त्वं वससि देवेश ! मया पृष्टस्तु पार्थिव ! ॥ २० ॥

विष्णुरेवं तदा प्राह मङ्गकिपरितोषितः ॥ २१ ॥

विष्णुरुवाच ।

नाहं वसामि वैकुण्ठे योगिनां हृदयेन च । मङ्गक्ता यत्र गायन्ति तत्र तिष्ठामि नारद ! ॥
सत्पुराणकथां श्रुत्वा मङ्गक्तातां च गायनम् ।

नेच्छन्ति ये नरा मूढा मद्वेष्ट्यास्ते भवन्ति हि ॥ २३ ॥
 तेषां पूजादिकं गन्धपुष्पादिक्रियते नरैः । तेन प्रीतिर्यथा यामि न तथा मत्प्रपूजनम्
 नारद उवाच ।

शिरीषोन्मत्तगिरिजामल्लिकाशाल्मलीभवैः ।

अर्कजैः कर्णिकारैश्च विष्णुर्नार्च्यस्तथाऽक्षतैः ॥ २५ ॥

जपाकुन्दशिरीषैश्च यूथिकामालतीभवैः । केतकीभवपुष्पैश्च नैवाचर्यैः शङ्करस्तथा ॥
 गणेशं तुलसीपत्रैर्दुर्गां नैव च दूवया । मुनिपुष्पैस्तथा सूर्यं लक्ष्मोकामो न चार्चयेत्
 सुगन्धीनि प्रशस्तानि पूजायां सर्वदैव तु । एवं पूजाविधिं कृत्वा देवदेवं क्षमापयेत्
 मन्त्रहीनं क्रियाहीनं भक्तिहीनं सुरेश्वर ! । यत्पूजितं मया देव परिपूर्णं तदस्तु मे ॥ २६ ॥
 ततः प्रदक्षिणं कृत्वा दण्डवत्प्रणिपत्य च । पुनः क्षमापयेद्देवं गायनाद्यं क्षमापयेत् ॥

विष्णोः शिवस्यापि च पूजनादिकं कुर्वन्ति सम्भूज निशि कार्तिके ये ।

निर्धूतपापाः सह पूर्वजैस्ते प्रयान्ति विष्णोर्भवनं मनुष्याः ॥ ३१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां पष्ठे उत्तरखण्डे कार्तिक-
 माहात्म्ये श्रीकृष्णसत्यभामासंवादे नियमवर्णनं नाम द्विनवतितमोऽध्यायः ॥ ६२ ॥

त्रिनवतितमोऽध्यायः

कार्तिकस्नानार्घ्यादिवर्णनम् ।

नारद उवाच ।

नाडीद्वयावशिष्टायां रात्रौ गच्छेज्जलाशयम् । तिलगन्धाक्षतैः पुष्पैर्दीपाद्यैः सहितः शुचिः
 मानुषे देवभाते च नद्यां नद्योश्च संगमे । क्रमाद्दशागुणं स्नानं तीर्थेऽनन्तफलं स्मृतम् ॥

विष्णुं स्मृत्वा ततः कुर्यात्सङ्कल्पं सवनस्य तु ।

तीर्थादि देवतादिभ्यः क्रमादर्घ्यादि दापयेत् ॥ ३ ॥

ओं नमः कमलनाभाय नमस्ते जलशायिने । नमस्तेऽस्तु हृषीकेशगृहाणार्घ्यं नमोऽस्तुते
चैकुण्ठे च प्रयागे च तथा बदरिकाश्रमे । यतो विष्णुर्विचक्रमेत्रे धा स निदधे पद्म् ॥ १॥
अतो देवा मामवन्तु यतो विष्णुर्विचक्रमे । तैरेव सहितैः सर्वैर्मुनिदेवसमन्वितैः ॥ ६ ॥
कार्तिकेऽहं करिष्यामि प्रातः स्नानं सुरोत्तम । प्रीत्यर्थं देवदेवेश दामोदर मया सह
ध्यात्वाऽहं त्वां च देवेश ! जलेऽस्मिन् स्नानमुद्यतः ।

तव प्रसादात्पापं मे दामोदर ! विनश्यतु ॥ ८ ॥

अर्घ्यमन्त्रौ ।

नित्ये नैमित्तिके कृष्णे कार्तिके पापनाशने । गृहाणार्घ्यं मया दत्तं राधया सहितो हरे
व्रतिनः कार्तिके मासि स्नातस्य विधिवन्मम । गृहाणार्घ्यं मया दत्तं राधया सहितो हरे
स्मृत्वा भागीरथीं विष्णुं शिवं सूर्यं जले विशेत् ।

नामिमात्रे जले तिष्ठन्व्रती स्नायाद्यथाविधि ॥ ११ ॥

तिलामलकचूर्णेन गृही स्नानं समाचरेत् । वनस्थानां यतीनां च तुलसीमूलमृत्तिका
सप्तमीदर्शनवमीद्वितीयादशमीषु च । त्रयोदश्यां च न स्नायाद्वा त्रीफलतिलैः सह ॥
आदौ कुर्यान्मलस्नानं मन्त्रस्नानं ततः परम् । स्नोशूद्राणां वेदोक्तैर्मन्त्रैस्तेषां पुराणजैः
स्नानमन्त्राः ।

त्रिधाभूदेव कार्याय यः पुरा भक्तिभावतः । स विष्णुः सर्वपापघ्नः पुनानु रूपयान्नमाम्
विष्णोराज्ञामनुप्राप्य कार्तिकव्रतकारणात् । रक्षन्तु देवास्ते सर्वे मां पुनन्तु सदेव ते ॥
चेदमन्त्राः सत्रीजास्तु सरहस्याः सत्रोर्यकाः । कश्यपाद्याश्च मुनयो मां पुनन्तु सदेव ते

गङ्गाद्याः सरितः सर्वास्तीर्थानि जलदा नदाः ।

सप्तसागराः सर्वे मां पुनन्तु जलाशयाः ॥ १८ ॥

पतिव्रतास्त्वदित्याद्या यक्षाः सिद्धाः सपन्नगाः ।

ओषध्यः पर्वताश्चाशु मां पुनन्तु त्रिलोकजाः ॥ १९ ॥

एभिः स्नात्वा व्रती मन्त्रैर्इस्तन्यस्तपवित्रकः । देवर्षीन्मानवान्पितृन्स्तर्पयेच्च यथाविधि
यावन्तः कार्तिके मासि वर्तन्ते पितृतर्पणे ।

तिलास्तत्सङ्ख्यकाब्दानि पितरः स्वर्गवासिनः ॥ २१ ॥

ततो जलाद्विनिष्क्रम्य शुचिवस्त्रावृतो व्रती । प्रातःकालोदितं कर्म समाप्यार्चैर्द्धरिपुनः
तीर्थादिदेवान्संस्मृत्य पुनर्चां प्रदापयेत् । गन्धपुष्पफलैर्युक्तो भक्तितत्परमानसः ॥

अर्घ्यमन्त्रः ।

॥ व्रतिनः कार्तिके मासि स्नातस्य विधिवन्मम । गृहाणाध्यं मया दत्तं दनुजेन्द्रनिषूदन
ततश्च ब्राह्मणान्भक्त्या भोजयेद्वेदपारागम् । गन्धपुष्पैः संताम्बूलैः प्रणमेच्च पुनः पुनः

तीर्थानि दक्षिणे पादे वेदाश्च मुखमाश्रिताः ।

सर्वाङ्गे संस्थिता देवाः पूजिताः स्युर्द्विजार्चनात् ॥ २६ ॥

अव्यक्तरूपिणो विष्णोः स्वरूपं ब्राह्मणा भुवि ।

नावमान्या नो विरोध्याः कदाचिच्छ्रममिच्छता ॥ २७ ॥

तां वै हरिप्रियां देवि तुलसीमर्चयेद्व्रती । प्रयागस्नानयुक्तानां काश्यां प्राणविमोक्षणे
यत्फलं विहितं वेदैस्तुलसीपूजनेन तत् । युक्तो यदि सदा पापैः सुकृतं नार्जितं क्वचित्
तथापि गीयते मोक्षस्तुलसी पूजिता यदि । प्रदक्षिणानमस्कारान्कुर्यादेकाग्रमानसः ॥
देवैस्त्वं निर्मिता पूर्वमर्चिताऽसि मुनीश्वरैः । नमो नमस्ते तुलसि ! पापं हर हरिप्रिये !

ततो विष्णुकथां श्रुत्वा पौराणीं स्निग्धमानसः ।

तं ब्राह्मणं मुनिं विप्रं पूजयेद्वक्तिमान्व्रती ॥ ३२ ॥

एवं पूर्णविधिं सम्यक्पूर्वोक्तं भक्तिमान्नरः ।

करोति यः स लभते नारायणसलोकताम् ॥ ३३ ॥

रोगापहं पापविनाशकृत्परं सद्बुद्धिदं पुत्रधनादिसाधनम् ।

मुक्तिर्निदानं न हि कार्तिकव्रताद्विष्णुप्रियादन्यदिहास्ति भूतले ॥ ३४ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे स्नानविधिवर्णनं नाम त्रिनवतितमोऽध्यायः

चतुर्नवतितमोऽध्यायः कार्तिकमास्यनुष्ठेयानां नियमानां वर्णनम् ।

नारद उवाच ।

कार्तिकव्रतिनां पुंसां नियमा ये प्रकीर्तिताः । ताञ्छृणुष्वमयाराजन्कथ्यमानान्समन्ततः
अन्नदानं गवां ग्रासो वैष्णवैः सह संकथा । बोधनात्परदीपस्य धर्ममाहुर्मनीषिणः ॥
परान्नं परशय्याञ्च परवाद् पराङ्गनाम् । सदा च वर्जयेत्प्राज्ञो विशेषेण तु कार्तिके
सर्वामिषाणि मांसानि क्षौद्रं सौवीरकं तथा ।

राजमाषादिकं चापि नैवाद्यात्कार्तिकव्रती ॥४॥

द्विदलं तिलतैलंचतथान्नमश्रुषितम् । भावदुष्टं शब्ददुष्टं वर्जयेत्कार्तिकव्रती ॥ ५ ॥
परान्नञ्च परद्रोहं परदारागमं तथा । तीर्थं प्रतिग्रहं नापिगृह्णीयात्कार्तिकव्रती ॥ ६ ॥
देवदेवद्विजानां च गुरोश्च व्रतिनस्तथा । स्त्रीराजमहतां निन्दां वर्जयेत्कार्तिकव्रती ॥
प्राण्यङ्गमामिषं चूर्णं फले जम्बीरमामिषम् । धान्ये मसूरिकाप्रोक्ता चान्नं पर्युषितं तथा
अजागोमहिषीक्षीरादन्यदुग्धादिचामिषम् ।

द्विजक्रीता रसाः सर्वे लघणं भूमिजं तथा ॥ ६ ॥

ताम्रपात्रस्थितं गव्यं जलं पल्लवसंस्थितम् ।

आत्मार्थं पाचितं चान्नमामिषं तत्स्मृतं बुधैः ॥१०॥

ब्रह्मचर्यमधः सुप्तिः पत्रावल्यां च भोजनम् । चतुर्थकाले भुञ्जीत कुर्यादेवं सदाव्रती ॥
नरकस्य चतुर्दश्यां तैलाभ्यङ्गं च कारयेत् । अन्यत्र कार्तिकस्नायी तैलाभ्यङ्गं न कारयेत्
पलाण्डुं लशुनं शिग्रुं छत्राकं गृञ्जनं तथा । नालिकां मूलकं हिङ्गुं वर्जयेत्कार्तिकव्रती
अलावुं चापि वृन्ताकं कृष्माण्डं बृहतीफलम् ।

श्लेष्मातकं कपित्थं च वर्जयेत्कार्तिकव्रती ॥ १४ ॥

रजस्वलान्त्यजम्लेच्छपतितघ्रात्यकैः सह । द्विजातिवेदबाहौश्च न वन्देत्कार्तिकव्रती ॥

अभिर्दुष्टं च कार्कशं सूतकान्नचवर्जयेत् । द्विष्पाचितं च दग्धान्नचर्जयेत्कार्तिकव्रती
 तैलाम्बुं तथा शय्यां परुषं कांस्यभोजनम् । कार्तिकेवर्जयेद्यस्तु परिपूर्णव्रतीभवेत्
 एतानि वर्जयेन्नित्यं व्रती सर्वव्रतेष्वपि । कृच्छ्राद्यं चापि कुर्वीत स्वशक्त्या विष्णुतुष्टये
 क्रमात्कृष्माण्डवृन्ताकवृहतीमूलकं तथा । श्रीफलं च कलिङ्गं च फलं धात्रीभवंतथा ॥
 नारिकेरं महालावुं पटोलं वंदरीफलम् । चर्मवैकतकं चापि विसं वै कट्फलं तथा ॥
 शाकान्येतानि वर्ज्यानि क्रमात्प्रतिपदादिषु । धात्रीफलं रवौ तद्वर्जयेत्सर्वदा गृही

एभ्योऽपि वर्जयेत्किञ्चिद्विष्णुप्रीतये नरः ।

तत्पुनर्ब्राह्मणे दत्त्वा भक्षयेत्सर्वदैव हि ॥ २२ ॥

एवमेव हि माघेऽपि कुर्याद्वै नियमान्व्रती । हरिजागरणं तत्र विधिप्रोक्तं च कारयेत् ॥

यथोक्तकारिणं दृष्ट्वा कार्तिकव्रतिनं नरम् ।

यमदूताः पलायन्ते गजाः सिंहादिता यथा ॥ २४ ॥

वरं विष्णुव्रतं ह्येतदथ यज्ञशताधिकम् । यज्ञकृतप्राप्नुयात्स्वर्गं वैकुण्ठं कार्तिकव्रती ॥

भुक्तिमुक्तिप्रदानीह यानि क्षेत्राणि भूतले । वसन्ति तानि तद्गोहे कार्तिकव्रतकारिणः

दुःस्वप्नं दुष्कृतं किञ्चिन्मनोवाकायकर्मजम् ।

कार्तिकव्रतिनं दृष्ट्वा विलयं यान्ति तत्क्षणात् ॥ २७ ॥

कार्तिकव्रतिनः पुंसो विष्णुवाक्यप्रणोदिताः ।

रक्षां कुर्वन्ति शक्राद्या राज्ञो वै किङ्करा यथा ॥ २८ ॥

विष्णुव्रतकरा नित्यं यत्र तिष्ठन्ति पूजिताः । ग्रहभूतपिशाचाद्या नैव तिष्ठन्ति तत्र वै ॥

कार्तिकव्रतिनः पुण्यं यथोक्तव्रतकारिणः । न समर्थो भवेद्वक्तुं ब्रह्माऽपीह चतुर्मुखः

विष्णुप्रियं सकलकल्मषनाशनं च सर्वत्र पुत्रधनधान्यसमृद्धिकारि ।

ऊर्जे व्रतं सनियमं कुरुते मनुष्यः किं तस्य तीर्थपरिशीलनसेवाय च ॥ ३१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
 माहात्म्ये श्रीकृष्णसत्यभामासंवादे नियमवर्णनं नाम चतुर्नवतितमोऽध्यायः ॥ ६४ ॥

पञ्चनवतितमोऽध्यायः

कार्तिकव्रतोद्यागनविधानवर्णनम् ।

नारद उवाच ।

अथार्जव्रतिनः सम्यगुद्यापनविधिं नृप । तच्छृणुष्व मयाख्यातं किंविधानं समासतः ॥

ऊर्जशुक्लव्रतुर्दशां कुर्यादुद्यापनं व्रती । व्रतसंपूर्णतार्थाय विष्णुमीत्यर्थमेव च ॥२॥

तुलस्या उपरिष्ठात्तु कुर्यान्मण्डपिकां शुभाम् ।

सुतोरणां चतुर्द्वारां पुष्पचामरशोभिताम् ॥ ३ ॥

द्वारेषु द्वारपालांश्च पूजयेन्मृगमयान्पृथक् । पुण्यशीलं सुशीलं च जयं विजयमेव च ॥

तुलसामूलदेशे च सर्वतोभद्रमालिखेत् । चतुर्भिर्वर्णकैः सम्यक्छोभाढयं समलंकृतम् ।

तस्योपरिष्ठात्सपिधानं पञ्चरत्नसमन्वितम् । महाफलेन संयुक्तं कुम्भं तत्र निधाय च

पूजयेत्तत्र देवेशं शङ्खचक्रगदाधरम् । कौशेयपीतवसनं युक्तं जलधिकन्यया ॥ ७ ॥

इन्द्रादिलोकपालांश्च पूजयेन्मण्डले व्रती ।

द्वादश्यां प्रतिबुद्धः स त्रयोदश्यां यतः सुरैः ॥८॥

दृष्टोऽर्चितश्चतुर्दश्यां तस्मात्पूज्यस्तथाधिकम् ।

तस्यामुपवसेद्भक्त्या शान्तः प्रयतमानसः ॥९॥

पूजयेद्देवदेवेशं सौवर्णं गुर्वनुज्ञया । उपचारैः षोडशभिर्नानाभक्ष्यसमन्वितैः ॥ १० ॥

रात्रौ जागरणं कुर्याद् गीतवाद्यादिमङ्गलैः ।

गीतं कुर्वन्ति ये भक्त्या जागरे चक्रपाणिनः ॥११॥

जन्मान्तरशतोद्भूतैस्ते मुक्ताः पापसंचयैः ।

जागरे वासरे विष्णोर्गीतं नृत्यं च कुर्वताम् ॥ १२ ॥

गोसहस्रं च ददतां तत्फलं समुदाहृतम् । गीतनृत्यादिकं कुर्वन्दर्शयेत्कौतुकानि च ॥

पूरतो वासुदेवस्य रात्रौ यो हरिर्जागरे । पठन्विष्णुचरित्राणि यो रञ्जयति वैष्णवान्

मुक्तेन कुरुते वाद्यं स्वेच्छालापांश्चदर्शयन् । भावैरेतैर्नरो यस्तु कुरुते द्विजजागरम् ॥ १५ ॥

दिने दिने तस्य पुण्यं तीर्थकोटिसमं स्मृतम् ।

ततस्तु पौर्णमास्यां वै सपत्नीकान्द्विजोत्तमान् ॥ १६ ॥

त्रिंशन्मिताननेकान्वा स्वशक्त्या वा निमन्त्रयेत् ।

वरान्दत्त्वा यतो विष्णु मत्स्यरूप्यभवत्तदा ॥ १७ ॥

तस्यां दत्तं हुतं जप्तं तदक्षयफलं स्मृतम् । अतस्तान्भोजयेद्विप्रान्पायसान्नादिना व्रती
अतो देवा इति द्वाभ्यां जुहुयात्तिलपायसम् । प्रीत्यर्थं देवदेवस्य देवानां च पृथक्पृथक्
दक्षिणां च यथाशक्ति प्रदद्यात्प्रणमेच्च तान् । पुनर्देवं समभ्यर्च्य देवांश्च तुलसीं तथा
ततो गां कपिलां तत्र पूजयेद्विधिवद्ब्रवीती । गुरुं व्रतोपदेष्टारं बल्लालङ्कारणादिभिः ॥

सपत्नीकं समभ्यर्च्य गां च तस्मै प्रदापयेत् ।

युष्मत्प्रसादाद्देवेशः प्रसन्नो मे भवेत्तदा ॥ २२ ॥

व्रतादस्माच्च यत्पापं सप्तजन्मकृतं मया । तत्सर्वनाशमायातु स्थिरां मे चास्तु सन्ततिः

मनोरथाश्च सफलाः सन्तु नित्यं ममार्चनात् ।

देहान्ते वैष्णवं स्थानं प्राप्नुयामतिदुर्लभम् ॥ २४ ॥

इति क्षमाप्य तान्विप्रान्प्रसाद्य च विसर्जयेत् । तामर्चां गुरवे दद्याद्रत्नयुक्तां तदाव्रती

तदा सुहृद्गुरुयुतः स्वयं भुञ्जीत भक्तिमान् ।

कार्तिके वाथ तपसि विधिरैवंविधः स्मृतः ॥ २६ ॥

एवं यः कुरुते संम्यक्कार्तिकस्य व्रतं नरः ।

विषाप्मा स विनिर्मुक्तो विष्णुसान्निध्यगो भवेत् ॥ २७ ॥

सर्वव्रतैः सर्वतीर्थैः सर्वदानैश्च यत्फलम् । तत्कोटिगुणितं ज्ञेयं सम्यगस्य विधानतः ॥

ते धन्यास्ते महापुण्यास्तेषां सर्वफलोदयः ।

विष्णुभक्तिरता ये स्युः कार्तिके व्रतकारिणः ॥ २८ ॥

देहस्थितानि पापानि वित्तकं यान्ति तद्वयात् । क यास्यामोः वदन्त्येवं यद्ययं व्रतकृन्नरः

इत्यूर्जव्रतनियमाञ्छृणोति मत्स्या यो वै तत्कथयति वैष्णवाग्रतो यः ।

तौ सम्यग्व्रतकरणात्फलं लभेतां दृष्ट्वा तौ कलुषविनाशनं लभन्ते ॥३१॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे उद्यापनवर्णनं नाम पञ्चनवतितमोऽध्यायः ॥ ६५ ॥

षण्णवतितमोऽध्यायः

तुलसीमाहात्म्यप्रसङ्गेन जालन्धरोत्पत्तिवर्णनम् ।

पृथुरुवाच ।

यत्त्वया कथितं ब्रह्मन्व्रतमूर्जस्य विस्तरात् ।

तत्र या तुलसीमूले विष्णोः पूजा त्वयोदिता ॥ १ ॥

तेनाहं प्रष्टुमिच्छामि माहात्म्यं तुलसीभवम् ।

कथं साऽतिप्रिया विष्णोर्देवदेवस्य शार्ङ्गणः ॥ २ ॥

कथमेवा समुत्पन्नाकस्मिन्स्थाने च नारद । एतद्ब्रूहि समासेन सर्वज्ञोऽसि मतो हि मे

नारद उवाच ।

शृणु राजन्प्रवक्ष्यामि माहात्म्यं तुलसीभवम् । सेतिहासं पुरावृत्तं तत्सर्वं कथयामि ते

पुरा शक्रः शिवं द्रष्टुमगमत्कैलासपर्वतम् । सर्वदेवैः परिवृत्तस्त्वप्सरोगणसेवितः ॥

यावद्गतः शिवगृहं तावत्तत्राशु दृष्टवान् । पुरुषं भीमकर्माणं दंष्ट्रानयनमीषणम् ॥ ६ ॥

सपृष्टस्तेन कस्त्वं भोः क्व गतो जगदीश्वरः । एवं पुनः पुनः पृष्टः स यदा नोचिवान्मृत्यु

ततः क्रुद्धो वज्रपाणिस्तं निर्मत्स्यं वचोऽब्रवीत् ॥ ८ ॥

शक्र उवाच ।

रे मया पृच्छ्यमानोऽपि नोत्तरं दत्तवानसि ।

अतस्त्वां हन्मि वज्रेण कस्ते त्राताऽस्ति दुर्मते ! ॥ ९ ॥

इत्युदीर्य ततो वज्रीवज्रेणाहंश्च तं दूढम् । तेनास्यकण्ठोनीलत्वमगाद्वज्रं च भस्मताम्

ततो रुद्रः प्रजज्वाल तेजसा प्रदहन्निव ।

दृष्ट्वा बृहस्पतिस्तूर्णं कृताञ्जलिपुटोऽभवत् । इन्द्रश्च दण्डवद्भूमौ कृत्वा स्तोतुं प्रचक्रमे
बृहस्पतिरुवाच ।

नमो देवाधिदेवाय त्र्यम्बकाय कपर्दिने । त्रिपुरघ्नाय शर्वाय नमोऽन्धकनिषूदिने ॥ १२ ॥

विरूपायातिरूपाय बहुरूपाय शम्भवे । यज्ञविध्वंसकर्त्रे च यज्ञानां फलदायिने ॥ १३ ॥

कालान्तकाय कालाय कालभोगधराय च । नमो ब्रह्मशिरो हन्त्रे ब्राह्मणाय नमोनमः
नारद उवाच ।

एवं स्तुतस्तदा शम्भुर्द्विजर्षभं जगाद ह । संहरन्नयनज्वालां त्रिलोकीदहनक्षमाम् ॥ १५ ॥

ईश्वर उवाच ।

वरं वरय भो ब्रह्मन्प्रीतः स्तुत्याऽनया तव । इन्द्रस्य जीवदानेन जावेति त्वं प्रथां व्रज
बृहस्पतिरुवाच ।

यदि तुष्टोऽसि देव तं पाहीन्द्रं शरणागतम् । अग्निरेष शमं यातु भालनेत्रसमुद्भवः ॥
ईश्वर उवाच ।

पुनः प्रवेशमायाति भालनेत्रे कथं त्वयम् । एनं त्यक्ष्याम्यहं दूरे यथेन्द्रं नैव पीडयेत् ॥
नारद उवाच ।

इत्युक्त्वा तं करे धृत्वा प्राक्षिपल्लवणाम्भसि ।

सोऽपतत्सिन्धुगङ्गायां सागरस्य च संगमे ॥ १६ ॥

तदा स बालरूपत्वमगात्तत्र रुद च । रुदतस्तस्य शब्देन प्राकम्पत मही मुहुः ॥ २० ॥

स्वर्गश्च सत्यलोकश्च तत्स्वनाद् बधिरीकृतौ ।

श्रुत्वा ब्रह्मा ययौ तत्र किमेतदिति विस्मितः ॥ २१ ॥

तावत्समुद्रस्योत्सङ्गे तं बालं संददर्शह । दृष्ट्वा ब्रह्माणमायान्तंसमुद्रोऽपि कृताञ्जलिः
प्रणम्य शिरसा बालंतस्योत्सङ्गे न्यवेशयत् ।

ततो ब्रह्माऽब्रवीद्वाक्यंकस्यायं शिशुरद्भुतः ॥ २३ ॥

सरित्पते कुतो लब्धो बालो ह्येष महाबलः । यस्य नादेन संक्रस्ता देवासुरमहोरगाः ॥

नारद उवाच ।

निशम्येति वचोऽधातुर्वाक्यं तु सागरोऽब्रवीत् ॥ २५ ॥

समुद्र उवाच ।

भो ब्रह्मन्सिन्धुगङ्गायां जातोऽयं मम पुत्रकः । जातकर्मादिसंस्कारान्कुरुष्वस्य जगद्गुरो

नारद उवाच ।

इत्थं वदति पाथोद्यौ स बालः सागरात्मजः । ब्रह्माणमग्रहीत्कूर्चं विधुन्वंस्तं मुहुर्महुः
धुन्वतस्तस्य कूर्चं तु नेत्राभ्यामागमज्जलम् । कथंचिन्मुक्तकूर्चोऽथ ब्रह्मा प्रोवाच सागरम्

ब्रह्मोवाच ।

नेत्राभ्यां विधृतं यस्मादनेनैतज्जलं मम । तस्माज्जलन्धर इति ख्यातो नाम्ना भवत्वसौ ॥
अधुनैवैष तरुणः सर्वशस्त्रास्त्रपारगः । अवध्यः सर्वभूतानां विना रुद्रं भविष्यति ॥

याति यत्र समुद्रभूतस्तत्रेदानीं गमिष्यति ॥ ३० ॥

नारद उवाच ।

इत्युक्त्वा शुक्रमाहूय राज्ये तं चाभ्यषेचयत् ।

आमन्त्र्य सरितानाथं ब्रह्माऽन्तर्धानमन्वगात् ॥ ३१ ॥

अथ तद्दर्शनोत्फुल्लनयनः सागरस्तदा ।

कालनेमिसुतां वृन्दां तद्धार्यार्थमयाचत ॥ ३२ ॥

ते कालनेमिप्रमुखास्ततोऽसुरास्तस्मै सुतां तां प्रददुः प्रहर्षिताः ।

स चापि तान्प्राप्य सुहृद्वरान्वशी शशास गां शुक्रसहायवान्वली ॥ ३३ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमाहा-
त्ये श्रीकृष्णसत्यभामासंवादे जालन्धरोत्पत्तिवर्णनं नाम वर्णवर्णितमोऽध्यायः ॥

सप्तनवतितमोऽध्यायः

जालन्धरदैत्यकृतदेवपराजयपूर्वकममरावतीविजयवर्णनम् ।

नारद उवाच ।

ये देवैर्निर्जिताः पूर्वं दैत्याः पातालसंस्थिताः । ते हि भूमण्डले जाता निर्भयास्तमुपासितुम्
कदाचिच्छिन्नशिरसं राहुं दृष्ट्वा स दैत्यराट् । पप्रच्छ भार्गवं चिप्रं केनेदं विहितं प्रभो
भार्गवस्तस्य शिरसश्छेदं राहोः शशंसह । अमृतार्थं समुद्रस्य मथने देवकारितम् ॥३॥
रत्नापहरणं चैव दैत्यानां च पराभवम् । तच्छ्रुत्वा क्रोधरक्ताक्षः स्वपितुर्मथनं तदा ॥४॥
स दूतं प्रेषयामास घस्मरं शकसंनिधौ । दूतस्त्रिविष्टपं गत्वा सुधर्मां प्राप्य सत्वरम्
गर्वादखर्वमौलिस्तु देवेन्द्रं वाक्यमब्रवीत् ॥ ५ ॥

दूत उवाच ।

जलन्धरोऽब्धितनयः सर्वदैत्यजनेश्वरः । दूतोऽहं प्रेषितस्तेन स यदाह शृणुष्व तत् ॥
कस्मात्तवया मम पिता मथितः सागरोऽद्विणा । नीतानि सर्वरत्नानि तानिशीघ्रं प्रयच्छ मे

नारद उवाच ।

इति दूतवचः श्रुत्वा विस्मितस्त्रिदंशाधिपः । उवाच घस्मरं घोरं भयरोषसमन्वितः ॥

इन्द्र उवाच ।

शृणु दूत मया पूर्वं मथितः सागरो यथा । अद्रयो मद्भयाद्भीताः स्वकुक्षिस्थास्तथाकृताः
अन्येऽपि मद्द्विषस्तेन रक्षिता दितिजास्तथा ।

तस्मात्तद्रत्नजातं तु मयाऽप्यपहृतं किल ॥ १० ॥

शङ्कोऽप्येवं पुरा देवानद्विषत्सागरात्मजः । ममानुजेन निहतः प्रविष्टः सागरोदरम् ॥

तद् गच्छ कथय स्वास्य सर्वं मथनकारणम् ॥ १२ ॥

नारद उवाच ।

इत्थं विसर्जितो दूतस्तदेन्द्रेणागमद्गृहम् । तदिन्द्रवचनं दैत्यराजायाकथयत्तदा ॥

तस्मिन्मय तदा दैत्यो रोषात्प्रस्फुरिताधरः । उद्योगमकरोत्तूणं सर्वदेवजिगीषया ॥ १४ ॥
तदोद्योगे सुरेन्द्रस्य दिग्भ्यः पातालतस्तथा । दितिजाः प्रत्यपद्यन्त शतशः कोटिस्तथा
अथ शुम्भनिशुम्भाद्यैर्बलाधिपतिकोटिभिः ।

गत्वा त्रिविष्टपं दैत्यो युद्धायाधिष्ठितोऽभवत् ॥ १६ ॥

निर्ययुस्त्वमरावत्या देवा युद्धाय दंशिताः ।

पुरमावृत्य तिष्ठन्ति दृष्ट्वा दैत्यबलं महत् ॥ १७ ॥

ततः समभवद्युद्धं देवदानवसेनयोः । मुसलैः परिघैर्बाणैर्गदापरशुशक्तिभिः ॥ १८ ॥

अन्योन्यं समधावेतां जघ्नतुश्च परस्परम् । क्षणेनाभवतां सेने रुधिरौघपरिप्लुते ॥ १९ ॥

पतितैः पात्यमानैश्च गजाश्वरथपत्तिभिः । व्यराजत रणे भूमिः सन्ध्याभ्रपटलैरिव ॥

तत्र युद्धे हतान्दैत्यान्भार्गवस्तूदतिष्ठिपत् ।

विद्यया मृतजीविन्या मन्त्रितैस्तोयबिन्दुभिः ॥ २१ ॥

देवानपि तथायुद्धे जीवयेदङ्गिरस्सुनः । दिव्यौषधीः समानीय द्रोणदेश्याः पुनः पुनः ॥

दृष्ट्वा देवांस्तथा युद्धे पुनरेव समुत्थितान् । जलन्धरः क्रोधवशोभार्गवं वाक्यमब्रवीत्

जलन्धर उवाच ।

मया देवा हतायुद्धे उत्तिष्ठन्ति कथं पुनः । तव संजीवनीविद्या नैवान्यत्रेति विश्रुतम् ॥

भृगु उवाच ।

दिव्यौषधीः समानीय द्रोणाद्रेरङ्गिराः सुरान् । जीवयत्येष वै शीघ्रं द्रोणाद्रिं समपाहर

नारद उवाच ।

इत्युक्तः स तु दैत्येन्द्रो नीत्वा द्रोणाचलं तदा । प्राक्षिपत्सागरे तूणं पुनरागान्महाहवम्

अथ देवान्हतान्दृष्ट्वा द्रोणाद्रिमगमद्गुहः । तावत्तत्र गिरीन्द्रं तं न ददर्श सुरार्चितः ॥

ज्ञात्वा दैत्यहतं द्रोणं विषण्णो भयविह्वलः । अगत्य दूराद्वयाजह्वे भ्वासाकुलितविग्रहः

पलायध्वं पलायध्वं नायं जेतुं हि शक्यते । रुद्रांशसंभवो ह्येष स्मरध्वं शक्नोति ॥

नारद उवाच ।

श्रुत्वा तद्वचनं देवा भयविह्वलितास्तदा । दैत्यैस्तैर्वध्यमानास्तेऽपलायन्त दिशोदश ॥

देवान्विदारितान्द्रष्टृणां दैत्यैः सागरनन्दनः । शङ्खमेरीजयरवैः प्रविवेशामरावतीम् ॥ ३१ ॥
 प्रविष्टे नगरं दैत्ये देवाः शक्रपुरोगमाः । सुवर्णाद्रिगुहां प्राप्य न्यवसन्दैत्यतापिताः ॥
 ततश्च सर्वेष्वसुरोऽधिकारेष्विन्द्रादिकानां विनिवेशयस्तदा ।

शुम्भादिकान्दैत्यवरान्पृथक्पृथक्स्वयं सुवर्णाद्रिगुहामगात्पुनः ॥ ३२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
 माहात्म्ये श्रीकृष्णसत्यभामासंवादेऽमरावतीविजयो नाम सप्तनवतितमोऽध्यायः ॥

अष्टनवतितमोऽध्यायः

जालन्धरदैत्यभयत्रस्तदेवकृत संकष्टनाशनविष्णुस्तोत्रम् ।

नारद उवाच ।

पुनर्दैत्यं समायान्तं दृष्ट्वा देवाः सवासवाः । भयप्रकम्पिताः सर्वे विष्णुं स्तोतुं प्रचक्रमुः
 देवा ऊचुः ।

नमो मत्स्यकूर्मादिनानास्वरूपैः सदा भक्तकार्योद्यतायार्तिहन्त्रे ।

विधात्रादि सर्गस्थितिध्वंसकर्त्रे गदाशङ्खपद्मारिहस्ताय तेऽस्तु ॥ २ ॥

रमाचल्लभायासुराणां निहन्त्रे भुजङ्गारियानाय पीताम्बराय ।

मखादिक्रियापाककर्त्रे विकर्त्रे शरण्याय तस्मै नताः स्मो नताः स्मः ॥ ३ ॥

नमो दैत्यसंतापितामर्त्यदुःखाचलध्वंसदम्भोलये विष्णवे ते ।

भुजङ्गेशतल्पेशयायार्कचन्द्रद्विनेत्राय तस्मै नताः स्मो नताः स्मः ॥ ४ ॥

नारद उवाच ।

सङ्कष्टनाशनं स्तोत्रं नित्यं यस्तु पठेन्नरः । स कदाचिन्न सङ्कष्टैः पीड्यते कृपया हरिः ॥

इति देवाः स्तुतिं यावत्कुर्वन्ति दनुजद्विषः । तारत्सुराणामापत्तिर्विज्ञाता विष्णुनातदा
 सहस्रोत्थाय दैत्यारिः कृपया खिन्नमानसः । आरुह्य गरुडं वेगाल्लक्ष्मीं वचनमब्रवीत्

विष्णुरुवाच ।

जलन्धरेण ते भ्रात्राः देवानां कदनं कृतम् । तैराहूतो गमिष्यामियुद्धायाद्यत्वरान्वितः

लक्ष्मीरुवाच ।

अहं ते बल्लभा नाथ भक्ता च यदि सर्वदा । तत्कथं ते ममभ्राता युद्धे बध्यः कृपानिधे

श्रीभगवानुवाच ।

रुद्रांशसंभवत्वाच्च ब्रह्मणोवचनादपि । प्रीत्या च तव नैवायं मम बध्यो जलन्धरः ॥

नारद उवाच ।

इत्युक्त्वा गरुडारूढः शङ्खचक्रगदासिभृत् । विष्णुर्वेगाद्ययौ योद्धुं यत्र देवाः स्तुवन्ति ते
अथारुणानुजात्युग्रपक्षवातप्रपीडिताः । वात्याविषर्तिता दैत्या बभ्रुमुखे यथाघनाः ॥

ततो जलन्धरो दृष्ट्वा दैत्यान्वात्याप्रपीडितान् ।

नोवाच वचनं क्रोधात्ततो विष्णुं समभ्ययात् ॥१३॥

सतः समभवद्युद्धं विष्णुदैत्येन्द्रयोर्महत् । आकाशं कुर्वतोर्बाणैरन्ते निरवकाशवत् ॥१४॥

विष्णुदैत्यस्य बाणौघैर्ध्वजं छत्रं धनुर्हयान् । चिच्छेद तं च हृदये बाणेनैकेन ताडयत्

ततो दैत्यः समुत्पत्य गदापाणिस्त्वरान्वितः ।

आहत्य गरुडं मूर्ध्नि पातयामास भूतले ॥१६॥

विष्णुर्गदां च खड्गेन चिच्छेद प्रहसन्निव । तावत्स हृदये विष्णुं जघान दृढमुष्टिना ॥

ततस्तौ बाहुयुद्धेन युयुधाते महाबलौ । बाहुभिर्मुष्टिभिश्चैव जानुभिर्नादयन्महीम् ॥

एवं सुरुचिरं युद्धं कृत्वा विष्णुः प्रतापवान् । उवाच दैत्यराजं तं मेघगम्भीरया गिरा

विष्णुरुवाच ।

वरं वरय दैत्येन्द्र प्रीतोऽस्मि तव विक्रमात् । अदेयमपि ते दास्ये यत्ते मनसि वर्तते

जलन्धर उवाच ।

यदि भावुक तुष्टोऽसि वरमेतं ददस्व मे । मङ्गगिन्या सह तथा मद्गृहे सगणो वस ॥

नारद उवाच ।

तथेत्युक्त्वा स भगवान्सर्वदेवगणैः सह । जलन्धरं नामपुष्पगमद्रमया सह ॥ २२ ॥

जलन्धरश्च देवानामधिकारेषु दानवान् । स्थापयित्वा सहर्षः सन्पुनरागान्महीतले ॥
 देवगन्धर्वसिद्धेषु, यत्किञ्चिद्ब्रह्मसंज्ञितम् । तदात्मवशगं कृत्वा तिष्ठत्सागरनन्दनः ॥
 पातालभवने दैत्यं निशुम्भं च महाबलम् । स्थापयित्वा स शेषादीननयद्रुभूतलं बली ॥
 देवगन्धर्वसिद्धौघान्यक्षराक्षसमानुषान् ।

स्वपुरे नागरान्कृत्वा शशास भुवनत्रयम् ॥ २६ ॥

एवं जलन्धरः कृत्वा देवाश्च वशवर्त्तिनः । धर्मेण पालयामास प्रजाः पुत्रानिवौरसान् ॥

न कश्चिद्व्याधितो नैव दुःखितो न कृशस्तथा ।

न दीनो दृश्यते तस्मिन्धर्माद्राज्यं प्रशासति ॥ २८ ॥

एवं महीं शासति दानवेन्द्रे धर्मेण सम्यक्च यदृच्छयाऽहम् ।

कदाचिदागामथ तस्य लक्ष्मीं विलोकिन्तुं श्रीरमणं च सेवितुम् ॥ २९ ॥

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे कार्तिक-
 माहात्म्ये श्रीकृष्णसत्यभामासंवादे जलन्धरप्रवेशा नामाष्टनवतितमोऽध्यायः ॥ ६८ ॥

नवनवतितमोऽध्यायः

जलन्धरेण नारदमुखात्पार्वत्याः सौन्दर्यातिशयं निश्म्य शिवमप्रति दूतप्रेषणम् ।

नारद उवाच

स मां संपूज्य विधिवद्दानवेन्द्रोऽतिभक्तितः । संप्रहस्य तदा वाक्यं जगाद नृपसत्तम

जलन्धर उवाच

कुतस्त्वागम्यते ब्रह्मन्किं च द्रष्टुं त्वया क्वचित् । यदर्थमिह चायातस्तदाज्ञापय मां मुने

नारद उवाच ।

गतः कैलासशिखरं दैत्येन्द्राहं यदृच्छया । तत्रोमयासहासीनं दृष्टवानस्मि शङ्करम् ॥ ३ ॥

योजनायुतविस्तीर्णं कल्पद्रुममहावने । कामधेनुशताकीर्णं चिन्तामणिमुदीपिते ॥ ४ ॥

तं दृष्ट्वा बहुदाश्चर्यं वितर्कामेऽभवत्तदा । कापीदृशीभवेद्बृद्धिस्त्रिलोकां वा नवेतिच
तावत्तवापि दैत्येन्द्र ! समृद्धिःसम्भृता मया ।

तद्विलोकन कामोऽहं त्वत्सान्निध्यमिहागतः ॥ ६ ॥

त्वत्समृद्धिमिमां पश्यन्स्त्रीरत्नरहिता ध्रुवम् ।

तर्कयामि शिवादन्यस्त्रिलोकां न समृद्धिमान् ॥ ७ ॥

अप्सरो नागकान्याश्च यद्यपि त्वद्वशे स्थिताः ।

तथाऽपि ता न पार्वत्या रूपेण सदृशा ध्रुवम् ॥ ८ ॥

यस्या लावण्य जलधौ निमग्नश्चतुराननः । स्वधैर्यममुचत्पूर्वं तथा कान्योपमीयते ॥

वीतरागोऽपि हि यया मदनारिःस्वलीलयाः । विश्वतन्त्रोऽपितपसा सचात्मवशगःकृतः

सौन्दर्यगहने भ्राम्यञ्छबरीरूपया पुरा । निष्कामःकामयुक्तोऽपि स्ववशोऽपि वशःकृतः

यस्याःपुनःपुनःपश्यन्नूपधाता विसर्जने ।

ससर्जाप्सरसस्तास्तास्तत्समैकाऽपि नाभवत् ॥ १२ ॥

अतःस्त्रीरत्न संभोक्तुःसमृद्धिस्तस्य सा घरा । तथा न तव दैत्येन्द्र-सर्वरत्नाधिपस्य च

एवमुक्त्वा तमामन्त्र्य गते मयि स दैत्यराट् । तद्रूपश्रवणादासीदनङ्गञ्चरपीडितः ॥ १४ ॥

अथ संप्रेषयामास दूतं च सिंहिकासुतम् । त्र्यम्बकाय तदाकिंचिद्विष्णुमायाविमोहितः

कैलासमगमद्राहुःसर्वशुक्लेन्दुवर्चसम् । कात्स्नर्येन कृष्णपक्षेन्दुवर्चसं स्वाङ्गजेन तु ॥

निवेदितस्तदादेशान्निदिना च प्रवेशितः । त्र्यम्बकभ्रूलतासंज्ञाप्रेरितो वाक्यमब्रवीत् ॥

राहु उवाच ।

देवपन्नगसेव्यस्य त्रैलोक्याधिपतेःप्रभोः । सर्वरत्नेश्वरस्य-त्वमाज्ञां शृणु वृषध्वज ! ॥

श्मशानवासिनो नित्यं मुण्डमालाधरस्य च । दिगम्बरस्य ते भार्याःकथं हैमवतीशुभा

अहं रत्नाधिनाथोऽस्मि सा च स्त्रीरत्नसंज्ञिका ।

तस्मान्ममैव सा योग्या नैव भिक्षाशिनस्तव ॥ २० ॥

नारद उवाच ।

वदत्येवं तदा राहौ भूमध्याच्छूलपाणिनः । अमवत्पुरुषो रौद्रीस्तीव्राशनिसमस्वनः ॥

सिंहास्यः प्रचलज्जिह्वः सज्ज्वलन्नयनो महान् । ऊर्ध्वकेशः शुष्कतनुर्नृसिंह इव चापरः ॥२२॥
 स तं खादितुमारमे दृष्ट्वाराहुर्मयातुरः । अथावदति वेगेन वहिः स च दधार तम् ॥२३॥
 स च राहुर्महाबाहुर्मैघगम्भीरयागिरा । उवाच देवदेवेशं पाहि मां शरणागतम् ॥२४॥
 ब्राह्मणं मां महादेव खादितुं समुपागतः । एतस्माद्रक्ष देवेश शरणागतवत्सल ॥ २५ ॥
 रक्षरक्ष महादेव त्वामहं शरणगतः । महादेवो वचः श्रुत्वा ब्राह्मणस्य तदाऽब्रवीत् ॥२६॥
 नैवासौ वध्यतामेति दूतोऽयं परवान्यतः । मुञ्चेति पुरुषः श्रुत्वा राहुं तत्याजसोऽम्बरै
 राहुं त्यक्त्वा स पुरुषो महादेवं व्यजिज्ञपत् ॥ २७ ॥

पुरुष उवाच ।

श्रुथा मां बाधते स्वामिन्श्रुत्क्षामश्चास्मि सर्वथा ।
 किं भक्ष्यं मम देवेश ! तदाज्ञापय मां प्रभो ॥ २८ ॥

ईश्वर उवाच ।

संभक्षयात्मनः शीघ्रं मांसं त्वं हस्तपादयोः ॥ २९ ॥

नारद उवाच ।

स शिवेनैवमाज्ञप्तश्च खाद पुरुषः स्वयम् । हस्तपादोद्भवं मांसं शिरःशेषो यदाऽभवत् ॥
 दृष्ट्वा शिरोऽवशेषं तु सुप्रसन्नः सदाशिवः । पुरुषं भीमकर्माणं तमुवाच सविस्मयः

ईश्वर उवाच ।

त्वं कीर्तिमुखसंज्ञो हि भव मद्वारागः सदा । त्वदर्चां ये न कुर्वन्ति नैव ते मत्प्रियङ्कराः

नारद उवाच ।

तदा प्रभृति देवस्य द्वारे कीर्तिमुखः स्थितः । नार्चयन्तीह ये पूर्वं तेषामर्चा वृथा भवेत्
 राहुर्विमुक्तो यस्तेन सोऽपतद्बर्बरस्थले । अतः स बर्बरोद्भूत इति भूमौ प्रथांगतः ॥३४॥

ततश्च राहुः पुनरैव जातमात्मानमस्मिन्निति मन्यमानः ।

समेत्य सर्वं कथयाम्बभूव जलन्धरायेशविचेष्टितं तत् ॥ ३५ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमा-
 हात्म्ये श्रीकृष्णसत्यभामासंवादे दूतसंवादो नामैकोनशततमोऽध्यायः ॥ ६६ ॥

शततमोऽध्यायः

शङ्करेण सर्वदेवतेजोभिः सुदर्शनचक्रनिर्माणम् ।

नारद उवाच ।

जलंधरस्तु तच्छ्रुत्वा कोपाकुलितविग्रहः । निर्जगामाशु दैत्यानां कोटिभिः परिवारितः
गतस्तस्याग्रतः शुको राहुर्दृष्टिस्थितोऽभवत् । मुकुटश्चापतद्भूमौ वेगात्प्रस्खलितस्तदा
दैत्यसैन्यावृतैस्तत्र विमानानां शतैस्तदा । व्यराजत नभः पूर्णं प्रावृषीव बलाहकैः ॥३॥
तस्योद्योगं तदा दृष्ट्वा देवाः शक्रपुरोगमाः । अलक्षितत्वराजग्मुः शूलिनं ते व्यजिज्ञपन्
देवा ऊचुः ।

न जानासि कथं स्वामिन्देवा विज्ञापयन्ति भोः ।

तदस्मद्रक्षणार्थाय जहि सागरनन्दनम् ॥ ५ ॥

नारद उवाच ।

इति देववचः श्रुत्वा प्रहस्य वृषभध्वजः । महाविष्णुं समाह्वय वचनं चेदमब्रवीत् ॥६॥
ईश्वर उवाच ।

जलन्धरः कथं विष्णो न हतः सङ्गरे त्वया । तद्गयाच्चापयातोऽसि त्यक्त्वा वैकुण्ठमात्मनः
श्राभगवानुवाच ।

तवांशसंभवत्वाच्च भ्रातृत्वाच्च तथा श्रियः ।

न मया निहतः सङ्ख्ये त्वमेनं जहि दानवम् ॥ ८ ॥

ईश्वर उवाच ।

नायमेभिर्महातेजाः शस्त्रास्त्रैर्वध्यते मया । देवैः सर्वैः स्वतेजोऽशः शस्त्रार्थे दीयतां मम ॥

नारद उवाच ।

अथ विष्णुमुखा देवाः स्वतेजांसि ददुस्तदा । तान्येकत्वं गतातीशो दृष्ट्वा तेजोमहत्तदा
तेनाकरोन्महादेवो महासाशस्त्रमुत्तमम् । चक्रं सुदर्शनं नाम ज्वालामालातिभीषणम् ॥

तेजःशेषेण च तदा वज्रं च कृतवान्हरः । तावज्जलन्धरो दृष्टःकैलासतलभूमिषु ॥ १२ ॥
हस्त्यश्वरथपत्तीनां कोटीभिःपरिवारितः । तं दृष्ट्वा हर्षिताःसर्वे देवाजग्भुर्यथागतम्

गणाश्च समनहन्त युद्धायातित्वरान्विताः ।

नन्दीभवक्त्रसेनानीमुखाः सर्वे शिवाज्ञया ॥ १४ ॥

अवतेर्लणाःसर्वे कैलासाद्युद्धदुर्मदाः । ततःसमभवद्युद्धं कैलासोपत्यकाभुवि ॥ १५ ॥

प्रथमाधिपदैत्यानां घोरं शस्त्रास्त्रसङ्कुलम् । मेरीमृदङ्गशङ्खौघनिःस्वनैर्वीरहर्षणैः ॥ १६ ॥

गजाश्वरथशब्दैश्च नादिता भूर्व्यकम्पत । शक्तितोमरवाणौघैर्मुशलप्रासपट्टिशैः ॥ १७ ॥

व्यराजत नमःपूर्णमुल्काभिरिव संवृतम् । निहतैरथनागाश्वैःसर्वाभूमिर्व्यराजत ॥ १८ ॥

वज्राहतोचलशिरःशकलैरिव संवृता । प्रमथाहतदैत्यौघैर्दैत्याहतगणैस्तथा ॥ १९ ॥

वसासृङ्मांसपङ्काद्यैर्भूरगम्यामवत्तदा । प्रमथाहतदैत्यौघान्भार्गवःसमजीवयत् ॥ २० ॥

युद्धे पुनःपुनश्चैव मृतसंजीवनीवलात् ।

तं दृष्ट्वा व्याकुली भूत्वा गणाःसर्वे भयार्दिताः ॥ २१ ॥

शशंसुर्देवदेवेशं तत्सर्वं शुक्रचेष्टितम् । अथ रुद्रमुखात्कृत्या वभूवाऽतीव भीषणा ॥ २२ ॥

तालजङ्घा दरीचक्रास्तनापीडितभूरुहा । सा युद्धभूमिमासाद्य भक्षयन्ती महासुरान्

भार्गवं स्वभगे कृत्वा जगामान्तर्हिता नमः ।

विधृतं भार्गवं दृष्ट्वा दैत्यसैन्यं गणास्तदा ॥ २४ ॥

अम्लानवदना दर्पान्निजघ्नुर्युद्धदुर्मदाः । अथाभज्यत दैत्यानां सेना गणभयार्दिता ॥

वायुवेगहता यद्वत्प्रकीर्णां तृणसंहतिः । भग्नां गणभयात्सेनां दृष्ट्वा हर्षं गणा ययुः ॥

निशुम्भशुम्भसेनान्यौ कालनेमिश्च वीर्यवान् । त्रयस्ते वारयामासुर्गणसेनां महाबलाः

मुञ्चन्तःशरवर्षाणि प्रावृषीव बलाहकाः । ततो दैत्यशरौघास्ते शलभानामिव व्रजाः ॥

रुद्रधुःखं दिशःसर्वा गणसेनामकम्पयन् । गणाःशरशतैर्मिन्ना रुधिराऽसारवर्षिणः ॥

वसन्ते किंशुकाभासा न प्राज्ञायत किंचन ।

पतिताः पात्यमानाश्चःछिन्ना मिन्नास्तदा गणाः ॥ ३० ॥

त्यक्त्वा सङ्ग्रामभूमिं ते सर्वेऽपि विमुक्ता भवन् ॥ ३१ ॥

एकाधिकशततमोऽध्यायः] *नन्द्यादीनां कालनेम्यादिभिः सह द्वन्द्वयुद्धवर्णनम्* ३४१

ततः प्रभग्नं स्वचलं विलोक्य गजास्यनन्दीश्वरकार्तिकेयाः ।

चिरान्विता दैत्यवरान्प्रसह्य निवारयामासुरमर्षणास्ते ॥ ३२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे दैत्यसेनावधौ नाम. शततमोऽध्यायः ॥ १०० ॥

एकाधिकशततमोऽध्यायः

नन्द्यादीनां कालनेम्यादिभिः सह द्वन्द्वयुद्धवर्णनम् ।

नारद उवाच ।

ते गणाधिपतीन्द्रृष्ट्वा नन्दीभमुखषण्मुखान् । अमर्षादभ्यधावन्त द्वन्द्वयुद्धाय दानवाः
नन्दिनं कालनेमिश्च शुम्भो लम्बोदरं तथा । निशुम्भः षण्मुखं वेगादभ्यधावत दंशितः
निशुम्भः कार्तिकेयस्य मयूरं पञ्चभिः शरैः । हृदि विव्याध वेगेन मूर्च्छितः स पपात च
ततः शक्तिधरः शक्तिं यावज्जग्राह रोषितः । तावन्निशुम्भो वेगेन स्वशक्त्या तमपातयत् ॥

ततो नन्दीश्वरो वाणैः कालनेमिमविध्यत ।

सप्तभिश्च हयान्केतून्स्त्रिभिः सारथिमच्छिनत् ॥ ५ ॥

कालनेमिस्तु संक्रुद्धो धनुश्चिच्छेद नन्दिनः । तदपास्य स शूलेन तं वक्षस्यहनद्बृहन्
स शूलभिन्नहृदयो हताश्वो हतसारथिः । अद्रेः शिखरमामुच्य शैलादिं सोऽप्यपातयत्
अथ शुम्भो गणेशश्च रथमूषकवाहनौ । युध्यमानौ शस्त्रातैः परस्परमविध्यताम् ॥ ८ ॥

अथ शुम्भं गणाध्यक्षो हृदि विव्याध पत्रिणा ।

सारथिं पञ्चभिर्वाणैः पातयामास भूतले ॥ ६ ॥

ततः शुम्भोऽतिक्रुद्धोऽपि बाणवष्ट्या गणाधिपम् ।

मूषकं च त्रिभिर्विद्ध्वा ननाद जलदस्वनः ॥ १० ॥

मूषकः शरभिन्नाङ्गश्चाल कृतवेदनः । लम्बोदरः समुत्तीर्य पदातिरभवन्तृप ॥ ११ ॥

ततो लम्बोदरः शुभं हत्वा परशुना हृदि । अपातयत्तदा भूमौ मूषकं चारुहृत्पुनः ॥ १२ ॥
 कलनेमिर्निशुम्भश्च उभौ लम्बोदरं शरैः । युगपज्जघ्नतुः कोपात्तोत्त्रेणेव महाद्विपम् ॥
 तं पीड्यमानमालोक्य वीरभद्रो महाबलः । अभ्यधावत् वेगेन भूतकोटियुतस्तदा ॥

कुष्माण्डा भैरवाश्चापि वेताला योगिनीगणाः ।

पिशाचा योगिनीसङ्घा गणाश्चापि तमन्वयुः ॥ १५ ॥

ततः किल किलाशब्दैः सिंहनादैः संघुर्धुरैः । विनादिता डमरुकैः पृथिवी समकम्पत ॥ १६ ॥
 ततो भूतान्यधावन्त भक्षयन्ति स्म दानवान् । उत्पतन्ति पतन्ति स्म नन्तुश्च रणाङ्गणे
 नन्दी च कार्तिकेयश्च समायातौ त्वरान्वितौ । निजघ्नतु रणे दैत्यान्निरन्तरशरव्रजैः ॥

छिन्नभिन्नाहतैर्दैत्यैः पातितैर्भत्सितैस्तथा ।

व्याकुला साऽभवत्सेना विषण्णवदना तदा ॥ १६ ॥

प्रविध्वस्तां ततः सेना दृष्ट्वा सागरनन्दनः । रथेनातिपताकेन गणानभिययौ बलौ ॥
 हस्त्यश्वरथसंहादः शङ्खभेरीरवस्तदा । अभवत्सिंहनादश्च सेनयोरुभयोस्तदा ॥ २१ ॥
 जलन्धरशरव्रातैर्नैर्हारपटलैरिव । द्यावापृथिव्योराच्छन्नमन्तरं समपद्यत ॥ २२ ॥

गणेशं पञ्चभिर्विदुध्वा शैलाद्रिमपि पञ्चभिः । वीरभद्रं च विंशत्या ननादजलदस्वनः
 कर्तिकेयस्ततो दैत्यं शक्त्या विव्याध सत्वरः ।

व्याघूर्णः शक्तिनिर्भिन्नः किञ्चिद्व्याकुलमानसः ॥ २४ ॥

ततः क्रोधपरीताक्षः कार्तिकेयं जलन्धरः । गदया ताडयामास स च भूमतलेऽपतत् ॥ २५ ॥
 तथैव नन्दिनं वेगादपातयत् भूतले । ततो गणेश्वरः क्रुद्धो गदां परशुनाच्छिनत् ॥ २६ ॥
 वीरभद्रस्त्रिभिर्बाणैर्हृदिविव्याध दानवम् । सप्तभिश्च हयान्केतून्धनुश्छत्रं च विच्छिदे

ततोऽतिक्रुद्धो दैत्येन्द्रः शक्तिमुद्यम्य दारुणाम् ।

गणेशं पातयामास रथमन्यं समावहत् ॥ २८ ॥

अम्ययादथ वेगेन वीरभद्रं रुषान्वितः । ततस्तौ सूर्यसङ्काशौ युयुधाते परस्परम् ॥ २९ ॥
 वीरभद्रस्तस्य हयांस्तथा बाणैरपातयत् । धनुश्चिच्छेद दैत्येन्द्रो युयुधे परिघायुधः ॥
 ... स वीरभद्रं त्वरयाऽभिगम्य जघान दैत्यः परिघेण मूर्ध्नि ।

स चापि दैत्यः प्रविभिन्नमूर्द्धा पपात भूमौ रुधिरं समुद्रिन् ॥ ३१ ॥
इति श्रीपाद्मे महापुराणे पञ्चपञ्चाशत्साहस्र्यां...संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे दैत्यसेनापराभावो
नामैकाधिकशततमोऽध्यायः ॥ १०१ ॥

द्व्यधिकशततमोऽध्यायः

शिवेनदैत्यपराभवकरणम् ।

नारद उवाच ।

पतितं वीरभद्रं तु दृष्ट्वा रुद्रगणा भयात् ।

आगतास्ते रणं हित्वा क्रोशमाना महेश्वरम् ॥ १ ॥

अथ कोलाहलं श्रुत्वा, गणानां चन्द्रशेखरः । अभ्ययाद्वृषभारूढः सङ्ग्रामं प्रहसन्निव
रुद्रमायान्तमालोक्य सिंहनादैर्गणाः पुनः । निवृत्ताः सङ्गरे दैत्यान्निजानुशरवृष्टिभिः ॥

दैत्याश्च भीषणं रुदं दृष्ट्वा सर्वे विदुदुवुः ।

कार्तिकव्रतिनं दृष्ट्वा पातकानीव तद्वयात् ॥ ४ ॥

अथ जालान्धरो दैत्यान्विद्रुतान्प्रेक्ष्य सङ्गरे । रोषधधावच्चण्डीशं मुञ्चन्वाणान्सहस्रशः
शुम्भो निशुम्भोऽश्वमुखः कालनेमिर्बलाहकः । खड्गरोमा प्रचण्डश्च घस्मरश्च शिवं ययुः

बाणान्धकारसंछन्नं दृष्ट्वा गणबलं शिवः ।

तदुवाणजालं विच्छिद्य स्वबाणैरावृणोन्ममः ॥ ७ ॥

दैत्याश्च बाणवात्याभिः पीडितानकरोत्तदा । प्रचण्डजालबाणौघैरपातयत भूतले ॥

खड्गारोम्णः शिरःकोपात्तथा परशुनाऽच्छिनत् ।

बलाहकस्य च शिरः खट्वाङ्गेनाकरोद् द्विधा ॥ ९ ॥

बद्ध्वा च घस्मरं दैत्यं पाशेनाभ्याहनद्भुवि । वृषभेण हताः केचित्केचिदुवाणैर्निराकृताः

न शोकुरसुराः स्थातुं गजाः सिंहादिता यथा । ततः कोप परीतात्मा वेगाद्भुजं जलन्धरः ॥

आह्वयामास समरे तीव्राशनिसमस्वनः ॥ १२ ॥

जलन्धर उवाच ।

युध्यस्वाद्य मया सार्धं किमेभिर्निहतैस्तव । यच्च किञ्चिद्बलं तेऽस्ति तद्दर्शय जटाधरः

नारद उवाच ।

इत्युक्त्वा बाणसप्तत्या जघान वृषभध्वजम् । तानप्राप्ताञ्छितैर्बाणैश्चिच्छेद प्रहसन्निव

ततो हयान्ध्वजं छत्रं धनुश्चिच्छेद सप्तभिः ।

सच्छिन्नधन्वा विरथो गदामादाय वीर्यवान् ॥ १५ ॥

अभ्यधावच्छिवस्तावद्गदाऽवाणैर्द्विधाकरोत् । तथापिमुष्टिमुद्यम्य ययौ रुद्रजिघांसया

तावच्छिवेन बाणौघैः क्रोशमात्रमपाकृतः । ततो जलन्धरो दैत्यो मत्वा रुद्रं बलाधिकम्

ससर्जमायां गान्धर्वीमद्भुतां रुद्रमोहिनीम् । ततो जगुश्च नवतुर्गन्धर्वाप्सरसांगणाः ॥

तालवेणुमृदङ्गांश्च वादयन्तः परस्परम् । तद्गृष्ट्वा महदाश्चर्यं रुद्रो नादविमोहितः ॥

पतितान्यपि शस्त्राणिकरेभ्यो न विवेद सः । एकाग्रभूतमालोक्य रुद्रं दैत्यो जलन्धरः

कामार्तः सञ्जगामाशु यत्र गौरीस्थिताऽभवत् ।

युद्धे शुम्भनिशुम्भाख्यौ स्थापयित्वा महाबलौ ॥ २१ ॥

दक्षोर्दण्डपञ्चास्यस्त्रिनेत्रश्च जटाधरः । महावृषभमारुढः स बभूव जलन्धरः ॥ २२ ॥

अथ रुद्रं समायान्तमालोक्य भववल्लभा । अभ्याययौ सखीमध्यात्तद्दर्शनपथेऽभवत् ॥

यावद्दर्शं चार्वङ्गीं पार्वतीं दनुजेश्वरः । तावत्स वीर्यं मुमुचे जडाङ्गश्चाभवत्तदा ॥ २४ ॥

अथ ज्ञात्वा तदा गौरी दानवं भयविह्वला ।

जगामान्तर्हिता तावत्सा तदोत्तरमानसम् ॥ २५ ॥

तामद्गृष्ट्वा तदा दैत्यः क्षणाद्वियुल्लतामिव । जवेनायात्पुनर्युद्धं यत्र देवो वृषभध्वजः ॥

पार्वत्यपि महाविष्णुं सस्मार मनसा तदा । तावद्दर्शं तं देवी सोपविष्टं समीपगम् ॥

पार्वत्युवाच ।

विष्णो जलन्धरो दैत्यः कृतवान्परमाद्भुतम् ।

तर्त्तिकं न विदितं ते ऽस्ति चेष्टितं तस्य दुर्मतेः ॥ २८ ॥

श्रीभगवानुवाच ।

तेनैव दर्शितः पन्था वयमप्यन्वयामहे । नान्यथा स भवेद्वध्यः पातिव्रत्यात्सुरक्षितः ॥

नारद उवाच ।

जगाम विष्णुरित्युक्त्वा पुनर्जालन्धरं पुरम् । अथ रुद्रश्च गान्धर्वाद्विमुक्तः सङ्गरे स्थितः

अन्तर्धानगतां मायां दृष्ट्वा तु बुबुधे तदा ॥ ३१ ॥

ततः शिवो विस्मितमानसः पुनर्जगाम युद्धाय जलन्धरं रुषा ।

स चापि दैत्यः पुनरागतं शिवं दृष्ट्वा शरौघैः समवाकिरद्रेणे ॥ ३२ ॥

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे कार्तिक-

माहात्म्ये श्रीकृष्णसत्यभामासंवादे दैत्यकपटवर्णनं नाम

त्र्यधिकशततमोऽध्यायः ॥ १०२ ॥

त्र्यधिकशततमोऽध्यायः

वृन्दया दुःस्वप्नं दृष्ट्वोद्विग्नया वनान्तरे भ्रमणम् ।

नारद उवाच ।

विष्णुर्जालन्धरं गत्वा तद्दैत्यपुटभेदनम् । पातिव्रत्यस्य भङ्गाय वृन्दयाश्चाकरोन्मतिम्

अथ वृन्दारका देवो स्वप्नमध्ये ददर्शह । भर्तारं महिषारूढं तैलाभ्यक्तं दिगम्बरम् ॥ २

कृष्णप्रसूनभूषाढ्यं क्रव्यादगणसेवितम् । दक्षिणाशांगतं मुण्डं तमसा व्यावृतं तदा ॥

स्वपुरं सागरे मग्नं सहसैवात्मना सह । ततः प्रबुद्धा सा बाला स्वस्वप्नं प्रविचिन्वती

ददर्शोदितमादित्यं सच्छिद्रं निश्चलं मुहुः ।

तदनिष्टमिति ज्ञात्वा रुदती भयत्रिह्वला ॥ ५ ॥

कुत्रचिन्नालभच्छर्म गोपुराट्टालभूमिषु ।

ततःसखीद्वययुता नगरोद्यानमागमत् ॥ ६ ॥

तत्रापि सा गता बाला नालभत्कुत्रचित्सुखम् । वनाद्वनान्तरं याता नैव वेदात्मनस्तदा
ततो भ्रमन्ती सा बाला ददर्शातीविभीषणौ । राक्षसौ सिंहवदनौ दंष्ट्रानयनभीषणौ ॥

तौ दृष्ट्वा विह्वलातीव पलायनपरा तदा ।

ददर्श तापसं शान्तं सशिष्यं मौनमास्थितम् ॥ ६ ॥

ततस्तत्कण्ठ आसज्य निजां बाहुलतां भयात् । मुने मां रक्ष शरणमागतामित्यभाषत
मुनिस्तां विह्वलां दृष्ट्वा राक्षसानुगतां तदा ।

हुङ्कारेणैव तौ घोरौ चकार विमुखौ रषा ॥ ११ ॥

तद्बुद्धारभयत्रस्तौ दृष्ट्वा तौ गगनं गतौ । प्रणम्य दण्डवद्भूमौ वृन्दावचनमब्रवीत्
वृन्दोवाच ।

रक्षिताहं त्वया घोराद्भयात्तस्मात्कृपानिधे । किंचिद्विज्ञप्तुमिच्छामि कृपयातन्निशामय
जलन्धरो हि मे भर्ता रुद्रं योद्धुं गतः प्रभो ! ।

स तत्रास्ति कथं युद्धे तन्मे कथय सुव्रत ॥ १४ ॥

नारद उवाच ।

मुनिस्तद्वाक्यमाकर्ण्य कृपयोर्ध्वमवैक्षत । तावत्कपीशावायातौ तं प्रणम्याग्रतःस्थितौ
ततस्तद्भूलतासंज्ञानियुक्तौ गगनं गतौ ।

गत्वा क्षणार्धादागत्य वानरावग्रतःस्थितौ ॥ १६ ॥

शिरःकबन्धहस्तौ तौ दृष्ट्वाब्धितनयस्य सा । पपात मूर्छिता भूमौ भर्तृव्यसनदुःखिता
कमण्डलुजलैः सिक्ता मुनिनाऽऽश्वासिता तदा ।

स्वभर्तृभाले सा भालं कृत्वा खिन्ना रुरोद ह ॥ १८ ॥

वृन्दोवाच ।

यःपुरा सुखसंवादैर्विनोदयसि मां विभो । स कथं न वदस्यद्य बल्लभां मामनागसम् ॥
येन देवाः सगन्धर्वा निर्जिता हरिणा सह ।

स कथं तापसेन त्वं त्रैलोक्यविजयी हतः ॥ २० ॥

नारद उवाच ।

रुदित्वेति तदा वृन्दा तं मुनिं वाक्यमब्रवीत् ॥ २१ ॥

वृन्दोवाच ।

कृपानिधे मुनिश्रेष्ठ जीवनं मेऽस्य सुप्रियम् । त्वमेवास्यैषुनःशक्तो जीवनाय मतो मम

अथ तद्वाक्यमाकर्ण्य प्रहस्य मुनिरब्रवीत् ॥ २३ ॥

मुनिरुवाच ।

नायं जीवयितुं शक्यो रुद्रेण निहतो युधि । तथापि त्वत्कृपाविष्ट एनं संजीवयाम्यहम्

नारद उवाच ।

इत्युक्तवान्तर्दधे यावत्तावत्सागरनन्दनः । वृन्दामालिङ्ग्य तद्वक्त्रं चुचुम्बे प्रीतिमानसः

अथ वृन्दापि भर्तारं दृष्ट्वा हर्षितमानसा । रेमे तद्वनमध्यस्था तद्युक्ता बहुवासरम् ॥

कदाचित्सुरतस्यान्ते दृष्ट्वा विष्णुं तमेव हि ।

निर्भर्त्स्य क्रोधसंयुक्ता वृन्दा वचनमब्रवीत् ॥ २७ ॥

वृन्दोवाच ।

धिकतवेदं हरेशीलं परदारामिगामिनः । ज्ञातोऽसि त्वं मया सम्यङ् मायाप्रत्यक्षतापसः

यौ त्वया मायया द्वाःस्थौ स्वकीयौ दर्शितौ मम ।

तावेव राक्षसौ भूत्वा भार्या तव हरिष्यतः ॥ २९ ॥

त्वं चापि भार्यादुःखार्तो बने कपिसहायवान् । भ्रम सर्पेश्वरेणायं यस्तेशिष्यत्वमागतः

इत्युक्त्वा सा तदा वृन्दा प्राविशद्व्यवाहनम् ।

विष्णुना वार्यमाणापि तस्मिन्नासक्तमानसा ॥ ३१ ॥

ततो हरिस्तामनुसंस्मरन्मुहुर्बृन्दाचिताभस्मरजोऽवगुण्ठितः ।

तत्रैव तस्थौ मुनिसिद्धसङ्घैःप्रबोध्यमानोऽपि ययौ न शान्तिम् ॥ ३२ ॥

इति श्रापावो महापुराणे पञ्चपञ्चाशत्साहस्रांसंहितायां षष्ठेउत्तरखण्डे कार्तिकमाहात्म्ये

श्रीकृष्णसत्यभामासंवादे वृन्दाचिताग्निप्रवेशो नाम अथधिकशततमोऽध्यायः ॥ १०३ ॥

चतुरधिकशततमोऽध्यायः शङ्करेण युद्धे जालन्धरस्य वधकरणम् ।

नारद उवाच ।

ततो जलन्धरो दृष्ट्वा रुद्रमद्भुतविक्रमम् । चकार मायया गौरीं त्र्यम्बकं मोहयंस्तदा
रथोपरिगतां दृष्ट्वा रुदतीं च तदा शिवः । शुम्भनिशुम्भदैत्यैश्च वध्यमानां ददर्श सः
गौरीं तथाविधां दृष्ट्वा शिवोऽप्युद्विग्नमानसः ।

अवाङ्मुखः स्थितस्तूष्णीं विस्मृत्य स्वपराक्रमम् ॥ ३ ॥

ततो जलन्धरो वेगात्त्रिभिर्विव्याध सायकैः । आपुङ्खमग्नैस्तं रुद्रं शिरस्युरसि चोदरे
ततो जज्ञे स तां मायां विष्णुना संप्रबोधितः ।

रौद्ररूपधरो जातो ज्वालामालातिभीषणः ॥ ५ ॥

तस्यातीव महारौद्रं रूपं दृष्ट्वा महासुरः । न शेकुः प्रमुखेस्थातुं भेजिरे च दिशोदश ॥

ततःशापं ददौ देवस्तयोःशुम्भनिशुम्भयोः ।

मम युद्धादपक्रान्तौ गौर्यावध्यौ भविष्यथः ॥ ७ ॥

पुनर्जलन्धरो वेगाद्वचर्ष निशितैःशरैः । बाणान्धकारसंछन्नं यथा भूमितलं महत् ॥८॥

यावद्रुद्रःप्रचिच्छेद तस्य बाणांस्त्वरान्वितः ।

तावत्स परिघेणाशु जघान वृषभं बली ॥ ९ ॥

वृषस्तेन प्रहारेण परावृत्तो रणाङ्गणात् । रुद्रेणाकृष्यमाणोऽपि न तस्यौ रणभूमिषु ॥

ततःपरमसंक्रुद्धो रुद्रो रौद्रचपुर्धरः । चक्रं सुदर्शनं वेगाच्चिक्षेपादित्यवर्चसम् ॥ ११ ॥

प्रदहद्रोदसी वेगात्तदासाद्य जलन्धरम् । जहार तच्छिरःकायान्महदायतलोचनम् ॥ १२ ॥

रथात्कायःपपातोर्व्यां नादयन्वसुधातलम् । तेजश्च निर्गतं देहात्तद्रुद्धे लयमागतम् ॥

दृष्ट्वा देहोद्धवं तेजस्तद्रौरीशे लयंगतम् । अथ चन्द्रादयो देवा हर्षादुत्फुल्लोचनाः ॥

प्रणम्य शिरसा रुद्रं शशंसुर्विष्णुचेष्टितम् ॥ १४ ॥

चतुरधिकशततमोऽध्यायः] * जालन्धरस्य शिवसायुज्यप्राप्तिः *

३४६

देवा ऊचुः ।

महादेव त्वया देवा रक्षिताः शत्रुजाद्भयात् । किञ्चिदन्यत्समुद्भूतं तत्र किं करवामहै ॥
वृन्दालावण्यसंभ्रान्तो विष्णुस्तिष्ठति मोहितः ॥ १६ ॥

ईश्वर उवाच ।

गच्छध्वं शरणं देवा विष्णोर्मोहापनुत्तये । शरण्यां मोहिनीं मायां सावः कार्यं करिष्यति
नारद उवाच ।

इत्युक्तवान्तर्दधे देवः सहभूतगणैस्तथा । देवाश्च तुष्टुर्मूलप्रकृतिभक्तवत्सलाम् ॥ १८ ॥

देवा ऊचुः ।

यदुद्भवाः सत्त्वरजस्तमोगुणाः सर्गस्थितिध्वंसनिदानकारणम् ।

यदिच्छया विश्वमिदं भवाभवौ तनोति शुद्धां प्रकृतिं नताः स्म ताम् ॥ १९ ॥

याहि त्रयोविंशतिभेदसंज्ञिता जगत्यशेषे समधिष्ठिता पुरा ।

यद्रूपकर्माणि जडास्त्रयोऽपि ते देवा विदुर्न प्रकृतिं नताः स्म ताम् ॥ २० ॥

यद्भक्तियुक्ताः पुरुषास्तु नित्यं दाग्निधव्यामोहपरा भवादिकम् ।

न प्राप्नुवन्त्येव हि भक्तवत्सलां सदैव विष्णोः प्रकृतिं नताः स्म ताम् ॥ २१ ॥

नारद उवाच ।

स्तोत्रमेतत्त्रिसन्ध्यं यः पठेदेकाग्रमानसः । दारिद्र्यमोहदुःखानि न कदाचित्स्पृशन्ति तम्

इति स्तुवन्तस्ते देवास्तेजोमण्डलमास्थिताम् ।

ददृशुर्गगने तत्र ज्वालाव्याप्तदिगन्तराम् ॥ २३ ॥

तन्मध्याद्भारतीं सर्वे ददृशुर्व्योमचारिणीम् । अहमेव त्रिधामिन्ना तिष्ठामि त्रिविधैर्गुणैः

गौरी लक्ष्मीः स्वरा चेति रजःसत्त्वतमोगुणैः ।

तत्र गच्छत तत्कार्यं विधास्यन्ति च वः सुराः ॥ २५ ॥

नारद उवाच ।

शृण्वतामिति देवानामन्तर्धानमगान्महः । देवानां विस्मयोत्फुल्लनेत्राणां तत्तदा नृप ॥

ततः सर्वेऽपि ते देवा गत्वा तद्वाक्यनोदिताः ।

गौरीं लक्ष्मीं स्वरां चैव प्रणेमुर्भक्तितत्पराः ॥ २७ ॥

ततस्तास्तान्सुरान्द्रष्ट्वा प्रणतान्भक्तवत्सलाः ।

बीजानि प्रददुस्तेभ्यो वाक्यान्यूचुश्च भूमिप ! ॥ २८ ॥

देव्य ऊचुः ।

इमानि क्षेत्रबीजानि विष्णुर्यत्रावतिष्ठते । निर्वपध्वं ततःकार्यं भवतां सिद्धिमेष्यति ॥

ततस्तु दृष्टाः सुरसिद्धसङ्घाः प्रगृह्य बीजानि विचिक्षिपुस्ते ।

वृन्दान्वितो भूमितले स यत्र विष्णुःसदा तिष्ठति सौख्यहीनः ॥ ३० ॥

इति श्रीपाद्मे महापुराणे पञ्चपञ्चाशत्सहस्र्यां षष्ठे उत्तरखण्डे कार्तिकमाहात्म्ये
श्रीकृष्णसत्यभामासंवादे जालन्धरवधो नाम चतुरधिकशततमोऽध्यायः ॥ १०४ ॥

पञ्चाधिकशततमोऽध्यायः

बीजत्रयोत्पन्नानां धात्रीमालतीतुलसीनां दर्शनेन विष्णोर्भ्रान्तिनिरासः

नारद उवाच ।

क्षिप्तेभ्यस्तबीजेभ्यो वनस्पत्यस्त्रयोऽभवन् । धात्री च मालती चैव तुलसी च नृपोत्तम

धात्र्युद्भवा स्मृता धात्री मा भवा मालती स्मृता ।

गौरीभवा च तुलसी तमः सत्त्वरजोगुणाः ॥ २ ॥

स्त्रीरूपिण्यौ वनस्पत्यौ दृष्ट्वा विष्णुस्तदा नृपः ।

उत्तस्थौ संभ्रमाद् वृन्दारूपातिशयमोहितः ॥ ३ ॥

ददर्श तास्तदा मोहात्कामासक्तेन चेतसा ।

तं चापि तुलसी धात्री रागेणैव व्यलोकयत् ॥ ४ ॥

एवञ्च लक्ष्म्या पुराबीजं माययैव समर्पितम् ।

तस्मात्तदुद्भवा नारी तस्मिन्नीर्घ्यायुताऽभवत् ॥ ५ ॥

अतः सा सर्वरीत्याख्या माधवस्यातिगर्हिता । धात्री तुलस्यैतद्वागान्तस्यप्रीतिप्रदे नदा
सतो विस्मृतदुःखोऽसौ विष्णुस्ताभ्यां सहैव तु । वैकुण्ठमगमद्भृष्टः सर्वदेव नमस्कृतः
कार्तिकोद्यापने विष्णोस्तस्मात्पूजा विधीयते ।

तुलसीमूलदेशे तु प्रीतिदा सा यतः स्मृता ॥ ८ ॥

तुलसीकाननं राजनृहे यस्यावतिष्ठते । तद्गृहं तीर्थरूपं तु नायान्ति यमकिङ्कराः ॥ ९ ॥
सर्वपापहरं पुण्यं कामदं तुलसीवनम् । रोपयन्ति नरश्रेष्ठा न ते पश्यन्ति भास्करीम्
दर्शनं नर्मदायास्तु गङ्गास्नानं तथैव च । तुलसीवनसंसर्गः सममेतत्त्रयं स्मृतम् ॥ ११ ॥
रोपणात्पालनात्सेकादर्शनात्स्पर्शनान्नृणाम् । तुलसी दहते पापं वाङ्मनः कायसंचितम्
तुलसीमञ्जरीभिर्यः कुर्याद्भरिहरार्चनम् । न स गर्भगृहं याति मुक्तिभागी न संशयः ॥ १३ ॥
पुष्करादीनि तीर्थानि गङ्गाद्याः सरितस्तथा । वासुदेवादयो देवास्तिष्ठन्ति तुलसीदले

तुलसीमञ्जरीयुक्तो यदि प्राणान्विमुञ्चति ।

विष्णोः सायुज्यमाप्नोति सत्यं सत्यं नृपोत्तम ॥ १४ ॥

तुलसीमृत्तिकालितो यस्तु प्राणान्विमुञ्चति ।

यमोऽपि नेक्षितुं शक्तो युक्तं पापशतैरपि ॥ १६ ॥

तुलसीकाष्ठजं यस्तु चन्दनं धारयेन्नरः । तद्देहं नस्पृशेत्पापं क्रियमाणमपीह यत् ॥ १७ ॥

तुलसीविपिनच्छाया यत्रयत्र भवेन्नृप ।

तत्र श्राद्धं प्रकर्त्तव्यं पितॄणां दत्तमक्षयम् ॥ १८ ॥

धात्रीछायासु यः कुर्यात्पिण्डदानं नृपोत्तम ।

तृप्तिं च यान्ति पितरस्तस्य ये नरके स्थिताः ॥ १९ ॥

मूर्ध्निपाणौमुखेचैव देहे च नृपसत्तम । धत्ते धात्रीफलं यस्तु स विज्ञेयो हरिः स्वयम् ॥

धात्रीफलं च तुलसी मृत्तिका द्वारकोद्भवा ।

यस्य देहे स्थिता नित्यं सं जीवन्मुक्त उच्यते ॥ २१ ॥

धात्रीफलविमिश्रैस्तु तुलसीदलमिश्रितैः ।

जलैः स्नाति नरस्तस्य गङ्गास्नानफलं स्मृतम् ॥ २२ ॥

देवार्चनं नरः कुर्याद्वात्रीपत्रैः फलैरपि । सुवर्णपुष्पैर्विविधैरर्चनस्याप्नुयात्फलम् ॥ २३

तीर्थानि मुनयो देवा यज्ञाः सर्वेऽपि कार्तिके ।

नित्यं धात्रीं समाश्रित्य तिष्ठन्त्यर्के तुलाश्रिते ॥ २४ ॥

द्वादश्यां तुलसीपत्रं धात्रीपत्रं तु कार्तिके । लुनाति स नरो गच्छेन्निरयानतिगर्हितान्

धात्रीच्छायां समाश्रित्य कार्तिकेऽन्नं भुनक्ति यः ।

अन्नसंसर्गजं पापमावर्षं तस्य नश्यन्ति ॥ २६ ॥

धात्रीमूले तु यो विष्णुं कार्तिकेऽर्चयते नरः । विष्णुक्षेत्रेषु सर्वेषु पूजितस्तेन सर्वदा

धात्री तुलस्योर्माहात्म्यमपि देवश्चतुर्मुखः । न समर्थो भवेद्वक्तुं यथा देवस्य शार्ङ्गिणः

धात्रीतुलस्युद्भवकारणं यः शृणोति यः श्रावयते च भक्त्या ।

विधूतपाप्मा सह पूर्वजैश्च स्वर्गं व्रजत्यग्न्यधिमानसंस्थः ॥ २६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरेखण्डे कार्तिकमाहात्म्ये

श्रीकृष्णसत्यभामासंवादे धात्रीतुलस्योर्माहात्म्यं नाम

पञ्चाधिकशततमोऽध्यायः ॥ १०५ ॥

षडधिकततमोऽध्यायः

कलहाचरितवर्णनम् ।

पृथुरुवाच ।

सेतिहासमिदं ब्रह्मन्माहात्म्यं कथितं त्वया । अत्याश्चर्यकरं सम्यक्तुलस्यास्तु श्रुतं महत्
यदूर्जव्रतिनः पुंसः फलं महदुदाहृतम् । तत्पुनर्ब्रूहि माहात्म्यं केन चीर्णमिदं कथम् ॥ २॥

नारद उवाच ।

आसीत्सह्याद्रिविषये करवीरपुरे पुरा । ब्राह्मणो धर्मचित्कश्चिद्धर्मदत्तेति विश्रुतः ॥ ३॥

विष्णुव्रतकरः शश्वद्विष्णुपूजारतः सदा । द्वादशाक्षरविद्यायां जपनिष्ठोऽतिप्रियः ॥ ४॥

कदाचित्कार्तिके मासि हरिजागरणाय सः ।

राश्यां तुर्यांशशेषायां जंगाम हरिमन्दिरम् ॥ ५ ॥

हरिपूजोपकरणान्प्रगृह्य व्रजता तदा । तेन दृष्टा समायाता राक्षसी भीमनिःस्वना ॥

चक्रदंष्ट्रा ललज्जिह्वा निमग्ना रक्तलोचना ।

दिगम्बरा शुष्कमांसा लम्बोष्ठी घर्घरस्वना ॥ ७ ॥

तां दृष्ट्वा भयचित्रस्तःकम्पितावयवस्तदा । पूजोपकरणैर्वेगात्पयोभिश्चाहनद्गयात् ॥

संस्मृत्य च हरैर्नाम तुलसीयुतचारिणा ।

सा हता पातकं तस्मात्तस्याः सर्वमगात्क्षयम् ॥ ९ ॥

अथ संस्मृत्य सा पूर्वजन्मकर्मविपाकजाम् । स्वांदशामब्रवीत्सर्वां दण्डवत्तं प्रणम्यसौ

कलहोवाच ।

पूर्वकर्मविपाकेन दशामेतां गता ह्यहम् । तत्कथं तु पुनर्विप्र ! याम्युत्तमगतिं शुभाम् ॥

नारद उवाच ।

तां दृष्ट्वा प्रणतामग्रे वदमानां स्वकर्म तत् । अतीवविस्मिता विप्रस्तदा वचनमब्रवीत्

धर्मदत्त उवाच ।

केन कर्मविपाकेन त्वं दशामीदृशीं गता । कुतस्त्वं का च किं शीला तत्सर्वं कथयस्व मे

कलहोवाच ।

सौराष्ट्रनगरे ब्रह्मन्मिश्रुनामाऽभवद्द्विजः । तस्याऽऽ गृहिणी पूर्वं कलहाख्याऽतिनिष्ठरा

न कदाचिन्मया भर्तुर्वचसाऽपि शुभं कृतम् । नार्पितं तस्य मिष्टान्नं भर्तुर्वचनभङ्गया ॥

कलहप्रिययानित्यं भयोद्विग्नस्तदा द्विजः । परिणेतुं तदाऽन्यां स मतिचक्रे पतिर्मम ॥

ततो गरं समादाय प्राणास्त्यक्ता मया द्विज ! ।

अथ वद्ध्वा बध्यमानां मां विनिन्युर्यमानुगाः ।

यमश्च मान्तदा दृष्ट्वा चित्रगुप्तमपृच्छत ॥ १७ ॥

यम उवाच ।

अनया किं कृतं कर्म चित्रगुप्त ! विलोक्य । प्राप्नोत्वेषा कर्मफलं शुभं वाऽशुभमेव च

कलहोवाच ।

चित्रगुप्तस्ततो वाक्यं भर्त्सयन्मामुवाच ह ॥ १६ ॥

चित्रगुप्त उवाच ।

अनया तु शुभं कर्म कृतं किञ्चिन्न विद्यते । मिष्टान्नं भुक्तमनया न भर्तेरि तर्दापत्तम् ॥
अतश्च बलुगुलीयोन्यां स्वविष्टादावतिष्ठताम् । भर्तुर्द्वेषकरी त्वेषा नित्यं कलहकारिणी
विष्टादाशूकरीयोन्यां ततस्तिष्ठत्वियं हरे । पाकभाण्डे सदा भुक्तं नित्यं चैवानया यतः
तस्माद्दोषाद् विडाली तु स्वजातापत्यभक्षिणी ।

भर्तारमनयोद्दिश्य ह्यात्मघातः कृतो यतः ॥ २३ ॥

तस्मात्प्रेतपिशाचेषु तिष्ठत्वेषाऽतिनिन्दिता । ततश्चैव मरुदेशं प्रापितव्या भटैः सह ॥ २४ ॥
तत्र प्रेतशरीरस्था चिरं तिष्ठत्वियं ततः । इत्थं योनित्रयं त्वेषा भुनक्तव्यशुभकारिणी ॥

कलहोवाच ।

साऽहं पञ्चशताब्दानि प्रेतदेहे स्थिता किल ।

क्षुत्तृड्भ्यां पीडिता नित्यं दुःखिता स्वेन कर्मणा ॥ २६ ॥

ततः क्षुत्पीडिताऽविश्य शरीरं घणिजस्त्वहम् ।

आयाता दक्षिणं देशं कृष्णावेण्यास्तु संगमे ॥ २७ ॥

तत्तीरसंश्रिता यावत्तावत्तस्य शरीरतः । शिवविष्णुगणैर्दूरमपाकृष्टा बलादहम् ॥ २८ ॥

ततः क्षुत्क्षामया दृष्टो भ्रमन्त्या त्वं मया द्विज । प्रक्षिप्ततुलसीवारिसंसर्गगतपापया ॥

तत्कृपां कुरु विप्रेन्द्र ! कथं मुक्तिमवाप्नुयाम् । योनित्रयादतिभयादस्माच्च प्रेतदेहतः

नारद उवाच ।

इत्थं निशम्य कलहावचनं द्विजश्च तत्कर्मपाकभवविस्मयदुःखयुक्तः ।

तद्गुलानिदर्शनकृपाचलचित्तवृत्तिध्यात्वा चिरं स वचनं निजगाद दुःखात् ॥ ३१ ॥

इति श्रीपाद्मेहापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमाहात्म्ये

श्रीकृष्णसत्यभामासंवादे कलहोपाख्यानं नाम षडधिकशततमोऽध्यायः ॥ १०६ ॥

सप्ताधिकशततमोऽध्यायः

तुलसीमिश्रजलप्रक्षेपात्कलहाया दिव्यदेहावासिर्गणनम् ।

धर्मदत्त उवाच ।

विलयं यान्ति पापानि तीर्थदानव्रतादिभिः । प्रेतदेहस्थितायास्ते तेषु नैवाधिकारिता
त्वद्ग्लानिदर्शनादस्मात्खिन्नं च मम मानसम् ।

नैव निर्वृतिमायाति त्वामनुदुधृत्य दुःखिनाम् ॥ २ ॥

पातकं च तवाऽत्युग्रं योनित्रयविपाकदम् । नेवान्यैःक्षीयते पुण्यैःप्रेतत्वंचातिगर्हितम् ॥
तस्मादाजन्मजनितं यन्मया कार्तिकव्रतम् । तत्पुण्यस्यार्धभागेन सद्गतिं त्वमवाप्नुहि
कार्तिकव्रतपुण्येन न साम्यंयान्ति सर्वथा । यज्ञदानानि तीर्थानि व्रतान्यपि यतोभुवम्

नारद उवाच ।

इत्युक्त्वा धर्मदत्तोऽसौ यावत्तामभ्यषेचयत् । तुलसीमिश्रतोयेन श्रावयन्द्वादशाक्षरम्
तावत्प्रेतत्वनिर्मुक्ता ज्वलदग्निशिखोपमा । दिव्यवपुधरा जाता लावण्याद्वासिता दिशः
ततः सा दण्डवद्भूमौ प्रणनामाथ तं द्विजम् । उवाच च तदा वाक्यं हर्षगद्गदभाषिणी

कलहोवाच ।

त्वत्प्रसाद् द्विजश्रेष्ठ ! विमुक्ता निरयादहम् ।

पापाब्धौ मज्जमानायास्त्वं नौ भूतोऽसि मे भुवम् ॥ ६ ॥

नारद उवाच ।

इत्थं सा वदती विप्रं ददर्शायातमम्बरात् । विमानं भास्वरं युक्तं विष्णुरूपधरैर्गणैः ॥

अथ सा तद्विमानाग्र्यद्वाःस्थाभ्यामधिरोहिता ।

पुण्यशीलसुशीलाभ्यामप्सरोगणसेवितम् ॥ ११ ॥

तद्विमानं तदापश्यद्धर्मदत्तः सविस्मयः । पपात दण्डवद्भूमौ दृष्ट्वा तौ पुण्यरूपिणौ
पुण्यशीलसुशीलौ तमुत्थाप्य प्रणतं द्विजम् । अभ्यनन्दयतां वाक्यं तूचतुर्धर्मशीलिनौ ॥

गणावूचतुः ।

साधु साधु द्विजश्रेष्ठ यस्त्वं विष्णुरतःसदा । दीनानुकम्पी धर्मज्ञो विष्णुव्रतपरायणः ॥
आजन्म सच्छुभं ह्येतद्यत्त्वया कार्तिकव्रतम् । कृतं तस्यार्थदानेन यदस्याःपूर्वसंचितम् ॥
जन्मान्तरशतोद्भूतं पापं तद्विलयंगतम् । हरिजामरणाद्यैश्च विमानमिदमास्थिता ॥१६॥

वैकुण्ठं नीयते साधो नानाभोगयुता त्वियम् ।

दीपदानभवैःपुण्यैस्तैजसं रूपमास्थिता ॥ १७ ॥

तुलसीपूजनाद्यैस्तु कार्तिकव्रतकैःशुभैः ।

विष्णुसान्निध्यगा जाता त्वया दत्तैःकृपालुना ॥ १८ ॥

त्वमप्यस्य भवस्याऽन्ते भार्याभ्यां सह यास्यसि ।

वैकुण्ठभवनं विष्णो सान्निध्यं च स्वरूपता ॥ १९ ॥

ते धन्याःकृतकृत्यास्ते तेषां च सफलोभवः ।

यैर्भक्त्याऽऽराधितो विष्णुर्धर्मदत्त ! त्वया यथा ॥ २० ॥

सम्यगाराधितो विष्णुःकि न यच्छति देहिनाम् ॥ २१ ॥

औत्तानचरणिर्येन ध्रुवत्वे स्थापितःपुरा । यन्नाम स्मरणादेव देहिनो यान्ति सद्गतिम्

ग्राहगृहीतो नागेन्द्रो यन्नामस्मरणात्पुरा । विमुक्तःसन्निधिं प्राप्तो जातो योजयसंज्ञकः

अतस्त्वयाऽर्चितो विष्णुः स्वसान्निध्यं प्रदास्यति ।

बहून्यब्दसहस्राणि भार्याद्वययुतस्य ते ॥ २४ ॥

ततःपुण्यक्षये जाते यदा यास्यसि भूतले । सूर्यवंशोद्भवो राजाविख्यातस्त्वं भविष्यसि

नाम्ना दशरथस्तत्र भार्याद्वययुतःपुनः । तृतीययाऽनयाचापि या ते पुण्यार्थभागिनी ॥

तत्राऽपि तव सान्निध्यं विष्णुर्यास्यति भूतले ।

आत्मानं तव पुत्रत्वे प्रकल्प्याऽमरकार्यकृत् ॥ २७ ॥

तवाजन्मव्रतादस्माद्विष्णुसंतुष्टिकारकात् ।

न यज्ञा न च दानानि न तीर्थान्यधिकानि ते ॥ २८ ॥

धन्योऽसि विप्र ! प्रयतस्त्वयैतद् व्रतं कृतं तुष्टिकरं जगद्गुरोः ।

यदर्थभागान्च फलान्मुरारे प्रणीयतेऽस्माभिरियं सलोकताम् ॥ २६ ॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमाहा-
त्म्ये श्रीकृष्णसत्यभामासंवादे कलहोपाख्यानं नाम सप्ताधिकशततमोऽध्यायः ॥१०७

अष्टाधिकशततमोऽध्यायः

धर्मदत्तविष्णुगणसंवादे विष्णुव्रतमाहात्म्यवर्णनम्

नारद उवाच ।

इत्थं तद्वचनं श्रुत्वा धर्मदत्तः सविस्मयः । प्रणम्य दण्डवद्भूमौ वाक्यमेतदुवाच ह ॥

धर्मदत्त उवाच ।

आराधयन्ति सर्वेऽपि विष्णुं भक्तार्तिनाशिनम् । यज्ञैर्दानैर्ब्रतैस्तीर्थस्तपोभिश्च यथाविधि

विष्णुप्रीतिकरं तेषां विष्णुसान्निध्यकारकम् ।

यत्कृत्वा तानि चीर्णानि सर्वाण्यपि भवन्ति हि ॥ ३ ॥

गणावूचतुः ।

साधु पृष्ठं त्वया विप्र शृणुष्वैकाग्रमानसः । सेतिहासांकथां विप्रकथ्यमानां पुराभवाम्

कान्तिपुर्यां पुरा चोलश्चक्रवर्ती नृपोऽभवत् ।

यस्य नाम्ना च ते देशाश्चोलाख्या अभवन्किल ॥ ५ ॥

यस्मिञ्छासति भूचक्रं दरिद्रो नैव दुःखितः । पापबुद्धिः सख्वापि नैव कश्चिदभून्नरः ॥

यस्याप्यत्यन्तं यज्ञस्य ताम्रपर्णी तटावुभौ । सुवर्णयूपैः शोभाढ्यावास्तां चैत्ररथोपमौ

स कदाचिदगाद्राजा ह्यनन्तशयनं द्विज । यत्रासौ जगतां नाथो योगनिद्रामुपाश्रितः ॥

तत्र श्रीरमणं देवं संपूज्य विविधवन्नृपः ।

मणिमुक्ताफलेर्दिन्यैः स्वर्णपुष्पैश्च शोभनैः ॥ ६ ॥

प्रणम्य दण्डवदावदुपविष्टः स तत्र वै । तावद्ब्राह्मणमायान्तमपश्यद्देवसन्निधौ ॥ १० ॥

देवार्चनार्थमायान्तं तुलस्युदकपाणिकम् ।

स्वपुरीवासिनं तत्र विष्णुदासाद्वयं द्विजम् ॥११॥

तत्राभ्येत्य स विप्रं विदेवदेवमपूजयत् । विष्णुसूक्तेन संस्नाप्य तुलसीमञ्जरीदलैः ॥१२॥

तुलसीपूजया तस्य रत्नपूजां तथा कृताम् ।

आच्छादितां समालोक्य राजा क्रुद्धोऽब्रवीद्वचः ॥१३॥

राजोवाच ।

माणिक्यस्वर्णपूजाऽत्र शोभाढ्या या मयाकृता ।

विष्णुदास ! कथं सेयमाच्छन्ना तुलसीदलैः ॥१४॥

विष्णुभक्तिं न जानासि वराकोऽसि मतो मम ।

यस्त्विमामतिशोभाढ्यां पूजामाच्छादयस्यहो ॥१५॥

गणावूचतुः ।

इति तद्वचनं श्रुत्वा सक्रोधः स द्विजोत्तमः । राज्ञो गौरवमुल्लङ्घ्य जगाद वचनं तदा

विष्णुदास उवाच ।

राजन्मुक्तिं न जानासि गर्वितोऽसि नृपश्रिया ।

किंस्विद्विष्णुव्रतं पूर्वं त्वया चीर्णं वदस्व तत् ॥१७॥

गणावूचतुः ।

तदुवाह्याणवचः श्रुत्वा प्रहस्य स नृपोत्तमः । विष्णुदासं तदा गर्वादुवाच वचनं द्विज

राजोवाच ।

इत्थं ब्रवीषि चेद्विप्र ! विष्णुभक्त्याऽतिगर्वितः ।

भक्तिस्ते कियती विष्णोर्दग्धस्याऽधनस्य च ॥ १६ ॥

यज्ञदानादिकं नैव विष्णुतुष्टिकरं कृतम् । नाऽपि देवालयं पूर्वं त्वया विप्र ! क्वचित्कृतम्

ईदृशस्यापि ते गर्वं एष तिष्ठति भक्तिः ।

तच्छृण्वन्तु वचो मेऽद्य सर्वेऽप्येते द्विजोत्तमाः ॥ २१ ॥

साक्षात्कारमहं विष्णोरेष वादो गमिष्यति ।

यथा तु सर्वेऽपि ततो भक्तिं ज्ञास्यथ चावयोः ॥ २२ ॥

गणावूचतुः ।

इत्युक्त्वा स नृरोऽगच्छन्निजं राजगृहं द्विजः ।

आरेभे वैष्णवं सत्रं कृत्वाऽऽचार्यं तु मुद्गलम् ॥ २३ ॥

ऋषिसङ्घसमाजुष्टं बभूव बहुदक्षिणम् । यद्वद्रुद्रह्यकृतं पूर्वं गयाक्षेत्रे समृद्धिमत् ॥

विष्णुदासोऽपि तत्रैव तस्थौ देवालये व्रती ।

पञ्चैतान्नियमाकृत्वा विष्णुतुष्टिकरान्सदा ॥ २५ ॥

माघोर्जयोव्रतं सम्यक्तुलसीवनपालनम् । एकादशीव्रतं जाप्यं द्वादशाक्षरविद्यया ॥

उपचारैः षोडशभिर्गीत इत्यादिमङ्गलैः ।

नित्यं विष्णोस्तथा पूजां व्रतान्येतानि सोऽकरोत् ॥ २७ ॥

नित्यं संस्मरणं विष्णोर्गच्छन्भुञ्जन्स्वपन्नपि ।

सर्वभूतस्थितं विष्णुमपश्यत्समदर्शनः ॥ २८ ॥

माघकार्तिकयोर्नित्यं विशेषनियमानपि ।

अकरोद्विष्णुतुष्ट्यर्थं सोद्यापनविधिं तथा ॥ २९ ॥

एवं समाराधयतोः श्रियः पतिं तयोस्तुचोलेश्वरविष्णुदासयोः ।

अगदनेहा बहु तद्व्रतस्थयोस्तन्निष्ठसर्वन्द्रियकर्मणोस्तयोः ॥ ३० ॥

इति श्रीपाद्मे महापुराणे पञ्चराश्रशतसाहस्र्यां संहितायां षष्ठे उत्तरखण्डे कार्तिक-

माहात्म्ये श्रीकृष्णसत्यभामासंवादे कलहोपाख्याने

अष्टाधिकशततमोऽध्यायः ॥ १०८ ॥

नवाधिकशततमोऽध्यायः

विष्णुदासविप्रचोलराजयोर्भगवन्निरतिशयभक्त्या वैकुण्ठप्राप्तिवर्णनम्

गणावूचतुः ।

कदाचिद्विष्णुदासोऽथ कृत्वा नित्यविधिं द्विजः ।

पाककर्माऽकरोद्यावदहरत्कोऽप्यलक्षितः ॥ १ ॥

तमदृष्ट्वाप्यसौ पाकं पुनर्नैवाकरोत्तदा । सायंकालार्चनस्यासौ व्रतमङ्गभयाद्विजः
द्वितीयेऽहि ततःपाकं कृत्वा यावत्स विष्णवे । उपहारार्पणं कर्तुं गतःकोऽप्यहरत्पुनः
एवं सप्तदिनं तस्य पाकं कोऽप्यहरद् द्विज ! ।

जातःस विस्मयःसोऽथ मनस्येवं व्यचारयत् ॥ ४ ॥

अहो नित्यं समभ्येत्य कः पाकं हरते मम ।

क्षेत्रसंन्यासिनां स्थानमत्याज्यं सर्वथा मया ॥ ५ ॥

पुनःपाकं विधायात्र भुज्यते यदि चेन्मया । सायंकालार्चनं चैतत्परित्याज्यं कथं मया
किंचित्पाकं विधायैतद्भोक्तव्यं तु मया न हि । अनिवेद्य हरौ सर्वं वैष्णवैर्नैव भुज्यते
उपोषितोऽहं च कथं तिष्ठाम्यत्र व्रतस्थितः ।

अद्य संरक्षणं सम्यक्पाकस्यात्र करोम्यहम् ॥ ८ ॥

इति पाकं विधायाऽसौ तत्रैवाऽलक्षितः स्थितः ।

तावद्दर्शं चाण्डालं पाकान्नहरणे स्थितम् ॥ ९ ॥

श्रुत्क्षामं दीनवदनमस्थिचर्मावशेषितम् । तमालोक्य द्विजाग्र्योऽभूत्कृपयाखिन्नमानसः
चिलोकयान्नहरं विप्रस्तिष्ठे तिष्ठेत्यभाषत । कथमस्ति भवान्कृक्षं घृतमेतद् गृहाण भोः
इत्थं ब्रुवन्तं विप्राग्र्यमायान्तञ्च चिलोक्य सः ।

वेगादधावत्तद्गीत्या मूर्च्छितश्च पपात ह ॥ १२ ॥

भोतं तं मूर्च्छितं दृष्ट्वा चाण्डालं स द्विजोत्तमः ।

नवार्थिकशततमोऽध्यायः] * मुद्गलगोत्रोद्भवानांशिखाहीनत्वकारणवर्णनम् * ३६१

वेगादभ्येत्य कृपया स्ववस्त्रान्तैरवीजयत् ॥ १३ ॥

अथोत्थितं तमेवासौ विष्णुदासो व्यलोकयत् ।

साक्षान्नारायणं देवं शङ्खचक्रगदाधरम् ॥ १४ ॥

पीताम्बरं चतुर्बाहुं श्रीवत्माङ्गं किरीटिनम् ।

अतसीपुष्पसङ्काशं कौस्तुभोरःस्थलं विभुम् ॥ १५ ॥

तं दृष्ट्वा सात्त्विकैर्भावेरावृतो द्विजसत्तमः ।

स्तोतुं चापि नमस्कर्तुं तदा नालं बभूव सः ॥ १६ ॥

अथ शक्रादयो देवास्तत्रैवाभ्याययुस्तदा । गन्धर्वाप्सरसश्चापि जगुश्च ननृतुर्मुदा ॥ १७ ॥

विमानशतसंकीर्णं देवर्षिगणसङ्कुलम् । गीतावादित्रनिर्घोषं स्थानं तदभवत्तदा ॥ १८ ॥

ततो विष्णुःसमालिङ्ग्य स्वभक्तं सात्त्विकं तथा ।

सायुज्यमात्मनो दत्त्वाऽनयद्वैकुण्ठमन्दिरम् ॥ १९ ॥

विमानवरसंस्थानमास्थितं विष्णुसन्निधौ । दीक्षितश्चोलनृपतिर्विष्णुदासं ददर्श ह ॥

वैकुण्ठभवनं यान्तं विष्णुदासं विलोक्य सः ।

स्वगुरुं मुद्गलं वेगादाहूयेत्थं वचोऽब्रवीत् ॥ २१ ॥

चोल उवाच ।

यत्स्पर्धया मया चैतद्यज्ञदानादिकं कृतम् । स विष्णुरूपधृद्विप्रो याति वैकुण्ठमन्दिरम्

दीक्षितेन मया सम्यक्सन्नेऽस्मिन्वैष्णवे त्वया ।

हुतमग्नौ कृता विप्रा दानाद्यै पूर्णमानसाः ॥ २३ ॥

नैवाद्याऽपि स मे देवः प्रसन्नो जायते ध्रुवम् ।

भक्त्यैव तस्य विप्रस्य साक्षात्कारं ददौ हरिः ॥ २४ ॥

तस्माद्दानैश्च यज्ञैश्च नैव विष्णुःप्रसीदति । भक्तिरेव परन्तस्य निदानं दर्शने विभोः ॥

गणावूचतुः ।

इत्युक्त्वा भागिनेयं स्वमभिषिच्यनृपासने । आवाल्याहीक्षितोयज्ञे सोऽपुत्रत्वमगाद्यतः

तस्मादद्यापि तद्देशे सदा राज्यांशभागिनः । स्वस्त्रेया एव जायन्ते तत्कृताचारवर्तिनः

यज्ञघाटं ततोऽभ्येत्य वह्निकुण्डाग्रतःस्थितः ।

त्रिरुच्चैर्व्याजहाराऽऽशु विष्णुं सम्बोधयंस्तदा ॥ २८ ॥

विष्णो ! भक्तिं स्थिरां देहि मनोवाक्कायकर्मभिः ।

इत्युक्त्वा सोऽपतद्वह्नौ सर्वेषामेव पश्यताम् ॥ २९ ॥

मुद्गलस्तु तदा क्रोधात्स्वशिखामुदपाटयत् ।

ततस्त्वद्याऽपि तद् गोत्रे मुद्गला विशिखामवन् ॥ ३० ॥

तावदाचिरभूद्विष्णुःकुण्डाग्रौ भक्तवत्सलः । तमालिङ्ग्यविमानाग्रं समारोहयदच्युतः

तमालिङ्ग्यात्मसारूप्यं दत्त्वा वैकुण्ठमन्दिरम् । तेनैव सह देवेशो जगाम त्रिदशैवृतः

नारद उवाच ।

यो विष्णुदासः स तु पुण्यशीलो यश्चोलभूपः स सुशीलनामा ।

एतावुभौ तत्समरूपभाजौ द्वाःस्थौ कृतौ तेन रमाप्रियेण ॥ ३३ ॥

इति श्रीपाद्मे महापुराणे पञ्चपञ्चाशत्साहस्रां संहितायां षष्ठे उत्तरखण्डे कार्तिक-
माहात्म्ये श्रीकृष्णसत्यभामासंवादे कलहोपाख्यानं नाम नवाधिकशततमोऽध्यायः ॥

दशाधिकशततमोऽध्यायः

जयविजयद्वारपालयोः पूर्वजन्मवृत्तान्तवर्णनम्

धर्मदत्त उवाच ।

जयश्च विजयश्चैव विष्णोर्द्वाःस्थौ मया श्रुतौ ।

किंतु ताभ्यां पुरा चीर्णं यस्मात्तद्रूपधारिणौ ॥ १ ॥

गणावूचतुः ।

तृणबिन्दोस्तु कन्यायां देवहूत्यां पुरा द्विज ! । कर्दमस्य तु दृष्ट्यैव पुत्रौ द्वौसंबभूवतुः
ज्येष्ठो जयःकनिष्ठोऽभूद्विजयश्चेति नामतः । *अन्यस्यामभवत्पञ्चात्कपिलो योगधर्मवित्

* अस्यामेवा इत्यपि पाठः ।

जयश्च विजयश्चैव विष्णुभक्तिरतौ सदा । संनियम्येन्द्रियग्रामं धर्मशीलौ बभूवतुः ॥
नित्यमष्टाक्षरीजाप्यौ विष्णुव्रतकराबुभौ । साक्षात्कारं ददौ विष्णुस्तयोर्नित्यार्चने सदा
मरुत्तेन कदाचित्तावाहृतौ यज्ञकर्मणि । जग्मतुर्यज्ञकुशलौ देवर्षिगणसेवितौ ॥ ६ ॥

जयस्तत्राऽभवद् ब्रह्मा याजको विजयोऽभवत् ।

ततो यज्ञविधिं कृत्स्नं परिपूर्णं च चक्रतुः ॥ ७ ॥

मरुत्तोऽवभृन्(ग)क्षातस्ताभ्यां वित्तं ददौ बहु ।

तत्समादायं तौ वित्तं जग्मतुः स्वाश्रमं प्रति ॥ ८ ॥

यजनाय तदाविष्णोस्तुष्ट्यर्थं तौ तदा मुने । तद्धनं विभजन्तौवै पस्पर्धाते परस्परम्
जयोऽब्रवीत्समोऽभागः क्रियतामिति तत्र सः । विजयश्चाब्रवीत्तत्र यल्लब्धं येन तस्यतत्

ततो जयोऽशपत्क्रोधाद्विजयं शुब्धमानसः ।

गृहीत्वा न ददास्येतत्तस्माद्ग्राहो भवेति तम् ॥ ११ ॥

विजयस्तस्य तं शापं श्रुत्वा सोऽप्यशपच्च तम् ।

मदभ्रान्तोऽशपो यस्मात्तस्मान्मातङ्गतां व्रज ॥ १२ ॥

तौ तथाऽऽचक्ष्यतुर्विष्णुं दृष्ट्वा नित्यार्चने विभुम् ।

शापयोस्तु निवृत्तिं तौ ययाचाते रमापतिम् ॥ १३ ॥

भक्तावाचां कथं देव ! ग्राहमातङ्गयोनिगौ ।

भविष्यावः कृपासिन्धो ! तच्छापो विनिवर्त्यताम् ॥ १४ ॥

श्रीभगवानुवाच ।

मद्भक्तयोर्वचोऽसत्यं न कदाचिद्भविष्यति । मयाऽपि नान्यथा कर्तुं शक्यते तत्कदाचन
प्रह्लादवचनात्स्तम्भेऽप्याविर्भूतो ह्यहं पुरा । तथाम्बरीषवाक्येन जातोमार्गे स्वयं किल
तस्माद्भ्रुवमिमौ शापाबनुभूय स्वयं कृतौ । लभेथां मत्पदं नित्यमित्युत्त्वान्तर्दधे हरिः
गणावूचतुः ।

ततस्तौ ग्राहमातङ्गावभूतां गण्डकीतटे । जातिस्मरौ च तद्योन्यामपि विष्णुव्रते स्थितौ
कदाचित्स गजः स्नातुं कार्तिके गण्डकीगतः । तावज्जग्राह चग्राहः सस्मरञ्छापकारणम्

ग्राहगृहीतोऽसौ नागःसस्मार श्रीपतिं तदा । तावदाविरभूद्विष्णुःशङ्खचक्रगदाधरः ॥

ततस्तौ ग्राहमातङ्गौ चक्रं क्षिप्त्वा समुद्भृतौ ।

दत्त्वा च निजसारूप्यं वैकुण्ठमनयद्विभुः ॥ २१ ॥

तदा प्रभृति तत्स्थानं हरिक्षेत्रमिति श्रुतम् ।

चक्रसङ्घर्षणाद्यस्मिन्पाषाणोऽपि हि लाञ्छितः ॥ २२ ॥

ताविमौ विश्रुतौ लोके जयश्च विजयश्च ह ।

नित्यं विष्णुप्रियौ द्वाःस्थौ पृथौ यौ हि त्वया द्विज ! ॥ २३ ॥

अतस्त्वमपि धर्मज्ञ नित्यं विष्णुव्रतेस्थितः । त्यक्त्वा तत्सर्वदम्भोहिभवस्व समदर्शनः

तुलामकरमेपेषु प्रातःस्नायी सदा भव । एकादशीव्रते तिष्ठ तुलसीवनपालकः ॥ २५ ॥

ब्राह्मणानपि गाश्चापि वैष्णवांश्च सदा भज । मसूराश्चारनालाश्च वृन्ताकानपि खादमा
एवं त्वमपि देहान्ते तद्विष्णोःपरमम्पदम् । प्राप्नोषि धर्मदत्त त्वं तद्भक्तैव यथा वयम्

तवाजन्मव्रतात्तस्माद्विष्णुसंतुष्टिकारकात् ।

न यज्ञा न च दानानि न तीर्थान्यधिकानि वै ॥ २८ ॥

धन्योऽसि विप्राग्र यतस्त्वयैतद्भूतं कृतं तुष्टिकरं जगद्गुरोः ।

यत्पुण्यभागात्तत्फलं मुरारैःप्रणीयतेऽस्माभिरियं सलोकताम् ॥ २६ ॥

नारद उवाच ।

इत्थं तौ धर्मदत्तं तमुपदिश्य विमानगौ । तथा कलहया सार्धं वैकुण्ठभवनं गतौ ॥ ३० ॥

धर्मदत्तोऽप्यसौ जात प्रत्ययस्तद्भूते स्थितः ।

देहान्ते तद्विभोःस्थानं भार्याभ्यामन्वितोऽभ्यगात् ॥ ३१ ॥

इतिहासमिमं पुराभवं शृणुते यश्च पुमान्यथाविधि ।

हरिसन्निधिकारिणीम्मतिं लभतेऽसौ कृपया जगद्गुरोः ॥ ३२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमा-

हात्स्ये श्रीकृष्णसत्यभामासंवादे कलहोपाख्याने गणपूर्वपुण्यवर्णनं नाम

दशाधिकशततमोऽध्यायः ॥ ११० ॥

एकादशाधिकशततमोऽध्यायः

कृष्णावेण्याद्यनेकनदीनां माहात्म्यवर्णनम्

पृथुरुवाच ।

कृष्णावेण्यातटाद्यस्माच्छिवविष्णुगणैःपुरा । वणिकछरीरात्कलहानिर्गताकथितात्वया

प्रभावोऽयं तयोर्नद्योः किं वा क्षेत्रस्य तस्य वा ।

तन्मे कथय धर्मज्ञ ! विस्मयोऽत्र महान्मम ॥ ३ ॥

नारद उवाच ।

कृष्णा कृष्णतनुःसाक्षाद्वेण्या देवो महेश्वरः । तत्संगमप्रभावं तु नालं वक्तुं चतुर्मुखः

तथापि तत्समुत्पत्तिं कीर्तयिष्यामि तच्छृणु । चाक्षुषस्यान्तरे पूर्वं मनोर्देवः पितामहः

सह्याद्रिशिखरेऽस्ये यजनायोद्यनोऽभवत् । स कृत्वा यज्ञसंभारान्सर्वदेवगणैर्वृतः ॥ ५ ॥

युक्तो हरिहराभ्यां च तद्गिरिः शिखरं ययौ । भृगवादयो मुनिगणा मुहूर्ते ब्रह्मदैवते ॥

तस्य दीक्षा विधानाय समाजंतत्र चक्रिरे । अथ ज्येष्ठां स्वरांपत्नीं विष्णुराह्वयतद्विजैः

सा शनैराययौ तावद् भृगुर्विष्णुमुवाच ह ॥ ७ ॥

भृगुरुवाच ।

विष्णो ! स्वरा त्वयाऽहृता आयाति न हि सत्स्वरा ।

मुहूर्तातिक्रमश्चायं कार्शो दीक्षाविधिः कथम् ॥ ८ ॥

विष्णुरुवाच ।

नायाति चेत्स्वरा शीघ्रं गायन्त्यत्र विधीयताम् ।

एषाऽपि न भवत्यस्य भार्या किं पुण्यकर्मणि ॥ ९ ॥

नारद उवाच ।

एवमेव हि रुद्रोऽपि विष्णोर्वाक्यममोदत । तच्छ्रुत्वा स भृगुर्वाक्यंगायत्रीं ब्रह्मणस्तदा

निवेश्य दक्षिणे भागे दीक्षाविधिमथाऽकरोत् ।

यावद्दीक्षाविधिं तस्य विधेश्चक्रुर्विधानतः ॥ ११ ॥

तावदभ्याययौ तत्र स्वरा यज्ञस्थले नृप ! ।

ततस्तां दीक्षितां दृष्ट्वा गायत्रीं ब्रह्मणा सह ॥ १२ ॥

सपत्नीर्षापरा क्रोधात्स्वरा वचनमब्रवीत् ॥ १३ ॥

स्वरोवाच ।

अपूज्या यत्र पूज्यन्ते पूज्यानां च व्यतिक्रमः ।

त्रीणि तत्र भविष्यन्ति दुर्मिक्षं मरणं भयम् १४ ॥

ममाऽऽसने कनिष्ठेयं भवद्भिः सन्निवेशिता । तस्मात्सर्वे जडीभूताः नानारूपा भविष्यथः
इयं च दक्षिणे भागे ह्युपविष्टा मदासने । तस्माल्लोकैः सदाऽदृश्यातनुर्वहतु निम्नगा ॥

नारद उवाच ।

ततस्तच्छापमाकर्ण्य गायत्रीं कम्पिता तदा ।

समुत्थायाऽशपद्वैर्वार्यमाणाऽपि तां स्वराम् ॥ १७ ॥

तव भर्ता यथा ब्रह्माममाप्येष तथा खलु । वृथाऽशपस्त्वं यस्मान्मां भवत्वमपि निम्नगा

नारद उवाच ।

ततो हाहाकृताः सर्वे शिवविष्णुमुखाः सुरा । प्रणम्यदण्डवद्भूमौ स्वरां तत्र व्यजिज्ञपन्

देवा ऊचः ।

देवि सर्वे वयं शप्ता ब्रह्माद्या यत्त्वयाऽभुना । यदि सर्वे जडीभूता भविष्यामोऽत्र निम्नगाः

तदा लोकत्रयं होतद्विनाशं यास्यति ध्रुवम् ।

अविवेकः कृतस्तस्माच्छापोऽयं विनित्यताम् ॥ २१ ॥

स्वरोवाच ।

नार्चितो हि गणाध्यक्षो यज्ञादौ यत्सुरोत्तमाः ।

तस्माद्विघ्नं समुत्पन्नं मत्क्रोधजमिदं खलु ॥ २२ ॥

नाऽपि मद्बन्धनं होतदसत्यं जायते खलु । तस्मात्स्वांशैर्जडीभूता यूयं भवत निम्नगाः

* नदीरूपा इत्यपि पाठः वेङ्कटेश्वर प्रेस पुस्तकालये

द्वादशधिकशततमोऽध्यायः] * एकादश्यादीनां भगवत्प्रियत्ववर्णनम् * ३६७

आत्मानमपि सपत्न्यौ च स्वांशाभ्यामपि निम्नगे ।

अविद्यावोऽत्र वै देवाः पश्चिमाभिमुखावहे ॥ २४ ॥

नारद उवाच ।

इति तद्वचनं श्रुत्वा ब्रह्मविष्णुमहेश्वराः । जडीभूताभवनद्यःस्वांशैररेव तदा नृप ! ॥

तत्र विष्णुरभूत्कृष्णा वेण्या देवो महेश्वरः । ब्रह्माककुक्ष्यंती गङ्गा पृथगेवामवत्तदा ॥ २६ ॥

देवाः स्वानपि तानंशाञ्जडीकृत्य विचिक्षिपुः ।

सह्याद्रिशिखरेभ्यस्ताः पृथगासन्सुनिम्नगाः ॥ २७ ॥

देवांशैर्पूर्ववा हिन्यो बभूवुः पश्चिमावहाः । तत्पत्न्यंशैःपृथक्तत्र शतशोऽथ सहस्रशः ॥

गायत्री च स्वरा चैव पश्चिमाभिमुखे तदा । योगेनाभवतां नद्यौ सावित्रीति प्रथां गते

ब्रह्मणा स्थापितौ तत्र यज्ञे हरिहरावुभौ । महाबलातिवलिनीं नाम्ना देवौ बभूवतुः ॥

तयोर्नद्योस्तु माहात्म्यं नाहं वक्तुं क्षमो नृप ! । ययुर्ब्रह्मादयो देवाः स्वांशैस्तिष्ठन्ति चापगाः

कृष्णोद्भवं पापहरं परं यः शृणोति यः श्रावयते च भक्त्या ।

स्यात्तस्य पुंसः सकलं फलं यत्तद्दर्शनस्नानसमुद्भवं फलम् ॥ ३२ ॥

इति श्रीपादो महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमाहा-

त्म्ये श्रीकृष्णसत्यभामासंवादे कृष्णावेण्यामाहात्म्यवर्णनं नामैकादशाधिक-

शततमोऽध्यायः ॥ १११ ॥

द्वादशधिकशततमोऽध्यायः

एकादशीमाघकार्तिकतुलसीद्वारकानां भगवत्प्रियत्वम् ।

श्रीकृष्ण उवाच ।

इति तद्वचनं श्रुत्वा पृथुर्विस्मितमानसः । संपूज्य नारदं भक्त्या विससर्ज तदा प्रिये !

तस्माद्व्रतत्रयं ह्येतन्ममातीवप्रियङ्करम् । माघकार्तिकयोर्यद्व्रतयैवैकादशीव्रतम् ॥ २ ॥

वनस्पतीनां तुलसी मासानां कार्तिकः प्रियः ।

एकादशी तिथीनां च क्षेत्राणां द्वारका मम ॥ ३ ॥

एतेषां सेवनं यस्तु करोति च जितेन्द्रियः । स मे वल्लभतां याति न तथा यजनादिभिः
पापेभ्यो न भयं तेन कर्तव्यं नियमादपि । एतेषां सेवनं कान्ते ! कुर्वता मत्प्रसादतः ॥

सत्यभामोवाच ।

विस्मापनीयं तन्नाथ यत्त्वया कथितं मम । परदत्तेन पुण्येन कलहा मुक्तिमागता ॥ ६ ॥

इत्थं प्रभावो मासोऽयं कार्तिकस्ते प्रियङ्करः ।

स्वामिद्रोहादि पापानि स्नानदानैर्गतानि यत् ॥ ७ ॥

दत्तं च लभते पुण्यं यत्परेण कृतं विभो ! । अदत्तं केनमार्गेण लभते चापि मानवः ॥

श्रीकृष्ण उवाच ।

अदत्तान्यपि पुण्यानि पापानि च यथा नरैः । प्राप्यन्ते कर्मणा येन तद्यथावन्निशामयं
देशग्रामकुलानि स्युर्भागभाञ्जि कृतादिषु । कलौ तु केवलं कर्ता फलभुक्पुण्यपापयोः ॥

अकृतेऽपि हि संसर्गे व्यवस्थेयमुदाहृता ।

संसर्गात्पुण्यपापानि यथा यान्ति निबोध तत् ॥ ११ ॥

एकत्रैथुनाद्यानादेकपात्रस्थभोजनात् । फलार्थं प्राप्नुयान्मर्त्यो यथावत्पुण्यपापयोः

अध्यापनाद्याजनाद्वाप्येकपङ्क्तयशनादपि । तुर्गांशं पुण्यपापानां नित्यं प्राप्नोति मानवः

एकासनादेकयानान्निःश्वासस्याङ्गसंगतः । षडंशफलभागीस्यन्नित्यं पुण्यपापयोः ॥

स्पर्शनाद्वाषणाद्वापि परस्य स्तवनादपि । दशांशं पुण्यपापानां नित्यः प्राप्नोति मानवः

दर्शनश्रवणाभ्यां च मनोऽध्यानात्तथैव च । परस्य पुण्यपापानां शतांशं प्राप्नुयान्नरः ॥

परस्यनिन्दां पैशुन्यं धिक्कारं च करोति यः ।

तत्कृतं पातकं प्राप्य स्वपुण्यं प्रदादति सः ॥ १७ ॥

कुर्वतः पुण्यकर्माणि सेवां यः कुरुते नरः । पत्नीभृतकशिष्येभ्यो यदन्यः कोऽपि मानवः

तस्य सेवानुरूपेण द्रव्यं किञ्चिन्न दीयते । सोऽपि सेवानुरूपेण तत्पुण्यफलभागमवेत्

एकपङ्क्त्यश्रतां यस्तु लङ्घयेत्परिवेषणम् । तस्य पापषडंशं तु लभेद्वै परिवेषकः ॥ २० ॥

द्वादशाधिकशततमोऽध्यायः] * पुण्यपापांशकथनम् *

३६६

ज्ञानसन्ध्यादिकं कुर्वन्त्यःस्पृशेद्वा प्रभाषते । स पुण्यकर्मषष्ठांशं दद्यात्तस्मै सुनिश्चितम्
धर्मोद्देशेन यो द्रव्यमपरं याचते नरः । तत्पुण्यकर्मजं तस्य धनदस्त्वाप्नुयात्फलम् ॥
अपहृत्य परद्रव्यं पुण्यकर्म करोति यः । कर्मकृत्पापभाक्तत्र धनिनस्तद्भवं फलम् ॥२३॥
नापनुद्य ऋणं यस्तु परस्य प्रियते नरः । धनीतत्पुण्यमाधत्ते स्वधनस्याऽनुरूपतः ॥

बुद्धिदस्त्वनुमन्ता च यश्चोपकरणप्रदः ।

बलकृच्चापि षष्ठांशं प्राप्नुयात्पुण्यपापयोः ॥ २५ ॥

प्रजाभ्यःपुण्यपापानां राजा षष्ठांशमुद्धरेत् ।

शिष्याद्गुरुःस्त्रियो भर्ता पिता पुत्रात्तथैव च ॥ २६ ॥

स्वपतेरपि पुण्यस्य योषिर्धर्मवाप्नुयात् । चित्तस्यानुव्रता शश्वद्वर्तते तुष्टिकारिणी
परहस्तेन दानादि कुर्वतःपुण्यकर्मणि । विना भृतकपुत्राभ्यां कर्त्ता षष्ठांशमुद्धरेत् ॥

वृत्तिदो वृत्तिसंभोक्तुःपुण्यमष्टांशमुद्धरेत् ।

आत्मनो वा परस्याऽपि यदि सेवां न कारयेत् ॥ २८ ॥

श्रीकृष्ण उवाच ।

इत्थं ह्यदत्तान्यपि पुण्यपापान्यायान्ति नित्यं परसञ्चितानि ।

कलौ त्वयं वै नियमो न कार्यःकर्तैवभोक्ता खलु पुण्यपापयोः ।

शृणुष्व चेमं इतिहासमग्यं पुराभवं पुण्यमतिप्रदं च ॥ ३० ॥

इति श्रीपाद्मेमहापुराणे पञ्चपञ्चाशत्साहस्र्यां संहितायां षष्ठे उत्तरखण्डे

कार्तिकमोहात्म्ये श्रीकृष्णसत्यभामासंवादे पुण्यपापांशकथनं नाम

द्वादशाधिकशततमोऽध्यायः ११२ ॥

त्रयोदशाधिकशततमोऽध्यायः कार्तिकव्रतप्रशंसायां धनेश्वरविप्रवृत्तान्तवर्णनम् ।

श्रीकृष्ण उवाच ।

पुराऽवन्तीपुरे वासी विप्र आसीद्धनेश्वरः । ब्रह्मकर्मपरिभ्रष्टःपापनिष्ठःसुदुर्मतिः ॥ १ ॥
रसकम्वलचर्मादिविक्रयानृतवर्त्तनः । स्तेयवेश्यासुरापानद्यूतसंसक्तमानसः ॥ २ ॥
देशाद्देशान्तरं गच्छन्क्रयविक्रयकारणात् । माहिष्मतीं पुरीं यातःकदाचित्स धनेश्वरः
महिषेण कृतापूर्वं तस्मान्माहिष्मती स्मृता । यस्यां वप्रतटाभाति नर्मदा पापनाशिनी
कार्तिकव्रतिनस्तत्र नानाग्रामागतान्नरान् । स दृष्ट्वा विक्रयं कुर्वन्मासमेकमुवासह
स नित्यं नर्मदातीरे भ्रमन्विक्रयकारणात् । ददर्श ब्राह्मणान्स्नाताञ्जपदेवार्चनेरतान् ॥
कांश्चित्पुराणं पठतःकांश्चित्छ्रवणेरतान् । नृत्यगायनवादित्रविष्णुस्तवनतत्परान् ॥
विष्णुमुद्राङ्किताकांश्चिन्माला तुलसिधारिणः । ददर्श कौतुकाविष्टस्तत्र तत्र धनेश्वरः ॥

नित्यं परिभ्रमंस्तत्र दर्शनस्पर्शभाषणात् ।

वैष्णवानां तथा विष्णोर्नाम संश्रावितोऽभवत् ॥ ६ ॥

एवं मासंस्थितःसोऽथ कार्तिकोद्यापने विधौ ।

क्रियमाणे ददर्शाऽसौ भक्तैर्जागरणहरेः ॥ १० ॥

पौर्णमास्यां ततोऽपश्यद्विविधं पूजनादिकम् । दक्षिणाभोजनाद्यं च दीपदानं व्रतस्थितैः
ततोऽर्कास्तमये चैवं दीपोत्सवविधिं तदा । क्रियमाणं ददर्शाऽसौ प्रीत्यर्थं त्रिपुरद्विषः

त्रिपुराणां कृतो दाहो यतस्तस्यां शिवेन तु ।

अतस्तु क्रियते तस्यां तिथौ भक्तैर्महोत्सवः ॥ १३ ॥

मम रुद्रस्य यः कश्चिदन्तरं परिकल्पयेत् । तस्य पुण्यक्रियाः सर्वा निष्फलाः स्युर्न संशयः
तत्र नृत्यादिकं पश्यन्बन्नाम स धनेश्वरः । तावत्कृष्णाहिनादिष्टो विकलः स पपात ह

जनास्तं पतितं वीक्ष्य परिचयः कृपान्विताः ।

तुलसीमिश्रितैस्तोयैस्तन्मुखं सिषिचुस्तदा ॥ १६ ॥

अथ देहे परित्यक्ते तं वदुष्वा यमकिङ्कराः ।

वाध्यमानं कशाघातैर्निन्युःसंयमिनींरुषा ॥ १७ ॥

चित्रगुप्तस्तु तं दृष्ट्वा निर्भर्त्स्यावेदयत्तदा । यमायतेन बाल्यात्तु कर्मयद्दुष्कृतं कृतम्
चित्रगुप्त उवाच ।

नैवास्य दृश्यते किञ्चिदाबाल्यात्सुकृतं क्वचित् । दुष्कृतं शक्यते वक्तुं शतवर्षैर्नभास्करो
पापमूर्तिरयं दुष्टःकेवलं दृश्यते विभो । तस्मादाकल्पमर्यादं निरये परिपच्यताम् ॥ २० ॥

श्रीकृष्ण उवाच ।

निशम्येत्थं वचःक्रोधाद्यमः प्राह स्वकिङ्करान् ।

दर्शयन्नात्मनो रूपं कालाग्निसदृशप्रभम् ॥ २१ ॥

यम उवाच ।

भोःप्रेतप नयस्वैनं विध्यमानं स्वमुद्गरैः । कुम्भीपाके क्षिपस्वाशु दुष्टं कल्मषदर्शनम्
श्रीकृष्ण उवाच ।

ततो मुद्गरनिर्भिन्नमूर्धानं प्रेतपोऽनयत् । कुम्भीपाकेऽक्षिपच्चाशु तैलकथनशब्दिते ॥
यावत्क्षिप्तस्तु तत्रासौतावच्छीतलतां ययौ । कुम्भीपाके यथा वह्निः प्रह्लादक्षेपणात्पुरा
तद्दृष्ट्वा महदाश्चर्यं प्रेतपो विस्मयान्वितः । वेगादागत्य तत्सर्वं यमायाकथयत्तदा ॥

यमस्तु कौतुकं श्रुत्वा प्रेतपेन निवेदितम् ।

आः किमेतदिति प्रोच्य सम्यगेतद्व्यचारयत् ॥ २६ ॥

तावदभ्यागतस्तत्र नारदः प्रहसंस्त्वरन् । यमेन पूजितः सम्यक्तं दृष्ट्वा वाक्यमब्रवीत्
नारद उवाच ।

नैवायं निरयान्भोक्तुं क्षमः सचित्तनन्दन ? । यस्मादेतस्य संजातं कर्म यन्निरयापहम् ॥
यः पुण्यकर्मणां कुर्याद्दर्शनस्पर्शभाषणम् । तत्षडंशमवाप्नोति पुण्यस्य नियतं नरः ॥

असङ्ख्यातैस्तु संसर्गैः कृतवानेष यद्धरैः ।

कार्तिकव्रतिभिर्मासं तस्मात् पुण्यांशमागयम् ॥ ३० ॥

परिचर्याकरस्तेषां संपूर्णव्रतपुण्यभाक् । अतोऽस्योर्जव्रतोद्भूतपुण्यसङ्ख्या न विद्यते

कार्तिकव्रतिनां पुसां पातकानि महान्त्यपि ।

नाशयत्येव सर्वाणि विष्णुः सद्भक्तवत्सलः ॥ ३२ ॥

अन्ते च नामदैस्तोयैस्तुलसीमिश्रितैस्त्वयम् ।

वैष्णवैः स्नापितो विष्णोर्नामसंश्रावितोऽपि च ॥ ३३ ॥

तस्मान्निहतपापोऽयं सद्गतिं प्राप्तुमर्हति । वैष्णवानुग्रहीयस्मान्नरके नैव पच्यते ॥

आर्द्रैः शुष्कैर्यथापापैर्निरये भोगसंनिधिः ॥ ३५ ॥

प्राप्यते सुकृतैस्तद्वत्स्वर्गभोगस्य संनिधिः ।

तस्मादकामपुण्यो हि यक्षयोनिस्थितस्त्वसौ,

विलोक्य नरकान्सर्वान्पापभोगमवाप्नुयात् ॥ ३६ ॥

श्रीकृष्ण उवाच ।

इत्युक्त्वा गतवति नारदेऽथ सौरिस्तद्वाक्यश्रवणविवुद्धतसुकर्मा ।

विप्रं तं पुनरनयत्स्वकिङ्करेण तान्सर्वान्निरयगणान्प्रदर्शयिष्यन् ॥ ३७ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे [कार्तिक-
माहात्म्ये श्रीकृष्णसत्यभामासंवादे धनेश्वरोपाख्याने त्रयोदशाधिकशततमोऽध्यायः

चतुर्दशाधिकशततमोऽध्यायः

धनेश्वरस्य धनयक्षेति नाम्ना कुबेरा नुगतवप्राप्तिवर्णनम्

श्रीकृष्ण उवाच ।

ततो धनेश्वरं नीत्वा निरयान्प्रेतपोऽब्रवीत् । प्रदर्शयिष्यंस्तान्सर्वान्यमस्यानुचरस्तदा

प्रेतप उवाच ।

पश्येमान्निरयान्धोरान्धनेश्वरमहाभयान । येषु पापकरा नित्यं पच्यन्ते यमकिङ्करैः ॥

तत्तत्कालुक्कनाभयं निरयो घोरदर्शनः । यस्मिन्नेतेदग्धदेहाःक्रन्दन्ते पापकारिणः ॥ ३॥

अतिथीन्वैश्वदेवान्ते श्रुत्क्षामानागतान्गृहे ।

येनार्चन्ति नरास्ते हि पच्यन्ते स्वेन कर्मणा ॥ ४ ॥

गुर्वग्निब्राह्मणान्देवांस्तथा मूर्धाभिषिक्तकान् ।

ताडयन्ति पदा ये वै ते निर्दग्धाङ्ग्रयस्त्वमे ॥ ५ ॥

षड्भेदस्त्वेष निरयो नानापापैः प्रपद्यते ।

तथैव चान्धन्तामिहो द्वितीयो निरयो महान् ॥ ६ ॥

पश्यसूचीमुखैर्देहो भिद्यते पापकर्मणा । किमिभिर्घोरवक्त्रैश्च तत्संपर्कागमैर्द्विज ॥७॥

असावपि स्थितः षोढा श्वकाकमृगपक्षिभिः ।

परमर्मभिदो मर्त्याः पच्यन्ते तेषु पापिनः ॥ ८ ॥

तृतीयः क्रकचो ह्येष निरयो घोरदर्शनः । यत्रेमे क्रकचैर्मर्त्याः पात्यन्ते पापकारिणः ॥

असिपत्रवनाद्यैस्तु षट्प्रकारो व्यवस्थितः । पत्नीपुत्रादिभिर्यैव वियोगंकारयन्ति हि ॥

इष्टैरन्यैरपि परान्पच्यन्ते त इमे नराः । असिपत्रैश्छिद्यमानाश्छेदभीत्या पलायिताः ॥

पच्यन्ते पापिनः पश्यक्रन्दमाना इतस्ततः । अर्गलाख्यो महाघोरश्चतुर्थो निरयो ह्ययम्

पश्य नानाविधैः पाशैराबध्य यमकिङ्करैः । मुद्गराद्यैर्वध्यमानाः क्रन्दन्ते ते च पापिनः

सज्जनान्ब्राह्मणाद्यांश्च विरुन्धतीह ये नराः ।

कण्ठग्रहाद्यैस्ते पापाः पच्यन्ते यमकिङ्करैः ॥ १४ ॥

असावपि हि षड्भेदो बध्भेदादिभिःस्थितः ।

कूटशाल्मलिनामानं निरयं पश्य पञ्चमम् ॥ १५ ॥

यत्राङ्गारनिभा एते शाल्मल्याद्याःस्थिता द्विज ! ।

यत्र षोढा विपच्यन्ते यातनाभिरिमे नराः ॥ १६ ॥

परदारपरद्रव्य परद्रोहरताः सदा । रक्तपूयमिमं पश्य षष्ठं निरयमद्भुतम् ॥ १७ ॥

अधोमुखा विपच्यन्ते यत्र पापकृतो नराः ।

अभक्ष्यमक्षका निन्दा पैशुन्यादिरता इमे ॥ १८ ॥

भज्यमाना वध्यमानाः क्रन्दन्ते भैरवान्स्वरान् ।

षट्प्रकारैर्विगन्धाद्वैरसावपि च संस्थितः ॥ १६ ॥

कुम्भीपाकः सप्तमोऽयं निरयो घोरदर्शनः । षोढा तैलादिभिर्द्रव्यैर्धनेश्वर विलोक्य
महापातकिनो यत्र कथ्यन्ते यमकिङ्करैः । बहुन्यद्दसहस्राणि सोन्मज्जननिमज्जनैः ॥

चत्वारिंशन्मितानेतान्द्रव्यधिकान्पश्य रौरवान् ।

अकामात्पातकं शुष्कं कामादाद्रमुदाहृतम् ॥ २२ ॥

आर्द्रशुष्कादिभिः पापैर्द्विप्रकारानवस्थितान् ।

चतुरशिति संख्याकैः पृथग्भेदैरवस्थितम् ॥ २३ ॥

यत्प्रकीर्णमपाङ्क्त्यं मलिनीकरणं तथा । ज्ञातिभ्रंशकरं तद्बहुपपातकसंज्ञकम् ॥ २४ ॥

अतिपापं महापापं सप्तधापातकं स्मृतम् । एभिः सप्तसु पच्यन्ते निरयेषु यथाक्रमम् ॥
कार्तिकव्रतिभिर्यस्मात्संसर्गो ह्यभवत्तव । तत्पुण्योपचयादेते निर्हृता निरयाः खलु ॥

श्रीकृष्ण उवाच ।

दर्शयित्वेति निरयान्प्रेतपस्तमथाहरत् । धनेश्वरं यक्षलोकं पञ्चादासीत्स तत्र हि ॥
धनदस्यानुगः सोऽयं धनयक्षेति सस्मृतः । यदाख्ययाऽकरोत्तीर्थमयोध्यायांतु गाधिजः

एवं प्रभावः खलु कार्तिकोऽयं मुक्तिप्रदो मुक्तिकरश्च यस्मात् ।

प्रयात्यनेकार्जितपातकोऽपि व्रतस्थसंदर्शनतोऽपि मुक्तिम् ॥ २६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्ये धनेश्वरोपाख्याने चतुर्दशाधिकशततमोऽध्यायः ॥ ११४ ॥

पञ्चदशाधिकशततमोऽध्यायः

अथ त्ववटप्रशंसावर्णनम् ।

सूत उवाच ।

इत्युक्त्वा वासुदेवोऽसौ सत्यभामामतिप्रियाम् ।

सायं सन्ध्यादिकं कर्तुं जगाम जननीगृहम् ॥ १ ॥

एवं प्रभावः प्रोक्तोऽयं कार्तिकः पापनाशनः ।

विष्णुप्रियकरो नित्यं भुक्तिमुक्तिप्रदः सदा ॥ २ ॥

हरिजागरणं प्रातः स्नानं तुलसिसेवनम् । उद्यापनं दीपदानं व्रतान्येतानि कार्तिके ॥

पञ्चकैर्ब्रतकैरेभिः सम्पूर्णं कार्तिकव्रतम् । फलप्राप्नोति तत्प्रोक्तं भुक्तिमुक्तिफलप्रदम्

ऋषय ऊचुः ।

विष्णोः प्रियोऽतिफलदः प्रोक्तोऽयं रोमहर्षणे ! ।

कार्तिकस्य विधिः सम्यक्पावनः पापनाशनः ॥ ५ ॥

अवश्यमेव कर्तव्यः प्राप्य दुःखनिवारणः । मोक्षार्थिभिर्नरैः सम्यग्भागकामैरथापि वा ॥

एवं स्थिते यथा कश्चिद्ब्रतस्थः सङ्कटे स्थितः ।

दुर्गारण्यस्थितो वाऽपि व्याधिभिः परिपीडितः ॥

कथं तेन प्रकर्तव्यं कार्तिकव्रतकं शुभम् ॥ ७ ॥

सूत उवाच ।

यस्मादत्यन्तफलदं कर्तव्यं तु यथानरैः । तत्सर्वं कथयिष्येऽहं शृणुध्वं मुनिपुङ्गवाः ॥

विष्णोः शिवस्य वा कुर्यादालये हरिजागरम् ।

शिवविष्णुग्रहाभावे सर्वदेवालयेष्वपि ॥ ९ ॥

दुर्गारण्यस्थितो यश्च यदि वा यद्गतो भवेत् ।

कुर्यात्तदाश्वत्थमूले तुलसीनां वनेष्वपि ॥ १० ॥

विष्णुनामप्रधानानां गायनाद्विष्णुसन्निधौ । गोसहस्रप्रदानस्य फलं ब्राह्मोतिमानवः
 घाद्यकृतपुरुषश्चापि वाजपेयफलं लभेत् । सर्वतीर्थावगाहोत्थं नर्तकः फलमाप्नुयात् ॥
 सर्वमेतल्लभेत्पुण्यं तेषां तु द्रव्यदः पुमान् । प्रशंसादर्शनाभ्यां हि तत्षडंशमवाप्नुयात् ॥

आपद्गतो यदाऽप्यस्मो न लभेत्स्नपनाय सः ।

व्याधितो वा पुनः कुर्याद् विष्णोर्नामापमार्जनम् ॥ १४ ॥

उद्यापनविधिं कर्तुं न शक्तो यो व्रते स्थितः ।

ब्राह्मणान्भोजयेच्छक्त्या व्रतसम्पूर्तिं हेतवे ॥ १५ ॥

यस्मादत्यन्तफलदो न त्याज्यः सर्वदा नरैः ।

अव्यक्तरूपिणो विष्णोः स्वरूपं ब्राह्मणा भुवि ॥ १६ ॥

तत्संतुष्ट्या सुसंतुष्टः सर्वदास्यां न संशयः । अशक्तो दीपदाने तु परदीपं प्रबोधयेत्
 तेषां वा रक्षणं कुर्याद्वातादिभ्यः प्रयत्नतः । अभावे तुलसीनां तु पूजयेद्वैष्णवं द्विजम्

यस्मात्संनिहितो विष्णुः स्वभक्तेष्वेव सर्वदा ।

सर्वाभावे व्रती कुर्याद् ब्राह्मणानां गवामपि ॥ १७ ॥

सेवां चाश्वत्थवटयोर्व्रतसम्पूर्तिहेतवे ॥ २० ॥

ऋषय ऊचुः ।

कथं त्वयाऽश्वत्थवटौ गोब्राह्मणसमौ कृतौ ।

सर्वेभ्योऽपि तरुभ्यस्तौ कस्मात्पूज्यतरौ कृतौ ॥ २१ ॥

सूत उवाच ।

अश्वत्थरूपी भगवान्विष्णुरेव न संशयः । रुद्ररूपीवटस्तद्वत्पालाशो ब्रह्मरूपधृत् ॥ २२ ॥
 दर्शनं पूजनं सेवा तेषां पापहरा स्मृता । दुःखापद्भ्याधिदुष्टानां विनाशे करणं ध्रुवम्

ऋषय ऊचुः ।

कथं वृक्षत्वमापन्ना ब्रह्मविष्णुमहेश्वराः । एतत्कथय सर्वज्ञ संशयोऽत्र महान् हि नः ॥

सूत उवाच ।

पार्वतीशिवयोर्देवैः सुरतं कुर्वतोः किल । अग्निब्राह्मणरूपेण प्रेषितो विघ्नकृतपुरा ॥

षोडशाधिकशततमोऽध्यायः] * अलक्ष्मीवृत्तान्तवर्णनम् *

३७७

ततः सा पार्वती क्रुद्धा शशाप त्रिविधौकसः । रतोत्सवसुखभ्रंशात्कम्पमाना रुषातदा
पार्वत्युवाच ।

कृमिकीटादयोऽप्येते जानन्तिसुरतं सुखम् । तद्विघ्नकरणाद्देवा ह्युद्विज्जत्वमवाप्यस्यथ
सूत उवाच ।

एवं सा पार्वती देवानशपत्क्रुद्धमानसा । तस्माद्वृक्षत्वमापन्नाः सर्वे देवगणाः किल
तस्मादिमौ विष्णुमहेश्वराबुभौ बभूवतुर्वोधिषटौ मुनीश्वराः ।

बोधिस्त्वगादार्किदिनेऽस्पृशत्वमस्पृश्यतामर्कजविष्टियोगात् ॥ २६ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिक-
माहात्म्येऽश्वत्थवटप्रशंसनं नाम पञ्चदशाधिकशततमोऽध्यायः ॥ ११५ ॥

षोडशाधिकशततमोऽध्यायः

अश्वत्थवृक्षस्यास्पृश्यत्ववर्णनेऽलक्ष्मीवृत्तान्तवर्णनम् ।

ऋषय ऊचुः ।

अस्पृश्यस्त्वं कथं यातः सूत ! बोधितरुस्त्वयम् ।

स्पृश्यस्त्वं च कथं प्राप्तस्तथा च शनिवासरे । एतद्विस्तरतः सर्वं वक्तुमर्हतिनो भवान्
सूत उवाच ।

समुद्रमथनाद्यानि रत्नान्यापुः सुरेश्वराः । ध्रियं च कौस्तुभं तेषां विष्णवे प्रददुःसुराः

यावदङ्गीचकारासौ लक्ष्मीं भार्यार्थमात्मनः ।

तावद्विज्ञापयामास लक्ष्मीस्तं चक्रपाणिक्म् ॥ ३ ॥

लक्ष्मीरुवाच ।

असंस्कृत्य कथं ज्येष्ठां त्वं कनिष्ठां प्रणीयसे । तस्मान्ममाग्रजामेतामलक्ष्मीं मधुसूदन

विवाह्य नय मां पञ्चादेष धर्मः सनातनः ॥ ५ ॥

सूत उवाच ।

इति तद्वचनं श्रुत्वा स विष्णुर्लोकभावनः । उद्दालकाय मुनये सुदीर्घतपसे तदा ॥६॥

आत्मवाक्यानुरोधेन तामलक्ष्मीं ददौ किल ।

स्थूलास्यां शुभ्रदशनां राजतीं विभ्रतीं तनुम् ॥ ७ ॥

विततां रक्तनयनां रूक्षपिङ्गशिरोरुहाम् । समुनिर्विष्णुवाक्यात्तामङ्गीकृत्य स्वमाश्रमम्
वेदध्वनिसमायुक्तमानिनाय च धर्मवित् । होमधूमसुगन्धाढ्यं विद्याघोषविनादितम् ॥

आश्रमं तं समालोक्य व्यथिता साऽब्रवीदिदम् ॥ ६ ॥

ज्येष्ठोवाच ।

न हि वासोऽनुरूपोऽयं वेदध्वनियुतो मम ।

नात्रागमिष्ये भो ब्रह्मन्तयस्वान्यत्र मा-चिरम् ॥ १० ॥

उद्दालक उवाच ।

कथं नायासि किं वात्र वर्ततेऽसंमतं तव । तव योग्या च वसतिः काभवेच्च वदस्व तत् ।

ज्येष्ठोवाच ।

वेदध्वनिर्भवेद्यस्मिन्नतिथीनां च पूजनम् । यज्ञदानादिकं वापि नैव तत्र वसाम्यहम् ॥

परस्परानुरागेण दाम्पत्यं यत्र वर्तते । पितृदेवार्चनं यत्र नैव तत्र वसाम्यहम् ॥ १३ ॥

दुरोदररतां यत्र परद्रव्यापहारिणः । परदाररताश्चापि तत्र स्थाने रतिर्मम ॥ १४ ॥

गोवधो मद्यपानं च यत्र संजायतेऽनिशम् ।

ब्रह्महत्यादि पापानि तस्मिन्स्थाने रतिर्मम ॥ १५ ॥

वृद्धसज्जनविप्राणां यत्र स्यादपमाननम् । निष्ठुरं भाषणं यत्र तत्र नित्यं वसाम्यहम् ॥

सूत उवाच ।

इति तद्वचनं श्रुत्वा विषण्णवदनोऽभवत् ।

उद्दालकमुनिर्विष्णोर्वाक्यं स्मृत्वा न चोचिवान् ॥ १७ ॥

सोऽगच्छद्यत्र तत्रास्य पूजामालोक्य साऽब्रवीत् ।

नायामीति ततः सोऽपि भ्रमादत्यातुरोऽभवत्,

उद्दालकस्ततो वाक्यं तामलक्ष्मीमुवाचह ॥ १८ ॥

उद्दालक उवाच ।

अश्वत्थवृक्षमूलेऽस्मिन्नलक्ष्मीः स्थीयतां क्षणम् ।

आवासस्थानमालोक्य यावदायाम्यहं पुनः ॥ १९ ॥

सूत उवाच ।

इति तां तत्र संस्थाप्य जगामोद्दालकस्तदा । प्रतीक्षन्तीचिरं तत्र यदा तं न ददर्श सा
तदा रुरोदकरुणं भर्तृत्यागेन दुःखिता । तत्रस्थां रुदतीं लक्ष्मीर्वैकुण्ठभवनेऽश्रुणोत्

तदा विज्ञापयामास विष्णुमुद्विग्नमानसा ॥ २२ ॥

लक्ष्मीरुवाच ।

स्वामिन्मद्भगिनीज्येष्ठा भर्तृत्यागेनदुःखिता ।

तामाश्वासयितुं याहि कृपालोयद्यहं प्रिया ॥ २३ ॥

सूत उवाच ।

लक्ष्म्यासहततोविष्णुस्तत्रागच्छत्कृपान्वितः । आश्वासयदलक्ष्मींतामिदं वचनमब्रवीत्
श्रीविष्णुरुवाच ।

अश्वत्थवृक्षमासाद्य सदाऽलक्ष्मीःस्थिराभव । ममांशसंभवो ह्येषआवासस्ते शर्निविना

शनौ ते भगिनी ज्येष्ठे ! लक्ष्मीरत्रागमिष्यति ।

तस्मादश्वत्थवृक्षोऽसौ शनौपूज्यो विशेषतः ॥ २६ ॥

प्रत्येऽहं येऽर्चयिष्यन्ति त्वां ज्येष्ठां गृहधर्मिणः ।

तेष्वियं श्रीःकनिष्ठा ते भगिनी निश्चलास्तु वै ॥ २७ ॥

सूत उवाच ।

इत्यूर्जस्य च माहात्म्यं ये शृण्वन्तिपठन्ति च । तेषां विष्णुपुरेवासो भवेदाभूतसंल्लवम्

रोगापहं पातकनाशकृत्परं सुबुद्धिदं पुत्रधनादिसाधनम् ।

मुक्तो नदानं न हि कार्त्तिकव्रताद्विष्णुप्रियादन्यदिहास्ति भूतले ॥ २९ ॥

विष्णुप्रियं सकलकल्मषनाशनं च सत्पुत्रपौत्रधनधान्यसमृद्धिकारि ।

ऊर्जव्रतं सनियमं कुरुते मनुष्यः किं तस्य तीर्थपरिशीलनसेवया ॥ ३० ॥
इति श्रीपाद्मे महापुराणे पञ्चपञ्चाशत्साहस्र्यां संहितायां षष्ठे उत्तरखण्डे कार्तिकमाहा-
त्म्ये श्रीकृष्णसत्यभामासंवादेऽलक्ष्म्युपाख्यानं नाम षोडशाधिकशततमोऽध्यायः ॥

सप्तदशाधिकशततमोऽध्यायः

शिवषडानन संवादे कार्तिकस्नानमाहात्म्यवर्णनम् ।

सूत उवाच ।

इति सर्वं समाकर्ण्य सत्राजितसुता तदा । हरेर्वाक्यं महाभागा सत्यावचनमब्रवीत् ॥

सत्योवाच ।

कार्तिकस्य च माहात्म्यं न श्रुतं विस्तरात्प्रभो ।

सर्वेषामेव मासानां कार्तिकप्रवरः कथम् ॥ २ ॥

श्रीकृष्ण उवाच ।

साधु पृष्टं त्वया सत्ये कार्तिकव्रतमादरात् । शौनकाय पुराप्रोक्तं सुतेन सुमहात्मना

सूत उवाच ।

श्रूयतां तत्प्रवक्ष्यामि एतत्प्रश्नोत्तरं शुभम् । ईश्वरेण पुराप्रोक्तं पृच्छते पणमुखाय वै ॥

कार्तिकेय उवाच ।

बहूनि पद्मनाभस्य रहस्यानि श्रुतानि च । यथा हि प्रोच्यमानानि वैष्णवेन त्वया प्रभो
संसारसागरे प्राप्ता दुःखोरुलहरीवृते । तेषामुत्तरणार्थाय कथयस्व प्रयत्नतः ॥ ६ ॥

कार्तिकस्य विधिश्चैव ज्ञानस्य च दत्तांवर । येन दुःखाम्युधि तात संतरिष्यन्ति मानवाः
फलं वैष्णवधर्मस्य कथयस्व सुविस्तरम् । येन धर्मप्रभावेन पदं गच्छन्ति वैष्णवम्

दीपदानस्य माहात्म्यं मुनिपुष्पस्य सुव्रतम् ।

गोपीचन्दनमाहात्म्यं तुलस्यास्तु तथा विभो ! ॥ ६ ॥

सततदशभिक्षाततमोऽध्यायः] * कार्तिकस्नानमाहात्म्यवर्णनम् *

३८१

मालतीपुष्पमाहात्म्यं वारिजानां तथा वद । धात्रीफलानां माहात्म्यं तथा दमनकस्य च
केतकीपुष्पमाहात्म्यं नैवेद्यस्य परन्तप । तीर्थोदकस्य माहात्म्यं माघस्नानफलं विभो
फलं ब्रूहि सुरश्रेष्ठ ब्रह्मपत्रेषु भोजनात् । नीराजनफलं स्थाणो परदीपप्रबोधनात् ॥ १२

पुष्करक्षेत्रमाहात्म्यं शूकरस्य तथा विभो ।

शालग्रामस्य माहात्म्यं स्वस्तिकस्य विधानकम् ॥ १३ ॥

दानानां च फलं ब्रूहि परान्नस्य च वर्जनात् ।

मासोपवासस्य फलं खट्वाया मोक्षणाद्विभो ॥ १४ ॥

दीपावल्याश्च माहात्म्यं प्रबोधि न्याश्च सुव्रत ।

पञ्चभीष्मस्य माहात्म्यं कथयस्व सुविस्तरात् ॥ १५ ॥

ईश्वर उवाच ।

साधुपुष्टं त्वया वत्स लोकोद्धरणहेतवे । कथयामि न संदेहस्त्वत्समो नास्ति वैष्णवः

सत्पुत्रेण त्वया वत्स ! तारितोऽहं न संशयः ।

निश्चला केशवे भक्तिस्त्वयि तिष्ठति सर्वदा ॥ १७ ॥

नरेभ्यो वैष्णवं धर्मं यो ददाति द्विजोत्तमः ।

स सागर महीदाने तत्पुण्यं लभते हि सः ॥ १८ ॥

कार्तिकस्य च मासस्य कोट्यंशेनापि नार्हति । एकतः सर्वतीर्थानि सर्वदानि चैकतः ॥

एकतो गोप्रदानानि सर्वे यज्ञाः सदक्षिणाः । एकतः पुष्करेवासः कुरुक्षेत्रे हिमालये ॥ २०

एकतो मथुरातीर्थं वाराणस्यां च शूकरे । एकतः कार्तिको वत्स सर्वदा केशवप्रियः ॥

सूत उवाच

इत्युक्त्वा मुनिशार्दूल पुनर्वाक्यं जगौ हरः ।

कार्तिकस्नानमाहात्म्यं कथयिष्ये सुविस्तरात् ॥ २२ ॥

ईश्वर उवाच ।

ब्राह्मं कृतयुगं प्रोक्तं त्रेता तु क्षात्रियं युगम् ।

द्वापरं वैश्यमित्याहुः शूद्रं कलियुगं स्मृतम् ॥ २३ ॥

कलौ वत्स मनुष्याणां शैथिल्यं स्नानकर्मणि ।
 तथापि कथयिष्यामि स्नानं कार्तिकमाघयोः ॥ २४ ॥
 यस्य हस्तौ च पादौ च वाङ्मनश्च सुसंयतम् ।
 विद्यातपश्च कीर्त्तिश्च स तीर्थफलभाङ् नरः ॥ २५ ॥

अश्रद्धधानः पापात्मा नास्तिकश्छिन्नमानसः । हेतुवादी च पञ्चैते न तीर्थफलभागिनः
 प्रातरुत्थाय यो विप्रस्तीर्थस्नायी सदा भवेत् ।
 सर्वपापविनिर्मुक्तः परंब्रह्माधिगच्छति ॥ २७ ॥
 स्नानं चतुर्विधं प्रोक्तं स्नानविद्भिः षडानन ! ।
 वायव्यं वारुणं दिव्यं ब्राह्मं चेति तथा स्मृतम् ॥ २८ ॥
 वायव्यं गोरजः स्नानं वारुणं सगरादिराशु ।
 ब्राह्मं ब्रह्मणमन्त्रोक्तं दिव्यं मेघाम्बु भास्करम् ॥ २९ ॥
 स्नानानां चैव सर्वेषां विशिष्टं तत्र वारुणम् ।
 ब्राह्मणः क्षत्रियो वैश्यो मन्त्रवत्स्नानमाचरेत् ॥ ३० ॥
 नृष्णीमेव हि शूद्रस्य स्त्रीणांचैव षडानन । वाला च तरुणी वृद्धा नरनारीनपुंसकाः
 पापैः सर्वैः प्रमुच्यन्ते स्नानात्कार्तिकमाघयोः ।
 स्नाता वै कार्तिके लोकाः प्राप्नुवन्तीप्सितं फलम् ॥ ३२ ॥
 इति श्रीपाद्मे महापुराणे पञ्चपञ्चाशत्सहस्रां षष्ठे उत्तरखण्डे कार्तिकमाहात्म्ये
 श्रीशिवषडाननसंवादे सप्तदशाधिकशततमोऽध्यायः ॥ ११७ ॥

— — — — —

अष्टादशाधिकशततमोऽध्यायः

कार्तिके तिलधेन्वादिदानकथनम्

सूत उवाच ।

पुनःप्रोवाच भगवान्महादेवो वृषध्वजः । श्रोतारमुपसंगम्य भक्तियुक्तं षडाननम् ॥ १

ईश्वर उवाच ।

कार्तिको वैष्णवो मासः सर्वमासेषु चोत्तमः ।

अस्मिन्मासे त्रयस्त्रिंशद्देवासंनिहिताः कलौ ॥ २ ॥

ऊर्जमासि महाभाग भोजनानि द्विजातये । तिलधेनुं हिरण्यं च रजतं भूमिवाससी ॥
गोप्रदानानि दास्यन्ति सर्वभावेन सुव्रत । सर्वेषामेव दानानां कन्यादानं विशिष्यते ॥

ब्राह्मणायात्र ये कन्या दास्यन्ति विधिवन्नराः ।

वैकुण्ठे वसतिस्तेषां यावदिन्द्राश्चतुर्दश ॥ ५ ॥

रोमकाले तु संप्राप्ते सोमो भुङ्क्ते तु कन्यकाम् ।

ऋतुकाले तु गन्धर्वा वहिस्तु कुचदर्शने ॥ ६ ॥

तावद्विवाहयेत्कन्यां यावन्नर्तुमती भवेत् । विवाहस्त्वष्टवर्षायाः कन्यायाः शस्यते बुधैः
दातव्या श्रोत्रियायैव ब्राह्मणाय तपस्विने । साक्षादधीतवेदाय विधिना ब्रह्मचारिणे ॥
कन्या वरप्रदानस्य एष एवविधिः स्मृतः । यावन्ति चैव रोमाणि कन्यायाश्च तनौ सुत
तावद्वर्षसहस्रणि रुद्रलोके महीयते । सहस्रमेव धेनूनां शतं चानुडुहांसमम् ॥ १० ॥
दशानुडुत्समं यानं दशयानसमो हयः । हयदानसहस्रेभ्यो गजदानं विशिष्यते ॥ ११ ॥

गजदानं सहस्राणां स्वर्णदानं च तत्समम् ।

स्वर्णभारसहस्राणां विद्यादानं च तत्समम् ॥ १२ ॥

विद्यादानात्कोटिगुणं भूमिदानं विशिष्यते । भूमिदानसहस्रेभ्यो गोप्रदानं विशिष्यते ॥
गोप्रदानसहस्रेभ्यो ह्यन्नदानं विशिष्यते । अन्नाधारमिदं सर्वं जगत्स्थावरजङ्गमम् ॥

तस्माद्द्वयं प्रयत्नेन कार्तिके शिखिवाहन । त्रीणि तुल्यप्रदानानि त्रीणितुल्यफलानि च
सर्वकामदुघा धेनुः पृथ्वी चैव सरस्वती ॥ १५ ॥

कार्तिकेय उवाच ।

अन्यानपि महादेव धर्मान्मे वक्तुमर्हसि । यान्कृत्वा सर्वपापानि प्रक्षाल्य त्रिदशोभवेत्
सूत उवाच ।

इति पृष्टस्तदा शंभुः पुनर्वक्तुं प्रचक्रमे । पावर्कि बहुधा स्तुत्वा तच्छृणुध्वं तपोधनाः ॥
ईश्वर उवाच ।

परान्नं वर्जयेद्यस्तु कार्तिके नियमे कृते । परान्नवर्जनादेव लभेच्चान्द्रायणं फलम् ॥

तं प्राप्तं कार्तिकं दृष्ट्वा परान्नं यस्तु वर्जयेत् ।

दिने दिने तु कृच्छस्य फलं प्राप्नोति मानवः ॥ १६ ॥

कार्तिके वर्जयेत्तैलं कार्तिके वर्जयेन्मधु । कार्तिके वर्जयेत्कांस्यं सङ्गान्नं च विशेषतः ॥

राक्षसीं योनिमाप्नोति सकृन्मांसस्य भक्षणात् ।

षष्टिवर्षसहस्राणि विष्टायां परिपच्यते ॥ २१ ॥

तन्मुक्तो जायते पापो विष्टाशी ग्रामसूकरः । प्रवृत्तानां तु भक्षणां कार्तिके नियमेकृते

अवश्यं विष्णुरूपत्वं प्राप्यते मोक्षदं पदम् । न कार्तिकसमो मासो न दैवं केशवात्परम्

न वेदसदृशं शास्त्रं न तीर्थं गङ्गायासमम् । न सत्येन समं वृत्तं न कृतेन समंयुगम् ॥

न तृप्ती रसनातुल्या न दानसदृशं सुखम् । न धर्मसदृशं मित्रं न ज्योतिश्चक्षुषासमम्

अत्र तेन क्षिपेद्यस्तु मांसं दामोदरप्रियम् । कर्मभ्रष्टः सविज्ञेयो हीनयोनिषु जायते ॥

कार्तिकः प्रवरो मासो वैष्णवानां सदाप्रियः ।

समुद्रगा नदीपुण्या दुर्लभा स्नानशालिना ॥ २७ ॥

कुलशीलवतीकन्या दुर्लभा दम्पती नृणाम् । दुर्लभा जननीलोके पिताचैव विशेषतः ॥

दुर्लभं साधुसम्मानं दुर्लभो धार्मिकः सुतः । दुर्लभो द्वारिकावासो दुर्लभं कृष्णदर्शनम्

दुर्लभं गोमतीस्नानं दुर्लभं कार्तिकव्रतम् । ब्राह्मणेभ्यो महीदत्त्वा ग्रहणे चन्द्रसूर्ययोः ॥

यत्फलं लभते वत्स तत्फलं भूमिशायिनः । भोजनं द्विजदम्पत्योः पूजयेच्च विलेपनैः

कम्बलानि च रत्नानि वासांसि विविधानि च ।

तूलकाश्च प्रदातव्याः प्रच्छादनपटैः सह ॥ ३२ ॥

उपानहावातपत्रं कार्तिके देहि पावके । यः करोति नरो नित्यं कार्तिके पत्रभोजनम् ॥
न दुर्गतिमवाप्नोति यावदिन्द्राश्चतुर्दश । सर्वकामफलं तस्य सर्वतीर्थफलं लभेत् ॥
न चापि नरकं पश्येद्ब्रह्मपत्रेषु भोजनात् । ब्रह्मा एष स्मृतः साक्षात्पालाशः सर्वकामदः
मध्यमं वर्जयेत्पत्रं कार्तिके शिखिवाहन । ब्रह्मा विष्णुश्च रुद्रश्च त्रयोदेवास्त्रिपत्रके ॥
ऐश्वर्यं वर्जयेत्पत्रं ब्रह्मविष्ण्वोरनुत्तमम् । सर्वपुण्यमवाप्नोति शेषपत्रेषु भोजनात् ॥ ३७
भोजनान्मध्यपत्रे तु कपिलापयसस्तथा । प्राशनान्मुनिशार्दूल नरो नरकमाप्नुयात् ॥

अज्ञानाद्बुभुजे यस्तु शूद्रो वा कपिलापयः ।

कपिलां ब्राह्मणे दत्त्वा शुद्धो भवति कार्तिक ॥ ३६ ॥

तिलदानं नदीस्नानं सर्वदा साधुदर्शनम् । भोजनं ब्रह्मपत्रेषु कार्तिके मुक्तिदायकम् ॥
मौनी पालाशभोजी च जलस्नानी सदाक्षमी ।

कार्तिके क्षितिशायी च हन्यात्पापं युगार्जितम् ॥ ४१ ॥

जागरं कार्तिके मासि यः करोत्यरुणोदये । दामोदराग्रे सेनानीर्गोसहस्रफलं लभेत् ॥
पितृपक्षेऽन्नदानेन ज्येष्ठाषाढे च वारिणा । कार्तिके तत्फलं पुंसां परदीपप्रबोधनात् ॥

बोधनात्परदीपस्य वैष्णवानां च सेवनात् ।

कार्तिके फलमाप्नोति राजसूयाश्वमेधयोः ॥ ४४ ॥

नदीस्नानं कथाविष्णोर्वैष्णवानां च दर्शनम् ।

न भवेत्कार्तिके यस्य हरेत्पुण्यं दशाब्दिकम् ॥ ४५ ॥

पुष्करं यः स्मरैत्प्राज्ञः कर्मणा मनसा गिरा । कार्तिके मुनिशार्दूललक्षकोटिगुणं भवेत्
प्रयागो माघमासे तु पुष्करं कार्तिके तथा ।

अवन्ती माघवे मासि हन्यात्पापं युगार्जितम् ॥ ४७ ॥

धन्यास्ते मानवा लोके कलिकाले विशेषतः । कुर्वन्ति स्कन्द नित्यं ये सर्वथा हरिसेवनम्
किं दत्तैर्बहुभिः पिण्डैर्गयाश्चाद्वादिभिः सुत । तारितास्तेन पितरो नरकाच्च न संशयः ॥

क्षीरादि स्नपनं विष्णोः क्रियते पितृकारणात् । कल्पकोटिं दिवं प्राप्य वसन्ति त्रिदशैः सह

कार्तिके नार्चितो यैस्तु कृष्णस्तु कमलेश्वरः ।

जन्मकोटिषु विप्रेन्द्र न तेषां कमला गृहे ॥ ५१ ॥

दष्टा मुष्टा विनष्टास्ते पतिताः कलिकन्दरे । यैर्नार्चितो हरिर्भक्त्या कमलैरसितैः सितैः ॥

पद्मेनैकेन देवेशं योऽर्चयेत्कमलापतिम् । वर्षायुतसहस्रस्य पापस्य कुरुते क्षयम् ॥ ५३ ॥

अपराधसहस्राणि तथा सप्तशतानि च । पद्मेनैकेन देवेशः क्षमेत प्रणतोऽर्चितः ॥ ५४ ॥

तुलसीपत्रलक्षेण कार्तिके योऽर्चयेद्धरिम् । पत्रे पत्रे मुनिश्रेष्ठ मौक्तिकं लभते फलम् ॥

तुलसीगन्धमिश्रं तु यत्किञ्चित्क्रियते सुत । कल्पकोटि सहस्राणि प्रीतो भवति केशवः

मुखे शिरसि देहे तु कृष्णोत्तीर्णां तु यो वहेत् ।

तुलसीं षण्मुखप्रीत्या न तस्य स्पृशते कलिः ॥ ५७ ॥

कृष्णोत्तीर्णैस्तु निर्माल्यैर्यो गात्रं परिमार्जयेत् । सर्वरोगैस्तथा पापैर्मुक्तो भवति षण्मुख

विष्णोरङ्गारशेषेण यस्याङ्गं स्पृशते सुत ।

दुस्तिनि विनश्यन्ति व्याधयो यान्ति संक्षयम् ॥ ५९ ॥

शङ्खोदकं हरैर्भक्तिर्निर्माल्यं पादयोर्जलम् । चन्दनं धूपशेषं तु ब्रह्महत्यापहारकम् ॥ ६० ॥

इति श्रीपाद्मे महापुराणे पञ्चपञ्चाशत्साहस्रां संहितायां उत्तरे खण्डे कार्तिक-माहात्म्ये

श्रीशिवकार्तिकेयसंवादे प्रश्नोत्तरो नामाष्टादशाधिकशततमोऽध्यायः ॥ ११८ ॥

एकोनविंशत्यधिकशततमोऽध्यायः

माधस्तानादिमाहात्म्यम्

ईश्वर उवाच ।

माधस्तानस्य माहात्म्यं शृणु भागवतोत्तम ।

त्वत्समो नास्ति लोकेऽस्मिन्विष्णुभक्तो महामते ॥ १ ॥

चक्रतीर्थे हरिं दृष्ट्वा मथुरायां च केशवम् । यत्फलं लभते मर्त्यो माघस्नानेन तत्फलम्
जितेन्द्रियः शान्तमनः सदाचारेण संयुतः । स्नानं करोति यो माघे संसारी न भवेत्पुनः

श्रीकृष्ण उवाच ।

शूकरस्य च माहात्म्यं कथयिष्ये तवाग्रतः । यस्य विज्ञानमात्रेण सान्निध्यं मम सर्वदा
सूत उवाच ।

इत्युक्त्वा भगवान्कृष्णः सत्यायै बहुधा जगौ । तदहं संप्रवक्ष्यामि तच्छृणुध्वं तपोधनाः

श्रीकृष्ण उवाच ।

पञ्चयोजनविस्तीर्णे शूकरे हरिमन्दिरै । यस्मिन्वसति यो जीवो गर्दभोऽपि चतुर्भुजः
त्रीणि हस्तसहस्राणि त्रीणि हस्तशतानि च । त्रयोहस्ताः शूकरस्य परिमाणं विधीयते
पष्टिवर्षसहस्राणि योऽन्यत्र कुरुते तपः । तत्फलं लभते देवि प्रहरार्धेन शूकरे ॥ ८ ॥

सन्निहत्यां कुरुक्षेत्रे राहुग्रस्ते दिवाकरै । तुलापुरुषदानेन तत्फलं परिकीर्तितम् ॥ ९ ॥

काश्यां दशगुणं प्रोक्तं वेण्यां शतगुणं भवेत् । सहस्रगुणितं प्रोक्तं गङ्गासागरसंगमे

अनन्तं चैव विज्ञेयं शूकरे हरिमन्दिरै । अन्यत्र ददते लक्षं संविधानेन भामिनि ॥ ११ ॥

इहैवैकेन दत्तेन शूकरे तत्समं भवेत् । शूकरे च तथा वेण्यां गङ्गासागरसंगमे ॥ १२ ॥

सकृदेव नरः स्नात्वा ब्रह्महत्यां व्यपोहति । अलर्केण पुरा प्राप्ता सप्तद्वीपा वसुन्धरा ॥

शूकरक्षेत्रमाहात्म्यं श्रुत्वा च गजगामिनि ॥ १३ ॥

कार्तिकेय उवाच ।

भगवञ्छ्रोतुमिच्छामि व्रतानामुत्तमं व्रतम् ।

विधिं मासोपवासस्य फलं चास्य यथोचितम् ॥ १४ ॥

यथाविधि नरैः कार्या व्रतचर्या यथा भवेत् । आरभ्यते यथापूर्वं समाप्यं हि यथाविधि
यावत्सङ्ख्यं तु कर्त्तव्यं तत्प्रब्रूहि महेश्वर । व्रतमेतत्सुखश्रीदं विस्तरेण ममानघ ॥

श्रीरुद्र उवाच ।

पावके साधु सर्वं ते यत्पृष्टं प्रब्रूवेऽनघ । भक्त्या मतिमतां श्रेष्ठशृणुष्व गदतो मम ॥

सुराणां च यथा विष्णुस्तपतां च यथा रविः ।

मेरुःशिखरिणां यद्वद्वैनतेयश्च पक्षिणाम् ॥ १८ ॥

तीर्थानां तु यथा गङ्गा प्रजानां तु यथा वणिक् ।

श्रेष्ठं सर्वव्रतानां तु तद्वन्मासोपवासनम् ॥ १९ ॥

सर्वव्रतेषु यत्पुण्यं सर्वतीर्थेषु चैव हि । सर्वदानोद्धवं चैव लभेन्मासोपवासकृत् ॥

अग्निष्टोमादिभिर्यज्ञैर्विविधैर्भूमिर्दिक्षिणैः । न तत्पुण्यमवाप्नोति यन्मासपरिलङ्घनात् ॥

तेन जप्तं हुतं दत्तं तपस्तप्तं कृतं स्वधा । यःकरोति विधानेन नरो मासमुपोषणम्

उद्दिश्य वैष्णवं यज्ञं समभ्यर्च्य जनार्दनम् ।

गुरोराज्ञां ततो लब्ध्वा कुर्यान्मासोपवासनम् ॥ २३ ॥

वैष्णवानि यथोक्तानि कृत्वा सर्वव्रतानि तु ।

द्वादश्यादीनि पुण्यानि ततो मासमुपावसेत् ॥ २४ ॥

अतिकृच्छ्रं च पाराकं कृत्वा चान्द्रायणं ततः । मासोपवासं कुर्वीत गुरोर्विप्राज्ञया ततः

आश्विनस्यामले पक्ष एकादश्यामुपोषितः । व्रतमेतत्तु गृह्णीयाद्वावत्त्रिंशद्दिनानि तु ॥

वासुदेवं समभ्यर्च्य कार्तिकं सकलं नरः । मासं चोपवसेद्यस्तु स मुक्तिफलभागवेत्

अच्युतस्यालये भक्त्या त्रिकालं कुमुदैःशुभैः । मालतीन्दीवरैर्वुध्नैः कमलैश्च सुमन्धिभिः

कुसुमोशीरकर्पूरैर्विलिप्य वरचन्दनैः । नैवेद्यापूपदीपाद्यैरर्चयेच्च जनार्दनम् ॥ २६ ॥

मनसाकर्मणावाचापूजययेद्गुरुद्वयजम् । कुर्वन्नरः स्त्री विधवा बृहद्वक्तिर्जितेन्द्रियः ॥

नाम्नामेव तथालापं विष्णोः कुर्यादहर्निशम् ।

भक्त्या विष्णोः स्तुतिर्वाच्या मिथ्यालापविचर्जिता ॥ ३१ ॥

सर्वसत्त्वदयायुक्तशान्तवृत्तिरहिंसकः ।

सुतो बाह्यासनस्थो वा वासुदेवं प्रकीर्तयेत् ॥ ३२ ॥

स्मृत्यालोकनगन्धादि स्वादनं परिकीर्तनम् ।

अन्नस्य वर्जयेद्ग्रासं ग्रासानां सम्प्रमोक्षणम् ॥ ३३ ॥

गात्राभ्यङ्गं शिरोऽभ्यङ्गं ताम्बूलं च विलेपनम् ।

व्रतस्थो वर्जयेत्सर्वं यच्चान्यच्च निराकृतम् ॥ ३४ ॥

न व्रतस्थःस्पृशेत्किंचिद्विकर्मस्थं न चालपेत् । देवतायतने तिष्ठन्न गृहस्थश्चरेद्ब्रतम् ॥
 कृत्वा मासोपवासं तु यथोक्तविधिना नरः । नारी वा विधवा साध्वी वासुदेवं समर्चयेत्
 अन्यूनाधिकमेवं तु व्रतं त्रिंशद्दिनैरिदम् । कृत्वा मासोपवासं तु संयतात्मा जितेन्द्रियः
 ततोऽर्चयेद्देवपुण्यं द्वादश्यां गरुडध्वजम् । पूजयेत्पुष्पमालाभिर्गन्धधूपविलेपनैः ॥
 वस्त्रालङ्कारवाद्यैश्च तोषयेदच्युतं नरः । संस्नापयेद्धरिं भक्त्या तीर्थचन्दनवारिभिः ॥
 चन्दनेनानुलिताङ्गं गन्धपुष्पैरलङ्कृतम् । वस्त्रदानादिभिश्चैव भोजयित्वा द्विजोत्तमान्
 दद्याच्च दक्षिणां तेभ्यःप्रणिपत्य क्षमापयेत् ।

एवं मासोपवासाद्धि कृत्वाऽभ्यर्च्य जनार्दनम् ॥ ४१ ॥

भोजयित्वा द्विजांश्चैव विष्णुलोके महीयते । एवं मासोपवासान्ते कृत्वा विप्रांस्त्रयोदश
 निर्यापयेत्तत्तान्त्रै विधिना येन तच्छृणु । कारयेद्देवैष्णवं यज्ञमेकादश्यामुपोषितः ॥
 पूजयित्वा तु देवेशमाचार्यानुज्ञया हरिम् । अर्चयित्वा यथाशक्त्या ह्यभिवाद्य गुरुं तथा
 ततोऽनुभोजयेद्विप्राभ्रमस्कारपुरःसरम् । विशुद्धकुलचारित्रान्विष्णुपूजनतत्परान् ॥ ४५
 पूजयित्वा तथा सर्वान्भोजयित्वा त्रयोदश । ताम्बूलवस्त्रयुग्मानि भोजनाच्छादनानि च
 योगपट्टानि सूत्राणि ब्रह्मसूत्राणि चैव हि ।

दद्याच्चैव द्विजाग्र्येभ्यःपूजयित्वा प्रणम्य च ॥ ४७ ॥

ततोऽनुपूजयेच्छक्त्या शय्यांस्तरणसंस्कृताम् ।

साच्छादनां शुभां श्रेष्ठां सोपधानामलङ्कृताम् ॥ ४८ ॥

कारयित्वात्मनो मूर्तिं काञ्चनीं तु स्वशक्तिः ।

न्यस्येत्तस्यां तु शय्यायामर्चयित्वा स्नगादिभिः ॥ ४९ ॥

आसनं पादुकां छत्रं वस्त्रयुग्ममुपानहौ । पवित्राणि च पुष्पाणि शय्यायामुपकल्पयेत्

एवं शय्यां तु संकल्प्य प्रणिपत्य च तान्द्विजान् ।

प्रार्थयेच्चानुमोदार्थं विष्णुलोकं ब्रजाम्यहम् ॥ ५१ ॥

ततो ब्रजेभरश्रेष्ठो विष्णोःस्थानमनामयम् । मण्डपस्थांस्तुतान्विप्रानितिवाच्यं मुहुर्मुहुः
 मन्त्रहीनं क्रियाहीनं सर्गहीनं द्विजोत्तमाः । सर्वं संपूर्णतां यातु भवद्वाक्यप्रसादतः ॥

विधिर्मासोपवासस्य यथावत्परिकीर्तितः ॥ ५३ ॥
 इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे
 कार्तिकमाहात्म्ये श्रीकृष्णसत्यभामासंवादे मासोपवासकथनं नाम
 एकोनविंशत्यधिकशततमोऽध्यायः ॥ ११६ ॥

विंशत्यधिकशततमोऽध्यायः

शालग्रामार्चनवर्णनम्

सूत उवाच ।

इतिवाक्यं समाकर्ण्य पुनःपप्रच्छ पावकिः । शालग्रामार्चनं भूयस्तच्छृणुध्वं तपोधनाः
 कार्तिकेय उवाच ।

भगवन्योगिनांश्रेष्ठ सर्वधर्माःश्रुता मया । शालग्रामार्चनं ब्रूहि विस्तरेण मम प्रभो ॥
 ईश्वर उवाच ।

साधुसाधु महाप्राज्ञ यन्मां हि परिपृच्छसि । तदहं संप्रवक्ष्यामि श्रूयतां मम वत्सल ॥
 शालग्रामशिलायां तु त्रैलोक्यं सचराचरम् । महाशय महासेन नित्यं तिष्ठति संहितम्
 द्रष्टुं प्रणमितं येन स्नापितं पूजितं तथा । यज्ञकोटिशुणं पुण्यं गवां कोटिफलं लभेत्
 छिन्नस्तेन तथा वत्स गर्भवासःसुदारुणः ।

पीतं येन सदा विष्णोःशालग्रामशिलाजलम् ॥ ६ ॥

कामासक्तोऽपि यो नित्यं भक्तिभावविवर्जितः ।

शालग्रामशिलां पुत्र पूजयित्वाऽच्युतो भवेत् ॥ ७ ॥

शालग्रामशिलाविम्बं हत्वा(त्या)कोटिविनाशनम् ।

स्मृतं संकीर्तितं ध्यातं पूजितं च नमस्कृतम् ॥ ८ ॥

शालग्रामशिलां दृष्ट्वा यान्ति पापान्यनेकशः । सिंहं दृष्ट्वा यथा यान्ति वने मृगगणा भयात्

नमस्कारं तु मनुजःशालग्रामशिलार्चने ।

भक्त्या वा यदि वाऽभक्त्या कृत्वा मुक्तिमवाप्नुयात् ॥ १० ॥

वैवस्वतभयं नास्ति तथा मरणजन्मनोः । यःकरोति नरो नित्यं शालग्रामशिलार्चनम्
गन्धपाद्यार्थनैवेद्यदीपैर्धूपैर्विलेपनैः । गीतैर्वाद्यैस्तथा स्तोत्रैःशालग्रामशिलार्चनम् ॥

कुरुते मानवो यस्तु कलौ भक्तिपरायणः । कल्पकोटिसहस्राणि रमते विष्णुसन्नि ॥
शालग्रामनमस्कारो भावेनापि नरैःकृतः । मानुषत्वं कथं तेषां मद्भक्ता ये नरा भुवि
मद्भक्तास्तीव्रपापिष्ठा मत्प्रभुं न नमन्ति ये । वासुदेवं न ते ज्ञेया मद्भक्ताःपापमोहिताः ॥

मद्भक्तोऽपि च यो भूत्वा भुङ्क्ते त्वेकादशीदिने ।

स याति ह्यन्धतामिहं निरयं मम घातकः ॥ १६ ॥

मल्लिङ्गस्पर्शनं कार्यं नान्याशुद्धिर्विधीयते । या तिथिर्दक्षिता विष्णोःसा तिथिर्ममवल्लभा

यस्तां नोपवसेन्मर्त्यः स पापी श्वपचाधिकः ।

शालग्रामशिलायां तु सदा पुत्र वसाम्यहम् ॥ १८ ॥

दत्तं देवेन तुष्टेन स्वस्थानं मम भक्तिः । पद्मकोटिसहस्रंस्तु पूजिते मयि यत्फलम् ॥
तत्फलं कोटिगुणितं शालग्रामशिलार्चनात् । पूजितोऽहं न तैर्मर्त्यैर्नमितोऽहं न तैर्नरैः
न कृतं मर्त्यलोके यैः शालग्रामशिलार्चनम् । शालग्रामशिलाग्रे तु यःकरोति ममार्चनम्
तेनार्चितोऽहं सेनानीर्युगानामेकविंशतिम् । किमर्चितैर्लिङ्गशतैर्विष्णुभक्तिविवर्जितैः ॥
शालग्रामशिलाविम्बं नार्चितं यदि पुत्रक । अनर्हं मम नैवेद्यं पत्रं पुष्पं फलं जलम् ॥
शालग्रामशिलाग्रे तु सर्वं याति पवित्रताम् । भुक्तवान्यदेवनैवेद्यं द्विजश्चान्द्रायणं चरेत्
भुक्त्वा केशवनैवेद्यं यज्ञकोटिफलं लभेत् । पादोदकेन देवस्य हत्याकोटिसमन्विताः
शुध्यन्ति नात्र संदेहस्तथा शङ्खोदकेन हि । यो हि माहेश्वरो भूत्वा वैष्णवं च न पूजयेत्
द्वेष्टा च याति नरकं यावदिन्द्राश्रतुर्दश । ज्येष्ठाश्रमी गृहे यस्य मुहूर्त्तमपि विश्रमेत् ॥
पितामहा युगान्यष्टौ भवन्त्यमृतभोजिनः । संसारे दुःखकातारे निमज्जन्ति नराधमाः
वर्षकोटिसहस्राणि कृष्णाराधनवर्जिताः । स्नेहादभ्यर्चितैर्लिङ्गैःशालग्रामसमुद्भवैः ॥

मुक्तिं प्रयान्ति मनुजा योगसाङ्ख्येन वर्जिताः ।

मल्लिङ्गकोटिभिर्दृष्टैर्यत्फलं पूजितैः स्तुतैः ॥ ३० ॥

शालग्रामशिलायां तु एकस्यामिह तद्ववेत् । द्वादशैव शिला यो वै शालग्रामसमुद्भवाः
अर्चयेद्वैष्णवो नित्यं तस्य पुण्यं निबोध मे । कोटिलिङ्गसहस्रैस्तु पूजितैर्जाह्नवीतटे ॥
काशीवासे युगान्यष्टौ दिनेनैकेन तद्ववेत् । किम्पुनर्बहुना यस्तु पूजयेद्वैष्णवो नरः ॥
नाहं ब्रह्मादयो देवाःसङ्ख्यां कर्तुं समीशते । तस्माद्भक्त्या चमद्भक्तैःप्रीत्यर्थंममपुत्रक
कर्त्तव्यं मम तद्भक्त्या शालग्रामशिलार्चनम् । शालग्रामशिलारूपी यत्र तिष्ठति केशवः ॥
तत्र देवा सुरा यक्षा भुवनानि चतुर्दश । सुराणां कीर्तनैःसर्वैःकोटिभिश्च फलं लभेत्
तत्फलं कीर्त्तनादेव केशवे सुकृतं कलौ । शालग्रामशिलाग्रे तु सकृत्पिण्डेन तर्पिताः ॥

वसन्ति पितरस्तस्य न सङ्ख्या तत्र विद्यते ।

ये पिबन्ति नरा भक्त्या शालग्रामशिलाजलम् ॥ ३८ ॥

पञ्चगव्यसहस्रैस्तु प्राशितैःकिं प्रयोजनम् । प्रायश्चित्ते समुत्पन्ने किं दानैःकिमुपोषणैः

चान्द्रायणैःसुचीर्णैश्च पीत्वा पादोदकं हरैः ।

यःकरोति तडागे तु प्रतिमां जलशायिनीम् ॥ ४० ॥

कोटिभिश्चापि किं कार्यमन्यदेवैश्च पूजितैः ।

विष्णुमुख्यास्तु वै देवास्तत्र जल्पन्ति वै गुह ॥ ४१ ॥

प्रमाणमस्ति सर्वस्य सुकृतस्य हि पुत्रक । फलप्रमाणं नैवास्ति शालग्रामशिलार्चने
यो ददाति शिलां विष्णोःशालग्रामसमुद्भवाम् । विप्राय विष्णुभक्ताय तेनेष्टं क्रतुभिःशतैः
गृहेऽपि वसतस्तस्य गङ्गास्नानं दिनेदिने । स स्नातःसर्वतीर्थेषु सर्वयज्ञेषु दीक्षितः ॥
शालग्रामशिलातोयैरभिषेकं य आचरेत् । स्वर्गे मर्त्ये च पाताले पाषाणःसन्ति वै गुह

शालग्रामशिलाग्रावणा नास्ति नास्ति समा पुनः ।

मानुषे दुर्लभे लोके सफलं तस्य जीवितम् ॥ ४६ ॥

तिलप्रस्थशतं भक्त्या यो ददाति दिने दिने । तत्फलं समवाप्नोति शालग्रामशिलार्चनात्
पत्रं पुष्पं फलं तोयं मूलं दूर्वादलं तथा । जायते मेरुणा तुल्यं शालग्रामे समर्पितम् ॥

विधिहीनोऽपि यःकश्चित्क्रियामन्त्रविचर्जितः ।

चक्राङ्कभुज आप्नोति सम्यक्छात्रोदितं फलम् ॥ ४६ ॥

यत्तु पूर्वं मया द्रष्टुं केशवे क्लेशनाशनम् । तत्सर्वं कथयिष्यामि तव स्नेहेन पुत्रक ॥
कृत्वं वससिहे विष्णो किमाधारः किमाश्रयः । कथं वा प्रीयसे देव तत्सर्वं कथयस्व मे

श्रीकृष्ण उवाच ।

निवसामि सदा शम्भो शालग्रामोद्भवेऽश्मनि । तत्रैव रथचक्राङ्के यानि नामानि मे शृणु
द्वारदेशे समे चक्रे दृश्येते नान्तरं यदि । वासुदेवः स विज्ञेयः शुक्लश्चैवातिशोभनः ॥
प्रद्युम्नः सूर्यवक्त्रस्तु नीलदीप्तिस्तथैव च । सुषिरं छिद्रबहुलं दीर्घाकारं तु तद्ववेत् ॥
अनिरुद्धस्तु पीताम्भो वर्त्तुलश्चातिशोभनः । रेखात्रयाङ्कितो द्वारि द्रष्टृपद्मेन चिह्नवत्
श्यामो नारायणो देवो नाभिचक्रे तथोभते । दीर्घरेखा समोपेतो दक्षिणे सुषिरान्वितः
ऊर्ध्वं मुखं च जानीयात्सुन्दरं हरिरूपिणम् । कामदं मोक्षदं चैव अर्थदं च विशेषतः
परमेष्ठिं च शुक्लाम्भः पञ्चवक्त्रसमन्वितः । विम्बाकृतिस्तथा पृष्ठे सुषिरं चातिपुष्कलम् ॥
कृष्णवर्णस्तथा विष्णुर्मूलेचक्रे सुशोभने । द्वारोपरि तथा रेखा लक्ष्यते मध्यदेशतः ॥
कपिलो नरसिंहश्च पृथुचक्रः सुशोभितः । ब्रह्मचर्येण पूज्योऽसावन्यथा विघ्नदो भवेत्
चाराहः शक्तिलिङ्गस्तु चक्रे च विषमे स्मृते । इन्द्रनीलनिभः स्थूलखिरैखो नाभितः शुभः
दीर्घा काञ्चनवर्णा या विन्दुत्रयविभूषिता ।

मत्स्त्राख्या सा शिला ज्ञेया भुक्तिमुक्तिफलप्रदा ॥ ६२ ॥

कूर्मस्तथोभतः पृष्ठे वर्तुलश्चक्रपूरितः । हरिर्न वर्णमाधत्ते कौस्तुभेन तु चिह्नितः ॥ ६३ ॥
हयग्रीवो हयाकारो रेखापञ्चकभूषितः । बहुविन्दुसमार्णः पृष्ठे नीलं च रूपकम् ॥
वैकुण्ठमविभिन्नाङ्गं चक्रमेकं तथा ध्वजम् । द्वारोपरि तथा रेखा गुञ्जाकारा सुशोभना
श्रीधरस्तु तथा देवश्चिह्नितो वनमालया । कदम्बकुसुमाकारो रेखापञ्चकभूषितः ॥
वर्तुलश्चापि ह्रस्वश्च वामनः परिकीर्तितः । अतसीकुसुमप्रख्यो विन्दुना परिशोभितः ॥
सुदर्शनस्ततो देवः श्यामवर्णो महाद्युतिः । वामपार्श्वे गदाचक्रे रेखा चैव तु दक्षिणे ॥
दामोदरस्तथा स्थूलो मध्ये चक्रं प्रतिष्ठितम् । दूर्वाभं द्वारसंकीर्णं पीतरैखं तथैव च ॥
नानावर्णो ह्यनन्तस्तु नानाभोगेन चिह्नितः । अनेकमूर्तिको भिन्नः सर्वकामफलप्रदः ॥

विदिशु दिशु सर्वासु यस्योर्ध्वं दृश्यते मुखम् ।

पुरुषोत्तमः स विज्ञेयो भुक्तिमुक्तिफलप्रदः ॥ ७१ ॥

दृश्यते शिखरे लिङ्गं शालग्रामशिलोद्भवम् । यस्य योगेश्वरो देवो ब्रह्महत्यां व्यपोहति
आरक्तः पद्मनाभस्तु पङ्कजं वक्त्रसंयुतम् । तस्याभ्यर्चनतो नित्यं दरिद्रस्त्वीश्वरो भवेत्

चक्राङ्कितं हिरण्याङ्गं रश्मिजालं विनिर्दिशेत् ।

सुवर्णरैखावह्रलं स्फटिकद्युतिशोभितम् ॥ ७४ ॥

अतिस्निग्धा सिद्धिकरी कृष्णा कीर्तिददाति च । पाण्डुरा पापदहनी पीता पुत्रफलप्रदा
नीला प्रयच्छती लक्ष्मीं रक्ता रोगप्रदायिनी । रुक्षा उद्वेगजननी वक्रा दारिद्र्यभागिनी
एकं सुदर्शनं ज्ञेयं लक्ष्मीनारायणं द्वयम् । तृतीयं चाच्युतं विद्याञ्चतुर्थं तु जनार्दनम् ॥
पञ्चमं वासुदेवं च षष्ठं प्रद्युम्नमेव च । सङ्कर्षणं सप्तमं च अष्टमं पुरुषोत्तमम् ॥ ७८ ॥
नवमं च नवग्यूहं दशमं तु तदात्मकम् । एकादशं चानिरुद्धं द्वादशं द्वादशात्मकम् ॥
अत ऊर्ध्वं तु चक्राणि दृश्यन्तेऽनन्तसंज्ञके । खण्डिते वृटिते भग्ने शालग्रामे न दोषभाक्

इष्टा च यस्य या मूर्तिः स तां यत्नेन पूजयेत् ।

स्कन्धे कृत्वा तु योऽध्वानं वहते शैलनायकम् ॥ ८१ ॥

तस्य वश्यं भवेत्सर्वं शैलोक्यं सचराचरम् । शालग्रामशिला यत्र तत्र संनिहितो हरिः
तत्र दानं जपः स्नानं वाराणस्याः शताधिकम् । कुरुक्षेत्रे प्रयागे च नैमिषे पुष्करे तथा
तत्र कोटिगुणं पुण्यं वाराणस्यां महाफलम् । ब्रह्महत्यादिकं पापं यत्किञ्चित्कुरुते नरः
तत्सर्वं निर्दहत्याशु शालग्रामशिलार्चनम् । शालग्रामोद्भवो देवो यत्र द्वारावती भवः ॥
उभयोः संगमो यत्र मुक्तिस्तत्र न संशयः । ब्रह्मचारिगृहस्थैश्च वानप्रस्थैश्च मिश्रभूमिः

भोक्तव्यं विष्णुनैवेद्यं नाऽत्र कार्या विचारणा ।

तत्पूजने न मन्त्राश्च न जपो न च भावना ॥ ८७ ॥

न स्तुतिर्नापि चाचारः शालग्रामशिलार्चने ।

शालग्रामशिलाग्रे तु कृत्वा स्वस्तिकमादरात् ॥ ८८ ॥

कार्तिके तु विशेषेण पुनात्यासप्तमंकुलम् । अणुमात्रं तु यः कुर्यान्मण्डलं केशवाग्रतः ॥

एकविंशत्यधिकशततमोऽध्यायः] * दीपगन्धधात्रीमाहात्म्यम् *

३६५

मृदाधातुविकारैश्च कल्पकोटिं वसेद्विवि । ये तु संवत्सरं पूर्णमग्निहोत्रमुपासते ॥ ६० ॥
कार्तिके स्वस्तिकं कृत्वा सममेतन्न संशयः । अगम्यागमने चैव ह्यभक्ष्यस्य तु भक्षणे
तत्पापं नाशमायाति मण्डयित्वा हरेर्गृहम् । मण्डलं कुरुते नित्यां या नारी केशवाग्रतः

सप्तजन्मानि वैधव्यां न प्राप्नोति कदाचन ॥ ६२ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे कार्तिक-
माहात्म्ये श्रीकृष्णसत्यभामासंवादे शालग्राममाहात्म्यं नाम
विंशत्यधिकशततमोऽध्यायः ॥ १२० ॥

एकविंशत्यधिकशततमोऽध्यायः

दीपगन्धधात्रीमाहात्म्यम्

ईश्वर उवाच ।

धात्रीच्छायां समाश्रित्य कुर्यात्पिण्डं तु यो गुह ।

मुक्तिं प्रयान्ति पितरः प्रसादान्माधवस्य तु ॥ १ ॥

मूर्ध्नि पाणौ मुखे चैव देहे चैव तु यो नरः । धत्ते धात्रीफलं वत्स धात्रीफलविभूषितः
धात्रीफलकृताहारो नरो नारायणो भवेत् । यः कश्चिद्वैष्णवलोके धत्ते धात्रीफलं गुह

प्रियो भवति देवानां मनुष्याणां च का कथा ।

न जह्यात्तुलसीमालां धात्रीमालां विशेषतः ॥ ४ ॥

यावत्तिष्ठति कण्ठस्था धात्रीमाला नरस्य हि । तावत्तस्य शरीरे तु प्रतिष्ठति च केशवः
धात्रीफलं तु तुलसी मृत्तिका द्वारकोद्भवा । सफलं जीवितं तस्य त्रितयं यस्य वेश्मनि
यावद्दिनानि बहते धात्रीमालां कलौ नरः । तावदयुगसहस्राणि वैकुण्ठे वसतिर्भवेत् ॥
मालायुगं बहेद्यस्तु धात्रीतुलसिसंभवम् । बहते कण्ठदेशे तु कल्पकोटिं वसेद्विवि ॥

संनियम्येन्द्रियग्रामं शालग्रामशिलार्चनम् ।

यः कुर्यान्मानवो भक्त्या पुष्पे पुष्पेऽश्वमेधजम् ॥ ६ ॥

सुराणां च यथा विष्णुः पुष्पाणां तुलसी तथा ।

तुलस्याऽनुदिनं देवं योऽर्चयेद्गरुडध्वजम् ॥ १० ॥

जन्मदुःखजरारोगैर्मुक्तोऽसौ मुक्तिमाप्नुयात् । तुलसीमालया विष्णुः पूजितो येन कार्तिके
यमाक्षरकृतां मालां स्फुटं शौरि प्रमार्ष्टि हि । श्रीचन्दनं सकर्पूरमगुरुं च सकुङ्कुमम् ॥
केतकीदीपदानं च सर्वदा केशवप्रियम् । कार्तिके केतकीपुष्पं दत्तं येन कलौ युगे ॥
दीपदानं महासेन कुलानां तारयेच्छतम् । सरोरुहाणि तुलसी केतकी मुनिपुष्पकम् ॥
कार्तिके च दिनान्येव दीपदानं तु पञ्चमम् । केतकीमालया येन कार्तिके पुष्पमण्डयम्
केशवस्य कृतं वत्स वसतिर्दिवि तस्य च । केतकीपुष्पकेनैव पूजितो गरुडध्वजः ॥
समाः सहस्रं सुप्रीतो जायते मधुसूदनः । अर्चायित्वा हृषीकेशं कुसुमैः केतकीभवैः ॥
पुष्पं तद्भवनं याति केशवस्य शिवं गुह । दमनकेनापि देवेशं संप्राप्ते मधुमाधवे ॥ १८ ॥
गोशतस्य मुनिश्रेष्ठ ह्यर्चनालभते फलम् । अगस्तिकुसुमैर्देवं योऽर्चयेत् जनार्दनम् ॥
दर्शनात्तस्य भो विप्र नरकाग्निः प्रणश्यति । न तत्करोति विप्रश्चैव तपसा तोषितो हरिः
यत्करोति महासेन मुनिपुष्पैरलङ्कृतः । विहाय सर्वपुष्पाणि मुनिपुष्पेण केशवम् ॥
कार्तिके योऽर्चयेद्भक्त्या वाजिमेधफलं लभेत् ।

मुनिपुष्पकृतां मालां यो ददाति जनार्दने ॥ २२ ॥

देवेन्द्रोऽपि मुनिश्रेष्ठ कुरुते तस्य सत्कथाम् । गवामयुतदानेन यत्फलं प्राप्यते गुह ॥
मुनिपुष्पेण चैकेन कार्तिके लभते फलम् । कौस्तुभेन यथा प्रीतो यथा च वनमालया
तुलसीदलेन संप्रीतः कार्तिके च तथा हरिः ॥ २४ ॥

सूत उवाच ।

प्रश्रयावतनं दृष्ट्वा कुमारं भक्तितत्परम् । पुनः प्रोवाच भगवान्महादेवो वृषध्वजः ॥ २५ ॥

ईश्वर उवाच ।

शृणु दीपस्य माहात्म्यं कार्तिके शिखिवाहन !

पितरश्चैव वाञ्छन्ति सदा पितृगणैर्वृताः ॥ २६ ॥

भविष्यति कुलेऽस्माकं पितृभक्तः सुपुत्रकः । कार्तिके दीपदानेन यस्तोषयति केशवम्
घृतेन दीपको यस्य तिलतैलेन वा पुनः । ज्वलते यस्य सेनानीरश्वमेधेन तस्य किम् ॥
तेनेष्टं क्रतुभिः सर्वैः कृतं तीर्थावगाहनम् । दीपदानं कृतं येन कार्तिके केशवाग्रतः ॥

कृष्णपक्षे विशेषेण पुत्र पञ्चदिनानि च ।

पुण्यानि तेषु यो दत्ते दीपं सोऽक्षयमाप्नुयात् ॥ ३० ॥

एकादश्यां परैर्दत्तं दीपं प्रज्वालय मूषिका । मानुष्यं दुर्लभं प्राप्य परां गतिमवाप सा
लुब्धकोऽपि चतुर्दश्यां पूजयित्वा महेश्वरम् । निर्भक्षः परमं प्राप्य विष्णुलोकं जगाम सः
श्वपाकी स्वाश्रयाद्वेश्या दीपं कृत्वा परैः कृतम् ।

शुद्धा लीलावती भूत्वा जगाम स्वर्गमक्षयम् ॥ ३३ ॥

गोपः कश्चिदमायां तु पूजां दृष्ट्वा तु शार्ङ्गिणः । मुहुर्मुहुर्जयेत्युत्तवा राजराजेश्वरोऽभवत्
तस्माद्दीपाः प्रदातव्या रात्रावस्तमिते रवौ । गृहेषु सर्वगोष्ठेषु सर्वेधायतनेषु च ॥
देवालयेषु देवानां श्मशानेषु सरस्सु च । घृतादिना शुभार्थाय यावत्पञ्चदिनानि च ॥
पापिनः पितरो ये च लुप्तपिण्डोदकक्रियाः । तेऽपियातिघरां मुक्तिं दीपदानस्य पुण्यतः
इति श्रीपाद्मे महापुराणे पञ्चयन्त्राशत्साहस्र्यां संहितायां उत्तरे खण्डे कार्तिकमाहात्म्ये
दीपगन्धधात्रीमाहात्म्यवर्णनं नाम एकविंशत्यधिकशततमोऽध्यायः ॥ १२१ ॥

द्वाविंशत्यधिकशततमोऽध्यायः

दीपावलिमाहात्म्यवर्णनम्

कार्तिकेय उवाच ।

दीपावलिफलं नाथ विशेषाद्ब्रूहि साम्प्रतम् ।

किमर्थं क्रियते सा तु तस्याः का देवता भवेत् ॥ १ ॥

किं च तत्र भवेद्देयं किं न देयं वद प्रभो । प्रहर्षःकोऽत्र निर्दिष्टः क्रीडा कात्र प्रकीर्तिता
सूत उवाच ।

इति स्कन्दवचः श्रुत्वा भगवान्कामशोषणः । साधूक्त्वा कार्तिकं विप्राः प्रहसन्निदमब्रवीत्
श्रीशिव उवाच ।

कार्तिकस्यासिते पक्षे त्रयोदश्यां तु पावके । यमदीपं बहिर्दद्यादपमृत्युर्विनश्यति ॥४॥
मृत्युना पाशहस्तेन कालेन भार्यया सह । त्रयोदश्यां दीपदानात्सूर्यजः प्रीयतामिति ॥
कार्तिके कृष्णपक्षे च चतुर्दश्यां विधूदये । अवश्यमेव कर्त्तव्यं स्नानं च पापभीरुभिः ॥
पूर्वविद्धा चतुर्दश्याः कार्तिकस्यसितेतरैः । पक्षे प्रत्यूषसमये स्नानं कुर्यादतन्द्रितः ॥५॥
तैले लक्ष्मीर्जले गङ्गा दीपावल्यां चतुर्दशीम् ।

प्राप्तः स्नानं हि यः कुर्याद्यमलोकं न पश्यति ॥ ८ ॥

अपामार्गस्तथा तुम्बी प्रपुष्पाटं च बाह्वलम् । भ्रामयेत्स्नानमध्ये तु नरकस्य क्षयाय वै
सीतालोट्टसमायुक्तं सकण्टकदलान्वितम् । हरपापमपामार्गं भ्राम्यमाणः पुनः पुनः ॥
अपामार्गं प्रपुष्पाटं भ्रामयेच्छिरसोपरि । ततश्च तर्पणं कार्यं यमराजस्य नामभिः ॥
यमाय धर्मराजाय मृत्यवे चान्तकाय च । वैवस्वताय कालाय सर्वभूतक्षयाय च ॥
औदुम्बराय धन्नाय नीलाय परमेष्ठिने । वृकोदराय चित्राय चित्रगुप्ताय वै नमः ॥
नरकाय प्रदातव्यो दीपः संपूज्य देवताः । ततः प्रदोषसमये दीपान्दद्यान्मनोहरान् ॥१४॥
ब्रह्मविष्णुशिवादीनां भवनेषु विशेषतः । कूटागारैषु चैत्येषु सभासु च नदीषु च ॥
प्राकारोद्यानवापीषु प्रतोलीनिष्कुटेषु च । मन्दुरासु विविक्तासु हस्तिशालासु चैव हि
एवं प्रभातसमये ह्यमावास्यां तु पावके ।

स्नात्वा देवान्पितृन्भक्त्या संपूज्याऽथ प्रणम्य च ॥ १७ ॥

कृत्वा तु पार्वणं श्राद्धं दधिक्षीरघृतादिभिः ।

भोज्यैर्नानाविधैर्विप्रान्भोजयित्वा क्षमापयेत् ॥ १८ ॥

ततोऽपराह्णसमये पोषयेन्नागरान्प्रिय । तेषां गोष्ठ्यां च मानं च कृत्वा संभाषणं नृपः
चक्रुणां वत्सरं यावत्प्रीतिरुत्पद्यते गुह । अप्रवद्धे हरौ पर्वं स्त्रीमिलक्ष्मीः प्रबोधयेत् ॥

प्रबोधसमये लक्ष्मीं बोधयित्वा तु सुखिया । पुमान्वै वत्सरं यावल्लक्ष्मीस्तं नैव मुञ्चति

अभयं प्राप्य विप्रेभ्यो विष्णुभीताः सुरद्विषः ।

सुप्तं क्षीरोदधौ ज्ञात्वा लक्ष्मीं पद्माश्रितां तथा ॥ २२ ॥

त्वं ज्योतिःश्रीरविश्चन्द्रो विद्युत्सौवर्णतारकः ।

सर्वेषां ज्योतिषां ज्योतिर्दीपज्योतिःस्थिता तु या ॥ २३ ॥

या लक्ष्मीर्दिवसे पुण्ये दीपावल्यां च भूतले ।

गवां गोष्ठे तु कार्तिक्यां सा लक्ष्मीर्वरदा मम ॥ २४ ॥

शङ्करश्च भवानी च क्रीडया द्यूतमास्थितौ । भवान्याभ्यर्चिता लक्ष्मीर्धेनुरूपेण संस्थिता

गौर्या जित्वा पुराशम्भुर्नग्नो द्यूते विसर्जितः ।

अतोऽयं शंकरो दुःखी गौरी नित्यं सुखे स्थिता ॥ २६ ॥

प्रथमं विजयो यस्यास्तस्य संवत्सरं सुखम् । एवं गते निशीथे तु जने निद्रार्धलोचने

तावन्नगरनारीभिस्तूर्याङ्गिण्डिमवादनेः । निष्कास्यते प्रहृष्टाभिरलक्ष्मीश्च गृहाङ्गणात्

पराजये विरुद्धं स्यात्प्रतिपद्युदिते रवौ । प्रातर्गोवर्धनः पूज्यो द्यूतं रात्रौ समाचरेत्

भूषणीयास्तथा गावो वज्र्यावहनदोहनात् । गोवर्धनधराधार गोकुल त्राणकारक ॥

विष्णुवाहुकृतोच्छ्राय गवां कोटिप्रदो भव । या लक्ष्मीर्लोकपालानां धेनुरूपेण संस्थिता

घृतं वहति यज्ञार्थं मम पापं व्यपोहतु । अग्रतः सन्तु मे गावो गावो मे सन्तु पृष्ठतः ॥

गावो मे हृदये सन्तु गवां मध्ये वसाम्यहम् ॥ ३२ ॥

इति गोवर्धनपूजा ।

सद्भावेनैव संतोष्य देवान्सत्पुरुषान्नरान् । इतरेषामन्नपानैर्वाक्यदानेन पण्डितान् ॥

वसगैस्ताम्बूलदीपैश्च पुष्पकर्पूरकुङ्कुमैः । भक्ष्यैरुच्चावचौर्मोज्यैरन्तःपुरनिवासिनः ॥

वृषभान्ग्रासदानैश्च सामन्तान्नृपतिर्धनैः । पदाति जनसङ्घांश्च ग्रैवेयः कटकैः शुभैः ॥ ३५ ॥

स्नानमात्यांश्च ताम्राजा तोषयेत्स्वजनान्पृथक् ।

यथाऽथ तोषयित्वा तु ततो मल्लान्गटांस्तथा ॥ ३६ ॥

वृषभांश्च महोक्षांश्च युध्यमानान्परैः सह । राजन्यांश्चापियोधांश्च पदातीन्समलङ्कृतान्

मञ्चारूढःस्वयं पश्येन्नटनर्तकचारणान् । योधयेद्वासयेच्चौव गोमहिष्यादिकं च यत्
वत्सानाकर्षयेद्गोभिरुक्तिप्रत्युक्तिवादनात् । ततोऽपराह्णसमये पूर्वस्यां दिशि पावके ॥
मार्गपालीं प्रवध्नीयाद्दुर्गस्तम्भेऽथ पादपे । कुशकाशमयीं दिव्यां लम्बकैर्वहुभिर्गुह ॥
वीक्षयित्वा गजानश्वान्मार्गपाल्यास्तले नयेत् ।

गावैर्वृषांश्च महिषान्महिषीर्घण्टिकोत्कटाः ॥ ४१ ॥

कृतहोमैर्द्विजेन्द्रैस्तु वध्नीयान्मार्गपालिकाम् । नमस्कारं ततःकुर्यान्मन्त्रेणानेन सुव्रतः
मार्गपालिं नमस्तुभ्यं सर्वलोक सुखप्रदे । मार्गपालीतले स्कन्दं यान्तिगावोमहावृषाः
राजानो राजपुत्राश्च ब्राह्मणाश्च विशेषतः । मार्गपालीं समुल्लङ्घ्य नीरुजःसुखिनो हि ते
कृत्वैतत्सर्वमेवेह रात्रौ दैत्यपतेर्वले । पूजां कुर्यात्ततःसाक्षाद्भूमौमण्डलके कृते ॥
वलिमालिख्य दैत्येन्द्रं वर्णकैःपञ्चरङ्गकैः । सर्वाभरणसंपूर्णविन्ध्यावलिमग्नितम्
कृष्णामण्डमयजम्भोरु मधुदानव संवृतम् । संपूर्णं हृष्टवदनं किरीटोत्कटकुण्डलम् ॥

द्विर्भुजं दैत्यराजं च कारयित्वा स्वके पुनः ।

गृहस्य मध्ये शालायां विशालायां ततोऽर्चयेत् ॥ ४८ ॥

मातृभ्रातृजनैःसार्धं सन्तुष्टो बन्धुभिःसह । कमलैःकुमुदैःपुष्पैःकहारै रक्तकोटपलैः ॥
गन्धपुष्पाभ्रनैवेद्यैःसर्क्षरैर्गुण्डपायसैः । मद्यमांससुरालेह्यचोष्यभक्ष्योपहारकैः ॥ ५० ॥

मन्त्रेणानेन राजेन्द्रः समन्त्री सपुरोहितः ।

पूजां करिष्यते यो वै सौख्यं स्यात्तस्य वत्सरम् ॥ ५१ ॥

वलिराजं नमस्तुभ्यं विरोचनसुत प्रभो । भविष्येन्द्र सुराराते पूजेयं प्रतिगृह्यताम् ॥
एवं पूजाविधिं कृत्वा रात्रौ जागरणं ततः । कारयेद्द्वै क्षणं रात्रौ नटनर्तकगायकैः ॥

लोकैश्चापि गृहस्यान्ते सपर्यां शुक्लतण्डुलैः ।

संस्थाप्य वलिराजं तु फलैःपुष्पैश्च पूजयेत् ॥ ५४ ॥

वलिमुद्दिश्य वै तत्र कार्यं सर्वं च पावके । यानि यान्यक्षयाण्याहुर्मुनयस्तत्त्वदर्शिनः ॥
यदत्र दीयते दानं स्वल्पं वा यदि वा बहु । तदक्षयं भवेत्सर्वं विष्णोःप्रीतिकरं शुभम्
रात्रौ ये न करिष्यन्ति तव पूजां वले नराः । तेषामश्रोत्रियं धर्मं सर्वं त्वामुपतिष्ठतु ॥

द्वाविंशत्यधिकशततमोऽध्यायः] * कलुषादियाम्यान्तातिथिवर्णनम् *

४०१

विष्णुना च स्वयं वत्स तुष्टेन बल्ये पुनः । उपकारकरं दत्तमसुराणां महोत्सवम् ॥
तदा प्रभृति सेनानीःप्रवृत्ता कौमुदी सदा । सर्वोपद्रवविद्रावा सर्वविघ्नविनाशिनी ॥
लोकशोकहरा काम्या धनपुष्टिसुखावहा । कुशब्देन महीं ज्ञेया मुदहर्षे ततो द्वयम् ॥
धातुत्वे निगमैश्चैव तेनैषा कौमुदी स्मृता ।

कौ मोदन्ते जना यस्मान्नानाभावैःपरस्परम् ॥ ६१ ॥

हृष्टतुष्टाःसुखापन्नास्तेनैषा कौमुदी स्मृता । कुमुदानि वलेर्यस्यां दीयन्ते तेन षण्मुख
अर्घार्थं पार्थिवैःपुत्र तेनैषा कौमुदी स्मृता । एकमेवमहोरात्रं वर्षे वर्षे च कार्तिके॥६३
दत्तं दानवराजस्य आदर्शमिव भूतले । यःकरोति नृपो राज्ये तस्य व्याधिभयं कुतः ॥
सुभिक्षं क्षेममारोग्यं तस्य संपदनुत्तमा । नीरुजश्च जनाःसर्वे सर्वोपद्रववर्जिताः ॥६५॥
कौमुदी क्रियते तस्माद्भावं कर्तुं महीतले । यो यादृशेन भावेन तिष्ठत्यस्यां च षण्मुख
हर्षदुःखादिभावेन तस्य वर्षं प्रयाति हि । रुदिते रोदते वर्षं हृष्टे वर्षं प्रहर्षितम् ॥६७॥

भुक्ते भोक्ता भवेद्वर्षं स्वस्थे स्वस्थं भविष्यति ।

तस्मात्प्रहृष्टैःकर्त्तव्या कौमुदी च शुभैर्नरैः ॥ ६८ ॥

वैष्णवी दानवी चैयं तिथिःप्रोक्ता च कार्तिके ॥ ६९ ॥

दीपोत्सवं जनितसर्वजनप्रसादं कुर्वन्ति ये शुभतया बलिराजपूजाम् ।

दानोपभोगसुखबुद्धिमतां कुलानां हर्षं प्रयातिसकलं प्रभुदं च वर्षम् ॥७०॥

स्कन्दैतास्तिथयो नूनं द्वितीयाद्याश्च विश्रुताः । मासैश्चतुर्भिश्च ततःप्रावृट्काले शुभावहाः
प्रथमा श्रावणे मासि तथा भाद्रपदे परा । तृतीयाश्वयुजे मासि चतुर्थी कार्तिके भवेत्
कलुषा श्रावणे मासि तथा भाद्रपदेऽमला । आश्विने प्रेतसंचारा कार्तिकेयाम्यकामता

गुह उवाच ।

कस्मात्सा कलुषा प्रोक्ता कस्मात्सा निर्मला मता ।

कस्मात्सा प्रेतसंचारा कस्माद्याम्या प्रकीर्तिता ॥ ७३ ॥

सूत उवाच ।

इति स्कन्दवचःश्रुत्वा भगवान्भूतभावनः । उवाच वचनं श्रुत्वा प्रहसन्वृषभध्वजः ॥

२६—

महेश उवाच ।

पुरा वृत्रवधे वृत्ते प्राप्ते राज्यं पुरन्दरे । ब्रह्महत्यापनोदार्थमश्वमेधःप्रवर्त्तितः ॥ ७६ ॥

क्रोधादिन्द्रेण वज्रेण ब्रह्महत्या निषूदिता ।

षड्विधा सा क्षितौ क्षिप्ता वृक्षतोयमहीतले ॥ ७७ ॥

नार्यां वह्नौ भ्रूणहनि संविभज्य यथाक्रमम् । तत्पापश्रवणात्पूर्वं द्वितीयाया दिनेन च
नारीवृक्षनदीभूमि वह्निभ्रूणहनस्तथा । कलुषीभवनं जातो ह्यतोऽथ कलुषा स्मृता ॥
मधुकैटभयोरक्ते पुरा मन्त्रानुमेदिनी । अष्टाङ्गुला पवित्रा सा नारीणां तु रजोमलम् ॥
नद्यःप्रावृण्मलाःसर्वा वह्नेरूर्ध्वं मयीमलः । निर्यासमलिना वृक्षाःसङ्गाद्भ्रूणहनोमलः ॥

कलुषा विचरन्त्यस्यां तेनैषा कलुषा मता ।

देवर्षिपितृधर्माणां निन्दका नास्तिकाःशठाः ॥ ८२ ॥

तेषां सा वाङ्मलात्पूता द्वितीया तेन निर्मला । अनध्यायेषु शास्त्राणि पाठयन्ति पठन्ति च
साङ्ख्यकास्तार्किकाःश्रौतास्तेषां शब्दापशब्दजात् ।

मलात्पूता द्वितीयायां ततोऽर्थे निर्मला च सा ॥ ८३ ॥

कृष्णस्य जन्मना वत्स त्रैलोक्यं पावितं भवेत् ।

नभस्येते विनिर्दिष्टा निर्मला सा तिथिर्वृधैः ॥ ८५ ॥

अग्निष्वात्ता वर्हिषद् आज्यपाःसोमपास्तथा । पितृन्पितामहान्प्रेतसंचारात्प्रेतसंचरा ॥
प्रेतास्तु पितरःप्रोक्तास्तेषां तस्यां तु संचरः । पुत्रपौत्रैस्तु दौहित्रैःस्वधामन्त्रैस्तु पूजिताः
श्राद्धदानमलैस्तृप्ता यान्त्यतःप्रेतसंचरा । महालये तु प्रेतानां संचारो भुवि दृश्यते ॥
तेनैषा प्रेतसंचारा कीर्तिता शिखिवाहन । यमस्य क्रियते पूजा यतोऽस्यां पावके नरैः

तेनैषा याम्यका प्रोक्ता सत्यं सत्यं मयोदितम् ।

एतत्कार्तिकमाहात्म्यं ये शृण्वन्ति नरोत्तमाः ॥ ९० ॥

कार्तिककलानजं पुण्यं तेषां भवति निश्चितम् । कार्तिके च द्वितीयायां पूर्वाह्णे यममर्चयेत्
मानुजायां नरःस्नात्वा यमलोकं न पश्यति । कार्तिके शुक्लपक्षे तु द्वितीयायां तु शौनक
यमो यमुनया पूर्वं भोजितःस्वगृहेऽर्चिता । द्वितीयायां महोत्सर्गो नारकीयाश्च तर्पिताः

त्रयोविंशत्यधिकशततमोऽध्यायः] * प्रबोधिन्येकादशीमाहात्म्यवर्णनम् * ४०३

पापेभ्यो विप्रयुक्तास्ते मुक्ताःसर्वनिबन्धनात् ।

आशंसिताश्च संतुष्टाःस्थिताःसर्वे यद्वच्छया ॥ ६४ ॥

तेषां महोत्सवो वृत्तो यमराष्ट्र सुखावहः । अतो यमद्वितीयेयं त्रिषु लोकेषु विश्रुता ॥
तस्माच्चिजगृहे विप्र न भोक्तव्यं ततो बुधैः । स्नेहेन भगिनीहस्ताद्भोक्तव्यं पुष्टिवर्धनम्
दानानि च प्रदेयानि भगिनीभ्यो विधानतः । स्वर्णालङ्कारवस्त्राणि पूजासत्कारसंयुतम्
भोक्तव्यं सहजायाश्च भगिन्याहस्ततःपरम् । सर्वासु भगिनीहस्ताद्भोक्तव्यं बलवर्धनम्
ऊर्जे शुक्लद्वितीयायां पूजितस्तर्पितो यमः । महिषासनमारूढो दण्डमुद्गरभृत्प्रभुः ॥ ६६ ॥
वेष्टितःकिङ्करैर्हृष्टैस्तस्मै याम्यात्मने नमः । यैर्भगिन्यःसुवासिन्यो वस्त्रदानादितोषिताः
न तेषां वत्सरं यावत्कलहो न रिपोर्भयम् । धन्यं यशस्यमायुष्यं धर्मकामार्थसाधनम्

व्याख्यातं सकलं पुत्र सहस्रं मयाऽनघ ! ॥ १०२ ॥

यस्यां तिथौ यमुनया यमराजदेवःसंभोजितःप्रतितिथौ स्वस्सौहृदेन ।

तस्मात्स्वसुःकरतलादिह यो हि भुङ्क्ते प्राप्नोति वित्तशुभसंपदमुत्तमां सः

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे

कार्तिकमाहात्म्ये द्वाविंशत्यधिकशततमोऽध्यायः ॥ १२२ ॥

त्रयोविंशत्यधिकशततमोऽध्यायः

प्रबोधिन्येकादशीमाहात्म्यवर्णनम्

ईश्वर उवाच ।

प्रबोधिन्याश्च माहात्म्यं पापघ्नं पुण्यवर्धनम् । मुक्तिदं तत्त्वबुद्धीनां शृणुष्वसुरसत्तम
त्तावद्गर्जति सेनानीर्गङ्गा भागीरथी क्षितौ । यावन्नायाति पापघ्नी कार्तिकेहरिबोधिनी
तावद्गच्छन्ति तीर्थानि आसमुद्रसरांसि च ।

यावत्प्रबोधिनी विष्णोस्तिथिर्नायाति कार्तिके ॥ ३ ॥

अश्वमेधसहस्राणि राजसूयशतानि च । एकेनैवोपवासेन प्रबोधिण्यां यथाभवत् ॥४॥
दुर्लभं चैव दुष्प्राप्यं त्रैलोक्ये सचराचरे । तदपि प्रार्थितं विप्र ददाति प्रतिबोधिनी ॥
ऐश्वर्यं संसृतिं ज्ञानं राज्यं च सुखसंपदम् । ददात्युपोषिता विप्र हेलया हरिवोधिनी
मेरुमन्दरतुल्यानि पापान्युपार्जितानि च । एकेनैवोपवासेन दहते हरिवोधिनी ॥ ७ ॥
उपवासं प्रबोधिण्यां यः करोति स्वभावतः । विधिना नरशार्दूल यथोक्तं लभते फलम्
पूर्वजन्मसहस्रेषु पापं यत्समुपार्जितम् । जागरेण प्रबोधिण्यां दहते तूलराशिवत् ॥
शृणु बन्मुख वक्ष्यामि जागरस्य च लक्षणम् । यस्य विज्ञानमात्रेण दुर्लभो न जनार्दनः
गीतं वाद्यं च नृत्यं च पुराणपठनं तथा । धूपं दीपं च नैवेद्यं पुष्पं गन्धानुलेपनम् ॥

फलमर्थ्यं च श्रद्धा च दानमिन्द्रियसंयमः ।

सत्यान्वितं विनिद्रं च मुदायुक्तं क्रियान्वितम् ॥ १२ ॥

साश्चर्यंचैव सोत्साहमालस्यादिविवर्जितम् । प्रदक्षिणादिसंयुक्तं नमस्कारपुरःसरम्
नीराजनसमायुक्तमनिर्विण्णेन चेतसा । यामे यामे महाभाग कुर्वन्नीराजनं हरैः ॥१४॥
एतैर्गुणैःसमायुक्तं कुर्याज्जागरणं विभोः । एकाग्रमानसो यस्तु न पुनर्जायते भुवि ॥
य एवं कुरुते भक्त्या वित्तशाठ्यविवर्जितः । जागरं वासरे विष्णोर्नीयते परमां गतिम्
पुरुषसूक्तेन यो नित्यं कार्तिके त्वर्चयेद्भरिम् । वर्षकोटिसहस्राणि पूजितस्तेन केशवः
यथोक्तेन विधानेन पञ्चरात्रोदितेन वै । कार्तिके त्वर्चयेन्नित्यं मुक्तिभागी भवेन्नरः ॥
नमो नारायणायेति कार्तिके योऽर्चयेद्भरिम् । समुक्तो नारकैर्दुःखैःपदंगच्छत्यनामयम्
हरैर्नाम सहस्रं च गजराजस्य मोक्षणम् । कार्तिके पठते यस्तु पुनर्जन्म न विन्दति ॥
युगकोटिसहस्राणि मन्वन्तरशतानि च । द्वादश्यां कार्तिके मासि जागरी वसते दिवि
कुले तस्य च संजाताःशतशोऽथ सहस्रशः ।

प्राप्नुवन्ति पदं विष्णोस्तस्मात्कुर्वीत जागरम् ॥२२ ॥

कार्तिके पश्चिमेषामे स्तवं गानं करोति यः । श्वेतद्वीपे तु वसते पितृभिःसह भामिनि
नैवेद्यदानं हरये कार्तिके दिनसंक्षये । युगानि वसते स्वर्गे तावन्ति मुनिसत्तमाः ॥

त्रयोविंशत्यधिकशततमोऽध्यायः] * भीष्मपञ्चकव्रतमाहात्म्यवर्णनम् * ४०५

अक्षयं मुनिशार्दूल मालतीकमलार्चनम् । अर्चयेद्देवदेवेशं स याति परमं पदम् ॥ २५ ॥

कार्तिके शुक्लपक्षे तु कृत्वा ह्येकादशीं नरः ।

प्रातर्दत्त्वा शुभान्कुम्भान्स याति मम मन्दिरम् ॥ २६ ॥

कार्तिकेय उवाच ।

मगवन्बुध्यतां पुण्यं व्रतानां परमं व्रतम् । कर्तव्यं कार्तिके मासि भवता भीष्मपञ्चकम्
विधानं तस्य च फलं तथैव सुरसत्तम । कथयस्व प्रसादान्मे मुनीनां च पितामह ॥

ईश्वर उवाच ।

प्रवक्ष्यामि महापुण्यं व्रतं विधिमतांवर । भीष्मेणैतद्यतःप्रातं व्रतं पञ्चदिनात्मकम् ॥
सकाशाद्वासुदेवस्य तेनोक्तं भीष्मपञ्चकम् । व्रतस्यास्य गुणान्वक्तुं कःशक्तःकेशवाद्भूते
कार्तिके शुक्लपक्षे तु शृणु धर्मं पुरातनम् । वसिष्ठभृगुगर्गाद्यैश्चीर्णं कृतयुगादिषु ॥३१॥
अम्बरीषेण भोगाद्यैश्चीर्णं त्रेतायुगादिषु । ब्राह्मणैर्ब्रह्मचर्येण जपहोमक्रियादिभिः ॥३२
क्षत्रियैश्च तथा वैश्यैःसत्यशौचपरायणैः । दुष्करं सत्यहीनानामशक्यं बालचेतसाम्
दुष्करं भीष्ममित्याहुर्न शक्यं प्राकृतेर्नरैः । यस्तत्करोति विप्रेन्द्र तेन सर्वं कृतं भवेत्
व्रतंचैतन्महापुण्यं महापातकनाशनम् । अतो नरैःप्रयत्नेन कर्त्तव्यं भीष्मपञ्चकम् ॥३५

कार्तिकस्यामलेपक्षे स्नात्वा सम्यग्विधानतः ।

एकादश्यां तु गृहीत्याद्व्रतं पञ्चदिनात्मकम् ॥ ३६ ॥

प्रातःस्नात्वा विशेषेण मध्याह्ने च तथा व्रती ।

नद्यां निर्झरगते वा समालम्ब्य च गोमयम् ॥ ३७ ॥

यवव्रीहितिलैःसम्यक्पितृन्संतर्पयेत्क्रमात् । स्नात्वा मौनं नरःकृत्वा धौतवासा द्रुढव्रतः
भीष्मायोदकदानं च अर्घ्यंचैव प्रयत्नतः । पूजा भीष्मस्य कर्त्तव्या दानं दद्यात्प्रयत्नतः
पञ्चरत्नं विशेषेण दत्त्वा विप्राय यत्नतः । वासुदेवोऽपि संपूज्यो लक्ष्मीयुक्तःसदाप्रभुः

पञ्चके पूजयित्वा तु कोटिकल्पानि तुष्यति ।

यत्किञ्चित्क्रियते सर्वं पञ्चधा तु प्रकल्पयेत् ॥ ४१ ॥

संवत्सरव्रतानां च लभते सकलं फलम् । कृत्वा तूदकदानं तु तथाऽर्घ्यस्य च दापनम्

मन्त्रेणानेन यः कुर्यान्मुक्तिभागी भवेन्नरः ॥ ४३ ॥

वैयाघ्रपादगोत्राय साङ्कृतेः प्रवराय च । अपुत्राय ददाम्येतदुदकं भीष्मवर्मणे ॥ ४४ ॥
वसूनामवताराय शन्तनोरात्मजाय च । अर्घ्यं ददामि भीष्माय ह्याजन्मब्रह्मचारिणे ॥

इत्यर्घ्यमन्त्रः ।

अनेन विधिना यस्तु पञ्चकं तु समापयेत् । अश्वमेधसमं पुण्यं प्राप्नोत्यत्र न संशयः ॥
पञ्चाहमपि कर्तव्यं नियमं च प्रयत्नतः । नियमेन विना पुत्र न भाव्यं व्रतकर्मणा ॥
उत्तरायणहीनाय भीष्माय प्रददौ हरिः । उत्तरायणहीनोऽपि शुद्धिं लग्नं विना शुभाः
ततः संपूजयेद्देवं सर्वपापहरं हरिम् । अनन्तरं प्रयत्नेन कर्तव्यं भीष्मपञ्चकम् ॥ ४६ ॥
स्नापयेत् जलैर्भक्त्या मधुक्षीरघृतेन च । तथैव पञ्चगव्येन गन्धचन्दनवारिणा ॥ ५० ॥
चन्दनेन सुगन्धेन कुङ्कुमेनाथ केशवम् । कर्पूरोशीरमिश्रेण लेपयेद्गरुडध्वजम् ॥ ५१ ॥
अर्चयेद्गुचिरैः पुष्पैर्गन्धधूपसमन्वितैः । गुग्गुलुं घृतसंयुक्तं दहेत्कृष्णाय भक्तिमान् ॥ ५२ ॥
दीपकं तु दिवारात्रौ दद्यात्पञ्चदिनादिषु । नैवेद्यं देवदेवस्य परमाद्यं निवेदयेत् ॥ ५३ ॥
एवमभ्यर्चयेद्देवं संस्मृत्य च प्रणम्य च । ऊँ नमो वासुदेवाय जपेद्गोत्तरं शतम् ॥ ५४ ॥
जुहुयाच्च घृताभ्यक्तैस्तिलव्रीहियवादिभिः । षडक्षरेण मन्त्रेण स्वाहाकारान्वितेन च ॥

उपास्य पश्चिमां सन्ध्यां प्रणम्य गरुडध्वजम् ।

जपित्वा पूर्ववन्मन्त्रं क्षितिशायी भवेद्ब्रवीती ॥ ५६ ॥

सर्वमेतद्विधानं तु कार्यं पञ्चदिनानि तु । विशेषोऽत्र व्रते ह्यस्मिन् यदन्यूनं शृणुष्व तत्
प्रथमेऽह्नि हरैः पादौ पूजयेत्कमलैर्ब्रवीती । द्वितीये विल्वपत्रेण जानुदेशं समर्चयेत् ॥ ५८ ॥
ततोऽनुपूजयेच्छीर्षं मालतीकुसुमैर्हरैः । कार्तिकायां देवदेवस्य भक्त्या तद्गतमानसः ॥ ५९ ॥
अर्चित्वा तं हृषीकेशमेकादश्यां समासतः । निष्प्राश्य गोमयं सम्यगेकादश्यामुपावसेत्
गोमूत्रं मन्त्रवद्भूमौ द्वादश्यां प्राशयेद्ब्रवीती । क्षीरं चैव त्रयोदश्यां चतुर्दश्यां तथा दधि

संप्राश्य कायशुद्ध्यर्थं लङ्घ्यस्थित्वा चतुर्दिनम् ।

पञ्चमे दिवसे स्नात्वा विधिवत्पूज्य केशवम् ॥ ६२ ॥

भोजयेद्ब्राह्मणान्भक्त्या तेभ्यो दद्याच्च दक्षिणाम् ।

पापवुद्धिं परित्यज्य ब्रह्मचर्णेण धीमता ॥ ६३ ॥

मद्यं मांसं परित्यज्य मैथुनं पापकारिणः । शाकाहारैण मुन्यन्नैः कृष्णार्चनपरो नरः ॥
ततो नक्तं समशीयात्पञ्चगव्यपुरःसरम् । एवं सम्यक्समाप्तस्य यथोक्तं फलमाप्नुयात्
मद्यपो यत्पिवेन्मद्यं जन्मनो मरणान्तिकम् । एतद्भीष्मव्रतं कृत्वा प्राप्नोति परमं पदम् ॥
स्त्रीभिर्ब्राह्मणवाक्येन कर्तव्यं धर्मवर्धनम् । विधवाभिश्च कर्तव्यं मोक्षसौख्याभिवृद्धये
सर्वकामसमृद्धयर्थं पुण्यार्थमपि पावके । नित्यस्नाने तथा दाने ये कार्तिकमुपासते
वैश्वदेवश्च कर्तव्यो विष्णुध्यानपरायणैः । आरोग्यपुत्रदो वत्स महापातकनाशनः ॥
तीर्थेषु कार्तिकं कुर्यात्सर्वयत्नेन वषण्मुख । संवत्सरव्रतानां तु समाप्तिः कार्तिके मता

पापस्य प्रतिमा कार्या रौद्रवस्त्रातिभीषणा ।

खड्गहस्ता विनिष्क्रान्ता लोहदंष्ट्रा करालिनी ॥ ७१ ॥

तिलप्रस्थोपरि स्थाप्या कृष्णवस्त्राभिवेष्टिता ।

रक्तपुष्पकृता पीडा ज्वलत्काञ्चनकुण्डला ॥ ७२ ॥

संपूज्य पर्यां भक्त्या धर्मराजस्य नामभिः । इममुच्चारयेन्मन्त्रं गृहीतकुसुमाञ्जलिः ॥
यदन्यजन्मनि कृतमिह जन्मनि वा पुनः । पापं प्रशममायातु तव पादप्रसादतः ॥ ७३ ॥

एवं संपूज्य विधिवत्प्रतिमां तां च काञ्चनीम् ।

कृत्वा पूजां यथाशक्ति विप्राणां वेदवादिनाम् ॥ ७५ ॥

प्रीतये देवदेवस्य कृष्णस्याङ्घ्रिष्कर्मणः । ब्राह्मणाय प्रदातव्यं धर्मो मे प्रीयतामिति ॥
वाचकाय प्रदातव्या यथाशक्ति च दक्षिणा । दद्याद्विरण्यं गाश्चैव कृष्णो मे प्रीयतामिति
इति पाठः ।

कृतकृत्यः स्थितो भूत्वा विरक्तः संयतो भवेत् । अन्येषामपि दातव्यं स्वशक्त्या दानमुत्तमम्
शान्तचित्तो निराबाधः परं पदमवाप्नुयात् । नीलोत्पलदलश्यामश्चतुर्दंष्ट्रश्चतुर्भुजः ॥ ७६ ॥
अष्टपादैकनयनः शङ्कुकर्णः खरस्वनः । जडो द्विजिह्वास्त्राक्षो मृगराजतनुच्छदः ॥ ८० ॥
चिरन्तनीयो महादेवो यस्य रूपं न विद्यते । इदं भीष्मेण कथितं शरत्कृष्णगतेन मे ॥ ८१ ॥
तदेतत्ते मयाऽऽख्यातं दुष्करं भीष्मपञ्चकम् । धन्यं पुण्यं पापहरं युधिष्ठिर! महाव्रतम्

यत्कृत्वा ब्रह्महा गोघ्नःसर्वपापैःप्रमुच्यते ॥ ८२ ॥

यद्वीष्मपञ्चकमिति प्रथितं पृथिव्यामेकादशीप्रभृतिपञ्चदशीनिरुद्धम् ।

उक्तं न भोजनपरस्य तदा निषेधस्तस्मिन्त्रते शुभफलं प्रददाति विष्णुः॥८३

सूत उवाच ।

पतत्सर्वाधिकं पुण्यं दुर्लभं भुवने कृतम् । इदं गुह्यं मयाख्यातं शास्त्रसारसमुच्चयम् ॥

सुराणां गोपितं सर्वमतिगुह्यं च मोक्षदम् । श्रुत्वा चैकपदे देवि अगम्यागमने रताः ॥

कन्याविक्रीःस्वसाविक्रीर्ह्युभयं तु विमोचयेत् । मोक्षदं च इदं शास्त्रं प्रकाश्यं नेतरे जने

श्रुत्वा चैकपदे यस्तु मोक्षं गच्छति मानवः ।

गोपनीयं प्रयत्नेन ये चापि त्यागिनो नराः ॥ ८७ ॥

न तेषां कथ्यते पुण्यं सत्यं सत्यं च षण्मुख ।

इत्येतत्सर्वमाख्यातं कार्तिकस्य तु यत्फलम् ॥ ८८ ॥

श्रीविष्णुरुवाच ।

कथितं देवदेवेन पुत्राय हितकाम्यया । पितुस्तद्वाक्यमाकर्ण्य षण्मुखो हर्षनिर्भरः ॥

ऊर्जुःप्राञ्जलयःसर्वं तं देवं जगदायुषम् । कृतकृत्या वयं जाताःश्रुत्वा कार्तिकजं फलम्

अपरं नास्ति श्रोतव्यं नःप्राप्तं जन्मनःफलम् । माहात्म्यमेतदाकर्ण्य पूजयेद्यस्तु पाठकम्

गोभूहिरण्यवस्त्रैश्च विष्णुतुल्यो यतो हि सः ।

वाचके पूजिते यस्माद्विष्णुर्भवति पूजितः ॥ ९२ ॥

तथा तं पूजयेन्नित्यं यदीच्छेत्सफलं शुभम् । धर्मशास्त्रं पुराणं च वेदविद्यादिकं च यत्

पुस्तकं वाचकायैव दातव्यं धर्ममिच्छता । पुराणविद्यादातारो ह्यनन्तफलभोजिनः ॥

यःपठेत् इदं भक्त्या श्रुत्वा चैवावधारयेत् । मुच्यते सर्वपापेभ्यो विष्णुलोकं सगच्छति

धनंधान्यं यशःपुत्रानायुरारोग्यमेव च । माहात्म्यश्रवणादेव लभ्यते च न संशयः ॥

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरेखण्डे कार्तिकमाहात्म्ये

श्रीकृष्णसत्यभामासंवादे त्रयोविंशत्यधिकशततमोऽध्यायः ॥ १२३ ॥

चतुर्विंशत्यधिकशततमोऽध्यायः

माघमासमाहात्म्यवर्णनम्

ऋषय ऊचुः ।

सूतसूत महाभाग त्वया लोकहितैषिणा । कथितं कार्त्तिकारख्यानं भुक्तिमुक्तिप्रदायकम्
अधुना माघमाहात्म्यं वद वो लोमहर्षणे । श्रुतेन येन लोकानां संशयः क्षीयते महान् ॥

पुरा केन महाभाग लोकेऽस्मिन्संप्रकाशितम् ।

माघस्नानस्य माहात्म्यं सेतिहासं तदाऽऽदिश ॥ ३ ॥

सूत उवाच ।

साधुसाधु मुनिश्रेष्ठा यूयं कृष्णपरायणाः । यत्पृच्छथ मुदायुक्ता भक्त्या कृष्णकथा मुहुः

कथयिष्यामि माघस्य माहात्म्यं पुण्यवर्धनम् ।

पापघ्नं शृण्वतां पुंसां स्नातानां चारुणोदये ॥ ५ ॥

एकह्रा पार्वती विप्राः शङ्करं लोकशङ्करम् । पप्रच्छ विनयोपेता स्पृष्ट्वा तच्चरणाम्बुजम् ॥

पार्वत्युवाच ।

देवदेव महादेव भक्तानामभयप्रद । प्रसीद नाथ विश्वेश यत्पृच्छे तद्वदाऽधुना ॥ ७ ॥

श्रुता नानाविधा धर्मास्त्वत्तः पूर्वं मया विमो ।

अधुना श्रोतुमिच्छामि माहात्म्यं माघजं वद ॥ ८ ॥

तत्तु केन पुरा चीर्णं को विधिः का च देवता ।

तत्सर्वं विस्तराद्ब्रूहि यतस्त्वं भक्तवत्सलः ॥ ९ ॥

महेश उवाच ।

अध्वराऽवभृथस्नात् ऋषिभिः कृतमङ्गलः । पूजितो नागरैः सर्वैः स्वपुराभिर्गतो बहिः ॥

दिलीपो भूभृतां श्रेष्ठो मृगयारसिको वृषः । कौतूहलसमाविष्ट आखेटव्यूहसंवृतः ॥ ११ ॥

उपानद् गूढपादस्तु नीलोष्णीष उरच्छदी । बद्धगोधाङ्गुलित्राणो धनुष्पाणिः सरीसृपः

वदधुद्रासि धानुष्कैस्तथा भूपैश्च पत्तिभिः । गान्धारेषु सुरग्येषु वनेषु विपुलेषु च
उलङ्घितमहास्रोता युवा पञ्चास्यविक्रमः ।

मुदा क्रीडति तैःसार्धं कुञ्जेषु मृगयन्मृगान् ॥ १४ ॥

हन्यतां हन्यतामेष मृगो वैष पलायते । इति जल्पन्स्वभृत्येषु स्वयमुत्पत्य हन्ति च ॥
इतस्ततः पुनर्याति कचित्पश्यन्वनस्यलीम् । विटपोड्डीनसंत्रस्त लीनकेकिकुलाकुलाम् ॥

हरिणिगणवित्रस्तां धावच्छावकदिङ्मुखाम् ।

कचित्फैरवफैत्कारतारावविभीषणाम् ॥ १७ ॥

खड्गयूथैः कचिल्लक्ष्मीं दधानामिव दन्तिनाम् । कचित्कोटरसंदष्टोत्कनादविनादिनीम्
मृगारीपदमुद्रामिर्मुद्रितां च कचित्कचित् । शार्दूलनखनिर्भिन्नरोहिद्रत्नारुणां कचित् ॥
पीवरस्तनभारार्तसुक्लिग्धमहिषीगणैः । अवरोधाजिरश्मोणीं सूचयन्तीं मनःकचित् ॥
कचिद्वृक्षघनच्छन्नां वन्यपुष्पसुगन्धिनीम् । कचिल्लतागृहद्वारां भृङ्गशब्दसुशोभनाम्
अर्धनिःसृतनिर्मोकनागभीमवृहद्द्विलाम् । विलेषु लीनाजगरैर्भीमां निर्मोकसर्पिणीम्
कचिद्वावानलज्वालां शिलाज्योतिःसुशोभनाम् ।

फूत्कारशब्दसंपूर्णमृगव्याघ्रसमाकुलाम् ॥ २३ ॥

प्रविमुञ्चन्नुनां यूथं शशकेषु कचित्कचित् । पल्लवेषु च विश्रम्य पुनर्याति वनान्तरम्
एवं व्रजति राजेन्द्रे व्याधवर्गे च वलाति । कुर्वन्कोलाहलं तत्र सारङ्गो निर्गतो वनात्
स्फालवेगक्रमाक्रान्तदुर्गमार्गमहीतलः । कदाचिद्गगनारूढः कदाचिद्भूमिगोचरः ॥ २६ ॥
वक्रस्रोतोऽतिगम्भीरं कण्टकद्रुमसङ्कुलम् । प्रविष्टो विषमारण्यं राजाऽसौ तत्पदानुगः
दूराद्दूरं तं गत्वा देशादेशं च निर्जनम् । मृगादर्शनसंरम्भसंशुष्कगलकन्धरः ॥ २८ ॥
ताम्रतालमुखः खिन्नः श्रान्तपत्तिः स्खलद्ध्वनिः । अतीत्य दीर्घमार्गान्स तृषार्तो मध्यगे रवौ
ददर्शाऽग्रे तु कासारं स्पर्धयन्तमपांपतिम् । घनपादपतीरस्थं सुतीर्थं विमलं शुभम् ॥
विशालं विक्राम्भोजं मधुमत्तमधुव्रतम् । पद्मिनीपत्रपालाशच्छन्नं मरकतैरिव ॥ ३१ ॥

स्वच्छन्दमुच्चलन्मत्स्यं स्वच्छं साधुमनो यथा ।

चलजलचरैर्मिश्रं वीचिराजिविराजितम् ॥ ३२ ॥

चतुर्विंशत्यधिकशततमोऽध्यायः] *दिलीपमृगयाप्रसङ्गेहारितेनसंज्ञापवर्णनम्* ४११

अन्तर्ग्राहणक्रूरं खलानामिव मानसम् । कचिच्छैवालदुर्गम्यं कृपणस्येव मन्दिरम् ॥
नानाविहङ्गसर्वार्ति शमयन्तं दिवानिशम् । दातारमिव सर्वस्वैरापन्नार्तिप्रणाशनम् ॥
तर्पयन्तं निजाम्भोभिःश्वापदान्स्वपितृनिव । हरन्तं सर्वसंतापं हिमांशुमिव चाह्निकम्
तं दृष्ट्वा भूदतग्लानिश्चातको जलदं यथा । तत्र पीतजलो राजा कृतमाध्याह्निकक्रियः ॥
भुक्त्वा खेटकमांसानि सहायैःसहितो नृपः । उवास सरसस्तीरे सुरम्यांकथयन्कथाम्
ततःशरासने वाणं कृत्वा रात्रौ स्थितस्तरौ । व्याधाःसंधानमास्थाय रुरुधुःककुभां पथः
एवं स्थितेषु वीरेषु वने विस्तार्यवागुराम् । निशार्थं निर्गतं यूथं सूकराणां तटेतटे ॥

चरित्वा सरसीकन्दान्पपात व्याधसङ्कुले ।

राज्ञा विद्धाश्च ते क्रोडा व्याधैश्च बहवो हताः ॥ ४० ॥

क्षणेनैव वराहास्ते विद्धाःपेतुर्महीतले । तान्द्रष्ट्वा तुमुलं नादं व्याधाश्चक्रुःसुदर्पिताः ॥
धावन्तःप्रमुदायुक्ता मिलिता यत्र भूपतिः । तानादाय भटैर्भूयो निःसृतःसरसीतटात्
स्वपुरं गन्तुकामोऽसौ द्रष्ट्वान्पथि तापसम् । ब्राह्मणं वृद्धहारीतं शङ्खवक्रसुशोभितम्
नियमैर्दुष्करैरुग्रैः परिक्षीणकलेवरम् । अस्थिशेषं महादान्तं विस्फुरत्कर्कशत्वचम् ॥
दधानं हारिणं चर्म वसानं मृदुबलकलम् । कुर्वाणं नैगमं जाप्यं नखलोमजटाधरम् ॥

तं वनाश्रमिणं दृष्ट्वा मार्गं दत्त्वा स संभ्रमः ।

प्रणम्य शिरसा राजा कृतपद्माञ्जलिःस्थितः ॥ ४६ ॥

अथ चैनमलङ्कारैर्द्विजो निश्चित्य भूमिपम् । उवाच श्रेयसे हेतोःपरोपकृतिवाञ्छया ॥
किमर्थं गम्यते राजन्काले पुण्यतमे शुभे । माघमासे विहायैव प्रातःस्नानं सरोवरे ॥

प्रत्युवाच ततो राजा नाहं जाने द्विजोत्तम !! ।

माघस्नानफलं कीदृक्स्तन्मे कथय विस्तरात् ॥ ४६ ॥

इति भूपवचःश्रुत्वा प्राह वैज्ञानसो मुनिः । भगवान्द्युमणिःशीघ्रमभ्युदेति तमोऽपहा ॥

स्नानकालोऽयमस्माकं न कथावसरो नृप ! ।

स्नात्वा गच्छ वसिष्ठं तं पृच्छस्व स्वकुलप्रभुम् ॥ ५१ ॥

इत्युक्त्वा तापसो मौनी प्रातःस्नानाय निर्गतः ।

प्रत्यावृत्य दिलीपोऽपि तत्र स्नात्वा यथाविधि ॥ ५२ ॥

पुनःस्वनगरीं वीरो गतोऽसौ हर्षपूरितः । अन्तःपुरे निवेद्याथ वानप्रस्थकथां पुनः ॥
 श्वेताश्वरथमारुह्य सुश्वेतच्छत्रचामरः । सालङ्कारःसुवासाश्च संवृतो मन्त्रिभिःसह ॥
 जयशब्दान्पुनःशृण्वन्स्तुतो मागधवदिभिः । वसिष्ठस्याश्रमं यात ऋषिवाक्यमनुस्मरन्
 तत्रैव नत्वा ब्रह्मर्षिं विनयाचारपूर्वकम् । दत्तासनो गृहीतार्घ्य आशीर्भिःसमलङ्कृतः ॥
 सानन्दं मुनिना पृष्टःकुशलं भूपतिर्यदा । तदाऽब्रवीद्वचो राजा हर्षयन्मुनिमानसम् ॥
 सोऽपि गौखानसेनोक्तं पप्रच्छ मधुराकृतिः ॥ ५७ ॥

दिलीप उवाच ।

भगवंस्त्वत्प्रसादेन श्रुता विस्तरतो मया । आचारो दण्डनीतिश्च राजधर्माश्च ये परे
 चतुर्णामपि वर्णानामाश्रमाणां च याःक्रियाः ।
 दानानि तद्विधानानि यज्ञाश्च विध्यस्तथा ॥ ५६ ॥
 व्रतानि तत्प्रदिष्टानि विष्णोराराधनं तथा ।
 अधुना श्रोतुमिच्छामि माघस्नाने च यत्फलम् । विधेयं यद्विधानेन तन्मे ब्रह्मन्मुने वद
 वसिष्ठ उवाच ।

सम्यगुक्तं परं श्रेयो लोकत्रयहितावहम् । निर्मलीकरणं तेन मुनिना वनवासिना ॥ ६१ ॥
 कटाक्षैःकामिनीनां ते प्रत्यासन्नमखण्डिताः । कामयन्ते मृगार्कते स्रोतसि स्नातुमेव च
 विना वह्निं विनायज्ञमिष्टापूर्तं विना प्रिये । वाञ्छन्ति सद्गतिं स्नातुं प्रातर्माघे बहिर्जले
 गोभूहिरण्यमाणिक्यस्वर्णधेन्वादिकानि ये ।
 अदत्त्वेच्छन्ति चैकार्णे माघं स्नाता नराधिप ! ॥ ६४ ॥
 त्रिःसप्ताहव्रतैःकृच्छ्रैःपराकैश्च निजां तनुम् ।
 अशोष्येच्छन्ति ये स्वर्गं तपसि स्नान्तु ते सदा ॥ ६५ ॥
 हरैःपूजा च वेशाखे तपःपूजा च कार्तिके । तपोहोमस्तथा दानं त्रयं माघे विशिष्यते
 सानुबन्धोऽतिपर्यासो धराधीशो भवेद्बधुवम् ।
 कैवल्योत्पादकाबुद्धिर्यया वा न भवेत्पुनः ॥ ६७ ॥

चतुर्विंशत्यधिकशततमोऽध्यायः] * माघमासेतपोदानादिकृत्यवर्णनम् * ४१३

पदभ्या वरिक्स्या सा विहिता दिव्यलोचनैः । तदनन्नं तपोदानं माघेमासि नृपोत्तम॥

सकामो वा प्रजा ये वा हरये तद्विनापि वा ।

कायशुद्धिं व्रतीभूत्वा चतुर्धा स्नानजं फलम् ॥ ६६ ॥

निरन्ना अदितिःसस्नौ माघे द्वादशवत्सरैः । पुत्रांश्च द्वादशादित्याँल्लभे त्रैलोक्यदीपकान्
सुभगा रोहिणी माघा दानशीला त्वरुन्धती । शर्वी च रूपसंपन्ना प्रासादे सतभूमिके
विमलीकृतशोभाढ्ये नर्तकीललिताजिरैः । द्वीपवर्णसमुच्छिन्ने रूपवत्स्त्रीजनकुले ॥

गीतवादित्रनिर्घोषे मङ्गलाचारशोमिते । वेदध्वनिपवित्रे च विद्वद्विप्रैरलङ्कृते ॥ ७३ ॥

सुरार्चनरते रम्ये सदातिथिनिषेविते । मुदितास्ते वसन्तीह यैःस्नातं मकरे रवौ॥७४॥

यैर्दत्तं बहु माघे च मुरारिश्चार्चितःस्तुतः । इष्टवस्तुपरित्यागाभियमस्य तु पालनात् ॥

धर्मसूतिःसदामाघःपापमूलंनिकृन्तति । काममूलःफलद्वारा निष्कामो ज्ञानदः सदा ॥

ये लोका ज्ञानशीलानां ये लोका विपिनौकसाम् ।

ये लोका विष्णुभक्तानां ते माघस्नायिनां सदा ॥ ७७ ॥

देवलोकाधिवर्तन्ते पुण्यैरन्यैःपरन्तप । कदाचिन्न निवर्तन्ते माघस्नानरता नराः ॥७८॥

माघे स्नात्वा तु यो धेनुं दद्यान्मर्त्यःपयस्विनीम् ।

तस्या यावन्ति रोमाणि सर्वाङ्गे च नृपोत्तम ॥ ७९ ॥

तावद्वर्षसहस्राणि स्वर्गलोके महीयते । माघस्नानं प्रकुर्वाणो यो दद्यात्सगुडांस्तिलान्

पातकं तस्य प्रक्षयाख्यं निर्मलो भाति वै नरः ।

सर्वेषां धान्यराशीनां तिलाःपापप्रणाशनाः ॥ ८१ ॥

तस्मान्माघे प्रयत्नेन तिलादेया नृपोत्तम । माघस्नानं प्रकुर्वाणो दद्याद्ब्राह्मणभोजनम्

पितृन्संतर्प्य शुद्धात्मा याति विष्णोःपरंपदम् । तस्मात्सर्वप्रयत्नेन माघोदानेन नीयते

अदानं न क्षिपेन्माघं सर्वदा नृपसत्तम । वित्तानुसारं ज्ञात्वा वै माघे दानं सदा ददेत्

माघस्नानं तु यःकुर्यादुपातककमण्डलून् । ददाति ब्राह्मणेभ्यश्च स स्वर्गे तिष्ठतिध्रुवम्

माघस्नानमयं राजन्कुर्वाणस्तप उत्तमम् । दानं विना क्षिपेन्नैव दानात्स्वर्गमवाप्स्यते ॥

दानेन प्राप्यते स्वर्गं दानेन प्राप्यते सुखम् । दानेन हीयते पापं महापातकजं नृप॥८७

अदानं न तपो भाति ह्यसूर्यं गगनं यथा । असन्ततिकुलं यद्वदाचारैण विना गृहम् ॥
 नातः परतरं किञ्चित्पवित्रं पापनाशनम् । विद्याधराय सगीतं भृगुणा मणिपर्वते ॥
 राजोवाच ।

ब्रह्मन्कदा भृगुर्विप्रो निजगाद महीधरै । तस्मै धर्मोपदेशं च कथ्यतां मे कुतूहलात् ॥

वसिष्ठ उवाच ।

द्वादशाब्दं पुरा राजन्न ववर्ष बलाहकः । तेनोद्विग्नाः प्रजाः क्षीणा गताः सर्वा दिशो दश ॥
 खिलीभूते तदा मध्ये हिमवद्विन्ध्ययोर्नृप ! । स्वाहास्वधावषट्कार वेदाध्ययनवर्जिते ॥
 सोपप्लवे तदा लोके लुप्तधर्मे च निष्प्रभे । फलमूलान्नपानीयशून्ये वै भूमिमण्डले ॥
 विन्ध्यपादतरुच्छन्नरम्यरेवातटाश्रमात् । सहशिष्यैश्च निर्गम्य हिमाद्रिं स गतो भृगुः
 तत्र तिष्ठति कैलासगिरिः पश्चिमतो गिरिः । मणिकूट इति ख्यातो हेमरत्नशिलोच्चयः ॥

अधोऽधः स्फटिकश्वेतो मध्ये नीलशिलो गिरिः ।

भूतिभिः सर्वतः शुक्लो नीलकण्ठ इवाऽऽवभौ ॥ ६६ ॥

सर्वत्रासौ नीलशिलो हेमरेखान्तरान्तरः । स्फुरद्विद्युलतः कृष्णो जीमूतश्च राजते ॥
 मूर्ध्नि नीलशिलः शैलस्त्वधः काञ्चनमेखलः । नारायण इवाभाति परिवीत इवाम्बरः ॥
 अमेखला सुनीलामो मध्येमध्ये सितोपलः । सतारकमिव व्योम शुशुभे स महीधरः ॥
 लब्ध्वात्मनस्तनुं शुभ्रां दीप्तदिव्यौषधीधरः । बहुद्योतकरो भाति द्वितीय इव चन्द्रमाः

अधित्यकासु संगीतैः किन्नरीणां सक्तीचकैः ।

रम्भापत्रपताकामिः शोभते स सदाऽचलः ॥ १०१ ॥

हरितोपलवैर्दूयपद्मरागशिताश्मनाम् । रुद्रश्चिममण्डलैः सोऽग इन्द्रचापैरिवावृतः ॥ १०२ ॥
 सर्वधातुमयैर्हर्मैर्नानारत्नैः प्रशोभितः । सोऽग्निज्वालैरिवात्युच्चैः शृङ्गः सर्वत्र वेष्टितः ॥
 तस्यागत्य नितम्बेषु सत्पुण्ड्रासु शिलासु च । विद्याधर्यः प्रसेवन्ते स्वपतीन्कामविह्वलाः
 निरुद्धान्तर्मरुन्मागा जितक्लेशा विरागिणः । ध्यायन्त्यहर्निशं ब्रह्म रम्यसानुगहासु च
 साक्षसूत्रकराः सिद्धा अर्धोन्मीलितलोचनाः । आराधयन्ति भूतेशं सुन्दरीषु दरीषु च ॥
 मन्दारकुसुमामोदसुरभीकृतदिङ्मुखः । पपनिर्भरिणीवारिभङ्गकारमुखः सदा ॥ १०७ ॥

चतुर्विंशत्यधिकशततमोऽध्यायः] *व्याघ्रमुखविद्याधरस्यभृगुणावात्तावर्णनम्* ४१५

उपत्यकासु खेलद्विर्वनस्यैः कलमैर्गजैः । कस्तूरीमृगयूथैश्च चारुचित्रमृगैस्तथा ॥ १०८

विलसच्चमरीवृन्दैर्विचित्रैः श्वापदैस्तथा । नदत्पारावतैश्चैव चकोरैश्चापि कोकिलैः ॥

राजहंसैर्मयूरैश्च सदा रम्यः स पर्वतः । सेव्यमानः सदा देवैर्गुह्यकैरप्सरोगणैः ॥ ११० ॥

राजोवाच ।

वद्वाश्चर्यमयः शैलः सर्वसिद्धिसमाश्रयः । भगवन्कियदुच्छायः कियदायामविस्तरः ॥ १११

ऋषिरुवाच ।

पद्त्रिंशद्योजनोच्छायो मस्तके दशयोजनः ।

आयामविस्तराभ्यां स मूले षोडशयोजनः ॥ ११२ ॥

हरिचन्दनमन्दारचूतराजिविराजितः । देवदारुद्रुमाकीर्णः सरलार्जुनशोभितः ॥ ११३ ॥

कालागरुलवङ्गैश्च निकुञ्जैश्च लतागृहैः । विराजते गिरिश्रेष्ठः सदा पुष्पफलप्रदः ॥

तं दृष्ट्वा पर्वतं रम्यं तदा दुर्भिक्षपीडितः । भृगुश्चकार तत्रैव वसतिं हृष्टमानसः ॥ ११५

(तस्मिन्मनोहरैः शैले कन्दरेषु वनेषु च) । चिरकालं तपस्तेपे तपःसुनिरतो भृगुः ॥

एवं तिष्ठति राजेन्द्र ! द्विजे स्वाश्रमवासिनि ॥ ११६ ॥

अवतीर्यागतौ शैलादुद्वौ विद्याधरदम्पती ।

समागम्य मुनिं नत्वा स्थितौ तावतिदुःखितौ ॥ ११७ ॥

तथाविधौ च तौ दृष्ट्वा मञ्जुवाक्यं द्विजोऽब्रवीत् ।

वद विद्याधर ! प्रीत्या युवां किमितिदुःखितौ ॥ ११८ ॥

श्रुत्वा तस्य मुनेर्वाक्यं प्राह विद्याधरो द्विजम् । श्रूयतां तापसश्रेष्ठ ! मम दुःखस्य कारणम्

सुकृतस्य फलं प्राप्य प्राप्तोऽस्मि त्रिदशालयम् ।

लब्ध्वाऽपि देवतादेहं मुखं व्याघ्रस्य मेऽभवत् ॥ १२० ॥

न जाने कर्मणः कस्य विपाकोऽयमुपस्थितः । इति संस्मृत्य संस्मृत्य न लेभे शर्म मे मनः

अन्यच्च श्रूयतां विप्र येन मे ह्याकुलं मनः । जायेयं मम कल्याणी मधुवाणी सुरूपिणी

नृत्यगीतकलाभिज्ञा सर्व सद्गुणशालिनी । यस्मिन्काले कुमारीयं तदाचाऽमलयानया

विपञ्ची परिवादिन्यां तन्त्रीभिः सप्तभिर्मृशम् । वीणावादरसाभिज्ञस्तोषितो नारदो मुनिः

मुग्धभावेऽपि गायन्त्या त्वनया रक्तकण्ठया । विचित्रस्वरनादज्ञो देवराजोऽपि तोषितः

अस्याःकौतुकमिन्नाङ्गया वादयन्त्या विपश्चिकाम् ।

नानावक्रगतिस्निग्धं श्रुत्वा तं पञ्चमध्वनिम् ॥ १२६ ॥

तुतोषोद्विन्नरोमाञ्चो भुवन्मौलि महेश्वरः । शीलौदार्यगुणग्रामरूपयौवनसंपदा ॥

नानया सदृशी नाके काचिदस्ति नितम्बिनी ।

क्वेयं देवमुखी रामा काहं व्याघ्रमुखःपुमान् ॥ १२८ ॥

इति ब्रह्मसदाचिन्त्य दह्यामि हृदि सर्वदा । इति विद्याधरप्रोक्तं श्रुत्वा चेश्वराकुनन्दन
त्रिकालज्ञो भृगुःप्राह प्रहसन्दिव्यलोचनः । शृणु विद्याधरश्रेष्ठ विचित्रं कर्मणां फलम्
प्राप्य प्राज्ञा न मुह्यन्ति मुह्यन्त्यज्ञानचेतसः । मक्षिकापदमात्रं तु यथा हि विषमं विषम्

क्रियात्वविहिताल्पाऽपि विपाके दारुणा तथा ।

उपोष्यैकादशीं माघे तैलाभ्यङ्गःकृतस्त्वया ॥ १३२ ॥

द्वादश्यां प्राग्भवे देहे तेन व्याघ्रमुखो भवान् ।

उपोष्यैकादशीं पुण्यां द्वादश्यां तैलसेवनात् ॥ १३३ ॥

कुरूपं प्राप्तवान्देहं पुराहोवं पुरूरवाः । द्रष्टात्मनःकुकायं स तेन दुःखेन दुःखितः ॥
गिरिराजं समागम्य देवतासरसस्तटे । स्थित्वा च परमप्रीत्या शुचिःस्नातःकुशासने
नवनीलघनश्यामं नलिनायतलोचनम् । शङ्खचक्रगदापद्मधरं पीताम्बरावृतम् ॥ १३६ ॥
कौस्तुभेन विराजन्तं वनमालाधरं हरिम् । चिन्तयन्हृदये राजा निगृहीताखिलेन्द्रियः
मासत्रयं निराहारस्तपस्तेपे सुदारुणम् । अल्पेन तपसा तुष्टःसतजन्मकृतार्चनः ॥ १३८ ॥

संस्मरंस्तस्य भूपस्य तदा प्रादुरभूत्स्वयम् । माघस्य शुक्लपक्षे तु द्वादश्यां मकरे रवौ
शङ्खाद्विरभिषिच्याशु मुदा तं चक्रवर्तिनम् । वासुदेवो ददौ तस्मै स्मारयंस्तैलचेष्टितम्
अतीवसुन्दरं रूपं कमनीयं मनोहरम् । येन तं चक्रमे देवी उर्वशी देवनायिका ॥ १४१ ॥
इत्थं लब्धधरो राजा कृतकृत्यःपुरंगतः । इति कर्मगतिं ज्ञात्वा किं विद्याधर ! विद्यते ॥
भवान्परिजिहीर्षुश्चेद्दानवस्य विरूपताम् । शीघ्रं मद्भचनादेव प्राचीनाघविनाशनम् ॥
माघमासे कुरु स्नानं मणिकूटनदीजले । मुनिसिद्धसुरैर्जुष्टे कथयिष्यामि तद्विधिम्

चतुर्विंशत्यधिकशततमोऽध्यायः] * माघमाहात्म्यवर्णनम् *

४१७

तवभाग्यवशान्माघो निकटः पञ्चमेऽहनि । पौषस्यैकादशीं शुक्लामारभ्य स्थण्डिलेश्वरः
मासमेकं निराहारस्त्रिकालं स्नानमाचर । त्रिकालमर्चयन्विष्णुं त्यक्तभोगो जितेन्द्रियः
माघस्यैकादशीशुक्ला यावद्विद्याधरोत्तम । ततो निर्दग्धपापं त्वां द्वादश्यां पुण्यवासरे
अभिषिच्य शिवस्तोयैर्मन्त्रपूतैरहं सुर । कामवक्त्रोपमं वक्त्रं करिष्यामि तवानघ ॥
देवतावदनो भूत्वा त्वं विद्याधरसत्तम । अनया वरवर्णिन्या सार्धं क्रोड यथासुखम् ॥
ज्ञातमाघप्रभावस्त्वं माघस्नानं सदा कुरु । यथा मनोरथावाप्तिर्जायते तव सर्वदा ॥
इत्युक्तं भृगुणा तस्मै सर्वज्ञेन महात्मना । विद्याधराय राजेन्द्र पुनर्गाथा उदाहृता ॥
माघस्नानैर्विपद्भाशो माघस्नानैरघक्षयः । सर्वयज्ञाधिको माघः सर्वदानफलप्रदः ॥
माघोगर्जति यज्ञेभ्यो माघोयोगाच्च गर्जति । तीव्राच्च तपसो माघो भो विद्याधरगर्जति
पुष्करे च कुरुक्षेत्रे ब्रह्मावते पृथूदके । अविमुक्ते प्रयागे च गङ्गासागरसंगमे ॥ १५४ ॥
यत्फलं दशभिर्वर्षैः प्राप्यते नियमैर्नरैः । तत्फलं प्राप्यते माघे त्र्यहस्नानान्न संशयः ॥
स्वर्गलोके चिरं रागो येषां मनसि वर्तते । यत्र कापि जलेतैस्तु स्नातव्यं मकरे रवौ ॥

आयुरारोग्यसंपत्तिरूपसौभाग्यतागुणाः ।

येषां मनोरथास्तैस्तु न त्याज्यं माघमज्जनम् ॥ १५७ ॥

ये च बिभ्यति नरकाद्ये दारिद्र्याच्च संचितात् ।

सर्वथा तैः प्रयत्नेन माघे कार्यं निमज्जनम् ॥ १५८ ॥

दारिद्र्यपापदौर्भाग्यपङ्कप्रक्षालनाय च । माघस्नानान्न चान्योऽस्ति उपायो राजसत्तम ॥
श्रद्धाहीनानि कर्माणि तथात्यल्पफलानि वै । फलं ददाति संपूर्णं माघस्नानं यथातथा
अकामो वा सकामो वा यत्र काऽपि बहिर्जले ।

इहामुत्र च दुःखानि माघस्नायी न विन्दति ॥ १६१ ॥

पक्षद्वये यथा चन्द्रो वर्धते क्षीयते तथा । पातकं क्षीयते माघे पुण्यराशिश्च वर्धते ॥

यथा च खन्या जायन्ते रत्नानि विविधानि च ।

स्नानात्पुण्यानि जायन्ते नराणां माघतस्तथा ॥ १६३ ॥

आयुर्वित्तं कलत्रादिसंपदः प्रभवन्ति च । कामधेनुर्गथा कामं चिन्तामणिस्तु चिन्तितम्

माघस्नानं ददातीह तद्वत्सर्वान्मनोरथान् । कृते तपःपरं ज्ञानं त्रेतायां यजनं तथा ॥
 द्वापरं तु कलौ ज्ञानं माघः सर्वयुगेषु च । सर्वेषामेव वर्णानामाश्रमाणां च भूपते ॥
 माघस्नानं तु धर्मास्य धाराभिरभिवर्षति ॥ १६६ ॥

वसिष्ठ उवाच ।

इति वाक्यं भृगोः श्रुत्वा तस्मिन्नेवाश्रमे सुरः । सहैव भृगुणा माघे गिरौ निर्भरिणीतटे
 यथोक्तविधिना स्नानमकरोद्धार्ययासह । भृगोरनुग्रहात्सोऽथ संप्राप्य मनसेप्सितम् ॥
 देवतावदनो भूत्वा मुमुदे मणिपर्वते । आजगाम भृगुर्विन्ध्यं तमनुग्राह्य हर्षितः ॥ १६६ ॥
 मणिमयगिरिराजे स्नानमात्रेण माघे मदनवदनरूपस्तत्र विद्याधरोऽभूत् ।
 क्षपितनियमदेहो विन्ध्यपादावतीर्णो भृगुरपि सहशिष्यैराजगामाथ रेवाम्
 अखिलभुवनसारं माघमाहात्म्यमेतद्द्विजवर भृगुणोक्तं भूपविद्याधराय ।
 विविधफलविचित्रं यः शृणोतीह नित्यं रुचिरसकलकामान्देववत्प्राप्नुयात्सः
 इति श्रीपाद्मे महापुराणे पञ्चदशशतसाहस्र्यां संहितायां उत्तरे खण्डे माघमाहात्म्ये
 वसिष्ठदिलीपसंवादे चतुर्विंशत्यधिकशततमोऽध्यायः ॥ १२४ ॥

पञ्चविंशत्यधिकशततमोऽध्यायः

माघस्नानमाहात्म्ये कार्तवीर्यदत्तात्रेयसम्वादवर्णनम्

वसिष्ठ उवाच ।

अधुना माघमाहात्म्यं प्रवक्ष्यामि नृपोत्तम । पृच्छते कार्तवीर्याय दत्तात्रेयेण भाषितम्
 दत्तात्रेयं हरिं साक्षाद्वसन्तं सह्यपर्वते । पप्रच्छ द्विजं गत्वा राजा माहिष्मतीपतिः

सहस्रार्जुन उवाच ।

भगवन्योगिनां श्रेष्ठ सर्वधर्माः श्रुता मया । माघस्नानफलं ब्रूहि रूपया मम सुवत् ॥ ३ ॥

पञ्चविंशत्यधिकशततमोऽध्यायः] * दत्तात्रेयेणमाघस्नानमाहात्म्यवर्णनम् * ४१६

दत्तात्रेय उवाच ।

श्रूयतां नृपशार्दूल एतत्प्रश्नोत्तरं शुभम् । ब्रह्मणोक्तं पुरा होतन्नारदाय महात्मने ॥ ४ ॥
तत्सर्वं कथयिष्यामि माघस्नानफलं महत् । यथादेशं यथातीर्थं यथाविधि यथाक्रियम्
अस्मिन्वै भारते वर्षे कर्मभूमौ विशेषतः ।

अमाघस्नायिनां नृणां निष्फलं जन्म कीर्तितम् ॥ ६ ॥

असूर्यं गगनं यद्वदचन्द्रमुडुमण्डलम् । तद्वन्नाभाति सत्कर्म माघस्नानं विना नृप ॥७॥
व्रतैर्दानैस्तपोभिश्च न तथा प्रीयते हरिः । माघमज्जनमात्रेण यथा प्रीणाति केशवः ॥
न समं विद्यते किञ्चित्तेजःसौरैणतेजसा । तद्वत्स्नानेन माघस्य न समाः क्रतुजाः क्रियाः
प्रीतये वासुदेवस्य सर्वपापापनुत्तये । माघस्नानं प्रकुर्वीत स्वर्गलाभाय मानवः ॥१०॥
किं रक्षितेन देहेन सुपुष्टेन बलीयसा । अध्रुवेणाप्यशुचिना माघस्नानं विना भवेत् ॥
अस्थिस्तम्भं स्नायुवद्धं मांसक्षतजलेपनम् । चर्माचनद्धं दुर्गन्धं पात्रं मूत्रपुरीषयोः ॥
जराशोकविपद्रव्यासं रोगमन्दिरमातुरम् । रजस्वलमनित्यं च सर्वदोषसमाश्रयम् ॥
परोपतापितापार्तं परद्रोहि परंविषम् । लोलुपं पिशुनं क्रूरं कृतघ्नं क्षणिकं तथा ॥
दुष्पूरं दुर्धरं दुष्टं दोषत्रयसमन्वितम् । अशुचि स्नावि सच्छिद्रं तापत्रयविमोहितम् ॥
निसर्गतोऽधर्मरतं तृष्णाशतसमाकुलम् । कामक्रोधमहालोभनरकद्वारसंस्थितम् ॥१६॥
किमिविड्भस्म भवति परिणामे शुनांहविः । ईदृक्छरीरं व्यर्थं हि माघस्नानं विवर्जितम्
चुद्बुदा इव तोयेषु पूतिका इव जन्तुषु । जायन्ते मरणायैवमाघस्नानविवर्जिताः ॥
अवैष्णवो हतो विप्रो हतं श्राद्धमयोगि च । अब्रह्मण्यं हतं क्षेत्रमनाचारं हतं कुलम् ॥
सद्भश्च हतो धर्मः क्रोधेनैव हतं तपः । अदृढं च हतं ज्ञानं प्रमादेन हतं श्रुतम् ॥२०॥
गुर्वभक्ता हता नारी ब्रह्मचारी तथा हतः । अदीप्तेऽग्नौ हतो होमो हता भुक्तिरसाक्षिका

उपजीव्या हता कन्या स्वार्थे पाकक्रियाहता ।

शूद्रमिक्षो हतो यागः रूपणस्य हतं धनम् ॥२२॥

अनभ्यासा हता विद्या हतो राजा विरोधकृन् । जीवनार्थं हतं तीर्थं जीवनार्थं हतं व्रतम्
असत्या च हता वाणी तथा पैशुन्यवादिनी । संदिग्धश्च हतो मन्त्रो व्यग्रचित्तो हतो जपः

हतमश्रोत्रिये दानं हतो लोकश्च नास्तिकः । अश्रद्धया हतं सर्वं कृतं यत्पारलौकिकम्
इहलोको हतो नृणां दरिद्राणां यथा नृप ।

मनुष्याणां तथा जन्म माघस्नानं विना हतम् ॥ २६ ॥

मकरस्थे रवौ यो हि न स्नात्यनुदिते रवौ । कथं पापैः प्रमुच्येत कथं स त्रिदिवं व्रजेत्
ब्रह्महा हेमहारी च सुरापो गुरुतल्पगः । माघस्नायी विपापः स्यात्तत्संसर्गो च पञ्चमः
माघमासे रटन्त्यापः किञ्चिदभ्युदिते रवौ । ब्रह्मघ्नं वा सुरापं वा कं पतन्तं पुनीमहे ॥

उपपापानि सर्वाणि पातकानि महान्त्यपि ।

भस्मीभवन्ति सर्वाणि माघस्नायिनि मानवे ॥ ३० ॥

कम्पन्ते सर्वपापानि माघस्नानसमागमे ।

नाशकालोऽयमस्माकं यदि स्नास्यति वारिणि ॥ ३१ ॥

एवं क्रोशन्ति पापानि दृष्ट्वा स्नानोद्यतं नरम् । पावका इव दीप्यन्ते माघस्नानैर्नरोत्तमाः
विमुक्ताः सर्वपापेभ्यो मेघेभ्य इव चन्द्रमाः । आर्द्रशुष्कं लघुस्थूलं वाङ्मनः कर्मभिः कृतम्
माघस्नानं दहेत्पापं पावकः समिधो यथा । प्रामादिकं च यत्पापं ज्ञानाज्ञानकृतं च यत्
स्नानमात्रेण तन्नश्येन्मकरस्थे दिवाकरे ।

निष्पापास्त्रिदिवं यान्ति पापिष्ठा यान्ति शुद्धताम् ॥ ३५ ॥

संदेहो नाऽत्र कर्तव्यो माघस्नाने नराधिप ! ।

सर्वेऽधिकारिणो माघे विष्णुभक्तौ यथा नृप ! ॥ ३६ ॥

सर्वेषां स्वर्गदो माघः सर्वेषां पापनाशनः । एष एव परो मन्त्रो ह्येतदेव परंतपः ॥ ३७ ॥
प्रायश्चित्तं परं चैतन्माघस्नानमनुत्तमम् । नृणां जन्मान्तराभ्यासान्माघस्नाने मतिर्भवेत्
अध्यात्मज्ञानकौशल्यं जन्माभ्यासाद्यथा नृप । संसारकर्दमालेपप्रक्षालनविशारदम् ॥
पावनं पावनानां च माघस्नानं परं नृप । स्नान्ति माघे न ये राजन्सर्वकामफलप्रदे ॥
कथं ते भुञ्जते भोगांश्चन्द्रसूर्यग्रहोपमान् । शृणु राजन्महाश्वर्यं माघस्नानप्रभावजम् ॥

कुब्जिका नाम कल्याणी ब्राह्मणी भृगुवंशजा ।

वालवैधव्यदुःखार्ता तपस्तेपे सुदुस्तरम् ॥ ४२ ॥

पञ्चविंशत्यधिकशततमोऽध्यायः] * कुब्जिकायास्तिलोत्तमात्वासिचर्णनम् * ४२१

चिन्ध्यपादे महाक्षेत्रे रैवाकपिलसंगमे । तत्र सा व्रतिनी भूत्वा नारायणपरायणा ॥
सदाचारवती नित्यं नित्यं सङ्गविवर्जिता । जितेन्द्रिया जितक्रोधा सत्यवागल्पभाषिणी
सुशीला दानशीला च देहशोषणशालिनी । पितृदेवद्विजेभ्यश्च दत्त्वा हुत्वा तथानले ॥

पण्डे काले च सा भुङ्क्ते ह्यञ्छवृत्तिः सदा नृप ।

कृच्छ्रातिकृच्छ्रपाराकतप्तकृच्छ्रादिभिर्व्रतैः ॥ ४६ ॥

पुण्यान्नयति सा मासान्नर्मदायाश्च रोधसि । एवं तथा तपस्विन्या चलकलिन्या सुशीलया
सुमहासत्त्वशालिन्या धृतिसंतोषयुक्ता । प्रष्टिर्माघास्तथा स्नाता रैवाकपिलसंगमे ॥
नतः सा तपसा क्षीणा तस्मिंस्तीर्थं मृता नृप । माघस्नानजपुण्येन तेन सा वैष्णवेपुरे
उवास प्रमुदायुक्ता चतुर्युगसहस्रकम् । सुन्दोपसुन्दनाशाय पश्चात्पद्मभवात्पुनः ॥
तिलोत्तमेति नाम्ना सा ब्रह्मलोकेऽवतारिता । तेन पुण्यस्य शेषेण रूपस्यैकाग्र्यं ययौ
अयोनिजाऽवलारत्नं देवानामपि मोहिनी । लावण्यहृदिनी तन्वी साऽभूदप्सरसां वरा
निपुणस्यविधेः स्रष्टुर्नूनमाश्चर्यकारिणी । तामुत्पाद्य विधाता वै तुष्टोऽनुज्ञां तदा ददौ
एणशावाक्षि ! गच्छ त्वं दैत्यनाशाय सत्वरम् ।

ततः सा ब्रह्मणोलोकाद्वीणामादाय भामिनी ॥ ५४ ॥

गता पुष्करमार्गेण यत्र तौ देववैरिणौ । तत्र स्नात्वा तु रैवायाः पवित्रे निर्मले जले ॥
परिधायाम्बरं रक्तं बन्धूककुसुमप्रभम् । रणद्वलयिनी चारुशिञ्जनेखलनूपुरा ॥ ५६ ॥

लोलमुक्तावली कण्ठी चलत्कुण्डलशोभना ।

माधवीकुसुमापीडा कङ्कलीविटपे स्थिता ॥ ५७ ॥

गायन्ती सुखरं साऽपि पीडयन्ती तु वल्लकीम् ।

खरषट्कं मूर्च्छयन्ती सुस्निग्धं कोमलं कलम् ॥ ५८ ॥

इत्थं तिलोत्तमा बाला तिष्ठन्त्यशोककानने । दृष्ट्वा दैत्यभटैरिन्दोः कलेव सुखदा हृदि ॥
तां दृष्ट्वा विस्मितैराजन्तानन्दैः सैनिकैर्मृशम् । त्वरमाणैरदृष्ट्वैव गत्वा सुन्दोपसुन्दयोः
कथिता संभ्रमेणैव वर्णयित्वा पुनः पुनः । हे दैत्यौ न विजानीमो देवी वा दानवी नुकिम्
नागाङ्गनाऽथ वा यक्षी स्त्रीरत्नं सर्वथा तु सा ।

युवां रत्नभुजौ लोके रत्नभूता हि साऽवला ॥ ६२ ॥

वर्तते नातिदूरेऽग्रे ह्यशोके शोकहारिणी ।

गत्वा तां पश्यतं शीघ्रं मन्मथस्याऽपि मोहिनीम् ॥ ६३ ॥

इति सेनापतीनां तौ श्रुत्वा वाचं मनोहराम् ।

चषकं सीधुन(शीघ्रत)स्त्यक्त्वा विहाय जलसेचनम् ॥ ६४ ॥

उत्तमस्त्रीसहस्राणि त्यक्त्वा तस्माज्जलाशयात् ।

शतभारायसीं क्रूरां कालदण्डोपमां गदाम् ॥ ६५ ॥

मिन्नामिन्नां गृहीत्वा तु जवेनामिप्लुतं गतौ ।

यत्र शृङ्गारसज्जा सा हन्तुं चण्डीव संस्थिता ॥ ६६ ॥

राजन्संधुक्षयन्तीव दैत्ययोर्मन्मथानलम् । स्थित्वा तस्याः पुरोजाल्मौ तद्रूपेण विमोहितौ
विशेषान्मधुनामत्तावूचतुस्तौ परस्परम् । भ्रातर्विरम भार्ययं ममास्तु वरवर्णिनी ॥ ६८

त्वमेवार्य त्यजैतां मे भार्या तु मदिरैक्षणाम् । इत्याग्रहेण संरब्धौ मातङ्गाविव सोमदौ
अन्योन्यं कालनिर्दिष्टौ गदया जघ्नतुस्तदा । परस्परप्रहारेण गतासू पतितौ भुवि ॥

तौ मृतौ सैनिकैर्दृष्ट्वा कृतः कोलाहलो महान् ।

कालरात्रिसमा केयं हा किमेतदुपस्थितम् ॥ ७१ ॥

एवं वदत्सु सैन्येषु दैत्यौ सुन्दोपसुन्दकौ । पातयित्वा गिरैः शृङ्गे ह्यादिनीव तिलोत्तमा
प्रस्थिता गगनं शीघ्रं द्योतयन्ती दिशो दश । देवकार्यं ततः कृत्वा आगता ब्रह्मणः पुरः ॥

ततस्तुष्टेन देवेन विधिना सानुमोदिता । स्थानं सूर्यरथे दत्तं तव चन्द्रानने मया ॥

भुङ्क्ष्व भोगाननेकांस्त्वं यावत्सूर्योऽम्बरं स्थितः ।

इत्थं सा ब्राह्मणी राजन्भूत्वा चाप्सरसाम्बरा ॥ ७५ ॥

भुङ्क्तेऽद्याऽपि खेलोके माघस्नानफलं महत् । तस्मात्प्रयत्नतो राजञ्छुद्धानैः सदा नरैः
स्नातव्यं मकरादित्ये वाञ्छद्भिः परमांगतिम् । नाऽनवाप्तोऽत्र तस्यास्ति पुरुषार्थो हिकश्चन

नाऽक्षीणं पातकं किञ्चिन्माघे मज्जति यो नरः ।

तुलयन्ति न ते नाऽत्र यज्ञाः सर्वे सदक्षिणाः ॥ ७८ ॥

षड्विंशत्यधिकशततमोऽध्यायः] * माघस्नानमाहात्म्यविधिवर्णनम् * ४२३

माघस्नानेन राजेन्द्र तीर्थेचैव विशेषतः । न चान्यत्स्वर्गदं कर्म न चान्यत्पापनाशनम्

न चान्यन्मोक्षदं यस्मान्माघस्नानसमं भुवि ॥ ८० ॥

इति श्रीपाद्मे महापुराणे पञ्चपञ्चाशत्साहस्रां संहितायां उत्तरे खण्डे माघमाहात्म्ये

वसिष्ठदिलीपसंवादे माघस्नानप्रशंसायांसुन्दोपसुन्ददैत्यवधो नाम

पञ्चविंशत्यधिकशततमोऽध्यायः ॥ १२५ ॥

षड्विंशत्यधिकशततमोऽध्यायः

माघस्नानविधिवर्णनम्

कार्तवीर्य उवाच ।

हेतुना केन विप्रर्षे माघस्नाने महाद्भुतः । प्रभावो वर्ण्यते नूनं तन्मे कथय सुव्रत ॥१॥

गतपापो यदेकेन द्वितीयेन दिवंगतः । वैश्योऽसौ माघपुण्येन ब्रूहि मे तत्कुतूहलम् ॥२॥

दत्तात्रेय उवाच ।

निसर्गात्सलिलं मेध्यं निर्मलं शुचि पाण्डुरम् । मलहं पुरुषव्याघ्रद्रावकं दाहनाशनम्

तारकं सर्वभूतानां पोषणं जीवनं च यत् । आपो नारायणोदेवःसर्ववेदेषु पठ्यते ॥४॥

ग्रहाणांच यथा सूर्यो नक्षत्राणां यथा शशी । मासानांच तथा माघःश्रेष्ठःसर्वेषु कर्मसु

मकरस्थैरवौ माघे प्रातःकाले तथाऽमले । गोष्पदेऽपि जलेस्नानं स्वर्गदं पापिनामपि

योगोऽयं दुर्लभो राजस्त्रैलोक्ये सचराचरे ।

अस्मिन्योगे त्वशक्तोऽपिस्नायाद्यदि दिनत्रयम् ॥ ७ ॥

दद्यात्किंचिदशक्तोऽपि दारिद्र्याभाववाञ्छया ।

त्रिस्नानेनापि माघस्य धनिनो दीर्घजीविनः ॥ ८ ॥

पञ्च वा सप्तवाऽहानि चन्द्रवद्वर्धते फलम् । संप्राप्ते मकरादित्ये पुण्येपुण्यप्रदेनृणाम्

सत्कार्यास्तिथयः सर्वाः स्नानदानादिकर्मसु । कर्तारं यापयन्तीह ह्यक्षयं शाश्वतं पदम् ॥

तस्मान्माघे बहिः स्नायादात्मनो हितकाम्यया ।

अथातः संप्रवक्ष्यामि माघस्नानविधिं परम् ॥ ११ ॥

कर्तव्यो नियमः कश्चिद्रूपरूपी नरोत्तमैः । फलातिशयहेतोर्वै किञ्चिद्भोज्यं त्यजेद्बुधः
भूमौ शयीत होतव्यमाज्यं तिलविमिश्रितम् । त्रिकालं चार्चयेद्विष्णुं वासुदेवं सनातनम्
दातव्यो दीपकोऽखण्डो देवमुद्दिश्य माधवम् । इन्धनं कम्बलं वस्त्रमुपानत्कुङ्कुमं घृतम्
तैलं कार्पासकोष्ठं च तूलीं तूलवटीं पटीम् । अन्नंचैव यथाशक्ति देयं माघे नराधिप ॥
सुवर्णं रत्तिकामात्रं दद्याद्देविदे तथा । तद्दानमक्षयं राजन्समुद्र इव सर्वदा ॥ १६ ॥

परस्याग्निं न सेवेत त्यजेच्चैव प्रतिग्रहम् । माघान्ते भोजयेद्विप्रान्यथाशक्ति नराधिप

देया च दक्षिणा तेभ्य आत्मनः श्रेयश्चछता ।

एकादशीविधानेन माघस्योद्यापनं तथा ॥ १८ ॥

कर्तव्यं श्रद्धधानेन ह्यक्षय्यस्वर्गवाञ्छया । अनन्तपुण्यावाप्त्यर्थं विष्णुसंप्रीतिहेतवे ॥
मकरस्थेरवौ माघे गोविन्दाच्युतमाधव । स्नानेनानेन भो देव यथोक्तफलदो भव ॥
इति मन्त्रं समुच्चार्य स्नायान्मौनी समाहितः । वासुदेवं हरिं कृष्णं माधवं च स्मरेत्पुनः
गृहेऽपि सजलं कुम्भं वायुना निशि पीडितम् । तत्स्नानं तीर्थसदृशं सर्वकामफलप्रदम्
तत्र ब्रजेन दातव्यं सान्नं चोपस्करान्वितम् । तत्स्नानस्य प्रभावेण नरो न निरयं ब्रजेत्
तत्तेनवारिणा स्नानं यद्गृहे क्रियते नरैः । षडब्दफलदं तद्धि मकरस्थे दिवाकरे ॥ २४ ॥

बहिः स्नानं तु वाप्यादौ द्वादशाब्दफलं स्मृतम् ।

तडागो द्विगुणं राजन्नद्यांचैव चतुर्गुणम् ॥ २५ ॥

शतधा देवखातेषु शतधा तु महानदे । शतं चतुर्गुणं राजन्महानद्योश्च संगमे ॥ २६ ॥
सहस्रगुणितं सर्वं तत्फलं मकरै रवौ । गङ्गायां स्नानमात्रेण लभते मानवो नृप ॥ २७ ॥
गङ्गायां येऽवगाहन्ते माघमासे नृपोत्तम । चतुर्युगसहस्रं तु न पतन्ति सुरालयात् ॥
दिने दिने सहस्रं तु सुवर्णानां विशांपते । तेन दत्तं तु गङ्गायां यो माघे स्नाति मानवः
शतेनगुणितं माघे सहस्रं राजसत्तम । निर्दिष्टमृषिभिः स्नानं गङ्गायमुनसंगमे ॥ ३० ॥

षड्विंशत्यधिकशततमोऽध्यायः] * प्रयागे माघस्नानमाहात्म्यवर्णनम् * ४२५

पापौघभूरिभारस्य दाहार्थं च प्रजापतिः । प्रयागं विदधे भूप प्रजानां च हिते स्थितः
शृणु स्थानमिदं सम्यक्सितासितजलं किल । पापरूपपशूनां च ब्रह्मणा विहितं पुरा
सितासितजले मज्जेदपि पापशतान्वितः । मकरस्थे खौ माघे नैव गर्भेषु मज्जति ॥
सूनारतोऽपि यो मर्त्यः प्रयागे स्नानमाचरेत् । माघेमासि नख्याघ्नस याति परमंपदम्

सितासिता तु या धारा सरस्वत्याविगर्भिता ।

तन्मार्गं विष्णुलोकस्य सृष्टिकर्ता ससजं वै ॥ ३५ ॥

दुस्तरा वैष्णवी माया देवैरपि सुदुर्जया । प्रयागे दह्यते सा तु माघेमासि नराधिप ॥

तेजोमयेषु लोकेषु भुक्त्वा भोगाननेकशः । पश्चाच्चक्रिणि लीयन्ते प्रयागे माघमज्जनात्
उपस्पृशति यो माघे मकरार्कं सितासिते ।

न तत्पुण्यं च सङ्ख्यातुं चित्रगुप्तोऽपि वेत्यलम् ॥ ३८ ॥

सन्निमज्जति यो माघे मकरस्थसितासिते ।

तस्य पुण्यस्य माहात्म्यं वक्तुं ब्रह्माऽपि न क्षमः ॥ ३९ ॥

संवत्सरशतं साग्रं निराहारस्य यत्फलम् । प्रयागे माघमासे तु त्र्यहस्नानस्य तत्फलम्
स्वर्णभारसहस्रेण कुरुक्षेत्रे रविग्रहे । यत्फलं लभते माघे वेण्याः स्नानाद्दिनेदिने ॥

राजसूयसहस्रस्य राजन्नविकलं फलम् ।

सितासिते तु माघे च स्नानानां भवति ध्रुवम् ॥ ४२ ॥

पृथिव्यां यानि तीर्थानि पुर्यःसप्त च याः पुनः ।

वेण्यां स्नातुं समायान्ति माघे मासि नृपोत्तम ॥ ४३ ॥

सर्वतीर्थानि कृष्णानि पापिनां सङ्गदोषतः । भवन्ति शुक्लवर्णानि प्रयागे माघमज्जनात्
आकल्पसंचितं पापं जन्मभिर्यत्नैर्नृप । तद्भवेद्भस्मसां माघे स्नातानां च सितासिते ॥

वाङ्मनःकायजं पापं नरस्य विलयं व्रजेत् ।

प्रयागे माघमासे तु त्र्यहस्नातस्य निश्चितम् ॥ ४६ ॥

प्रयागे माघमासे यस्त्र्यहं स्नाति च मानवः ।

पापं त्यक्त्वा दिवं याति जीर्णात्वचमिवोरगः ॥ ४७ ॥

कुरुक्षेत्रसमा गङ्गा यत्र कुत्रावगाहिता । तस्माद्दशगुणा पुण्या यत्र चिन्धयेन सङ्गता
तस्माच्छतगुणा गङ्गा काश्यामुत्तरवाहिनी । काश्याः शतगुणा प्रोक्ता गङ्गायामुनसंगमे
सा सहस्रगुणा तासां भवेत्पश्चिमवाहिनी । या राजन्दर्शनादेव ब्रह्महत्यापहारिणी ॥
या पश्चाद्वाहिनीगङ्गा कालिन्ध्यासह संगता । हन्ति कोटिकृतं पापं सा माघे नृप दुर्लभा

यत्कथ्यतेऽमृतं राजन्सा वेणी भुवि कीर्तिता ।

तस्यां माघे मुहूर्तं तु देवानामपि दुर्लभम् ॥ ५२ ॥

ब्रह्मा विष्णुर्महादेवो रुद्रादित्यमरुद्गणाः । गन्धर्वा लोकपालाश्च यक्षकिन्नरपन्नगाः ॥

अणिमादिगुणैः सिद्धा येचाऽन्ये तत्त्ववादिनः ।

ब्रह्माणी पार्वती लक्ष्मीः शची मेनाऽदितिर्दितिः ॥ ५४ ॥

सर्वास्ता देवपत्न्यश्च तथा नागाङ्गना नृप ! । घृताची मेनका रम्भा उर्वशी च तिलोत्तमा

गणा ह्यप्सरसां सर्वे पितॄणां च गणास्तथा ।

स्नातुमायान्ति ते सर्वे माघे वेण्यां नराधिप ! ॥ ५६ ॥

कृते युगे स्वरूपेण कलौ प्रच्छन्नरूपिणः । प्रयागे माघमासे तु त्र्यहस्तानस्य यत्फलम्
नाश्वमेधसहस्रेण तत्फलं लभते भुवि । त्र्यहस्तानफलं माघे पुरा काञ्चनमालिनी ॥

राक्षसाय ददौ भूप तेन मुक्तः स पापकृत् ॥ ५८ ॥

कार्तवीर्य उवाच ।

भगवन्नाक्षसः कोऽसौ सा का काञ्चनमालिनी ।

कथं दत्तवती धर्मं कथं वा तस्य सद्गतिः ॥ ५९ ॥

एतत्कथय योगीन्द्र ! अत्रिसन्तानभास्कर ! । यदि त्वं मन्यसे श्राव्यं परं कौतूहलं हि मे

दत्तात्रेय उवाच ।

शृणु राजन्विचित्रं त्वमितिहासं पुरातनम् । यस्य स्मरणमात्रेण वाजपेयफलं लभेत

अप्सरारूपरूपन्ना नाम्ना काञ्चनमालिनी । प्रयागे माघमासे सा स्नात्वा याति हिरालयम्

निकुञ्जे गिरिराजस्य तिष्ठता गिरिरूपिणा । दृष्ट्वा गगनमारूढा तेन वृद्धेन रक्षसा ॥

तेजस्विनी सुहेमाभा सुश्रोणी दीर्घलोचना । चन्द्रानना सुकेशी च पीनोन्नतपयोधरा

षड्विंशत्यधिकशततमोऽध्यायः] * काञ्चनमालिन्यापूर्वभववार्त्तावर्णनम् * ४२७

तां हृष्टा रूपसंपन्नामुवाच राक्षसस्तदा । का त्वं कमलपत्राक्षि कुत आगम्यते त्वया
आर्द्रं च वसनं कस्मात्सार्द्रा ते कवरी कुतः । कुत आगम्यते भीरु कुतस्ते खेचरीगतिः
केन पुण्येन वा भद्रे तव तेजोमयं वपुः । अतीवरूपसम्पन्नं संभूतं च मनोहरम् ॥६७॥
त्वद्वस्त्रविन्दुपातेन मम मूर्ध्नि सुलोचने । क्षणेन हागमच्छान्तिं क्रूरं मे मानसं सदा ॥

नीरस्य महिमा कोऽयमेतद्व्याख्यातुमर्हसि ।

त्वं मे शीलवती भासि नाकृतिर्निर्गुणा भवेत् ॥ ६६ ॥

अप्सरा उवाच ।

श्रूयतामप्सराश्चाहं भो रक्षः कामरूपिणी । प्रयागतश्चागताऽहं नाम्ना काञ्चनमालिनी
आर्द्रः परिकरो मेऽतः सुस्नाताहं सितासिते । गन्तव्यं तु मया रक्षः कैलासे तु नगोत्तमे
तत्राऽऽस्ते पार्वतीनाथः सुरासुरसुपूजितः । वेणीवारिप्रभावेण रक्षस्ते क्रूरता गता ॥
जाताऽहं येन पुण्येन गन्धर्वस्य सुमेधसः । कन्यका दिव्यरूपा तु तत्सर्वं कथयामि ते
कलिङ्गाधिपतेराज्ञस्त्वहमासं च वेश्यका । रूपलावण्यसम्पन्ना सौभाग्यमदगर्विता ॥

अन्यासां युवतीनां च तत्पुरेऽहं शिरोमणिः ।

तज्जन्मनि मया रक्षो भुक्त्वा भोगान्यथेच्छया ॥ ७५ ॥

मोहितं तत्पुरं सर्वं मया यौवनसंपदा । रत्नानि च विचित्राणि भूषणानि धनानि च
वासांसि चित्ररूपाणि कर्पूरागुरुचन्दनम् । एतच्चोपार्जितं सर्वं मया मोहनरूपया ॥
नाहं जानामि हेमोऽन्तं स्वनिवासे निशाचरः । संसेवन्ते युवानो मे चरणौ कामपीडिताः

मया ते वञ्चिताः सर्वे सर्वस्वेन तु मायया ।

अन्योन्यस्पर्धाभावेन मृताः केचित् कामिनः ॥ ७६ ॥

इत्थं तन्नगरे रम्ये सकले मे गतिस्तदा । प्राप्ते तु वार्द्धके काले शुशोच हृदयं मम ॥

न दत्तं न हुतं जप्तं न व्रतं चरितं मया ॥ ८० ॥

नाराधितो मया देवश्चतुर्वर्गफलप्रदः । न मया पूजिता देवी दुर्गा दुर्गतिनाशिनी ॥
सर्वपापहरो विष्णुर्न स्मृतो भोगलुब्धया । न च संतर्पिता विप्रा न कृतं प्राणिनांहितम्

अणुमात्रमिदं पुण्यं न कृतं च प्रमादतः ॥ ८२ ॥

पातकं तु कृतं भद्रं तेन मे दह्यते मनः । बहुधैवं विलप्याऽहं ब्राह्मणं शरणंगता ॥८३॥
ब्रह्मण्यं वेदविद्वांसं तस्य राज्ञःपुरोहितम् । स हि पृष्ठो मया राक्षः कथं मे निष्कृतिर्भवेत्

पापस्याऽस्य द्विजश्रेष्ठ कथं यास्यामि सद्गतिम् ।

स्वेनैव कर्मणा तत्तां वराकीं दीनमानसाम् ॥ ८५ ॥

पापपङ्कनिमग्नां त्वं मामुद्धर कचग्रहैः । मधि कारुण्यजं वारि वर्षहर्षदृशा द्विज ! ॥
सज्जने साधवः सर्वे साधुः साधुरसज्जने । इत्यंसौ मद्बचः श्रुत्वा चकाराऽनुग्रहं मयि
उचे प्रीतिकरं वाक्यं सर्वधर्ममयं द्विजः ॥ ८७ ॥

द्विज उवाच ।

निषिद्धाचरणं जाने सर्वन्तेऽहं वरानने । कुरु मे सत्वरं वाक्यं याहि क्षेत्रं प्रजापतेः ॥
तत्र गत्वा कुरु स्नानं तेन पापक्षयस्तव । सर्वं मनोगतं भद्रे त्वदीयं शोचितं मया ॥
नाहमन्यत्प्रपश्यामि यत्ते पापप्रणाशनम् । प्रायश्चित्तं परं तीर्थं स्नानंच ऋषिभिः स्मृतम्
किन्तु तीर्थं त्यजेद्भीरु मनसाऽप्यशुभं कृतम् ।

प्रयागस्नानशुद्धा त्वं स्वर्गं यास्यसि निश्चितम् ॥ ९१ ॥

प्रयागस्नानमात्रेण नृणां स्वर्गो न संशयः । अन्यदेशकृतं पापं तत्क्षणादेव भामिनि !
प्रयागे विलयं याति पापं तीर्थकृतं विना । शृणु भीरु पुरा शक्रो गौतमस्य मुनेर्वधूम
दृष्ट्वा कामवशं प्रातस्तां गतो गुप्तकामुकः । उग्रेण तेन पापेन तदैव जनितं फलम् ॥
ऋषिस्त्रीगन्तुरिन्द्रस्य तस्याश्च पुरतस्तदा । कुत्सितं गर्हितं जातमिति लज्जाकरं वपुः
नद्धर्तुः शापमाहात्म्यात्सहस्रभगचिह्नितम् । अधोमुखस्ततो भूत्वा देवराजो विनिर्गतः
निनिन्द स्वकृतं कर्म सोऽभिभूतः सलज्जितः ।

मेरोःशिरसि तोयाढ्ये शतयोजनविस्तृते ॥ ९७ ॥

तत्र गत्वा प्रविष्टस्तु हेमाम्भोरुहकोरके । तत्रस्थो गर्हयन्नित्यमात्मानं मन्मथं तथा ॥
धिकृतां कामात्मतां लोके सद्यः पातकदायिनीम् ।

यया हि नरकं याति सर्वलोकविगर्हितः ॥ ९९ ॥

आयुःकीर्तियशोधर्मधैर्यध्वंसकरी तथा । धिक्कन्मथं दुराचारमापदां नियतं पदम् ॥

पड्विंशत्यधिकशततमोऽध्यायः] * प्रयागेक्षानेमेन्द्रस्य पापान्मुक्तिवर्णनम् * ४२६

देहस्थं दुर्दमं शत्रुमसंतुष्टं सदावशम् । इत्थं वादिनि प्रच्छन्ने वासवे पद्मसन्नि ॥
आखण्डलं विना भीरु देवलोको न शोभते । ततो देवाः सगन्धर्वा लोकपालाः सकिन्नराः
शच्या सह समागम्य पप्रच्छुस्ते बृहस्पतिम् । भगवन्बलभिदेवं नैव जानीमहे वयम्
क्व तिष्ठति गतः कुत्र कुत्र वा मृगयामहे । न नाकः शोभते तेन विना देवगणैः सह ॥

सुपुत्रेण विना यद्वत्कुलं श्रीमद्गुणान्वितम् ।

उपायश्चिन्त्यतां सद्यः स्वर्लोको येन शोभते ॥ १०५ ॥

सनाथः सुश्रियायुक्तो न विलम्बोऽत्र गुज्यते । इतितेषां वचः श्रुत्वा गुरुर्वचनमब्रवीत्
जानेऽहं स्वापराधेन लज्जया यत्र तिष्ठति ।

रभसा लब्धकार्यस्य भुङ्क्ते स मद्यवा फलम् ॥ १०७ ॥

नृणां नीतिपरित्यागाद्विपाकाः स्युर्मयङ्कुराः । अहो राज्यमदैर्मत्तः कृत्याकृत्यमचिन्तयन्
कृतवान्निन्द्यमानं हि द्रष्टादृष्टक्षयङ्कुरम् । कुर्वन्ति बालिशा यत्र दैवोपहतबुद्धयः ॥

अपराधाद्यथा जन्म स्यादिहामुत्र निष्फलम् ।

अधुना तत्र गच्छामो यत्र शक्रः स तिष्ठति ॥ ११० ॥

इत्युक्त्वा निर्गताः सर्वे बृहस्पतिपुरोगमाः । द्रष्टा सरसि विस्तीर्णे स्वर्णपङ्कजकाननम्
तुण्डबुर्देवराजं ते प्रबोधो येन जायते । ततो गुरोः प्रबोधेन निर्गतः पद्मकुड्मलात् ॥
दीनाननो विरूपस्तु ब्रीडाकुञ्चितलोचनः । जग्राह चरणाविन्द्रो गुरोस्तस्याग्रजन्मनः

त्राहि मां निष्कृतिं ब्रूहि पापस्याऽस्य बृहस्पते !

देवराजवचः श्रुत्वा जगौ विप्रो बृहस्पतिः ॥ ११४ ॥

शृणु देवेन्द्र वक्ष्येऽहमुपायं पापनाशनम् । प्रयागस्नानमात्रेण तत्क्षणादेव पातकात्
मुच्यसे देवराज त्वं तत्र यामः सहैव ते । अथ पुरोधसा सार्धमागत्य बलमर्दनः ॥
सस्रनौ सितासिते तीर्थे सद्यो मुक्तो ह्यघैस्ततः । अथ देवगुरुस्तस्मै प्रसन्नस्तु वरंददौ
प्रयागस्नानमात्रेण क्षीणं पापं तवानघ ! । क्षीणपापस्य ते शक्र मत्प्रसादेन सत्त्वरम्
सहस्रमेतद्योनीनां सहस्रं स्याद्ब्रह्मां तव । तदैव द्विजवाक्येन शुशुभे च शचीपतिः ॥
लोचनानां सहस्रेण पङ्कजैरिव मानसम् । अथ वृन्दारकैः सर्वैर्भूषिभिश्चाभिपूजितः

गन्धर्वैः स्तूयमानस्तु गतः शक्रोऽमरावतीम् ।

इत्थं सद्यो विपापोऽभूत्प्रयागे पाकशासनः ॥ १२१ ॥

याहि त्वमपि कल्याणि प्रयागं देवसेवितम् । सद्यः पापविनाशाय तथा स्वर्गतये दृढम्
इति तस्य वचः श्रुत्वा सेतिहासं समङ्गलम् । तदैव संभ्रमापन्ना नत्वा पादौद्विजस्यतु
त्यक्त्वा ग्रन्धुजनं सर्वं दासदासीगृहं तथा । सकलान्विषयात्रक्षो विपग्रासान्विस्फुटम्
चपुश्च क्षणविध्वंसि पश्यन्ती निर्गता ह्यहम् । नरकार्णवसंपातदारुणान्तरवह्निना ॥
हृदये कुणपव्याघ्रतदातत्तप्यमानया । मया गत्वा कृतं स्नानं माघे मासि सितासिते

तस्य स्नानस्य माहात्म्यं शृणु वृद्धनिशाचर ! ।

त्र्यहात्पापक्षयो जातः सप्तविंशतिभिर्दिनैः ॥ १२७ ॥

शेषैर्मै यदभूत्पुण्यं तेन देवत्वमागता । रममाणा तु कैलासे गिरिजायाः प्रियासखी ॥

जातिस्मरा तथा जाता प्रयागस्य प्रभावतः ।

स्मृत्वा प्रयागमाहात्म्यं माघे माघे ब्रजाम्यहम् ॥ १२६ ॥

इति राक्षस यत्पृष्टं त्वया विस्मितचेतसा । तन्मया कथितं सर्वं चरित्रं प्रीतये तव
मत्प्रीतये चरित्रं स्वं त्वं ब्रूहि मम राक्षस ! । कर्मणा केन जातोऽसि विरूपोऽतिमयङ्कुरः
श्मश्रुलो दीर्घदंष्ट्रश्च क्रव्यादो गिरिगह्वरे ॥ १३२ ॥

राक्षस उवाच ।

इष्टं ददाति गृह्णाति गुह्यं वदति पृच्छति ।

प्रीत्या हि सज्जनो भद्रे तच्च सर्वं त्वयि स्थितम् ॥ १३३ ॥

त्वया संभाषितो नूनं मन्येऽहं वामलोचने ।

भाविनीनिष्कृतिः सद्यस्त्वयाऽस्य क्रूरकर्मणः ॥ १३४ ॥

अतो वक्ष्यामि ते भद्रे दुष्कृतं यत्स्वयं कृतम् । निवेद्य सज्जने दुःखं ततः सर्वसुखी भवेत्
शृणु सुश्रोण्यहं काश्यां बह्वचो वेदपारगः । जातः पुराद्विजः श्रेष्ठः कुले महतिनिर्मले

राज्ञां दुष्कृतिनां भीरु शूद्राणां च तथा विशाम् ।

वाराणस्यां कृतो घोरो मया दुष्टप्रतिग्रहः ॥ १३७ ॥

षड्विंशत्यधिकशततमोऽध्यायः] * काञ्चनमालिन्यामाघस्नानजपुण्यवर्णनम् * ४३१

बहुधा बहुधा वारं निषिद्धः कुत्सितो बहु । चाण्डालस्यापि न त्यक्तो मया दुष्टप्रतिग्रहः
अन्यच्च पातकं तत्र ममाभून्मूढचेतसः । तन्नास्ति दुष्कृतं कर्म मया यत्र न यत्कृतम्
अन्यच्च श्रूयतां दोषः क्षेत्रस्य वरवर्णिनि । अविमुक्तेऽणुमात्रं यत्तदघं मेरुतां व्रजेत् ॥

न धर्मस्तु मया कश्चित्संचितस्तत्र जन्मनि ॥ १४१ ॥

ततो बहुतिथे काले मृतस्तत्रैव शोभने । अविमुक्तप्रभावेण नचाऽहं नरकं गतः ॥ १४२
अविमुक्ते मृतः कश्चिन्नरकं नैति किल्विषी । अविमुक्ते कृतं किञ्चित्पापं वज्रीभवेद्ब्रह्म
चञ्जलेपेन पापेन तेन मे जन्म राक्षसम् । रौद्रं क्रूरतरं पापं संभूतं हिमपर्वते ॥ १४३ ॥

द्विर्जातो गृध्रयोनौ प्राक्त्रिर्व्याघ्रो द्विः सरीसृपः ।

एकवारमुलूकस्तु विड्वराहस्ततः परम् ॥ १४५ ॥

इदं तु दशमं जन्म राक्षसं मम भामिनि ! । अतीतानि सहस्राणि वर्षाणि मम जन्मनः
नास्ति मे निष्कृतिर्मद्रे एतस्माद्बुद्धः खसागरात् ।

अत्र त्रियोजनं सुभ्रूर्निर्जन्तु हि मया कृतम् ॥ १४७ ॥

अनागसां च भूतानां बहूनां च कृतः क्षयः । कर्मणा तेन मे सुभ्रूर्दह्यते सततं मनः ॥
त्वद्दर्शनसुधासिकं गतं शैत्यं मनो मम । तीर्थं फलति कालेन सद्यः साधुसमागमः
अतः सत्संगतिं सुभ्रुः प्रशंसन्ति मनीषिणः । एतत्ते कथितं सर्वं स्वदुःखं हृद्रतं मया

विरलः सज्जनः सुभ्रुः स्वात्मा यस्य न खिद्यते ।

जानास्यन्नोचितं त्वं हि किञ्चिन्नो वच्यतः परम् ॥ १५१ ॥

अस्य दुःखोदधेः पारं कथं यामीति चिन्तयन् । सज्जनानां समाभूतिः सर्वेषामुपजीवनम्
क्षीरार्णवः पयो दत्ते हंसाय न वकाय किम् ॥ १५३ ॥

दत्तात्रेय उवाच ।

इति तस्य वचः श्रुत्वा दयार्द्राकृतमानसा । धर्मदाने मतिं कृत्वा जगौ काञ्चनमालिनी
करिष्ये निष्कृतिं रक्ष इदानीं खलु मा शुचः । प्रतिज्ञां तु दृढां कृत्वा यतिष्ये तव मुक्तये
ऋहवो हि कृता माघा वर्षे वर्षे यथाविधि । श्रद्धापूर्वं मया भद्रं ब्रह्मक्षेत्रे सितासिते ॥

तां वदामि तु सङ्ख्यातिं तस्य धर्मस्य राक्षस ! ।

गूढो धर्मो हि कर्त्तव्यइत्युचुर्विविधा जनाः ॥ १५७ ॥

आर्त्तं दानं प्रशंसन्ति मुनयो वेदवादिनः । सागरे वर्षतो भद्रं किं मेघस्य फलं भवेत्
अनुभूतं मया रक्षः स्वयं तत्पुण्यजं फलम् । तत्तु दास्यामि ते मित्रसद्यःपापविनाशनम्
निष्पीड्याऽथ ततो वस्त्रं जलं कृत्वा कराम्बुजे ।

ददौ सा माघजं पुण्यं तस्मै वृद्धाय रक्षसे ॥ १६० ॥

शृणु राजन्विचित्रं हि प्रभावं माघधर्मजम् । तदैवं प्राप्य तत्पुण्यं विमुक्ता राक्षसीतनुः
संभूतो देवताकारस्तेजोभास्करविग्रहः । देवयानं समारूढः सहस्रोत्फुल्ललोचनः ॥
द्योतमानस्तदा व्योम्नि भासयन्प्रभया दिशः । दिव्यरूपधरो रैजे द्वितीयइव भास्करः
ततोऽभिनन्दयामास स तां काञ्चनमालिनीम् । भद्रे वेत्तीश्वरो देवः कर्मणांयःफलप्रदः
तत्त्वयोपकृतं सर्वं यत्र मे नास्ति निष्कृतिः । इदानीमपि कारुण्यात्प्रसीदाऽनुग्रहं कुरु
शिक्षां विधेहि मे देवि सर्वनोतिमयीं शुभाम् । सर्वधर्मकरीं नूनं न कुर्वे पातकं यथा
तां श्रुत्वा त्वदनुज्ञातः पश्चाद्यामि सुरालयम् ॥ १६७ ॥

दत्तात्रेय उवाच ।

एतन्निशम्य तेनोक्तं प्रियं धर्ममयं वचः । अतिप्रीत्याऽब्रवीद्धर्मं राजन्काञ्चनमालिनी ॥
धर्मं भजस्व सततं त्यज भूतहिंसां सेवस्व साधुपुरुषाञ्जहि कामशत्रुम् ॥
अन्यस्य दोषगुणकीर्तनमाशु हित्वा सत्यं वदार्चय हरिं ब्रज देवलोकम् ॥
देहेऽस्थिमांसरुधिरै स्वमतिं त्यज त्वं जायासुतादिषु सदा ममतां विमुञ्च
पश्याऽनिशं जगदिदं क्षणभङ्गुरं हि वैराग्यभावरसिको भव योगनिष्ठः ॥
प्रीत्या मया निगदितं तव धर्ममार्गं चित्ते निधेहि सकलं भव शीलमुक्तः ॥
संत्यज्य राक्षसतनुं धृतदेवदेहो ज्योतिर्मयो ब्रज यथासुखमाशु नाकम् ॥
श्रुत्वा धर्मं ततो हृष्टः संतुष्टो राक्षसोऽब्रवीत् । भव प्रमुदिता नित्यं सर्वदा शिवमस्तु ते
आचन्द्रार्कं रमस्व त्वं कैलासे शिवसन्निधौ । उमयाऽखण्डितं प्रेम तवास्तु वरवर्णिनि
धर्मनिष्ठा तपोनिष्ठा मातस्त्वं भव सर्वदा । मास्तु लोभः शरीरे तथापश्चात्ति सदा हरा ॥
इत्युक्त्वा तु प्रणम्याऽथ स तां काञ्चनमालिनीम् ।

जगाम राक्षसः स्वर्गं गन्धर्वैर्बहुभिः स्तुतः ॥ १७५ ॥

देवकन्यास्तदागत्य ववर्षुः पुष्पवृष्टिभिः । तस्याः काञ्चनमालिन्या मूर्ध्नि हर्षसमाकुलाः
तामालिङ्ग्य ततः प्रोचुः कन्यकास्तु प्रियं वचः ।

कृतं भद्रे त्वया चित्रं राक्षसस्य विमोक्षणम् ॥ १७७ ॥

दुष्टस्यास्य भयात्कश्चिद्विशत्यस्मिन्न कानने । अधुनानिर्भयाह्यत्रविचरामो यथासुखम्
श्रुत्वा तद्वचनं राजंस्तासां काञ्चनमालिनी । दृष्ट्वा तेनैव दानेन कृतकृत्या तदा सती॥

तं राक्षसं काञ्चनमालिनी वरा गन्धर्वकन्या परिमोच्य सत्वरम् ॥

क्रीडन्त्यमूभिः प्रययौ हारालयं प्रीत्या सपूर्णां च परोपकारया ॥ १८० ॥

संवादमेनं वरकन्यकेरितं भक्त्या परं यः शृणुयाच्च मानवः ।

न वाध्यते जातु सदा स राक्षसैर्धर्मं मतिस्तस्य भृशं हि जायते ॥ १८१ ॥

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे

माघमासमाहात्म्ये दिलीपवसिष्ठसंवादे राक्षसमोक्षो नाम

षड्विंशत्यधिकशततमोऽध्यायः ॥ १२६ ॥

सप्तविंशत्यधिकशततमोऽध्यायः

माघस्नानफलवर्णनम्

वसिष्ठ उवाच ।

कथितं माघमाहात्म्यं दत्तात्रेयेण भाषितम् । अधुनाऽहं प्रवक्ष्यामि माघस्नानस्य यत्फलम्
सर्वकृतवशिष्टं तु सर्वदानफलप्रदम् । सर्वव्रततपस्तुल्यं माघस्नानं परन्तप ॥ २॥

स्नानेन माघस्य विशुद्धमानसाः पितृन् दिवि स्थाप्य कुलद्वयस्य वै ।

स्वर्गं प्रयान्ति स्वयमुज्ज्वलानना वरैर्विमानैरुच्चिरैश्च कामगैः ॥ ३ ॥

ये मानवाःपापकृतोऽपि सर्वादा सदा दुराचाररता विमार्गगाः ।
 स्नात्वा हि माघे हरिमर्चयन्ति ये मुञ्चन्ति तेऽपीह महाघसंचयम् ॥ ४ ॥
 सत्येन हीनाःपितृमातृदुःखदा ह्यनाश्रमस्थाःकुलधर्मवर्जिताः ।
 ये दाम्भिकास्तेऽपि नराः सतां गतिं स्नानैः प्रयान्त्यत्र हि माघसंभवैः ॥ ५ ॥
 पुण्येषु तीर्थेषु च माघमासे स्नानं नराणामतिदुर्लभं भुवि ।
 तस्माद्यतो ब्रह्मविदां पदं नरैः संप्राप्यते नात्र विचारणा मम ॥ ६ ॥
 माघे तपोदानजपप्रसेवनं स्थानं हरैः पूजनमक्षयं नृप ! ।
 तस्माद्यथाशक्ति नरैः प्रयत्नतः स्नात्वा प्रदेयं वसनान्नकाञ्चनम् ॥ ७ ॥
 माघेऽन्नदाताऽमृतपःसुरालये हेरनश्च दाता बलभिरसमीपगः ।
 दीपान्निवासांसि ददन्नरः सदा सूर्यस्य लोके वसति प्रभामयः ॥ ८ ॥
 यज्ञैः सुदानैः सुतपोभिरुज्ज्वलैः सुब्रह्मचर्यार्चनयोगसेवया ।
 शुद्धा भवन्तीह तथा न पापिनः स्नानैर्यथापुण्यभवैस्तु माघजैः ॥ ९ ॥
 दुःखौघसंतप्तिमसह्ययातनां याम्यां न ते यान्त्यपि पापकारिणः ।
 ये माघमासे वरतीर्थमज्जनं कुर्वन्ति चार्धोदितसूर्यमण्डले ॥ १० ॥
 स्नात्वा च माघे हरिमर्चयन्ति ये स्वश्च्युता भूपतयो भवन्ति ।
 भव्याः सुरूपाः सुभगाः प्रियम्बदा धर्मान्विता भूरिधनाः शतायुषः ॥ ११ ॥
 दीप्तानले काष्ठचयो यथा हुतो भस्मावशेषो भवतीह तत्क्षणात् ।
 स्नानेन माघस्य तथा विलीयते क्षुद्रोऽपि पापौघमहाघसंचयः ॥ १२ ॥
 कायेन वाचा मनसाऽपि पातकं ज्ञातं यदज्ञातमलङ्कृतं नरैः ।
 स्नानं च माघे वरतीर्थसंभवं सर्वं दहेद्विष्णुखिवाशु हृद्गतः ॥ १३ ॥
 संभुज्यमानाघफलं हि पार्थिव प्रमादतोऽपीह नृणां कदाचन ।
 स्नानं हि माघस्य यतःप्रसज्यते तदैवमत्संक्षयमेति निश्चितम् ॥ १४ ॥
 गन्धर्वकन्या पृथिवीशशापजं संभुज्यमानाघफलं दुरत्ययम् ।
 स्नानाद्विमुक्ताः खलु माघमासजाद्वाक्यात्पुरा लोमशजातमद्भुतम् ॥ १५ ॥

सूत उवाच ।

श्रुत्वैतत्पार्थिवः प्रीत्या नत्वा तत्पादपङ्कजम् । श्रद्धया परयानघ्रस्तं पप्रच्छ पुरोधसम्
भगवन्ब्रूहि कन्याभिः शापो ह्यभिगतः कुतः ।
कस्याऽपत्यानि तास्तासां नाम किं कीदृशं वयः ॥ १७ ॥
कथं लोमशवाक्येन विपाकाच्छापसंभवात् ।
विमुक्ताः कुत्र ताः सस्नुर्मासं ताः कति सङ्ख्याया ॥ १८ ॥

वसिष्ठ उवाच ।

श्रूयतां राजशार्दूल ! धर्मगर्भा कथापरा । यथारणिर्वह्निगर्भा धर्मसूर्वह्निसूरिव ॥ १९ ॥
गन्धर्वः सुखसंगीतिस्तस्य कन्या प्रमोदिनी । सुशीलस्य सुशीला च सुखरा स्वरवेदिनः
सुतारा चन्द्रकान्तस्य चन्द्रिका सुप्रभस्य च । इमानि वरनामानि तासामप्सरसां नृप
कुमार्यः पञ्च सर्वास्ता वयसा सुसमाः पुनः ।

चन्द्रादिव विनिष्कान्ताश्चन्द्रिकेव समुज्ज्वलाः ॥ २२ ॥

चन्द्राननाः सुकेशिन्यश्चन्द्रामृतरसाधराः । नेत्रेष्वानन्दकारिण्यः कौमुदीकुमुदेष्विव
लावण्यपिण्डसंभूताश्चारुरूपामनोहराः । उद्विन्नकुचकुम्भिन्यः पद्मिन्य इव माधवे ॥
उन्मील्य यौवनं कान्तं वल्लीव नवपल्लवैः । हेमगौराश्च हेमाभा हेमालङ्कारभूषिताः ॥
हेमचम्पकमालिन्यो हेमच्छविसुवाससः । स्वरग्रामावलीहासु विविधामूर्छनासु च ॥
तालदानचिनोदेषु वेणुवीणाप्रवादने । मृदङ्गनादसंभिन्नं लास्यमार्गलवेषु च ॥ २७ ॥
चित्रादिषु चिनोदेषु कलासु च विशारदाः । एवमभूतास्तु ताः कन्या मुमुहुः कीडने वने
पितृभिर्लालिताः सत्यश्चैरुश्च धनदालये । कौतुकादेकदा पञ्च मिलित्वा मासि माधवे

कन्या मन्दारपुष्पाणि विचिन्वन्त्यो वनाद्वनम् ॥ २६ ॥

गौरीं समाराधयितुं वराङ्गनाः कदाचिदच्छोदसरोवरं ययुः ।

हेमाम्बुजानि प्रवराणि ताः पुनस्तस्मादुपादाय वरोत्पलैः सह ॥ ३० ॥

वैडूर्यशुद्धस्फटिकाच्छविद्रुमे स्नात्वा तडागे परिधाय चाम्बरम् ।

मौनेन च स्थण्डिलपिण्डिकामयीं स्वर्णस्य सिक्ताभिरुमां चिनिर्ममुः ॥ ३१ ॥

समार्चितां चन्दनचन्द्रकुङ्कुमैरभ्यर्च्य गौरीं वरपङ्कजादिभिः ।
 नानोपचारैश्च सुभक्तिभावितास्तालप्रयोगैर्नृतुः कुमारिकाः ॥ ३२ ॥
 गान्धारमाश्रित्य वरं स्वरं ततो गेयं सुतारध्वनिभिः सुमूर्च्छितम् ।
 एणीदृशस्ताः प्रजगुः कलाक्षरं चारुप्रबन्धं गतिभिस्तु सुस्वरम् ॥ ३३ ॥
 तस्मिन्सुनादे रसवर्षहर्षदे कन्यास्वलं निर्भरनृत्यवृत्तिषु ।
 अच्छोदतीर्थप्रवरै तदा गतः स्नातुं मुनेर्वेदनिधेः सुताग्निपः ॥ ३४ ॥
 रूपेण निःसीमतरो वराननः सरोजपत्रायतलोचनो युवा ।
 विशालवक्षाः सुभुजोऽतिसुन्दरः श्यामच्छविः कामइवाऽपरो हि सः ॥ ३५ ॥
 स ब्रह्मचारी सशिखो विराजते दण्डेन युक्तो धनुषेव मन्मथः ।
 एणाजिनप्रावरणः सुसूत्रधृद्धेमाभमौञ्जीकटिसूत्रमेखलः ॥ ३६ ॥
 तं दृष्ट्वा ब्राह्मणं बालास्तास्तत्र सरसस्तटे ।
 जह्वुः कौतुकाविष्टाः कोऽयं नो नयनातिथिः ॥ ३७ ॥
 सन्त्यक्तनृत्यगीतास्तास्तस्यालोकनतत्पराः । हरिण्योलुब्धकेनेव विद्धाः कामेन सायकैः
 पश्यपश्येतिजल्पन्त्यो मुग्धाः पञ्च ससंभ्रमम् । तस्मिन्विप्रवरै यूनि कामदेवभ्रमं ययुः
 पुनःपुनस्तमभ्यर्च्य नयनैः पङ्कजैरिव । पश्चाद्विचारयामासुस्ताश्च कन्याः परस्परम् ॥
 यद्ययंकामदेवो हि रतिहीनः कथं व्रजेत् । अथाऽयमश्विनौ देवौ तौनूनं युगमचारिणौ
 गन्धर्वः किन्नरो वाऽथ सिद्धो वा कामरूपधृत् ।
 ऋषिपुत्रोऽथ वा कश्चित्कश्चिद्वा मानुषोत्तमः ॥ ४२ ॥
 अस्तु वा कश्चिदेवाऽयं धात्रा सृष्टो हि नः कृते । यथा भाग्यवतामर्थे निधानं पूर्वकर्मभिः
 तथाऽस्माकं कुमारीणां गौर्यानीतो वरोत्तमः । करुणाजलकल्लोलप्लवार्द्रोऽकृतचित्तया
 मया वृतस्त्वया चायं त्वया वृतस्तथा मया । एवं पञ्चसु कन्यासु वदन्तीषु नृपोत्तम !
 श्रुत्वा तद्वचनं तत्र कृत्वा माध्याह्निकीः क्रियाः ।
 आलोच्य हृदये सोऽपि विघ्नमेतदुपस्थितम् ॥ ४६ ॥
 ब्रह्मविष्णुगिरिशादयः सुरा ये च सिद्धमुनयः सुरातनाः ।

सप्तविंशत्यधिकशततमोऽध्यायः] * यतौतिरोहितेकुमारीणांविरहवर्णनम् * ४३७

तेऽपि योगबलिनो विमोहिता लीलया तदयलामिरद्भुतम् ॥ ४७ ॥

योषितां नयनतीक्ष्णसायकैर्भ्रूलतासुदृढचापनिर्गतैः ।

धन्विना मकरकेतुना हतः कस्य नो पतति हा ! मनोमृगः ॥ ४८ ॥

तावदेव नयधीर्विराजते तावदेव जनताभयं भजेत् ।

तावदेव दृढचित्तता भृशं तावदेव गणना कुलस्य च ॥ ४९ ॥

तावदेव तपसः प्रगल्भता तावदेव यमधारणं नृणाम् ।

यावदेव वनितेक्षणवाणैर्मोहयन्त्युरुमदैर्न मानुषाः ॥ ५० ॥

मोहयन्तु मदयन्तु रागिणो योषितः सुललितैर्मनोहरैः ।

मोहयन्ति मदयन्ति मामिमं धर्मरक्षणपरं हि कैर्गुणैः ॥ ५१ ॥

मांसशुक्रमलमूत्रनिर्मिते योषितां वपुषि निर्घृणेऽशुचौ ।

कामिनश्च परिकल्प्य चारुतां मा रमन्तु सुविमूढचेतसः ॥ ५२ ॥

दारुणो हि परिकीर्तितोऽङ्गनासन्निधिर्विमलबुद्धिभिर्व्युधैः ।

यावदत्र न समीपगा इमास्तावदेव हि गृहं व्रजाम्यहम् ॥ ५३ ॥

समीपं तस्य यावद्विनाऽऽगच्छन्तिवराङ्गनाः । वैष्णवेन प्रभावेण तावदन्तर्दधे द्विजः

तस्य योगबलाद्भूष गतस्यादर्शनं तदा । दृष्ट्वा तद्भुतं कर्ष ऋषिपुत्रस्यधीमतः ॥ ५५

वित्रस्तनयना बालाः कुरङ्गयइव कातराः । संभ्रान्तनयनाः भून्या ददृशुस्ता दिशो दश

इन्द्रजालं स्फुटं वेत्ति मायां जानाति वा पुनः ।

दृष्टोऽप्यदृष्टरूपोऽभूदित्यूचुश्च परस्परम् ॥ ५७ ॥

व्याप्तं तु हृदयं तासां सदैव विरहाग्निना । ज्वलद्वावानलेनेव सुस्निग्धं सान्द्रकाननम्

त्यक्तचैन्द्रजालिकीं विद्यां कान्त ! दर्शय सत्वरम् ।

स्वात्मानं नो मनोयुक्तं प्राग्ग्रासे मक्षिकोपमम् ॥ ५९ ॥

हा ! कष्टं दर्शितः कस्माद्वात्रा त्वं घटितः पुनः ।

ज्ञातं महानुसंतापहेतोर्नस्त्वं विनिर्मितः ॥ ६० ॥

कच्चित्ते निर्दयं चेतः कच्चिदस्मासु नो मनः ।

कच्चिद्वृत्तोऽसि हे कान्त कच्चिन्मुष्णासि नो मनः ॥ ६१ ॥

कच्चिन्नप्रत्ययोऽस्मासु कच्चिदस्मान्परीक्षसे । कच्चिन्नर्मकलाशीलः कच्चिन्मायाविशारदः

कच्चिच्चित्ते प्रवेष्टुं च वेत्सि विज्ञानलाघवम् ।

कच्चिन्निष्क्रमणोपायं न जानासि कुतः पुनः ॥ ६३ ॥

कच्चिद्धिनाऽपराधं तु त्वमस्मासु प्रकुप्यसे । कच्चिद्दुःखं विजानासि परेषां विप्रलम्भजम्
त्वद्दर्शनं विना नूनं हृदयेश्वर ! साम्प्रतम् । न जीवामोऽथ जीवामः पुनस्त्वद्दर्शनाशया
अस्मांश्च नय तत्र त्वं यत्र शीघ्रं गतो भवान् । त्वद्दर्शनहरो धाता व्यदधादङ्कुरच्छिदम्
सर्वथा दर्शनं देहि कारुण्यं भज सर्वथा । पर्यन्तं न प्रपश्यन्ति सर्वथा सज्जनाजनाः
इत्थं विलप्य ताः कन्याः प्रतीक्ष्य च बहुक्षणम् । पितुर्भिया गृहं गन्तुं शीघ्रमारैभिरैगतिम्
तत्प्रेमनिगडैर्वद्धा भृशं विरहविकृवाः । कथंचिद्वैर्यमालम्ब्य ताः स्वं स्वं गृहमागताः

आगत्य पतिताः सर्वा जलयन्त्रसमीपतः ।

किमेतन्मातृभिः पृष्टाः कुतः कालात्ययोऽभवत् ॥ ७० ॥

कन्याऊचुः ।

क्रीडन्त्यः किन्नरीभिस्तु सार्धं सङ्गीतकं मुदा । संस्थितास्तेन न ज्ञातं दिवसादिसरोवरं
पथि श्रान्ता वयं मातः सन्तापस्तेन नस्तनौ । मोहेन महता वक्तुं न केनाऽप्युत्सहामहे
इत्युक्त्वा लुलुडस्तत्र मणिभूमौ कुमारिकाः ।

आकारं गोपयन्त्यस्ता मुग्धा जल्पन्ति मातृभिः ॥ ७३ ॥

कच्चिन्नर्तयति क्रीडामयूरं न मुदा तदा । न पाठयति तं कीरं पञ्जरेऽन्या कुतूहलात्
लालयेन्नकुलं नाऽन्या नोलासयति सारिकाम् । अपरातीवसंमुग्धानैव क्रीडति सारसैः
भेजिरे न विनोदांस्ता रैमिरे नैव मन्दिरे । ऊचिरे बान्धवैर्नालं वीणावाद्यं न चक्रिरे ॥
कल्पद्रुमप्रसूनं यद्रसवन्तु सुधोपमम् । मन्दारकुसुमामोदि न पपुर्मधुरं मधु ॥ ७७ ॥
योगिन्येव ताः कन्या नासाग्रन्यस्तलोचनाः । अलक्ष्यध्यानसन्तानाः पुरुषोत्तममानसाः
चन्द्रकान्तमणिच्छन्ने स्रवद्धारिकणद्रवे । क्षणं वातायने स्थित्वा जलयन्त्रे क्षणं क्षणात्
रचयन्ति क्षणं शय्यां दीर्घिकाम्भोजिनीदलैः ।

सप्तविंशत्यधिकशततमोऽध्यायः] *गन्धर्वकन्याभिर्ब्राह्मणवदुसम्बादवर्णनम्* ४३६

वीज्यमानाः सखीभिस्ताः शीतलैः कदलीदलैः ॥ ८० ॥

इत्थं युगसमारात्रिं मन्वानास्ता वरस्त्रियः । कथंचिद्धीरतां कृत्वा विह्वलाः सज्जराइव

प्रातर्व्योममणिं दृष्ट्वा मन्यमानाः स्वजीवितम् ।

विज्ञाप्य मातरं स्वां स्वां गौरीं पूजयितुं गताः ॥ ८२ ॥

स्नात्वा तेन विधानेन पुष्पैर्धूपैर्यथा तथा ।

विधाय पूजनं देव्या गायन्त्यस्तत्र ताः स्थिताः ॥ ८३ ॥

एतस्मिन्नन्तरे विप्रः स्नातुं सोऽपि समागतः । पित्राश्रमपदात्तस्मादच्छोदे च सरोवरे
मित्रं दृष्ट्वैव रात्र्यन्ते नलिन्यइव कन्यकाः । उत्फुल्लनयनाजातास्तं दृष्ट्वा ब्रह्मचारिणम्

गत्वा तदैव ताः कन्याः समीपं ब्रह्मचारिणः । सव्यापसव्यबन्धेन भुजापाशं च चक्रिरे
गतोऽसि धूर्तं पूर्वद्युर्गन्तुमद्य न शक्यते । वृतस्त्वं नूनमस्माभिर्नात्र तेऽस्तु विचारणा
इत्युक्तो ब्राह्मणः प्राह प्रहसन्बाहुपाशगः । युष्माभिरुच्यते भद्रमनुकूलं प्रियम्बचः ॥

प्रथमाश्रमनिष्ठस्य किन्तु नाद्याऽपिमे व्रतम् । वेदाभ्यसनशीलस्य पारं याति गुरोः कुले

आश्रमे यत्र यो धर्मो रक्षणीयः स पण्डितैः ।

विवाहोऽयमतो मन्ये न धर्मइति कन्यकाः ॥ ९० ॥

आकर्ण्य तस्य वाक्यानि तमूचुस्ता वचस्ततः ।

सकलध्वनिसोत्कण्ठाः कोकिला इव माधवे ॥ ९१ ॥

धर्मादर्थोऽर्थतः कामः कामाद्धर्मफलोदयः । इत्येव निश्चितं शास्त्रं वर्णयन्ति विपश्चितः
सकामो धर्मबाहुल्यात्पुरस्ते समुपागतः । सेव्यतां विविधैर्भोगैः स्वर्गभूमिरियं ततः ॥

श्रुत्वा तद्वचनं तासां प्राह गम्भीरया गिरा । तथ्यं वो वचनं किन्तु समाप्येह स्वकंव्रतम्

प्राप्यानुज्ञां गुरोः सर्वं वैवाहं कर्म नान्यथा ।

इत्युक्ताः पुनरूचुस्ताः स्फुटं मूढोऽसि सुन्दर ! ॥ ९५ ॥

दिव्यौषधं द्रव्यसायनं च सिद्धिर्निधेः साधुकला वराङ्गनाः ।

मन्त्रस्तथा सिद्धिरसञ्च धर्मतो नेमा निषेध्याः सुधिया समागताः ॥ ९६ ॥

कार्यं हि दैवाद्यदि सिद्धमागतं तस्मिन्नुपेक्षां न च याति नीतिगः ।

यस्मादुपेक्षा न पुनः फलप्रदा तस्मान्न दीर्घीकरणं प्रशस्यते ॥ २७ ॥

सान्द्रानुरागाः कुलजन्मनिर्मलाः स्नेहार्द्रचित्ताः सुगिरः स्वयम्बराः ।

कन्याः सुरूपाः खलु चारुयौवना धन्या लभन्तेऽत्र नरास्तु नेतरैः ।

क वयं वरसुन्दर्यः क चायं तापसो बटुः । दुर्घटस्य विधानेहि मन्ये धाताऽतिपण्डितः

तस्मादस्मानिदानीं तु स्वीकुर्यान्मङ्गलं भवान् ।

गान्धर्वेण विवाहेन ह्यन्यथा नो न जीवितम् ॥ १०० ॥

श्रुतवाक्यस्ततः प्राह ब्राह्मणो धर्मवित्तमः । भोमृगाक्ष्यः कथंत्याज्यो धर्मो धर्मधनैर्नरैः

धर्मश्चार्थश्च कामश्च मोक्षश्चैतच्चतुष्टयम् । यथोक्तं सफलं ज्ञेयं विपरीतं तु निष्फलम्

नाकालेऽहं व्रती कुर्यामतो दारपरिग्रहम् । न क्रियाफलमाप्नोति क्रियाकालं न वेत्ति यः

यतो धर्मविचारैऽस्मिन्प्रसक्तं मम मानसम् । तस्माच्छृणुत हे कन्या न समीहे स्वयम्बरम्

एवं ज्ञात्वाऽऽशयं तस्य समीक्ष्यैताः परस्परम् ।

करात्करं विमुच्याऽथ जग्राहाऽङ्घ्री प्रमोदिनी ॥ ५ ॥

भुजौ जगृहतुस्तस्य सुशीला सुस्वरा तथा ।

आलिलिङ्ग सुतारा च चुचुम्बे चन्द्रिका मुखम् ॥ ६ ॥

तथापि निर्विकारोऽसौ प्रलयानलसन्निभः । शशाप ब्रह्मचारी ताः क्रोधेनाऽत्यन्तमूर्च्छितः

पिशाच्यइव मां लग्नास्तत्पिशाच्यो भविष्यथ ।

एवं तेनाऽऽशु शप्तास्तास्तं संत्यज्य पुरःस्थिताः ॥ ८ ॥

किमेतच्चेष्टितं पाप ह्यनागसि जने त्वया । प्रिये कृत्येऽप्रियं कृत्वा धिक्तां धर्मज्ञतां तव

अनुरक्तेषु भक्तेषु मित्रेषु द्रोहकारिणः । पुंसो लोकद्वये सौख्यं नाशं यातीति नः श्रुतम्

तस्मात्त्वमपि नः शापात्पिशाचो भव सत्त्वरम् ।

इत्युक्तवोपरता बाला निःश्वसन्त्यः श्लुधाकुलाः ॥ १११ ॥

तदा चान्योन्यसंरम्भात्तस्मिन्सरसि पार्थिव ! ।

ताः कन्या ब्रह्मचारी स(च) सर्वे पैशाचमागताः ॥ ११२ ॥

पिशाच्यः सपिशाचश्च क्रन्दमानाः सुदारुणम् । क्षपयन्ति विपाकतं पूर्वोपात्तस्य कर्मणः

सप्तविंशत्यधिकशततमोऽध्यायः] * लोमशप्रतिवेदनिधिनास्वदुःखवर्णनम् * ४४१

स्वकालेतुफलत्येवपूर्वोपात्तं शुभाशुभम् । स्वच्छायावच्च दुर्वारं देवानामपि पार्थिव ॥ ११४
क्रन्दन्ति पितरस्तासां मातरस्तत्र तस्य च । अप्रमादश्च बालानां दैवं हिदुरतिक्रमम् ॥
तत ऊर्ध्वं पिशाचास्ते आहारार्थं सुदुःखिताः । इतस्ततश्च धावन्तो वसन्ति सरसस्तटे
एवं बहुतिथे काले लोमशो मुनिसत्तमः । पौषे मासि चतुर्दश्यामच्छोदे स्नानुमागतः

दृष्ट्वा तं ब्राह्मणं सर्वे पिशाचाः श्रुत्समाकुलाः ।

धावन्तो हन्तुकामास्ते मिलित्वा गूथवर्तिनः ॥ ११८ ॥

दह्यमानाः सुतीव्रेण तेजसा लोमशस्य च । असमर्थाः पुरःस्थातुं सर्वे ते दूरतः स्थिताः
तत्र वेदनिधिर्विप्रस्तदैव हि समागतः । समीक्ष्य लोमशं राजन्साष्टाङ्गं प्रणिपत्य सः
उवाच सूततां वाचं बद्ध्वा शिरसि चाञ्जलिम् ।

महाभाग्योदये विप्र ! साधूनां संगतिर्मवेत् ॥ १२१ ॥

गङ्गादिसर्वतीर्थेषु यो नरः स्नाति सर्वदा । यः करोति सतां सङ्गं तयोः सत्संगतिर्वरा
गुरुणां संगमो विप्र दृष्टाद्दृष्टफलो भुवि । स्वर्गदो रोगहारी च किंतु सोपद्रवो मतः
इत्युक्त्वा कथयामास पूर्ववृत्तान्तमद्भुतम् ।

इमा गन्धर्वकन्यास्ता बटुः सोऽयं ममात्मजः ॥ १२४ ॥

सर्वे पिशाचरूपेण मिथः शापविमोहिताः । दीनाननास्तु तिष्ठन्ति तवाग्रे मुनिसत्तम ॥
त्वद्दर्शनेन बालानां निस्तारोऽद्य भविष्यति । सूर्योदये तमःस्तोमः किं न लीयेत गह्वरे
श्रुत्वा तल्लोमशो राजन्कृपार्द्राङ्कितमानसः । प्रत्युवाच महातेजास्तं मुनिं पुत्रदुःखितम् ॥

मत्प्रसादाच्च बालानां स्मृतिः सपदि जायताम् ।

धर्मं च वच्मि तं येन मिथः शापो लयं व्रजेत् ॥ १२८ ॥

वेदनिधिरुवाच ।

महर्षे कथ्यतां धर्मो मुच्यन्ते येन बालकाः । नायंकालो बिलम्बस्य शापान्निर्दारुणो यतः
लोमश उवाच ।

मया सार्धं प्रकुर्वन्तु माघस्नानं विधानतः ।

शापान्मुञ्चन्ति माघान्ते नान्यथा निष्कृतिर्मवेत् ॥ १३० ॥

शापः पापफलं विप्र पापनाशो भवेन्नृणाम् । माघस्नानेन तीर्थे च इतिमेनिश्चितामतिः
 सप्तजन्मकृतं पापं वर्तमानं च पातकम् । माघस्नानं दहेत्सर्वं पुण्यतीर्थे विशेषतः ॥
 प्रायश्चित्तं न पश्यन्ति यस्मिन्पापे मुनीश्वराः । पातकं पुण्यतीर्थेषु नश्येत्तदपि माघतः
 ज्ञानकृन्मानसे माघस्तस्मान्मोक्षफलप्रदः । हिमवत्पृष्ठतीर्थेषु सर्वपापप्रणाशनः ॥१३४॥
 इन्द्रलोकप्रदोऽच्छोदे निर्दिष्टो वेदवादिभिः । सर्वपापहरो माघो मोक्षदो वदरीवने ॥
 पापहा दुःखहारी च सर्वकामफलप्रदः । रुद्रलोकप्रदो माघो नार्मदे पापनाशनः ॥
 यामुनः सूर्यलोकाय भवेत्कल्मषनाशनः । सारस्वतोऽघविध्वंसी ब्रह्मलोकफलप्रदः ॥
 विशालफलदो माघो विशालायां द्विजोत्तम । पातकेन्धनदावाग्निर्भहेतुक्रियापहः ॥

विष्णुलोकाय मोक्षाय जाह्नवः परिकीर्तितः ।

सरयूगण्डकीसिन्धुश्चन्द्रभागा च कौशिकी ॥ १३६ ॥

तापीगोदावरीभीमापयोष्णीकृष्णवेणिका । कावेरीतुङ्गभद्रा च अन्या याश्च समुद्रगाः
 आशु माघी नरो याति स्वर्गलोकं विकल्मषः ।

नैमिषे विष्णुसायुज्यं पुष्करे ब्रह्मणोऽन्तिकम् ॥ १४१ ॥

आखण्डलस्य लोको हि कुरुक्षेत्रे तु माघतः । माघो देवहृदे विप्र योगसिद्धिफलप्रदः ॥
 प्रभासे मकरादित्ये स्नानाद्गुद्रगणो भवेत् । देवक्यां देवतादेहो नरो भवति माघतः ॥
 माघस्नानेन भो विप्र गोमत्यां न पुनर्भवः । हेमकूटे महाकालशोङ्कारे चामरेश्वरे ॥
 नीलकण्ठेऽर्जुदे माघाद्गुद्रलोके महीयते । सर्वासां सरितां विप्र संगमे मकरे रवौ ॥
 स्नानेन सर्वकामानामवाप्तिर्जायते नृणाम् । माघस्तु प्राप्यते धन्यैः प्रयागे द्विजसत्तम
 अपुनर्भवदं तत्र सितासितजलं यतः ॥ १४६ ॥

गायन्ति देवाः सततं दिविष्ठा माघः प्रयागे किल नो भविष्यति ।

स्नानान्नरा यत्र न गर्भवेदनां पश्यन्ति तिष्ठन्ति च विष्णुसन्निधौ ॥१४७॥

मज्जन्ति येऽपि त्र्यहमत्र मानवास्तीर्थे प्रयागे बहुपापकञ्चुकाः ।

व्रजन्ति ते नो निरयेषु धर्मिणः स्वर्गे शुभे चारु चरन्ति देववत् ॥१४८॥

तीर्थैर्व्रतैर्दानतपोभिरध्वरैः सार्धं विधात्रा तुलया धृतं पुरः ।

माघे प्रयागस्य तयोर्द्वयोरभून्माघो गरीयानतपव सोऽधिकः ॥ १४६ ॥

वाताम्बुपर्णाशनदेहशोषणैस्तपोमिरुग्रैश्चिरकालसञ्चितैः ।

योगैश्च संयान्ति नरा न तां गतिं स्नानेन माघस्य हि यान्ति यां गतिम् ॥

स्नाताश्च ये मकरभास्करोदये तीर्थे प्रयागे सुरसिन्धुसंगमे ।

तेषां गृहद्वारमलङ्करोति किं भृङ्गावलिः कुञ्जरकर्णताडिता ॥ १५१ ॥

यो राजसूयाद्वयमेधयज्ञतः स्नानात्फलं संप्रददाति चाधिकम् ।

पापानि सर्वाणि विलोप्य लीलया नूनं प्रयागः स कथं न सेव्यते ॥ १५२ ॥

अवन्तिविषये राजा वीरसेनोऽभवत्पुरा । नर्मदातीरमागत्य राजसूयं चकार सः ॥

षोडशैरश्वमेधैश्च स्वर्णवाटविराजितैः । स्वर्णभूषणयूपाढ्यैरीजे सोऽपि यथाविधि ॥

प्रददौ धान्यराशींश्च द्विजेभ्यः पर्वतोपमान् । वदाग्यो देवताभक्तो गोप्रदः ससुवर्णदः ॥

ब्राह्मणो भद्रको नाम मूर्खो हि नकुलस्तथा । कृषीवलो दुराचारः सर्वधर्मबहिष्कृतः ॥

कृषिकर्मसमुद्दिशो वन्धुमिश्राप्यसंस्कृतः । इतस्ततः परिभ्रम्य निर्गतः श्रुत्प्रपीडितः ॥

दैवतः सार्थमाविश्य प्रयागं स समागतः । महामार्घीं पुरस्कुत्य सस्नौ तत्र दिनत्रयम् ॥

अनघः स्नानमात्रेण भूत्वेह स द्विजोत्तमः । प्रयागाच्चलितस्तत्र पुनर्यस्मात्समागतः ॥

स राजा सोऽपि विप्रश्च विपन्नावेकदा तदा ।

तयोर्गतिः समा दृष्टा मया शक्यस्य सन्निधौ ॥ १६० ॥

तेजो रूपं वलं स्त्रैण देवयानं विभूषणम् । पारिजातमयी माला नृत्यं गीतंतयोःसमम् ॥

इति दृष्टं हि माहात्म्यं क्षेत्रस्य कथमुच्यते । माघः सितासिते विप्रराजसूयैःसमोमतः ॥

धनुस्त्रिशतविस्तीर्णं सितनीलाम्बुसंगमे । अपुनरावृत्तिर्माघी राजसूयी पुनर्भवेत् ॥

माघमासिकवातोऽपि सितासितजलं स्पृशेत् ।

अधर्म्यं न स्पृशेन्नूनं महापातकहा हि सः ॥ १६४ ॥

किमत्र बहुनोक्तेन श्रूयतां निश्चितं द्विज । समुद्रभूतफलं पापं तीर्थे माघः प्रणाशयेत् ॥

अत्र ते कथयिष्यामि सावधानमतिः शृणु । (पिशाचमोचनं नाम इतिहासं पुरातनम् ॥

शृण्वन्त्वप्सरसो बालाः शृणोतु त्वत्सुतस्तथा ।

मत्प्रसादात्स्मृतिं लब्ध्वा पैशाच्यान्मुक्तिकामिनः ॥ १ ॥)

पुरा देवद्युतिर्विप्रो वैष्णवो वेदपारगः ॥ १६६ ॥

पिशाचान्मोचयामास करुणाप्लुतमानसः ॥ १६७ ॥

दिलीप उवाच ।

कुत्र स्थितः कस्य पुत्रो नियमः कोऽस्य वा जपः ।

केन वा वैष्णवो वृत्तः के पिशाचाश्च मोचिताः ॥ १६८ ॥

एतद्विस्तरतः सर्वं कीर्तयस्व महामुने । कौतूहलं महापुण्यं शृणुमस्त्वत्प्रसादतः ॥

वसिष्ठ उवाच ।

प्लक्षप्रस्रवणे पुण्ये सरस्वत्यास्तटे शुभे । तत्राश्रमपदं तस्य शैलमाश्रित्य शोभनम् ॥

शालैस्तालैस्तमालैश्च विल्वैर्वकुलपाटलैः । तन्तिडीचिरिविल्वैश्च चूतचम्पककाञ्चनैः

करञ्जैः कोविदारैश्च केसरैः कुञ्जराशनैः । नतिलकैः कर्णिकारैश्च कुम्भैः खादिरतिन्दुकैः

वासीरैः सालजम्बीरैः पीलूदुम्बरवेतसैः । शाकोटैरटरूपैश्च करहाटैर्वटद्रुमैः ॥ १७३ ॥

घोण्टाकुटजपालाशैरशोकैः शोकहारिभिः । चम्बूनिम्बकदम्बैश्च क्षीरिकाकरमर्दकैः ॥

बीजपूरैः सनारिङ्गैरम्भाराजिविराजितैः । पनसैरसवद्विश्च नारिकेलैः सदाफलैः ॥

सप्तच्छदैस्त्रिपत्रैश्च शिरीषामलकैः शुभैः । कर्कन्धूलकुचैरक्षैः पारिभद्रैर्वचादिभिः ॥

केतकैः सिन्दुवारैश्च तगरैः कुन्दमल्लिकैः । पद्मेन्दीवरकह्वारमालतीयूथिकादिभिः ॥

मालतीमोगरैश्चैव जातीफलविराजितैः । पुन्नागैः किंशुकैश्चैव वर्बरीतुलसीद्रुमैः ॥

आश्रमोरमणीयः स द्रुमैर्नानाविधैर्नृप ! । वनमध्ये नदी याति पुण्यतोया सरस्वती ॥

कूजन्ति सारसास्तत्र मदस्निग्धकलं सदा ।

नदन्ति कोकिलाः शब्दं गुञ्जन्ति च मधुव्रताः ॥ १८० ॥

बहुकोलाहलं भूप तद्वनं शुकसारिभिः । चरन्ति श्वापदास्तत्र विविधाः काननोत्तमे ॥

सदाफलं सदापुष्पं परागकणधूसरम् । आच्छन्नं काननं सर्वं मधुवृक्षैः समन्ततः ॥

नवपल्लवसंजातमञ्जरीभरवल्लिभिः । आश्लिष्टममितो रम्यं प्रियाभिरिव वल्लभः ॥ १८३ ॥

तस्य शापभयाच्चस्तो वातो वाति समन्ततः ।

न वर्षन्त्यश्मभिर्मैघा न शोषयति भास्करः ॥ १८४ ॥

वनं नोपद्रवं तद्धि सदा सिद्धनिषेवितम् । आह्लादजनकं नित्यं वनं चैत्ररथं यथा ॥
तस्मिन्वसति धर्मात्मा देवद्युतिर्द्विजोत्तमः ।

पुत्रः सुमित्रो विप्रस्य लब्धो लक्ष्मीपतेर्वरात् ॥ १८६ ॥

नियमः श्रूयतां तस्य सर्वदा नियतात्मनः । ग्रीष्मे पञ्चतपा नित्यं सूर्यन्यस्तविलोचनः
वर्षत्कादम्बिनी यावद्वर्षास्वभ्रावकाशगः । वाते प्रवाते निष्कम्पो दुःसहो हिमवानिव
वसत्यप्सु स हेमन्ते हृदे सारस्वते द्विज । उपस्पृशति काले स त्रिवारं वारि निर्मलम्
पितृन्देवानृषीन्नित्यं संतर्पयति श्रद्धया । ब्रह्मयज्ञपरो नित्यं सत्यवादी जितेन्द्रियः ॥

भूमौ विश्रम्य विश्रान्तः प्रदध्यौ प्रार्थयन्हरिम् ।

वन्यैर्जुहोत्यग्निहोत्रं श्रद्धयाऽतिथिपूजकः ॥ १९१ ॥

चान्द्रायणविधानेन कालं नयति सर्वदा । स्वयं विगलितैः पत्रैः फलैर्वृत्तिं समीहते ॥
अनुद्विग्नस्तपोनिष्ठो वेदवेदाङ्गपारगः । धमनीविकरालोऽसावस्थिमात्रकलेवरः ॥ १९३ ॥
इत्थं जगाम वर्षाणां सहस्रं तस्य कानने । तदा जज्वाल शैलोऽसौ तपस्तस्य तेजसा
सोढुं न शक्यते भूतैस्तेजस्तस्य महात्मनः । वैश्वानरइवाभाति प्रज्वलंस्तपसा द्विज
गतवैराणि भूतानि समजायन्त तद्वने । मृगव्याघ्राखुमार्जारा मिथः क्रीडन्ति निर्भयाः
अन्योऽपि नियमस्तस्य श्रूयतामतिदुर्लभः । नारायणं त्रिकालं स संपूजयति नित्यशः
पुष्पाणां तु सहस्रेण विकचेन सुगन्धिना । वेदसूक्तविधानेन विष्णुध्यानपरायणः ॥

विष्णोः स प्रीतये विप्रः कुरुते कर्म चाऽखिलम् ।

दधीचेर्वरदानात्स संजातो वरवैष्णवः ॥ १९६ ॥

एकदा मासि वैशाखएकादश्यां महामुनिः ।

पूजां कृत्वा हरेरस्यां विचित्रामकरोत्स्तुतिम् ॥ २०० ॥

तदैव खगमारुह्य देवदेवो हरिः स्वयम् । आजगाम पुरस्तस्य तथा स्तुत्याऽतिहर्षितः ॥
तं दृष्ट्वा गरुडारूढं प्रत्यक्षं जलदच्छविम् । चतुर्बाहुं विशालाक्षं सर्वालङ्कारभूषितम् ॥
उद्भूतपुलको विप्रः सानन्दजललोचनः । जगाम शिरसा भूमौ कृतकृत्यमनास्तदा ॥

न ममौ तेन हर्षेण स ब्रह्माण्डोदरैऽपि हि । न सस्मार निजं देहं ब्रह्मभूतश्चाभवत् ॥
ततः संभाषितः प्रीत्या हरिणा वैष्णवो मुनिः । देवद्युते विजानामिमङ्गकस्त्वं मदाश्रयः
संन्यस्ताखिलकर्माऽसि मद्भावो मन्मनाः सदा ।

वरं ब्रूहि प्रसन्नोऽस्मि स्तोत्रेणाऽनेन चानघ ! ॥ २०६ ॥

इति श्रुत्वा हरैर्वाक्यं प्रत्युवाच स तापसः । देवदेवारविन्दाक्ष स्वमायाधृतविग्रह ॥
त्वद्दर्शनात्सदा देव दुर्लभो नापरो वरः । ब्रह्मादयः सुराः सर्वे योगिनः सनकादयः ॥

त्वां साक्षात्कर्तुमिच्छन्ति सिद्धाश्च कपिलादयः ।

अहं ममेतिपाशा ये मोहलोभाः शुभाशुभाः ॥ २०६ ॥

सहेतुकाश्च दहन्ते दृष्टे त्वयि परावरैः । जन्मनः कर्मणो बुद्धेराविर्भूतं फलं मम ॥
यद्बुद्धोऽसि जगन्नाथ प्रार्थये किमतः परम् । न वरार्थं हि देवेश त्वत्पादपङ्कजं हृदि
चिन्तयामि सदा भक्त्या त्वद्गतेनान्तरात्मना । इममेव वरं याचे त्वद्भक्तिरचलामम ॥
अस्तु वै कमलानाथ प्रार्थये नाऽपरं वरम् । इति श्रुत्वा वचस्तस्य प्रसन्नवदनो हरिः ॥
प्रत्युवाच प्रसन्नात्मा एवमस्तु द्विजोत्तमम् । अन्यस्ते तपसः कश्चित्प्रत्यूहो न भविष्यति

एतच्च त्वत्कृतं स्तोत्रं ये पठिष्यन्ति मानवाः ।

तेषां मद्भिषया भक्तिर्निश्चला च भविष्यति ॥ २१५ ॥

धर्मकार्यं च यत्किञ्चित्साङ्गं सर्वं भविष्यति । ज्ञानेचपरमानिष्टा तेषां स्यास्यति निश्चला
इत्युक्त्वाऽन्तर्हितस्तत्र देवदेवो जनार्दनः । देवद्युतिस्तदारभ्य नारायणपरोऽभवत् ॥

दिलीप उवाच ।

महर्षेऽनुगृहीतोऽस्मि कथया पावनीकृतः । अनया विष्णुसंगत्या गङ्गायेवाऽहमद्य वै ॥
किंतु स्तोत्रं समाख्याहि प्रसन्नो येन माधवः । तस्यानघस्य विप्रस्य महत्कौतूहलं मम
त्वत्प्रसादादहं विप्र मन्ये प्राप्तं मनोरथम् । महतां संगतिः कस्य महत्त्वाय न कल्पते
कथयस्व प्रसादेन विष्णोः स्तोत्रमनुत्तमम् । येन तुष्टः स भगवान्ददौ तस्य च दर्शनम्
वसिष्ठ उवाच ।

कथयामि रहस्यं ते यज्जतं स्तोत्रमुत्तमम् । प्राग्वृहीतं सुपर्णेन गरुडान्मयि चागतम्

अध्यात्मगर्भसारं तन्महोदयकरं शुभम् । सर्वपापहरं भूप स्वात्मज्ञानकरं परम् ॥ २२३ ॥
ओश्मन्मोवासुदेवाय नमोविश्वाय चक्रिणे । भक्तप्रियाय कृष्णाय जगन्नाथाय शार्ङ्गिणे

स्तोता स्तुत्यः स्तुतिः सर्वं जगद्विष्णुमयं यदा ।

तदा संस्तूयते केन भक्तिर्मोदकरी नृणाम् ॥ २२५ ॥

यस्य देवस्य निःश्वासो वेदाः साङ्गाः ससूत्रकाः ।

का स्तुतिः प्रमुदे तस्य भक्त्याऽहं मुखरोऽभवम् ॥ २२६ ॥

चक्रवद्भ्रमते सर्वं त्रैलोक्यं सचराचरम् । अतस्त्वं गीयते देव चक्रपाणि वरायुध !

वेदो न वक्ति यं साक्षान्नच वाग्वेत्ति नो मनः ।

मद्विधस्तं कथं स्तौति भक्तिमान्वा कथं भवेत् ॥ २२८ ॥

ब्रह्मादिब्रह्मविष्णुस्त्वं त्वमेव सकलाश्रयः । स्रष्टा ब्रह्मनिदानं च शुद्धं ब्रह्म त्वमेव च

(कोऽयं कायस्तव विभो ! भित्त्वा स्पृशति कायिनम् ।

कायदोषैर्न चाऽऽघ्रातो नमस्तस्मै तुयोगिने ॥ १ ॥)

देवभावेन जागर्ति न निद्राति निजात्मनि । सुखसंदोहबुद्धिर्यासा त्वं विष्णो न संशयः

महदादयो महाभावास्तथा वैकारिका गुणाः । त्वमेव नाथ तत्सर्वं नानात्वं मूढकल्पना

केशकेशयरूपाभिः कल्पनातिसृमिस्तथा । त्वमेव कल्पसे ब्रह्मपुमानिव सुतादिभिः ॥

विदोषं विगुणं चैकं चिन्मूर्तिरखिलं जगत् ।

कवीनां भाति यत्तत्त्वं तं विष्णुं नौमि निर्मलम् ॥ २३३ ॥

यस्य ज्ञानेन कुर्वन्ति कर्मापिश्रुतिभाषितम् । निरीषणाजगन्मित्राः शुद्धं ब्रह्म न मामि तत्

ध्वस्तेतरच्च सन्मात्रं यत्प्रयोधादुपासते । योगिनः सर्वभूतेषु सद्रूपं नौमि तं हरिम् ॥

ब्रह्माऽहमिति गायन्ति यं ज्ञात्वैकं वरा द्विजाः ।

पश्यन्तो हि त्वया तुल्यं देवं तं नौमि माधवम् ॥ २३६ ॥

मायया मोहवैचित्र्यं तथाऽहंममतां नृणाम् । यो नाशयति पापौघान्नमस्तस्मै चिदात्मने

प्रयाणे वाऽप्रयाणे च यन्नाम स्मरतां नृणाम् ।

सद्यो नश्यन्ति पापौघा नमस्तस्मै चिदात्मने ॥ २३८ ॥

मोहानललसज्ज्वालाज्वल्लोकेषु सर्वदा । यत्पादास्मोरुहच्छायां प्रविष्टश्च न दह्यते
यस्य स्मरणमात्रेण न मोहो नैव दुर्गतिः । न रोगा नैव दुःखानि तमनन्तं न माभ्यहम्
कामयन्ते प्रजा नैव धिषणाभ्यःसमुत्थिताः ।

लोकमात्मैव पश्यन्ति यं बुद्धध्वैकचरा जनाः ॥ २४१ ॥

शब्दार्थः संविदर्थश्च विष्णोर्नामपरो यदि । सत्येन तेन संसारो मासं स्पृशतु माधव
नारायणो जगद्व्यापी यदि वेदादिसंमतः । सत्येन तेन निर्विघ्ना विष्णुभक्तिर्ममाऽस्तु वै
यो नवीजं विना वीजं बीजे यो बीजभाविताः । सविष्णुर्भववीजं मे सितविद्यासिनाद्यतु
त्रितनुर्नटवद्यस्तु सृष्टिस्थितिलयेषु च । गुणैर्भवति कार्येषु स प्रसीदतु मे हरिः ॥
दशधेहावतीर्णो यो धर्मत्राणाय केवलम् । अभ्यर्थितः सुरैः सर्वैः स प्रसीदतु मे हरिः
ब्रह्मादिस्तम्बपर्यन्तं प्राणिहृन्मन्दिरैऽमलः । एको वसति यो देवः स प्रसीदतु मे हरिः
इच्छां चक्रे स देवाग्र एकश्चैव बहुस्तथा । प्रविष्टो देवताः स्मृष्टा स प्रसीदतु मे हरिः

हृत्खगः खसमः खादिः खातीतः खक्रियः खगः ।

खं ब्रह्माखादिभुषचान्ते खमूर्तिस्त्वं मखाशनः ॥ २४६ ॥

यद्भासा यन्मुदा यस्य मायया सृज्यते जगत् ।

जाड्यं दुःखमसत्यं च स भवानेव तन्मयः ॥ २५० ॥

त्वत्सृष्टं मोदते विश्वं त्वत्त्यक्तमशुचिर्भवेत् ।

तत्सङ्गतोऽप्यसङ्गस्त्वं विकारस्तेन तेन हि ॥ २५१ ॥

भूतयोगजचैतन्यं चार्वाका यमुपासते । सौगता ब्रुवते तर्कैस्त्वां बुद्धिं क्षणभङ्गुराम् ॥
शरीरपरिमाणं त्वां मन्यन्ते जिनदेवताः । ध्यायन्ति पुरुषं साङ्ख्यास्त्वामेव प्रकृतेः परम्
जन्मादिरहितः पूर्वं यः स्यादानन्दलक्षणम् । त्वामेवोपनिषद्ब्रह्म चिन्तयन्ति परस्परम्

खादिभूतानि देहश्च मनोबुद्धीन्द्रियाणि च ।

विद्याविद्ये त्वमेवाऽत्र नान्यत्त्वत्तोऽस्ति किञ्चन ॥ २५५ ॥

त्वं धाता सर्वभूतानां त्वमेव शरणं मम ।

त्वमग्निस्त्वं हविः शक्रो होता मन्त्रः क्रियाफलम् ॥ २५६ ॥

त्वमस्ति नास्ति वैकुण्ठ त्वांहं शरणं गतः ।

त्वं कर्मफलदाता च दीक्षितानां क्रियाफलम् ॥ २५७ ॥

त्वं हेतुः सर्वभूतानां त्वमेव शरणं मम । युवतीनां यथा यूनि यूनां च युवतौ यथा ॥
मनोऽभिरमते तद्वत्प्रीतिर्मे रमतां त्वयि । अपि पापं दुराचारं नरं त्वत्प्रणतं हरै ॥
नेक्षन्ते किङ्करा याम्याउलूकास्तपनं यथा । तापत्रयमघौघश्च तावत्पीडयते जनम् ॥

यावत्स्मरति नो नाथ भक्त्या त्वत्पादपङ्कजम् ॥ २६१ ॥

यं न स्पृशन्ति गुणजातिशरीरधर्मा यं न स्पृशन्ति गतयस्त्वखिलेन्द्रियाणाम्
यं च स्पृशन्ति मुनयो गतसङ्गमोहास्तस्मै नमो भगवते हरये करोमि ॥ २६२
स्थूलं विलाप्य करणे करणं निदाने तत्कारणं करणकारणवर्जिते च ।

इत्थं विलाप्य मुनयः प्रविशन्ति तत्र तस्मै नमोऽस्तु हरये मुनिसेविताय ॥

यद्व्यानसंवहनधूर्णवशीकृतान्तामैश्वर्यचारुगुणिनीं सुखमोक्षलक्ष्मीम् ।

आलिङ्ग्य शेरतद्वात्मसुखैकभाजस्तस्मै नमोऽस्तु हरये मुनिसेविताय ॥

जन्मादिभावविकृतेर्विरहस्वभावे यस्मिन्नयं परिधुनोति षडूर्मिवर्गः ।

यं तापयन्ति न सदा मदनादिदोषास्तं वासुदेवममलं प्रणतोऽस्मि हार्दम्

यद्व्यानसङ्गतमलं विजहात्यविद्यां यद्व्यानवह्निपतितं जगदेति नाशम् ।

यज्ज्ञानमुल्लसदसिद्यतिसंशयारिं तं त्वां हरिं विशदबोधघनं नमामि ॥ २६६ ॥

चराचराणि भूतानि सर्वाणि च हरेर्वशे । यथाऽत्र तेन सत्येन पुरस्तिष्ठतु मे हरिः ॥

यथा नारायणः सर्वं जगत्स्थावरजङ्गमम् । तेन सत्येन मे रूपं प्रदर्शयतु केशवः ॥

भक्तिर्यथा हरौ मेऽस्ति तद्वरिष्ठा गुतौ यदि । ममाऽस्ति तेन सत्येन स्वं दर्शयतु केशवः

तस्यैवं शपथैः सत्यैर्मैक्तिः तस्यानुचिन्तयन् । दर्शयामास चात्मानं स प्रीतः पुरुषोत्तमः

ततो दत्त्वा वरं तस्य पूरयित्वा मनोरथम् ।

जगाम कमलकान्तः स्तुत्या विप्रेण तोषितः ॥ २७१ ॥

कृतकृत्यो द्विजः सोऽपि वासुदेवपरायणः । शिष्यैः सार्वं जपस्तोत्रं तस्मिन्नास्ते तपोवने

कीर्तयेद्य इदं स्तोत्रं शृणुयाद्योऽपि मानवः ।

अश्वमेधस्य यज्ञस्य प्राप्नोति विपुलं फलम् ॥ २७३ ॥

आत्मविद्याप्रबोधं च लभते ब्राह्मणः सदा । न पापे जायते बुद्धिर्नैव पश्यत्यमङ्गलम्
बुद्धिस्वास्थ्यं मनःस्वास्थ्यं स्वास्थ्यमैन्द्रियकं तथा ।

नृणां भवति सर्वेषामस्य स्तोत्रस्य कीर्तनात् ॥ २७५ ॥

विचार्यार्थं जपेद्यस्तु श्रद्धया तत्परो नरः । स विधूयेह पापानि लभते वैष्णवं पदम् ॥
लभते वाञ्छितान्कामान्पुत्रपौत्रान्पशूंस्तथा । दीर्घमायुर्वलं वीर्यं लभते स सदा पठन्
तिलपात्र सहस्रेण गोसहस्रेण यत्फलम् । तत्फलं समवाप्नोति य इमां कीर्तयेत्स्तुतिम्
धर्मार्थकाममोक्षाणां यं यं कामयते सदा । अचिरात्तमवाप्नोति स्तोत्रेणाऽनेन मानवः

आचारे चिनये धर्मे ज्ञाने तपसि सन्नये ।

नृणां भवति नित्यं धीरिमां संश्रृण्वतां स्तुतिम् ॥ २८० ॥

महापातकयुक्तो वा युक्तो वा ह्युपपातकैः ।

सद्यो भवति शुद्धात्मा स्तोत्रस्य पठनात्सकृत् ॥ २८१ ॥

प्रज्ञालक्ष्मीयशःकीर्तिज्ञानधर्मविवर्धनम् । दुष्टग्रहोपशमनं सर्वाशुभविनाशनम् ॥ २८२ ॥
सर्वव्याधिहरं पथ्यं सर्वारिष्टनिषूदनम् । दुर्गतेस्तरणं स्तोत्रं पठितव्यं द्विजातिभिः ॥
नक्षत्रग्रहपीडासु राजचोरभयेषु च । अग्निचोरनिपातेषु सद्यः संकीर्तयेदिदम् ॥ २८४ ॥
सिंहव्याघ्रभयं नास्ति नाभिचारभयं तथा । भूतप्रेतपिशाचेभ्यो राक्षसेभ्यस्तथैव च ॥

पूतनाजृम्भकेभ्यश्च विघ्नेभ्यश्चैव सर्वदा ।

नृणां कचिद्भयं नास्ति स्तवे ह्यस्मिन्प्रकीर्तिते ॥ २८६ ॥

वासुदेवस्य पूजां यः कृत्वा स्तोत्रमुदीरयेत् । लिप्यते पातकैर्नासौ पद्मपत्रमिवाम्भसा
गङ्गादिपुण्यतोर्येषुया स्नानैर्नाप्यते गतिः । तां गतिं समवाप्नोति पठन्पुण्यामिमांस्तुतिम्
एककालं द्विकालं वा त्रिकालं वाऽपि यः पठेत् ।

सर्वदा सर्वकालेषु सोऽक्षयं सुखमश्नुते ॥ २८७ ॥

चतुर्णामपि वेदानां त्रिरावृत्त्या च यत्फलम् । तत्फलं लभते स्तोत्रमधीयानः सकृन्नरः
अक्षय्यं धनमाप्नोति स्त्रीणां भवति बल्लभः ।

पूजां विन्दति लोकेऽस्मिञ्छ्रद्धया संस्मरन्हरिम् ॥ २६१ ॥

सर्वदा संपदायुक्तो विपदं नैव गच्छति । गोभिर्न ह्रियते स्तोत्रं नित्यं यः कीर्तयेद्वियत्
अलक्ष्मीः कालकर्णो च दुःस्वप्नं दुर्विचिन्तितम् ।

सद्यो नश्यन्ति भक्तानामेतं संश्रृण्वतां स्तवम् ॥ २६३ ॥

प्रातरुत्थाय योऽधीते शुचिर्विष्णुपरायणः । अश्वयं लभते सौख्यमिह लोके परत्र च
देवद्युतिप्रणीतं वै विष्णुप्रीतिकरं शुभम् । विष्णुप्रसादजननं विष्णुदर्शनकारकम् ॥
योगसारमिदं नाम स्तोत्रं परमपावनम् । यः पठेत्सततं भक्त्या विष्णुलोकं स गच्छति
इति ते कथितं स्तोत्रं गुह्यं पापप्रणाशनम् । अत ऊर्ध्वं प्रवक्ष्यामि पिशाचस्य विमोचनम्

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे

माघमाहात्म्ये वसिष्ठदिलीपसम्वादे योगसारस्तोत्रकथनं नाम

सप्तविंशत्यधिकशततमोऽध्यायः ॥ १२७ ॥

अष्टाविंशत्यधिकशततमोऽध्यायः

चित्रराज्ञोवृत्तवर्णनम्

वसिष्ठ उवाच ।

श्रूयतां ये पिशाचाश्च मोचितास्तेन तद्धने । आसीद्राजा चित्रनामा द्वाविडे विषये पुरा
सोमान्वये महावीरः शूरः शस्त्रास्त्रपारगः । गजवाजिरथोद्येश्च संपन्नो विक्रमी सदा
स्वर्णेनानाविधैरत्नैः पूर्णकोशो महाधनुः । मध्ये नारीसहस्रस्य सदा क्रीडति तत्परः

स्त्रैणः कामी सदा लुब्धश्चण्डकोपः स पार्थिवः ।

न करोति वचो धर्म्यं सचिवैः समुदीरितम् ॥ ४ ॥

विष्णुं निन्दति सोऽत्यर्थं वैष्णवान्द्वेष्टि सर्वदा ।

कोऽसौ विष्णुः क द्रष्टोऽसौ क चाऽस्ते केन कीर्त्यते ॥५॥

इत्थं न सहते विष्णुं स राजा दैवमोहितः । नारायणं भजन्ते ये तान्पीडयति कोपितः
न ब्राह्मणान्न वेदांश्च वैदिकं कर्म न व्रतम् । न दानं मन्यते दातुं पाखण्डस्थितिसंस्थितः
अनीत्या चण्डदण्डैश्च प्रजापीडां करोति सः । निष्ठुरो निर्दयः क्रूरः पुण्यकार्यपराङ्मुखः

च्युताचारोऽच्युतद्वेषा च्युताग्निश्च च्युतक्रियः ।

सोऽनुशास्ति जनं भूपः कालरूपइवाऽपरः ॥ ६ ॥

ततो बहुतिथे काले स राजा पञ्चतां गतः । वैदिकेन विधानेन लेभे नैवोर्ध्वदैहिकम्
अथ किङ्करयूथेन पीड्यमानो भृशं तदा । अयः कीलमये मार्गे तप्तसिकाप्रपूरिते ॥११
चण्डार्करश्मिसन्तप्ते वृक्षच्छायाविवर्जिते । तप्ताङ्गारप्रकीर्णे च वह्निज्वालासमाकुले ॥
लोहतुण्डैश्च काकोलैर्हन्यमानः सुदारुणैः । वृकैर्दग्धकारालैश्च श्वमिर्घोरैश्च भक्षितः ॥

शृण्वन्क्रन्दितमन्येषां नृणां किल्बिषकारिणाम् ।

जगाम पार्थिवो लोकमन्तकस्य भयावहम् ॥ १४ ॥

शृणु भूपतिं तस्य तस्मिँल्लोके सुदुःसहाम् । निरयाग्निरयं यातः पर्यायेण स भूपतिः
आदौ प्रयातस्तामिस्रे दारुणे भूरिदुःखदे । पुनश्चैवाऽन्धतामिस्रे यत्र दुःखं निरन्तरम्
गतोऽनन्तरमत्युग्रं महारौरवरौरवम् । नरकं कालसूत्रं च महानरकमेव च ॥ १७ ॥

पश्चान्मग्नः स भूपालो दुस्तरैः दुःखमूर्छितः । संजीवने महावीचौ तापने संप्रतापने ॥
प्रतापनरकं राजा दुःखाग्निप्लुष्टमानसः । संपातं च स काकोलं कुड्मलं पूतिमृत्तिकम्
लोहशङ्कुमृगीयन्त्रं पन्थानं शाल्मलिनदीम् । प्रविष्टोऽथ महाभीमं दुर्दशं दुर्गमं पुनः ॥
असिपत्रवनं चैव लोहचारकमेव च । एवमेतेषु सर्वेषु पतित्वा पापकृन्तृपः ॥ २१ ॥
अविन्दश्नरके घोरे संतापं यातनामयम् । विष्णुप्रद्वेषघोषेण युगानामेकविंशतिः ॥ २२ ॥

भुक्त्वा च यातनां याम्यां निस्तीर्णनरको नृपः ।

समयाद्विरराजे तु पिशाचोऽभूत्तदा महान् ॥ २३ ॥

स भ्राम्यति दिशः सर्वा वने तस्मिन्बुभुक्षितः । न पश्यत्यशनं तोयमेरावपि सदा गिरौ
कदाचित्पर्यटन्सोऽथ पिशाचः शोकपीडितः ।

अष्टाविंशत्यधिकशततमोऽध्यायः] * ब्राह्मणपिशाचयोःसम्वादवर्णनम् * ४५३

प्लक्षप्रस्त्रवणारण्यं प्रविष्टो भावि सत्फलम् ॥ २५ ॥

विभीतकतरुच्छायां समाश्रित्य सुदुःखितः ।

हा ! हतोऽस्मीति चाक्रन्दद्वोरमुच्चैः पुनः पुनः ॥ २६ ॥

श्रुत्तृड्भ्यां मुह्यमानस्य सर्वभूतद्रुहो मम । जन्मनोऽस्य दुरन्तस्य कथमन्तो भविष्यति
आदौ पापसमुद्रेऽस्मिन्दुःखकल्लोलमालिनि ।

करावलम्बनं कोऽद्य निमग्नस्य प्रदास्यति ॥ २८ ॥

इत्थं तस्य पिशाचस्य रोदनं दीनचेतसः । देवद्युतिरधीयानः शुश्राव करुणामयम् ॥
समागम्य ततस्तत्र तं पिशाचं ददर्श सः । विकरालमुखं भीमं पिशङ्गनयनं कृशम् ॥
ऊर्ध्वमूर्धजकृष्णाङ्गं यमदूतमिवापरम् । ललज्जिह्वं च लम्बोष्ठं दीर्घजङ्घं शिराकुलम्
दीर्घाङ्घ्रिशुष्कतुण्डं च गर्ताक्षं शुष्कपञ्जरम् । अथाऽमुं कौतुकाविष्टः पप्रच्छ मुनिपुङ्गवः
देवद्युतिस्त्वाच ।

कोऽसि त्वं भीषणाकारः कुतो रोदिषि दारुणम् ।

अवस्थेयं कुतो ब्रूहि किं चाऽहं करवाणि ते ॥ ३३ ॥

ममाश्रमप्रविष्टा हि दुःखभाजो न जन्तवः । मोदन्ते केवलं सर्वे वैष्णवे भवने यथा ॥
वद त्वंसत्वरं भद्र दुःखस्यैतस्य कारणम् । कालक्षेपं न कुर्वन्ति प्राप्तेऽर्थे हि मनीषिणः
वसिष्ठ उवाच ।

श्रुत्वैतद्वचनं प्रीतः पिशाचस्त्यक्तरोदनः । उवाच दीनया वाचा प्रश्रयावनतस्तदा ॥
पिशाच उवाच ।

सर्वाङ्गव्यापि संतापं जहार त्वद्वचो मयि । ग्रीष्मे दावानलोद्भूतं वर्षन्मेघइवाचले ॥
यन्मेऽस्ति सुकृतं किञ्चित्तेन दृष्टोऽसि मे द्विज । नह्यसञ्चितपुण्यानां सद्भिरेकत्र संगमः
इत्युक्त्वा कथयामास पूर्ववृत्तान्तमात्मनः । विष्णुद्वेषप्रदोषेण दशामेतामहं गतः ॥

यन्नामप्राणान्मुक्तो हि स्मृत्वा विष्णुपदं व्रजेत् ।

पापिष्ठो हि हसौ तस्मिन्मम द्वेषोऽभवद्विज ॥ ४० ॥

यः पालयति भूतानि धर्मं याति जगत्त्रये ।

योऽन्तरात्मा च भूतानां तस्मिन्द्वेषो ममाऽभवत् ॥४१॥

कर्मणां फलदो योऽत्र सर्ववेदेषु गीयते । तपोभिरिज्यते विप्रैः स मे द्वेषवशं गतः ॥
त्यक्तक्रियैः प्रियारण्यैर्निःसङ्गैकचरैश्च यः । वेदान्ते यतिभिश्चिन्त्यः समे द्वेषी हरिर्द्विज
ब्रह्मादयः सुराः सर्वे योगिनः सनकादयः । मुक्त्यर्थमर्चयन्तीह स विष्णुर्द्वेषितो मया
आदौमध्येऽवसानेयो विश्वधाता सनातनः । यस्य नैवादिमध्यान्ताः स मे द्वेषपदं ययौ
यन्मया सुकृतं कर्म कृतं प्राक्तनजन्मनि । विष्णुद्वेषाग्निना दग्धं तत्सर्वं भस्मसादभूत्
कथञ्चिदस्य पापस्य सीमां द्रक्ष्यामि चेदहम् ।

मुक्त्वा नारायणं नान्यामर्चयिष्यामि देवताम् ॥ ४२ ॥

विष्णुद्वेषाच्चिरं भुक्ता मया नरकयातना । निरयास्त्रिसृतः सोऽहं पैशाचीं योनिमागतः
अधुना कर्ममन्त्रैः कैरथानीतस्त्वदाश्रमम् । यत्रत्वदर्शनाकान्मे नष्टं दुःखःमयं तमः ॥
प्राप्यते मरणं यत्र बन्धनं श्रीःसुखं वधूः । स तत्र नीयते स्वेन कर्मणा गलहस्तिना ॥
इदानीमुचितं कर्म ब्रूहि पैशाच्यनाशनम् । परोपकारकार्ये हि न धन्या मन्दगामिनः ॥
देवद्युतिरुवाच ।

अहोमुष्णाति मायेयं देवासुरनृणां स्मृतिम् । यया देवेष्वपि द्वेषो जायते धर्मनाशनः
स्त्रष्टा पालयिता हन्ता जगतां यो महेश्वरः ।

आत्मा च सर्वभूतानां तं मूढो द्वेष्टि कः कथम् ॥ ५३ ॥

भवन्ति सर्वकर्माणि सफलानि यदर्पणात् । तद्वक्तिविमुखो मर्त्यः को न यातीह दुर्गतिम्
श्रुतिस्मृतिसदाचारविहितं कर्म केवलम् । सेवितव्यं चतुर्वर्णैर्भजेन्नारायणं सदा ॥५५॥

अन्यथा निरयं यान्ति विना ह्यागमसेवनात् ।

अतो वेदविरुद्धार्थं शास्त्रोक्तं कर्म सन्त्यजेत् ॥ ५६ ॥

स्वबुद्धिरचितैः शास्त्रैः प्रतार्येह तु वालिशान् ।

विघ्नन्ति श्रेयसो मार्गं लोकनाशाय केवलम् ॥ ५७ ॥

विष्णुं निन्दन्ति वेदांश्च तपो निन्दन्ति सद्भिर्ब्रजान् ।

तेन ते नरकं यान्ति ह्यसच्छास्त्रनिषेवणात् ॥ ५८ ॥

अष्टाविंशत्यधिकशततमोऽध्यायः] * केरलीयवसुनामब्राह्मणवर्णनम् * ४५५

अयमेव यथा राजा द्रविडो निरयं गतः । द्विषन्नारायणं देवं देवदेवं जगत्प्रभुम् ॥५६॥
तस्माद्द्वेषं हि देवेषु ब्राह्मणेषु विशेषतः । संत्यजेत्पुण्यकामोऽत्र वेदबाह्याक्रियां त्यजेत्
इत्युक्त्वा कथयामास पिशाचाय हितं मुनिः । प्रयागं गच्छ भो भद्र माघमासं विचारय
यत्र ते निश्चिता मुक्तिः पैशाच्यान्नात्र संशयः । तत्राप्लुता दिवं याति श्रुतिरैषा सनातनी
विजहाति नरस्तत्र प्राक्तनं कर्म दुष्कृतम् ।

प्रयागस्नानतो नास्ति काऽप्यन्यदधिकं परम् ॥ ६३ ॥

प्रायश्चित्तं तपोरूपं दानरूपं क्रियात्मकम् । यागयोगादिकं विद्धि प्रयागं पापिनामपि
स्वर्गापवर्गयोर्द्वारं तत्पृथिव्यामपावृतम् । सितासितोदवेणी या तां हित्वा भुवि नापरा
पापनैगडवद्भस्य च्छेदनैककुठारिका । क विष्णुः सूर्यतेजोऽग्निर्गङ्गायामुनसंगमः ॥
क वराकी नृणां तुच्छा पापराशितृणाहुतिः । मलीमसघनध्वंसे यथा शरदि चन्द्रमाः
भाति पापक्षयादूर्ध्वं नरो वेणीजलप्लुतः ।

सितासितस्य माहात्म्यमहं वक्तुं न ते क्षमः ॥ ६८ ॥

यत्तोयकणसंस्पृष्टो मुक्तः केरलको द्विजः । इतिवाक्यमृषेः श्रुत्वा पिशाचस्तुष्टमानसः
मुक्तदुःखइव प्रीतः पप्रच्छ प्रणयान्मुनिम् । कथं केरलदेशीयो द्विजो मुक्तो महामुने ॥
एतं कथय वृत्तान्तं संश्रित्य करुणां मयि ॥७१ ॥

देवद्युतिरुवाच ।

पिशाच शृणु पुण्यां मे कथां कथयतः शुभाम् । केरले वसुनामाऽत्र ब्राह्मणो वेदपारगः
दायादैर्हृतचित्तस्तु निर्धनो बन्धुवर्जितः । जन्मभूमिं परित्यज्य महादुःखेन दुःखितः ॥
देशाद्देशं परिभ्रम्य कालेन महता पुनः । प्रविश्य स महारण्यमीषद्वयाधिप्रपीडितः ॥
गच्छंस्तीर्थान्तरं श्रान्तः क्षुत्क्षामो विन्ध्यपर्वते ।

दुर्भिक्षेण मृतिं लेभे न दाहं चौर्ध्वदेहिकम् ॥ ७५ ॥

तेन कर्मविपाकेन तत्रैव गिरिगह्वरे । प्रेतीभूतश्चिरं कालमुवास निर्जने वने ॥ ७६ ॥
शीतातपपरिक्लिष्टो निराहारो निरुदकः । दिगम्बरो व्युपानत्को गिराहाहेतिनिःश्वसन्
इतस्ततः परिभ्रम्य वायुभूतः स केरलः । द्विजो न शरणं लेभे न सुखं कुत्रचित्तदा ॥

संशोचति स्म दुःखार्तो नैव पश्यति सद्गतिम् ।

सर्वदा दत्तदानं स भुङ्क्ते स्वं कर्मणः फलम् ॥ ७६ ॥

हविर्जुहति नाग्नौ ये गोविन्दं नाऽर्चयन्ति ये । भजन्ते नात्मविद्यां ये सुतीर्थविमुखाश्च ये
सुवर्णवस्त्रताम्रलं मणिमञ्जं फलं जलम् । आर्तभ्यो न प्रयच्छन्ति सर्वे ते कृतहीनकाः
ब्रह्मस्वं च परस्वं च स्त्रीधनानि हरन्ति ये । बलेन च्छद्मना वापि धूर्त्ताश्च परवञ्चकाः
दाम्भिकाः कुहकाश्चौरा ये च पातकवृत्तयः । बालवृद्धातुरस्त्रीषु निर्दयाः सत्यवर्जिताः

अग्निदा गरदा ये च ये चाऽन्ये कूटसाक्षिणः ।

अगम्यागामिनः सर्वे ये चान्ये ग्रामयाजिनः ॥ ८४ ॥

पितृमातृस्नुषापत्यस्वदारत्यागिनश्च ये । ये कदर्याश्च लुब्धाश्च नास्तिका धर्मदूषकाः
त्यजन्ति स्वामिनं युद्धे त्यजन्ति शरणागतम् । गवाम्भूमैश्च हन्तारो ये चाऽन्ये रत्नदूषकाः
परापवादिनः पापा देवतागुरुनिन्दकाः । महाक्षेत्रेषु सर्वेषु प्रतिग्रहरताश्च ये ॥ ८७ ॥
परद्रोहरना ये च तथा च प्राणिहिंसकाः । कुप्रतिग्राहिणः सर्वे ते भवन्ति पुनः पुनः ॥
प्रेतराक्षसपैशाचतिर्यग्वृक्षकुयोनिषु । न तेषां सुखलेशोऽस्ति इह लोके परत्र च ॥ ८९ ॥

तस्मात्त्यक्त्वा निषिद्धार्थं विहितं कर्म चाऽऽचरेत् ।

यज्ञं दानं तपस्तीर्थं मन्त्रं देवं गुरुं भजेत् ॥ ९० ॥

विपाकं कर्मणां दृष्ट्वा योनिकोटिषु दुस्तरम् । चतुर्भिरपि वर्णैश्च सेव्यो धर्मो निरन्तरम्
इति प्रेतगतिं दृष्ट्वा पापबीजोत्थितां हि सः ।

कृत्वा धर्मोपदेशं च पुनस्तस्मै द्विजोऽब्रवीत् ॥ ९२ ॥

इत्थं स केरलः प्रेतो वर्तमानो गिरौ तदा । अतिबाह्य चिरंकालमपश्यत्पथिकं पथि ॥
वहन्तं द्वौ करण्डौ च वेणी जलयुतौ तथा ।

गायन्तं प्रमुखा(न्दे)देवं पुण्यश्लोकं जनार्दनम् ॥ ९४ ॥

तं दृष्ट्वा सहसा प्रेतो मार्गरोधं चकार सः । दर्शयामास चाऽऽत्मानं मामेषीरित्युवाच सः
पानीयं पातुमिच्छामि त्वत्तः कार्पटिकोत्तम ! ।

न दास्यसि जलं चेन्मे प्राणा यास्यन्ति मे ब्रूढम् ॥ ९६ ॥

इति प्रेतवचः श्रुत्वा पान्थः प्रत्याह कौतुकात् ॥ ६७ ॥

कार्पटिक उवाच ।

कस्त्वं दुःखाभिभूतस्तु कृशो म्लानो दिगम्बरः । जीवशेषोमुमूर्षुश्च विकृतो भयवर्धनः
नवधूममयाकारश्चण्डश्चललोचनः । पद्मयामस्पृष्टभूमिस्त्वं निर्मांसोदरबाहुकः ॥

इति तद्वचनं श्रुत्वा प्रेतो वाक्यमथाब्रवीत् ॥ ६६ ॥

प्रेत उवाच ।

शृणु धर्मिष्ठ ते वच्मियेनाहमीदृशोऽभवम् । ब्राह्मणोऽदत्तदानोऽहं लोभीचमलिनक्रियः
परान्नं च सदाभुक्तमेकाकी मिष्टभोजनः । मया दत्ता न भिक्षाऽपि हन्तकारो न पुष्कलः
न कृतो वैश्वदेवस्तु प्रक्षिप्तो न वहिर्बलिः । भूतानां तु तृपार्तानां न हता पयसा च तृट्
कदाचित्पितरो नैव तर्पिता अट्टा महीम् । नच श्राद्धं कृतं काऽपि पूजिता नैव देवताः
वर्षातपपरित्राणं न दत्तं पादरक्षणम् । जलपात्रमदत्तं च ताम्बूलं नौपधं मया ॥१०४
न गृहे वसतिर्दत्तानातिथ्यं कस्यचित्कृतम् । अन्धवृद्धाधनानाथदीनाः पानान्नतोषिताः

गवां ग्रासो न दत्तो वै न रोगी परिमोचितः ।

न दत्ता न हुता विप्र ! पवित्राश्चतिला मया ॥१०६ ॥

पृथिव्यां तिलदातारो न भवन्ति तु मद्विधाः ।

व्यतीपाते न दत्तं हि किञ्चित्स्वर्णं महाफलम् ॥ १०७ ॥

संक्रान्ताबुपरागे च न दत्तं सूर्यचन्द्रयोः । पर्वाण्यन्यानि सर्वाणि जग्मुः शून्यानिमेद्विज

तिथयः कार्तिके मुख्या जाता वन्ध्याः सदा मम ।

पितृभ्यो नैव दत्तं वा ह्यष्टकासु मघासु च ॥ १०६ ॥

द्विजानां न कृता प्रीतिर्मन्वादिषु युगादिषु । न दत्तस्तिलतैलेन प्रदीपः कार्तिके मया
न स्नातो माघमासेऽहं रूपसौभाग्यकामदे । द्विजाय वेदविदुषे गौतम्यां सिंहगे गुरौ

मया संकल्पितं द्रव्यं न दत्तं पूर्वजन्मनि ।

न स्नातोऽहं कृष्णवेण्यां तथा कन्यागते गुरौ ॥ ११२ ॥

अग्निं प्रज्वालय काष्ठौघैः स्नातानां पौषमाघयोः ।

शीतार्तानां च विप्राणां न कृतो जाड्यनिग्रहः ॥ ११३ ॥

माधवादिषु मासेषु न दत्तं शीतलं जलम् । मया नारोपितोऽश्वत्थोन्यग्रोधोनैववर्धितः
वन्दीगेहान्मया मुक्तिर्न कृता प्राणिनां क्वचित् । न प्राणिभयसंत्रस्तो रक्षितः शरणागतः
नोपोष्यात्र त्रिरात्राणि तोपितो मधुसूदनः । कृच्छ्रातिकृच्छ्रपाराकंतथा चान्द्रायणं द्विज
अथान्यत्तत्कृच्छ्रं च तथा सांतपनानि च । व्रतान्येतानि पुण्यानि जुष्टानीन्द्रादिभिः सुरैः
चरित्वा न मया तानि देहः संशोषितः पुरा । इत्थं पूर्वभवो वन्ध्यो ममजातो द्विजोत्तम !
पश्य द्विज महाक्रूरामद्भुतामत्र जन्मनि । गतिं दूरप्रवोधां तु मम पूर्वस्य कर्मणः ॥

सन्ति मांसानि मार्गेषु वृकव्याघ्रहतानि वै ।

फलान्यन्यानि शैलेऽस्मिञ्छुकैस्त्यक्तानि सर्वतः ॥ १२० ॥

पुण्यानि च सुगन्धीनि फलानि रसवन्ति च ।

मूलानि तु सुभक्ष्याणि मृदूनि मधुराणि च ॥ १२१ ॥

नानाविधानि तिष्ठन्ति मधूनि सुवह्न्यपि । स्रोतसां निर्भराणां च सन्ति चारीणि सर्वशः
सुलभेषु पदार्थेषु सर्वेष्वेतेषु पर्वते । नक्षेऽहमशनं काऽपि दैवेनापि हतं सदा ॥ १२३ ॥
घाताहारेण जीवामि यथा जीवन्ति पन्नगाः । पुनर्जीवामि भो विप्र देवयोनिप्रभावतः
बलेन प्रज्ञया नित्यं मन्त्रपौरुषविक्रमैः । सहायैश्चैव मित्रैश्च नाऽलभ्यं लभते नरः ॥
लाभालाभे सुखे दुःखे विवाहे मृत्युजीवने । भोगे रोगे वियोगे च दैवमेव हिकारणम्
कुरूपाः कुकुला मूर्खाः कुत्सिताचारनिन्दिताः । शौर्यविक्रमहीनाश्च दैवाद्राज्यानि भुञ्जते

काणाः खञ्जा अभव्याश्च नीतिहीनाश्च दुर्गुणाः ।

नपुंसकाश्च दृश्यन्ते दैवाद्राज्ये प्रतिष्ठिताः ॥ १२८ ॥

यैर्दत्ताश्च तिला गावो हिरण्यं वसनानि च । गौरीकन्याचयैर्दत्ता यैर्दत्ता च वसुन्धरा
शय्यासनानि ताम्बूलं मन्दिराणि धनानि च ।

भक्ष्यभोज्यानि दत्तानि चन्दनान्यगरूणि च ॥ १३० ॥

अटव्यां पर्वताग्रे च ग्रामे वा नगरेऽपि वा । पुरःपुरश्च तिष्ठन्ति तेषां भोगाः प्रयत्नतः ॥
सन्त्यत्र पर्वतेऽन्येऽपि राक्षसा बलवत्तराः । राक्षसाश्च पिशाचाश्च पिशाच्यश्चातिदारुणाः

कदाचिच्च कथञ्चिच्च काऽपि यत्र स्वकर्मणा । लभन्ते चान्नपानानि पर्यटन्तो वनेवने ॥

इति श्रुत्वाऽत्र तेभ्यश्च मा भयं भवतां भवेत् ।

शुचिं गोविन्दभक्तं त्वां न ते द्रष्टुमपि क्षमाः ॥ १३४ ॥

विष्णुभक्तितनुत्राणं नारायणपरायणम् । न स्पृशन्ति न पश्यन्ति राक्षसाः प्रेतपूतनाः
भूतचेतालगन्धर्वाः शाकिन्यश्चार्यका ग्रहाः । रेवत्यो वृद्धरेवत्योमुखमण्ड्यस्तथाग्रहाः
यक्षाः वालग्रहाः क्रूरा दुष्टावृद्धग्रहाश्च ये । तथा मातृग्रहा भीमाग्रहाश्चान्येविनायकाः
कृत्याः सर्पाश्च कूष्माण्डा ये चाऽन्ये दुष्टजन्तवः ।

न पश्यन्ति परं विप्र ! वैष्णवं ब्राह्मणं शुचिम् ॥ १३८ ॥

शुचिं रक्षन्ति भूतानि धर्मिष्ठं पीडयन्ति न । रक्षन्ति च शुचिं नित्यं ग्रहनक्षत्रदेवताः
गोविन्दनामा जिह्वाग्रे हृदि वेदस्तु संस्थितः । शुचिश्च दानशीलश्च त्वंसर्वत्राकुतोभयः
एवं ब्राह्मण तिष्ठामि भुञ्जानः कर्मणः फलम् । न शोचामीति मत्वाहं विमृश्यचपुनःपुनः
न दुनोमि तथा तावद्यावज्जम्बालिनीतटे । सारसोदीरितं वाक्यं श्रुतं पर्यटता मया ॥

ब्राह्मण उवाच ।

सारसोदीरितं वाक्यं कीदृशं हि श्रुतं त्वया ।

तदहं श्रोतुमिच्छामि ब्रूहि त्वं प्रेत ! सत्वरम् ॥ १४३ ॥

प्रेत उवाच ।

ब्रवीमि सारसं वाक्यं शृणु कार्पाटिकोत्तम ! धूसरानामकक्षेऽस्मिन्नदीगिरिसमुद्भवा
सदाजलाशयोत्ताला मत्तदन्तिकुलाकुला । महाककुभशोभाढ्या स्निग्धजम्बूनोहरा ॥
तस्यास्तीरमहं प्राप्तो गाहमानो वनं घनम् । मयि तिष्ठति वै तत्र फलभोजनकाम्यया
वनान्तरात्समुद्गीय सारसो लक्ष्मणायुतः । आगत्य पुलिनं नद्याः सेवितुं बहुपक्षिभिः
पीत्वा तत्रैव पानीयं रमित्वा भार्यया सह । सुप्तः पक्षपुटे वामे प्रवेश्य च शिरोमुखम्
एतस्मिन्नन्तरे द्रष्टुः पादपादवतीर्य च । रक्ताननः सुरक्ताक्षो दण्डीद्वन्द्वखावलिः ॥
लोमशो दीर्घलाङ्गुलश्चलचेष्टो हि वानरः । यत्राऽसौ सारसः सुप्तस्तत्र वेगेन चागतः
समागत्य च जग्राह सारसं चरणे दृढम् ।

कराभ्यां क्रूरया वुद्ध्या पश्यतां बहुपक्षिणाम् ॥ १५१ ॥

उड्डीयोड्डीयते सर्वे गताश्चान्यत्र खेचराः । सारसी भीतभीता च विरावान्कुर्वतीस्थिता
सारसो भग्ननिद्रस्तु त्रासाच्चलितलोचनः । अवलोकितवाञ्छीघ्नं तदोत्ताम्यशिरोधराम्
विलोक्य वानरं दुष्टं हन्तुकामं सुदारुणम् । तदा सम्भाषयामास गिरा मधुरया खगः
अपराधं विना मां त्वं किं शाखामृग ! बाधसे ।

सापराधा जना लोके वध्यन्ते भूमिपैरपि ॥ १५२ ॥

न पीडयितुमर्हन्ते त्वादृशा उत्तमा जनाः । अस्मान्हिसकान्साधून्परवृत्तिपराङ्मुखान्
जलशैवालभक्षांश्च खेचरान्वनवासिनः । स्वदाररतिशीलांश्च परदारभिवर्जितान् ॥
न पीडयितुमर्हन्ति त्वद्विधा वानरोत्तम ! । परापवादपैशुन्यान्द्विजान्परमसेवकान् ॥
शाखामृगविमुञ्चाशु सर्वथा मामनागसम् । जानामितवजन्माहं न त्वं वेत्सितुमामकम्
इत्याकण्येव चस्तस्य मुमोच सारसं तदा । चपलो वानरः शीघ्रमाह दूरै व्यवस्थितः ॥

वानर उवाच ।

ब्रूहि रे त्वं कथं वेत्सि मम जन्म पुरातनम् । त्वं पक्षी ज्ञानहीनश्च तिर्यक्चाहं वनेचरः
सारस उवाच ।

जानेऽहं तावकं जन्म जातिस्मरमिति स्फुटम् ।

त्वं हि विन्ध्याधिपो राजा प्राग्भवे पर्वतेश्वरः ॥ १६२ ॥

अहं पूज्यतमो विप्रस्तव वंशे पुरोहितः । तेन प्रत्यभिजानामि त्वां सम्यग्वानरोत्तम !

इमां पालयता भूमिं प्रजाः सर्वाः प्रपीडिताः ।

त्वया विवेकहीनेन भृशं संचिन्वता धनम् ॥ १६४ ॥

प्रजापीडनतापोत्थवह्निज्वालैस्तु वानर ! । प्राक्त्वं दग्धः पुनः कुम्भीपाकेऽतिदारुणे ॥

पुनः पुनश्च दग्धेन जातेन च पुनः पुनः । नारकेण शरीरेण समाल्निशद्रुतं त्वया ॥ १६६ ॥

कुर्वता दारुणाञ्छब्दाब्रुवता च पुनः पुनः । कुम्भिपाकानले तीव्राह्वानुभूताश्च यातनाः

निस्तीर्णनरको भूयः पापशेषेण साम्प्रतम् ।

प्राप्तोऽसि वानरं जन्म येन मां हन्तुमिच्छसि ॥ १६८ ॥

अष्टाविंशत्यधिकशततमोऽध्यायः] * सारसेनवानरप्राग्भववृत्तवर्णनम् * ४६१

विप्रस्योपवनात्पूर्वं पक्करम्भाफलानिवै । अननुज्ञाप्य भुक्तानि त्वयाऽपहृत्य पौरुषात्
विपाकः कर्मणस्तस्य फलते पश्य दारुणः । वानरस्त्वं वने वासो ह्यधुना तेन वर्तसे
अशुभस्य शुभस्याऽपि पुरा विहितकर्मणः । भोगः क्रीडति भूतेषु नोल्लङ्घ्यस्त्रिदशैरपि
इत्थं त्वज्जन्म जानामि यथावत्तु सहेतुकम् । प्राप्तः सारसदेहोऽपि ज्ञानेनापरिमोहितः

प्रेत उवाच ।

इति श्रुत्वा कथां विप्र वानरोऽप्याह सारसम् ।

सम्यग्वेत्ति भवान्नूनं कथं त्वं पक्षितां गतः ॥ १७३ ॥

सारस उवाच ।

कथयिष्यामि तत्कर्म येनाऽहं दुर्गतिं गतः । पक्षियोनिं गतो येन तत्सर्वं श्रोतुमर्हसि
धान्यं खारिशतं साग्रमुत्सृष्टं हि त्वया पुरा । बहुभ्योब्राह्मणेभ्यश्च नर्मदायां रविग्रहे
पौरोहित्यमदालोभाद्वञ्चित्वा द्विजांस्तथा । किंचिद्वत्त्वा तु तेभ्यश्चगृहीतमखिलंमया
विप्रसाधारणद्रव्यग्रहणोत्पन्नपातकात् । पतितः कालसूत्रेऽहं नरके रक्तकर्दमे ॥१७३॥
चलत्किमिषु संपूर्णे दुर्गन्धे पूयफेनित्रे । आनाभेस्तात्र मग्नोऽस्मि लिहन्पूयमधोमुखः
तथोपरिमहागृध्रैर्भक्ष्यमाणस्तु वायसैः । क्रिमिभिस्तुद्यमानस्तु मम देहो निरन्तरम् ॥

तस्मिञ्छोणितपङ्केऽहं निरुच्छ्वासोऽभवं तदा ।

मुहूर्तोऽपि महाकल्पसमो जातो ममाऽत्र वै ॥ १८० ॥

यातनाश्चानुभूताश्च समास्त्रिरयुतमया । वक्तुं च तन्न शक्नोमि दुःखं वानर नारकम्
पौरोहित्यं महाघोरं पापदं च स्वभावतः । देवोपजीवनं यत्र ब्राह्मणस्योपजीवनम् ।
राज्ञः प्रतिग्रहो घोरस्तेन दाध्या द्विजातयः । तेषामपि हरेद्रव्यं पुरोधास्तेन नारकी ॥
राजा यत्कुरुते पापं पुरा देहेन धीयते । तस्य तेन पुरोधाश्च गीयते तत्त्वदर्शिभिः ॥
दैवात्कथमपि प्राप्त उत्तारो नरकाम्बुधेः । मयाऽदौ देवयोगेन शकुनित्वमुपस्थितम् ॥
अपहृत्य पुरा कांस्यभाजनं भगिनीगृहात् । आक्षिकाय मया दत्तं तेन मे सारसी गतिः

इयं च ब्राह्मणी पूर्वं कांस्यचोरी सुदारुणा ।

तेनेयं सारसी जाता मम भार्या सधर्मिणी ॥ १८१ ॥

इत्थं वानरं ते सर्वं कथितं कर्मणः फलम् ।

वृत्तं च वर्तमानं च भविष्यं शृणु साम्प्रतम् ॥ १८८ ॥

अहं हंसो भविष्यामि त्वं च हंसो भविष्यसि । हंसीयमपि मद्भार्या सारसी च भविष्यति
देशे च कामरूपे वै स्थास्यामो वै यथा सुखम् ।

योगिनीं भाविकल्याणीं यास्यामस्तदनन्तरम् ॥ १९० ॥

ततश्च मानुषं जन्म प्राप्स्यामो दुर्लभं पुनः । श्रेयस्तद्विपरीतं च प्राणिभिर्यत्र साध्यते
एवं सर्वाच्छिवो जन्तून्मोहयित्वा स्वमायया ।

सुखैर्मुनक्ति दुःखैश्च नास्मानेव तु केवलम् ॥ १९२ ॥

अयं लोके प्रवृत्तश्च मार्गो विविधनिर्मितः । धर्माधर्ममयोऽत्यर्थं सुखदुःखफलात्मकः ॥
सेवितः प्राणिभिः सर्वैः सर्वदा वा पुनः पुनः । देवासुरनरव्याघ्रकिमिकीटजलेचरैः ॥

नाऽतिक्रान्तो हि केनाऽपि पन्थाऽयं (?) दुःखकण्टकः ।

विरक्तान्योगिनो ध्यायं विना वेदान्तपारंगान् ॥ १९५ ॥

अणोर्वापि गुरोर्वापि पुण्यापुण्यस्य कर्मणः । ददातीह फलं ज्ञात्वा देशं कालं महेश्वरः
इत्थं विधिविधानज्ञां मायां ज्ञात्वेश्वरस्य च ।

न शोचन्ति न तप्यन्ति न व्यथन्ति महाधियः ॥ १९७ ॥

नान्यथा शक्यते कर्तुं विपाकः पूर्वकर्मणाम् । उपायैः प्रज्ञया वाऽपि शाखामृगसुरैरपि
पुरा त्वं भूपतिर्जातः पश्चाज्जातोऽसि नारकी ।

अधुना वानरो भूयो जन्म प्राप्स्यसि तादृशम् ॥ १९९ ॥

इति मत्वा विशोकस्त्वं शाखामृगयथा सुखम् । प्रतीक्षां कुरु कालस्य रममाणोऽत्र कानने
अहमप्येवमीशानमायाबद्धो वनेवने । क्षपयिष्यामि वै जन्म धैर्यमास्थाय सारसम्
वानर उवाच ।

मया त्वं पूजितः पूर्वं नौमि त्वामधुनाऽध्यहम् ।

जातिस्मरोऽसि जानामि सर्वं मत्पौर्वदैहिकम् ॥ २०२ ॥

तिष्ठ सारस सारस्या शिवमस्तु सदा तव । त्वद्वाक्याद्गतमोहोऽहं विचरिष्यामि सर्वदा

प्रेत उवाच ।

इमं रम्यं विचित्रं च पावनं परमं द्विज । पक्षिवानरसम्बादं श्रुतं यावन्नदीतटे ॥२०४॥
तावन्ममापि बोधोऽभूत्तेन शोकः क्षयं गतः । इदानीं जाह्नवीतोयमाहात्म्यं परमाद्भुतम्
दृष्ट्वाऽत्र ब्राह्मणश्रेष्ठत्वां याचे जाह्नवीजलम् । प्रेतत्वात्तर्तुकामोऽहं तीव्रतृष्णाप्रपीडितः
अस्मिन्नेवाचले द्रष्टुं मयाश्वय च वै द्विज । गङ्गातोयस्य तावद्वि पातुमिच्छामि तज्जलम्
पाश्यान्नोद्भवः कोऽपि ब्राह्मणो ग्रामयाजकः । अथाज्ययाजनाद्विन्ध्ये संभूतो ब्रह्मराक्षसः

अस्मात्सङ्गस्य लोभेन स्थितोऽसौ हायनाष्टकम् ।

तस्याऽस्थीनि सुपुत्रेण संचितानि द्विजोत्तम ॥ २०६ ॥

क्षितान्यानीय गङ्गायां तीर्थे कनखलेऽमले ।

तत्क्षणादेव मुक्तोऽसौ राक्षसत्वात्सुदारुणात् ॥ २१० ॥

इतिगङ्गाजलस्नानमहिमामहदद्भुतम् । साक्षाद्दृष्टो मया तेन गाङ्गेयं प्रार्थितं जलम् ॥
पुरस्ताद्यत्कृतस्तीर्थे मया भूरि परिग्रहः । न कृतस्तु प्रतीकारस्तस्य जाप्यादिलक्षणः
तेन मे प्रेतरूपस्य दुर्लभोदकभोजनम् । सहस्रं यत्र वर्षाणामतीतं विन्ध्यपर्वते ॥२१३॥
इति ते कथितं सर्वं हित्वा लज्जां गरीयसीम् । इदानीं धार्मिकश्रेष्ठ जलदानेन सत्वरम्
संतर्पय ममप्राणान्कण्ठमात्रावलम्बितान् । दुर्लभं प्रेतभावेऽपि जीवितंप्राणिनामिह ॥
शरीरं रक्षणीयं हि सर्वथा सर्वदा नरैः । नहीच्छन्ति तदुत्थागमपि कुष्ठादिरोगिणः ॥

देवद्युतिरुवाच ।

इतितद्वचनं श्रुत्वा विस्मयं परमं गतः । पथिकश्चिन्तयामास कृपां प्रेते समुद्रहन् ॥
पापपुण्यफलंलोकेप्रत्यक्षं दृश्यते खलु । देवदानवमानुष्यं तिर्यक्त्वं किमिकीटकम् ॥
नानायोनिषु जन्मानि नानाव्याधिप्रपीडनम् । मरणं बालवृद्धानामन्धत्वंकुब्जता तथा
ऐश्वर्यं च दरिद्रत्वं पाण्डित्यं मूर्खता तथा । एताश्चरचना लोके भवन्ति कथमन्यथा

ते धन्याः कर्मभूमौ ये न्यायमार्गार्जितं धनम् ।

सत्पात्रेभ्यः प्रयच्छन्ति कुर्वन्ति चात्मनो हितम् ॥ २२१ ॥

भूमिरत्नहिरण्यानि गावो धान्यं गृहं गजाः । रथाश्ववसनग्रामाः सिद्धमन्नं फलं जलम्

कन्यादिव्यौषधान्नानि च्छत्रोपानद्वारासनम् । शय्याताम्बूलमाल्यानितालवृन्तमरासनम्
 सर्वमेतत्प्रदातव्यं लोकत्रयजिगीषुभिः । दत्तं हि प्राप्यते स्वर्गे दत्तमेव हि भुज्यते ॥
 छत्रचामरयानानि वराश्ववरवारणाः । हर्म्याणिवरशय्याश्च गोमहिष्यो वरास्त्रियः
 रत्नभूषणमुक्ताश्च पुत्रादास्यो महाकुलम् । आयुरारोग्यमैश्वर्यं कलाविद्यासु कौशलम्
 दानस्यैव फलं सर्वं प्राप्यते भुवि मानवैः । तस्माद्देयं प्रयत्नेन नाऽदत्तमुपतिष्ठति ॥
 धर्मिष्ठेन तु पान्थेन गाथेयं समगायत । इति श्रुत्वा पुनः प्रेतः प्रोवाच ह्यार्त्तमानसः ॥
 मन्ये धर्मज्ञकल्पोऽसि पान्थ ! त्वं नाऽत्रसंशयः ।

देहि मे जीवनं वारि चातकाय घनो यथा ॥ २२६ ॥

एतस्मिन्प्राणदाने हि मा विलम्बं कृथा बह्वु । ततः प्रत्याह पान्थस्तु वचनं न्यायगर्भितम्
 भृगुक्षेत्रे शृणु प्रेत ! पितरौ मम तिष्ठतः । तदर्थं तीर्थराजस्य मया वारिसमाहृतम् ॥
 तत्सितासितपानीयं मध्ये च प्रार्थितं त्वया । न जाने धर्मसंदेहः किमत्र मम युज्यते
 वलावलं विचारार्थं करिष्ये प्रवलं विधिम् । वेदेभ्यो धर्मशास्त्रेभ्यो नाहं मानेन केवलम्
 ह्यमेधादियज्ञेभ्यः सर्वेभ्योऽप्यधिकं मतम् । ऋषिभिर्देवताभिश्च प्राणिनां प्राणरक्षणम्
 इति दत्त्वा वरं वारि कृत्वा प्रेतस्य रक्षणम् । पित्रर्थं पुनरादाय जलं नेष्यामि पावनम्
 पप मे प्रवलो भाति शुद्धधर्मप्रदो विधिः । परोपकारादन्यत्सर्वमल्पं स्मृतं बुधैः ॥
 परोपकारिभिर्दत्ता अपि प्राणा नृभिर्मुदा ।

अङ्घ्रिः परोपकारः स्यात्किंन लब्धं मया पुनः ॥ २३७ ॥

दर्धाचिना पुरा गीतः श्लोकोऽयं श्रूयते भुवि । सर्वधर्ममयः सारः सर्वधर्मज्ञसम्मतः ॥
 परोपकारः कर्तव्यः प्राणैरपि धनैरपि । परोपकारजं पुण्यं तुल्यं क्रतुशतैरपि ॥ २३८ ॥
 इत्युक्त्वा प्रददौ तोयं गङ्गायामुनसंभवम् । प्रेताय प्राणरक्षार्थं स धर्मिष्ठो वरो द्विजः
 प्रेतः प्रीतो जलं पीत्वा ह्यभिषिच्य शिरस्तथा ।

प्रजहौ प्रेतदेहं तं दिव्यदेहोऽभवत्क्षणात् ॥ २४१ ॥

तदाश्चर्यं महद्दृष्ट्वा निजगाद स केरलः । अहो विमुक्तः प्रेतत्वाद्वेणीपानीयविन्दुभिः
 ब्रह्माऽपि नैव शक्नोति मन्ये वक्तुमपां गुणम् । गङ्गातोयं महादेवो व्रत्ते के कथमन्यथा

अचिन्त्यशक्तिगङ्गाम्भस्तिलमात्रं तु यः पिबेत् ।

देवो भवेत्स सिद्धो वा गर्भेनैव च संविशेत् ॥२४४॥

न गङ्गासदृशी सिद्धिर्न गङ्गा सदृशी मतिः । न गङ्गासदृशी मुक्तिर्गङ्गासर्वाधिका यतः
तस्मात्सर्वप्रयत्नेन महाभक्त्या च धार्मिक ! । करस्थं तस्य कैवल्यं यो गङ्गां सेवते सदा
आयुष्मान्भव पान्थ त्वं मा धर्मविरतो भव । त्वयाऽहं तारितः सद्योगङ्गाम्बुकणदानतः

इत्युक्त्वा प्रस्थितो नाकं पिशाचस्तु स केरलः ।

आशीर्भिरभिनन्द्याऽथ पान्थं बन्धुवरं नरम् ॥ २४८ ॥

प्रेतं विमोक्ष्य पान्थोऽपि पुनरादाय तज्जलम् । गतस्तेनैवमार्गेणस्मरंस्तीर्थोदकौतुकम्

वसिष्ठ उवाच ।

इत्थं प्रयागमाहात्म्यं श्रुत्वा नत्वा च तं मुनिम् । प्रयागं सहसा माघे पिशाचः सत्वरंगतः

स्नात्वा सितासिते सोऽपि माघमासे द्विजोत्तम ! ।

पिशाचः क्षीणपापस्तु पैशाचीं विजहौ तनुम् ॥ २५१ ॥

दिव्यदेहस्ततो भूत्वा द्राविडो भूपतिस्तदा । स्तुवन्नारायणं देवं भक्त्या दोषविवर्जितः
गन्धर्वैः स्तूयमानस्तु नाकनारीसुपूजितः । उत्तमेन विमानेन पुरन्दरपुरं ययौ ॥२५३॥

इति ते कथितं विप्र पूर्ववृत्तं सकौतुकम् । इतिहासं द्विजश्रेष्ठ सद्यः पातकनाशनम् ॥

ज्ञानदं मोक्षदं विप्र श्रुतं दुर्गतिनाशनम् । इति ते कथितं सर्वं पुरावृत्तं सकौतुकम् ॥

इतिहासं द्विजश्रेष्ठ श्रुतं दुर्गतिनाशनम् । अधुना तु मया सार्धमिमाः कन्याः सुतश्च ये

त्वं चायाहि प्रयागं वै सर्वे सद्गतिमीप्सवः । माघस्नानं प्रकुर्मोऽत्र देवानामपि दुर्लभम्

तत्र मोक्षयन्ति पैशाच्यं सद्यः पापसमुद्भवम् ॥ २५८ ॥

महेश उवाच ।

एवं वसिष्ठवक्त्राब्जकथामधुरसं मुदा ।

पीत्वा प्रमुदिताः सर्वे निस्तीर्णा नरकार्णवात् ॥ २५६ ॥

प्रस्थितास्तेन सार्धं ते सत्वरं व्योम्निहर्षिताः । दिलीपशृणु तत्सर्वं तत्तीर्थं तु सितासितम्

सत्वरं व्योममार्गेण काममासाद्य दुःसहाः । समागम्य तदा तत्र संहृष्टदयाश्च ते ॥

अथोचे लोमशस्तत्र सदयं गगनाङ्गणे । पश्यन्तु श्रद्धया सर्वे तीर्थराजमिमं भुवि ॥
विना ज्ञानं प्रयागेऽस्मिन्मुच्यन्ते सर्वजन्तवः । इष्टात्रैव महायज्ञं खण्डुकामः प्रजापतिः

अवाप सृष्टिसामर्थ्यं ततः सृष्टिं चकार सः ।

अत्र नारायणः सस्त्रौ पत्नीकामः सितासिते ॥ २६४ ॥

अतः स लब्धवाँलक्ष्मीं भार्याममृतमन्यने ।

उषित्वा चाऽत्र षण्मासं स्नात्वा वेण्यां यथेच्छया ॥ २६५ ॥

त्रिपुरं घातयामास त्रिवाणेन त्रिशूलभृत् । इमानि त्रीणि कुण्डानि दीप्तान्यजस्रवह्निमिः
एष तृप्तिं गतो वह्निर्यः केनापि च पुष्यति । अत्र देवास्त्रयस्त्रिंशत्तृप्ता मुमुदिरे भृशम् ॥

आविर्भूतो महेशोऽत्र नीलकण्ठः कपालभृत् । अनिशं स सुरैः सेव्यआयातोऽञ्जल्येचदुः
मृकण्डसूनुना कल्पे प्रविश्य यन्मुखे स्थितम् ।

लोके ज्वालाकुले सोऽयं योगरूपी जनार्दनः ॥ २६६ ॥

सेयं भागीरथी शम्भोः सर्वदुःखापहारिणी । सिद्धयर्थं सेव्यते सिद्धैर्भुक्तिमुक्तिफलप्रदा
अनिशं भूतिदा या च स्वर्गमार्गे ह्यनुत्तमा । स्वर्गहेतुश्च या देवी सेयं भागीरथी नदी
यदम्भःस्नानमात्रेण विकर्तनसलोकताम् । लभन्ते प्राणिनः सर्वे नदी सा यमुनास्वयम्
अनयोः पुण्यनद्योश्च संगमः सुखदो मुने । अत्र स्नाता न पच्यन्ते नरके ज्ञानभाविताः
विना ज्ञानं प्रयागेऽस्मिन्मुच्यन्ते सर्वजन्तवः ।

अन्यच्च श्रूयतां विप्र ! इतिहासं पुरातनम् ॥ २७४ ॥

शृण्वतां सर्वपापघ्नं सर्वरोगविनाशनम् । ऋचीकेन पुरा शप्तो गन्धर्वो वायसोऽभवत्
शापं मुमोच सोऽत्रैव स्नातः सद्यः सितासिते ।

वासवस्य तु शापेन स्वर्गाद्भ्रष्टाऽप्सरर्वशी ॥ २७६ ॥

स्वर्गकामा च सा सस्त्रौ लेभे स्वर्गततोऽचिरात् । पुत्रं च शङ्करं लेभे ययातिर्नाहुषोमुने
पुत्रकामः प्रयागे हि स्नात्वा पुण्ये सितासिते ।

धनकामः पुरा शक्रः सुस्नातोऽत्र द्विजोत्तम ! ॥ २७८ ॥

धनदस्य निधीन्सर्वाङ्गहार स च मायया । कश्यपोऽत्र तपस्तेपे शिवाराधनतत्परः ॥

अस्मिंस्तीर्थं भरद्वाजो योगसिद्धिमवाप्तवान् ।

अस्मिंस्तीर्थं पुरा विप्र ! योगेशाःशान्तमानसाः ॥ २८० ॥

योगस्य फलभूमिं तु लेभिरे सनकादयः । अस्मिन्माघे तु ये स्नाता गङ्गायामुनसंगमे
तारारूपाश्च ते सर्वे तैर्व्याप्तं सकलंजगत् । विन्दन्ति कामिनः कामान्मुक्तियान्तिमुमुक्षवः

विन्दन्ति साधकाः सिद्धिं प्रयागे हि द्विजोत्तम ! ।

साम्प्रतं मुक्तिकामास्तु कन्याश्चाऽपि सुतश्च ते ॥ २८३ ॥

मद्वाक्यादत्र मज्जन्तु सर्वे त्वं चसितासिते । प्राक्कालिकाघविध्वंसिवेणीजलवलेन तु
लभन्तामखिलां लक्ष्मीं प्राप्तशापमहाफलाम् । एवमार्षवचः सत्यमतीन्द्रियमलङ्घनम् ॥

श्रुत्वा चोत्कण्ठचित्तास्ते सर्वे स्नानाय चोद्यताः ।

प्रयागं प्राप्य दुष्प्राप्यं पैशाच्यं विजहः क्षणात् ॥ २८६ ॥

विमुक्ताः शापदुःखेन तनुं स्वां स्वां च लेभिरे ।

दृष्ट्वा वेदनिधिः पुत्रं ताः कन्यादिव्यरूपिणीः । तुष्टाव लोमशस्म्रीत्याप्रसन्नेनान्तरात्मना
त्वदनुग्रहमात्रेणोत्तीर्णः पापमहार्णवः । इदानीमुचितं ब्रूहि बालानामृषिसत्तम ॥ २८८

लोमश उवाच ।

कुमारोऽधीतवेदोऽयंसमाप्तनियमो युवा । आसां तु सानुरागाणां गृह्णातु करपङ्कजम्
ततो लोमशवाक्येन स्वपितुर्वचनात्तदा । विवाहविधिना चाऽऽशुब्रह्मचारी सधार्मिकः
शुभद्रव्यैश्च मन्त्रैश्च मुनिभिः कृतमङ्गलः । पञ्चानामपि कन्यानां पाणिं जग्राह धर्मतः
आनन्दिन्यस्तदा सर्वाः कन्याः पूर्णमनोरथाः । बभूवुः सकुमारश्च सन्तुष्टश्च बभूवह
दत्त्वानुज्ञां मुनिः सोऽथ लोमशस्तैर्नमस्कृतः । जगाम स्वाश्रमं मेरुं पर्वतं सुरसेवितम्
ततो वेदनिधीराजन्नुषाः पञ्च सुतं तथा । पुरस्कृत्य मुदायुक्तो धनदस्य पुरं ययौ ॥

इति नृपवर ! माघे स्नानसंजातपुण्या मुनिवरवचसा द्राक्तीर्थराजे प्रयागे

सकलकलुषमुक्ताः पञ्चगन्धर्वकन्या अलमभिमतलाभात्प्राप्य हर्षं च जग्मुः

परमिममितिहासं पावनं तीर्थभूतं वृजिनविलयहेतुं यः शृणोतीह नित्यम् ।

स भवति खलु पूर्णः सर्वकामैरभीष्टैर्व्रजति च सुरलोकं दुर्लभं धर्मयुक्तः

इतिहासमिमं श्रुत्वा पूजयेद्यस्तु पाठकम् । गोभिर्हिरण्यवस्त्रैश्च ब्रह्मतुल्यो यतो हि सः
 वाचके पूजिते यस्माद्विष्णुर्भवति पूजितः । तस्मात्प्रपूजयेन्नित्यं यदिच्छेत्सफलं भवम्
 इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरे खण्डे
 माघमाहात्म्ये वसिष्ठदिलीपसंवादे गन्धर्वकन्यापरिणयो-
 नामाष्टाविंशत्यधिकशततमोऽध्यायः ॥१२८ ॥

एकोनत्रिंशदधिकशततमोऽध्यायः

विष्णुमहिमवर्णनम्

पार्वत्युवाच ।

श्रुतं कार्तिकमाहात्म्यं माघस्य च मया विभो ! ।

अधुना श्रोतुमिच्छामि मुक्तिदं कर्म चोत्तमम् ॥ १ ॥

श्रेष्ठा भक्तिस्तु का प्रोक्ता वद विश्वेश्वर प्रभो । येन विज्ञानमात्रेण नराः सुखमवाप्नुयुः
 महादेव उवाच ।

तल्लीनचित्तः स पुमान्सा भक्तिः परमा मता । दयाधर्मपरो नित्यं विष्णुधर्मेषु तत्परः
 फलमूलजलाहारी शङ्खचक्रप्रधारकः । त्रिकालं पूजयेद्विष्णुं सा भक्तिः सात्त्विकी मता
 उत्तमा सात्त्विकी प्रोक्ता राजसी चैव मध्यमा ।

कनिष्ठा तामसीचैव त्रिविधा भक्तिरुच्यते ॥ ५ ॥

श्रीधरे तु प्रकर्त्तव्या मुक्तिकामफलेप्सुभिः । अहङ्कारेण रूपेण दम्भमात्सर्यमायया ॥६॥
 ये कुर्वन्ति जना भक्तिं तामसी सा उदाहृता । परस्योत्सादनार्थं वा दम्भमुद्दिश्य वाऽथवा
 या भक्तिः क्रियते देवे तामसी सा प्रकीर्तिता । विषयान्प्रतिसंधाय यशऐश्वर्यमेव वा
 अर्चादावर्चयेद्यो मां पृथग्भावः स राजसः । कर्मक्षयार्थं कर्त्तव्या ब्राह्मणैर्ज्ञानतत्परैः ॥

विष्णोर्ह्यात्मार्पणीं बुद्धिं सा भक्तिः सात्त्विकी मता ।

अतो वै सर्वथा देवि संसेव्यः सर्वदा हरिः ॥ १० ॥

तामसेन तु भावेन तामसत्वं हि लभ्यते । राजसो राजसेनैव सात्त्विकेन तु सात्त्विकः

वेदाध्यायरतः श्रीमात्रागद्वेषविवर्जितः । शङ्खचक्रधरो विप्रः सर्वदा शुचिरुच्यते ॥ १२

कर्मकाण्डे प्रवृत्तो यः सर्वदा विष्णुनिन्दकः ।

निन्दकस्तज्जनानां च महाचाण्डालउच्यते ॥ १३ ॥

वेदाध्यायरतानित्यं नित्यं वै यज्ञयाजकाः । अग्निहोत्ररता नित्यं विष्णुधर्मपराङ्मुखा

निन्दन्ति विष्णुधर्माश्च वेदवाह्याः सुरेश्वरि ॥ १४ ॥

कुर्वन्तिशान्तिं विबुधा प्रहृष्टाः क्षेमं प्रकुर्वन्ति पितामहाद्याः ।

स्वस्ति प्रयच्छन्ति मुनीन्द्रमुख्या गोविन्दभक्तिं बहतां नराणाम् ॥ १५ ॥

शुभाग्रहा भूतपिशाचयुक्ता ब्रह्मादयो देवगणाः प्रसन्नाः ।

लक्ष्मीःस्थिरा तिष्ठति मन्दिरै च गोविन्दभक्तिं बहतां नराणाम् ॥ १६ ॥

गङ्गागयानैमिषपुष्कराणि काशीप्रयागः कुरुजाङ्गलानि ।

तिष्ठन्ति देहे कृतभक्तिपूर्वं गोविन्दभक्तिं बहतां नराणाम् ॥ १७ ॥

एवमारधयेद्विद्वान्भगवन्तं श्रिया सह । कृतकृत्यो भवेन्नित्यं स विप्रो नाऽत्र संशयः

शक्तियो वाथ वैश्यो वा शूद्रो वा सुरसत्तमे । भक्तिं कुर्वन्तिशेषेण मुक्तिं यातिसर्वै नरः

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरेखण्डे विष्णुमहिम-

वर्णनं नामैकोनत्रिंशदधिकशततमोऽध्यायः ॥ १२६ ॥

त्रिंशदधिकशततमोऽध्यायः

शालग्रामशिलापूजनमाहात्म्यवर्णनम्

पार्वात्युवाच ।

शालग्रामशिलाशुद्धामूर्त्यस्सन्ति भूतले । तासां चैव तु मूर्तीनां पूजनं कतिधा स्मृतम्

ब्राह्मणैः कति पूज्यास्ताः क्षत्रियैर्वा सुरेश्वर ! ।

नैश्यैर्वाऽपि कथं शूद्रैः स्त्रीभिर्वाऽपि समादिश ॥ २ ॥

महादेव उवाच ।

शालग्रामशिला पुण्या पवित्रा धर्मकारिणी । यस्या दर्शनमात्रेण ब्रह्महा शुध्यते नरः
तद्गृहं सर्वतीर्थानां प्रवरं श्रुतिनोदितम् । यत्रेयं सर्वदा मूर्तिः शालग्रामशिला शुभा ॥

ब्राह्मणैः पञ्चपूज्याः स्युश्चतस्रः क्षत्रियैस्तथा ।

वैश्यैस्तिस्त्रस्तथा पूज्या एका पूज्या प्रयत्नतः ॥ ५ ॥

तस्या दर्शनमात्रेण शूद्रो मुक्तिमवाप्नुयात् । अनेन विधिना देवि ये नराः पूजयन्ति वै
भोगान्सर्वास्तत्र भुक्त्वा यान्ति विष्णोः पर पदम् ।

इयं सा महती मूर्तिः सर्वदा पापहारिणी ॥ ७ ॥

कौलासाद्यं फलं देवि जायते पूजनाद्यतः । तत्र गङ्गा च यमुना गोदावरी सरस्वती ॥
तिष्ठते च शिला यत्र सर्वं तत्र न संशयः । किमत्र बहुनोक्तेन भूयो भूयो वरानने ॥६
पूजनं मनुजैः सम्यक्कर्तव्यं मुक्तिमिच्छुभिः । भक्तिभावेन देवेशि येऽर्चयन्ति जनार्दनम्
तेषां दर्शनमात्रेण ब्रह्महा शुध्यते जनः । दासभावेन ये शूद्राः स्वर्चनं कुर्वते सदा ॥११
तेषां पुण्यं न जानन्ति ब्रह्माद्याश्च सुरेश्वरि । भक्तिभावेन ये विप्रा हरिमभ्यर्चयन्ति वै
एकविंशतिकुलं तैस्तु तारितं तेषु जन्मसु । शङ्खचक्राङ्कितो यस्तु विप्रः पूजनमाचरेत्
पूजितं तु जगत्सर्वं तेन विष्णुप्रपूजनात् । पितरः संवदन्त्यस्मत्कुले जाताश्च वैष्णवाः

तत्कुलं तारितं तैस्तु यावदाभूतसंश्रवम् ।

ते तु चास्मान्समुद्भृत्य नयन्ते विष्णुमन्दिरम् ॥ १५ ॥

स एव दिवसो धन्यो धन्या माताऽथ बान्धवाः ।

पिता तस्य च वै धन्यो धन्या नौ सुहृदस्तथा ॥ १६ ॥

सर्वे धन्यतमा ज्ञेया विष्णुभक्तिपरायणाः । तेषां दर्शनमात्रेण महापापात्प्रमुच्यते ॥

उपपातकानि सर्वाणि महान्ति पातकानि च ।

तानि सर्वाणि नश्यन्ति वैष्णवानां च दर्शनात् ॥ १८ ॥

पावकाइवदीप्यन्ते ये नरा वैष्णवा भुवि । विमुक्ताः सर्वपापेभ्यो मेघेभ्य इव चन्द्रमाः

आर्द्रं शुष्कं लघु स्थूलं वाङ्मनःकर्मभिः कृतम् ।

तत्सर्वं नाशमायाति वैष्णवानां च दर्शनात् ॥ २० ॥

हिंसादिकं च यत्पापं ज्ञानाज्ञानकृतं च यत् । तत्सर्वं नाशमायाति दर्शनाद्वैष्णवस्य च

निष्पापास्त्रिदिवं यान्ति पापिष्ठा यान्ति शुद्धताम् ।

दर्शनादेव साधूनां सत्यं तुभ्यं मयोदितम् ॥ २२ ॥

संसारकर्दमालेपप्रक्षालनविशारदः । पावनः पावनानां च विष्णुभक्तो न संशयः ॥

प्रत्यहं विष्णुभक्ता ये स्मरन्ति मधुसूदनम् । ते तु विष्णुमया ज्ञेया विष्णुस्तत्रनसंशयः

नवनीलघनश्यामं नलिनायतलोचनम् । शङ्खचक्रगदापद्मधरं पीताम्बरावृतम् ॥ २५ ॥

कौस्तुभेन विराजन्तं वनमालाधरं हरिम् । उल्लसत्कुण्डलज्योतिःकपोलवदनश्रिया ॥

विराजितं किरीटेन वलयाङ्गदन्तूपुरैः । प्रसन्नवदनाम्भोजं चतुर्बाहुं श्रियान्वितम् ॥

एवं ध्यायन्ति ये विप्रा विष्णुं चैव तु पार्वति ! ।

ते विप्रा विष्णुरूपाश्च वैष्णवास्ते न संशयः ॥ २८ ॥

तेषां दर्शनमात्रेण भक्त्या वा भोजनेन वा । पूजनेन च देवेशि वैकुण्ठं लभते ध्रुवम् ॥

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरै खण्डे

शालग्रामशिलापूजनमाहात्म्यं नाम त्रिंशदधिकशततमोऽध्यायः ॥१३०॥

एकत्रिंशदधिकशततमोऽध्यायः

श्रीविष्णुमाहात्म्यवर्णनम्

पार्वत्युवाच ।

अनन्तं वासुदेवस्य कीदृशं स्मरणं स्मृतम् । यच्छ्रुत्वा न पुनर्मोहो मानुषाणां प्रजायते

महादेव उवाच ।

दृष्ट्वा तत्त्वेन देवेशि स्मराम्येनं तु नित्यशः । तृषातुरो यथा वारितद्वद्विष्णुं स्मराम्यहम्

हिमेनाकुलितं विश्वं स्मरत्यग्निं यथा तथा । तद्वदेव तु वै विष्णुं स्मरन्ति विबुधादयः
पतिव्रता यथा नारी पतिं स्मरति नित्यशः ।

तथा स्मरामि लोकेशं विष्णुं विश्वेश्वरेश्वरम् ॥ ४ ॥

भयात्तः शरणं यद्वदथ लोभी यथा धनम् ।

पुत्रकामो यथा पुत्रं तथा विष्णुं स्मराम्यहम् ॥ ५ ॥

दूरस्थोऽपि यथा गेहं चातको माधवं यथा । ब्रह्मविद्यां ब्रह्मविदस्तथा विष्णुं स्मराम्यहम्
हंसा मानसमिच्छन्ति मुनयः स्मरणं हरैः ।

भक्ताश्च भक्तिमिच्छन्ति तथा विष्णुं स्मराम्यहम् ॥ ७ ॥

प्राणिनां बल्लभो देहो यत्र आत्माऽवतिष्ठते ।

आयुर्वाञ्छन्ति ये जीवास्तथा विष्णुं स्मराम्यहम् ॥ ८ ॥

भ्रमराश्च यथापुष्पं चक्रवाका दिवाकरम् । यथात्मबल्लभा भक्तिं तथा विष्णुं स्मराम्यहम्
अन्धेनाकुलिता लोका दीपं वाञ्छन्ति वै यथा । तथा वै पुरुषा लोके स्मरणं केशवस्य च
यथाश्रमात्ताविश्रामं निद्राव्यसनिनो यथा । गतालस्यायथाविद्यां तथा विष्णुं स्मराम्यहम्
मातङ्गाः पार्वतीभूमिं सिंहा वनगजादिकम् । तथैव स्मरणं विष्णोः कर्तव्यं पापभीरुभिः ॥
सूर्यकान्ते रवेर्योगाद्बहिस्तत्र प्रजायते । एवं वै साधु संयोगाद्भरौ भक्तिः प्रजायते ॥
शीतरश्मेर्यथा कान्तश्चन्द्रयोगादपः श्रयेत् । एवं वैष्णवसंयोगान्मुक्तिर्भवति शाश्वती ॥
कुमुद्वती यथा सोमं दृष्ट्वा पुष्पं विकासते । तद्वदेव कृता भक्तिर्मुक्तिदा सर्वदा नृणाम्
यथा नला या संव्रस्ता भ्रमरी स्मरणं चरेत् । तेन स्मरणयोगेन नला सारूप्यतामियात्

गोपीभिर्जारबुद्ध्या च विष्णोश्च स्मरणं कुतम् ।

ताश्च सायुज्यतां नीतास्तथा विष्णुं स्मराम्यहम् ॥ १७ ॥

केऽपि वै दुष्टभावेन च्छद्मभावेन केचन । केचापि लोभभावेन निःस्पृहाश्चैव केचन
भक्त्या वा स्नेहभावेन द्वेषभावेन वा पुनः । केऽपि स्वामित्वभावेन बुद्ध्या वा बुद्धिपूर्वकम्
येन केनापि भावेन चिन्तयन्ति जनार्दनम् ।

इह लोके सुखं भुक्त्वा यान्ति विष्णोः परं पदम् ॥ २० ॥

अहोविष्णोश्च माहात्म्यमद्भुतं लोमहर्षणम् । यद्वृच्छयापि स्मरणं त्रिधा मुक्तिप्रदायकम्
न धनेन समृद्धेन विपुलाविद्यया तथा । एकेन भक्तियोगेन समीपे दृश्यते क्षणात् ॥
सान्निध्येऽपि स्थितो दूरे नेत्रयोरञ्जनं यथा । भक्तियोगेन दृश्येत भक्तैश्चैव सनातनः
इदं तत्त्वमिदं तत्त्वं मोहितो देवमायया । भक्तितत्त्वं यदा प्राप्तं तदा विष्णुमयं जगत्

इन्द्राद्यैरमृतं प्राप्तं सुखार्थे शृणु सुन्दरि ! ।

तथापि दुःखितास्ते वै भक्त्या विष्णोर्यथा विना ॥ २५ ॥

भक्तिमेवाऽमृतं प्राप्य पुनर्दुःखं न जायते । वैकुण्ठाख्यं पदं प्राप्य मोदते विष्णुसन्निधौ
वारि त्यक्त्वा यथा हंसः पयः पिबति नित्यशः ।

एवं धर्मान्परित्यज्य विष्णोर्भक्तिं समाश्रयेत् ॥ २७ ॥

अन्यभक्तिं परित्यज्य विष्णुभक्तिं समाश्रयेत् । तोयं बहुधा तु वस्त्रेण कृतं कार्यकथं भवेत्
प्राप्य देहं विना भक्तिं क्रियते स वृथाश्रमः । विष्णुभक्तिं विना धर्मानुपदिशन्ति ये जनाः

ते पतन्ति सदा घोरे नरके नाऽत्र संशयः ॥ २६ ॥

बाहुभ्यां सागरं तनु यद्वन्मूर्खोऽस्मि वाञ्छति । संसारसागरं तद्वद्विष्णुभक्तिं विना नरः
विष्णुभक्तिं च रक्षन्ति कर्मणा पात्यते यदि । अकिञ्चनः स्पृहायुक्तो मेरौ धत्ते यथा स्पृहाम्
तव भक्तौ तथा देव मया हि क्रियते स्पृहा । जन्मान्तरे हि सा भक्तिर्मा मकीयत्करोति हि
च हिर्यथेह स्वल्पोऽपि दहते विविधं वनम् । तद्वदेव तु सा भक्तिरनुमात्रा कृता मया
शतैश्च श्रूयते भक्तिः सहस्रैरपि बुध्यते । तेषां मध्ये तु देवेशि भक्तो ह्येकः प्रजायते ॥
बुद्धिं परेषां दास्यन्ति लोके बहुविधा जनाः । स्वयमाचरते सोऽपि नरः कोटिषु दृश्यते
पूजया हस्यते भक्तिर्जपेन परिहस्यते । एवं भावो हि देवेशे भक्तिस्तेनैव गृह्यते ॥ ३६ ॥
सागरै च यथा पोतः कूपे द्रोणोपवेशनम् । यस्य भावो हि तद्वच्च भक्तिः सा तेन गृह्यते
मूले सिक्तस्य वृक्षस्य पत्रं शाखासु दृश्यते । भजनादेव भो देवि फलमग्रे प्रतिष्ठितम् ॥
पानीयहारिणा यद्वद्धते चित्तं प्रधीयते । तद्वदेव हरौ चित्तं धृत्वा मोक्षमवाप्नुयात् ॥

शैशवे च यथा माता गुडं स्तोक् ददाति नै ।

पुनर्याचति नै बालो गुडं नै लोभकारणात् ॥ ४० ॥

नीरे नीरं यथा क्षिप्तं दुग्धे दुग्धं घृतं घृतम् । तद्वद्भुमेदं न पश्यन्ति विष्णुभक्तिप्रसादतः
भानुः सर्वगतो यद्वद्वह्निः सर्वगतो यथा । भक्तिः स्थितस्तथा भक्तः कर्मभिर्नैव बाध्यते
अजामिलः स्वधर्मं च त्यक्त्वा पापं समाचरन् ।

पुत्रं नारायणं स्मृत्वा मुक्तिं वै प्राप्तवान्ध्रुवम् ॥ ४३ ॥

दिवारात्रौ च ये भक्ता नाममात्रोपजीविनः ।

वैकुण्ठवासिनस्ते वै तत्र वेदा हि साक्षिणः ॥ ४४ ॥

अश्वमेधादियज्ञानां फलं स्वर्गेऽपि दृश्यते । तत्फलं तु समग्रं वै भुक्त्वा वै सम्पतन्ति च
विष्णुभक्तास्तथा देवि भुक्त्वा भोगाननेकशः । वैकुण्ठं प्राप्य वा तेषां पुनरागमनंकदा
विष्णुभक्तिः कृता येन विष्णुलोके वसत्यसौ ।

दृष्टान्तं पश्य देवेशि विष्णुभक्तिप्रसादतः ॥ ४५ ॥

प्राचाणो जलमध्यस्थाः शतशस्तेन तारिताः ।

विना जलं सोमकान्तो विष्णुभक्तस्य मानसम् ॥ ४६ ॥

दर्दुरो वसते नीरे षट्पदो हि वनान्तरे । गन्धं वेत्ति कुमुद्वत्या भक्तो भक्तौ तथा हरैः
गङ्गातटे वसन्त्येक एके वै शतयोजनम् । कश्चिद्गङ्गाफलं वेत्ति विष्णुभक्तिपरस्तथा ॥
कर्पूरागुरुभारं हि उग्रो वहति नित्यशः । मध्यगन्धं न जानाति तथा विष्णुम्बहिर्मुखाः

मृगाः शालं हि जिघ्रन्ति कस्तूरीगन्धमिच्छवः ।

खनाभिस्थं न जानन्ति तथा विष्णुं बहिर्मुखाः ॥ ५२ ॥

उपदेशो हि मूर्खाणां वृथा वै नगनन्दिनि । तथैव विष्णुभक्तेर्हि उपदेशो बहिर्मुखे ॥
अहिना च पयः पीतं तत्पयो हि विषायते । तथा वै चान्यभक्तानां विष्णुभक्तिर्विषायते
चक्षुर्विना यथा दीपं दृष्ट्वा दर्पणमेव च । समीपस्था न पश्यन्ति तथा विष्णुं बहिर्मुखाः
पावको हि यथा धूमैरादर्शोऽपि मलेन च । यथोल्बेनावृतो गर्भो देहे कृष्णस्तथावृतः
दुग्धे सर्पिः स्थितं यद्वत्तिले तैलं तु सर्वदा । चराचरे तथा विष्णुर्दृश्यतेनगनन्दिनि
एकसूत्रे मणिगणा धार्यन्ते बहवो यथा । एवं ब्रह्मादिभिर्विष्णुं संप्रोतं ब्रह्मचिन्मये
यथाकाष्ठे स्थितो बहिर्मथनादेव दृश्यते । एवं सर्वगतो विष्णुर्ध्यानादेव प्रदृश्यते ॥

आदिरैको भवेद्दीपस्तस्माज्जाताः सहस्रशः ।

एवमेकः स्थितो विष्णुः सर्वं व्याप्य प्रतिष्ठते ॥ ६० ॥

यथा सूर्योदये ज्योतिः पुष्करे तिष्ठते सदा ।

दृश्यते बहुधा नीरे लोके विष्णुस्तथा हि सः ॥ ६१ ॥

मारुतः प्रकृतिस्थोऽपि नानागन्धवहः सदा । ईश्वरः सर्वजीवस्थो भुङ्क्ते प्रकृतिजान् गुणान्
शर्कराविपसंयोगान्नीरं भवति यादृशम् । स भूत्वा सदृशो ह्यात्मा कर्मणः फलमश्नुते
उर्वी च नीरसंयोगान्नानावृक्षाप्रजायते । प्रकृतेर्गुणसंयोगान्नाना योनिषु जायते ॥
गजे वै मशके चैव देवे वा मानुषेऽपि वा । नाधिको न च न्यूनो वै निष्ठो देहे स निश्चलः

ब्रह्मादिस्तम्बपर्यन्ता ये चात्र भुवि मानवाः ।

देवा यक्षास्तथा नागा गन्धर्वाः किन्नरादयः ॥ ६६ ॥

तेषु सर्वेषु दृश्यन्ते जले चन्द्रमसो यथा । ससच्चिदानन्दशिवः स महेशो हि दृश्यते

स वै विष्णुस्तथा प्रोक्तः सोऽयं सर्वगतो हरिः ।

वेदान्तवेद्यः सर्वेशः कालातीतो ह्यनामयः ॥ ६८ ॥

एवं तं वेत्ति यो देवि स भक्तो नात्र संशयः । एको हि बहुधा ज्ञेयो बहुधाप्येक एव सः
नामरूपविभेदेन जल्प्यते बहुधा भुवि । चक्षुषा न रवेज्योतिर्मानुना चक्षुरेधते ॥ ७० ॥
परमात्मा तथा चात्मा प्रतिदेहे तु सर्वादा । घटे घटे यथाकाशस्तस्मिन् भग्ने यथास्थितः
रूपे रूपे तथा त्वं हि भग्ने तस्मिन् सुनिश्चलः । यथाकाष्ठमयं रूपं पतते प्रभुणा विना
किमिमेदोमयो देहः पतते चात्मना विना । हेनो भवन्ति वर्णाश्च वह्निना यान्ति पूर्वावत्
तद्वज्जीवाः प्रपद्यन्ते भक्ता वै पूर्वरूपताम् । स्वघनेनावृतं सूर्यं मूढाः पश्यन्ति निष्प्रभम्
तथाऽज्ञानधियो मूढा न जानन्ति तमीश्वरम् । निर्विकल्पं निराकारं वेदान्तैः परिपठ्यते

निराकाराच्च साकारं स्वेच्छया च प्रकाशते ।

तस्मात्संजातमाकाशं निःशब्दं गुणवर्जितम् ॥ ७६ ॥

आकाशान्मास्तो जातः सशब्दं च तदाऽभवत् ।

वातादजायत ज्योतिर्ज्योतिषश्चाभवज्जलम् ॥ ७७ ॥

तज्जलेखमगर्भश्च विराड्गौ विश्वरूपधृत् । तस्य नाभिसरोजे च ब्रह्माण्डानां च कोटयः
प्रकृतिः पुरुषस्तस्मान्निर्मितं तु त्रिधा जगत् । तयोर्द्वयोश्च संयोगात्तत्त्वयोगोऽभ्यजायत
सात्त्विकी विष्णुसंभूतिर्ब्रह्मा गौ राजसः स्मृतः ।

शिवस्तु तामसः प्रोक्तैभिः सर्वं प्रवर्त्तितम् ॥ ८० ॥

एका ब्राह्मी स्थितिलोके कर्मबीजानुसारतः । तथा संहरते विष्णुः सर्वलोकानुशेषतः
तिष्ठत्यसौ तदा तत्र भगवान्विष्णुरध्ययः । एवं सर्वगतो विष्णुरादिमध्यान्त एव च
अविद्यया न जानन्ति लोका गौ कर्मनिश्चिताः ।

वर्णोचितानि कर्माणि यः कालेषु प्रकाशयेत् ॥ ८३ ॥

यत्कर्म विष्णुदैवत्यं न हि गर्भस्य कारणम् । वेदान्तशास्त्रे मुनिभिः सर्वदैव विचार्यते
ब्रह्मज्ञानमिदं देहे तदहं परिकीर्त्तये । शुभाशुभस्य कार्यं च कारणं मन एव हि ॥ ८५ ॥
मनसा शुध्यते सर्वं तदा ब्रह्म सनातनम् । मनएवसदा बन्धुर्मनएव सदा रिपुः ॥ ८६ ॥
मनसा तारिताः केचिन्मनसा पातिताश्चके । मध्ये सर्वपरित्यागो बाह्ये कर्मतथाचरन्
एवमेवकृतं कर्म कुर्वन्नपि न लिप्यते । पद्मपत्रं यथानीरलेशैरपि न लिप्यते ॥ ८८ ॥

अग्निरग्नौ यथा क्षिप्तो भक्त्या च किं प्रयोजनम् ।

यदाभक्तिरसो ज्ञातो न मुक्ती रोचते तदा ॥ ८९ ॥

योगैरष्टविधैर्विष्णुर्न प्राप्यश्चेह जन्मनि ।

भक्त्या वा प्राप्यते विष्णुः सर्वदा सुलभो भवेत् ॥ ९० ॥

वेदान्तैः प्राप्यते ज्ञानं ज्ञानेन ज्ञेयमेव च । तत्तु ज्ञेयं यदा प्राप्तं तदा नून्यमिदं जगत् ॥
चलेन प्राप्यते विष्णुर्योगैरष्टविधैश्च किम् । सर्वेषामेव भावानां भावशुद्धिः प्रशस्यते
आलिङ्ग्यते यथा कान्ता यथा भावस्तथा फलम् ।

उपानद्युक्तपादो हि वेत्ति चर्ममयीं महीम् ॥ ९३ ॥

बुद्धिर्यथा विधा यस्य तद्वत्स मन्यते जगत् ।

दुग्धेन सिक्तो निम्बोऽपि कटुभावं न तु त्यजेत् ॥ ९४ ॥

प्रकृतिं यान्ति भूतानि उपदेशो निरर्थकः । छित्त्वा गौ सहकारं च फलं पत्रकथंलभेत्

इन्द्रियाणां सुखार्थेन वृथा जन्मकथं नयेत् । स्थाल्यां वैडूर्यमय्यां हिपच्यतेचौषधं यथा
दह्यते चागदस्तद्रवृथा जन्मकथं भवेत् । निधानं च गृहे क्षिप्त्वा शुभः सेवांकथंचरेत्
त्यक्त्वा वैकुण्ठनाथं तमन्यमार्गं कथं रमेत् । भक्तिहीनैश्चतुर्वेदैः पठितैः किं प्रयोजनम्
श्वपचो भक्तियुक्तस्तु त्रिदशैरपि पूज्यते । स्वकरैकङ्कणं वद्ध्वा दर्पणैः किंप्रयोजनम्
ब्रह्मरुद्रादिभिर्वैदर्शैश्च सेवकाः । अर्पितं नैव गृह्णन्ति प्रमोश्चैव तु किञ्चन ॥

अकिञ्चनाथ भक्ताय दातुं नालं गतो वरम् ।

निःशरीरस्य कृष्णस्य तत्र ध्यानं कथं भवेत् ॥ १०१ ॥

साकारं बहवो दृष्ट्वा गता भक्त्या च तत्पदम् ।

पूजाभक्तिः कथं शून्ये साकारे कथ्यते बुधैः ॥ १०२ ॥

शून्यमार्गं कथं याति आधारेण विना नरः ।

साकारो यः स्वयं स्वामी निराकारः स वै प्रभुः ॥ १०३ ॥

साकारो हि सुखेनैव निराकारो न दूश्यते । सेवारसश्च साकारे निराकारेण वै रसः
साकारेण निराकारो ज्ञायते स्वयमेव हि । हरिस्मृतिप्रसादेन रोमाञ्चिततनुर्यदा ॥
नयनानन्दसलिलं मुक्तिर्दासी भवेत्तदा । बाल्ये च यत्कृतं पापं तत्कथं न विनश्यति
पूजादानव्रतैस्तीर्थैर्जपहोमैस्त्वदर्पितैः । निजधर्मं परित्यज्य तपोघोरं कथं चरेत् ॥
स्वधर्मे निधनं श्रेयः परधर्मो भयावहः । विधिं सन्त्यज्य शास्त्रीयं तपोघोरं कथंचरेत्

आश्रमेण विना मूढो नैव सिद्धिमवाप्नुयात् ।

ब्रह्मणा निर्मिता वर्णाः स्वे स्वे धर्मे नियोजिताः ॥ १०६ ॥

स्वधर्मेणागतं द्रव्यं शुक्लद्रव्यं तदुच्यते । शुक्लद्रव्येण यद्दानं दीयते श्रद्धयान्वितम् ॥
स्वल्पेनाऽपि महापुण्यं तस्य सङ्ख्या न विद्यते । नीचसङ्गेन यद्द्रव्यमानीतं गृहकर्मसु
तेन द्रव्येण यद्दानं कृतं वै मनुजादिभिः । तत्फलं न भवेत्ते वै नैव तत्फलभागिनः ॥
यादृशं कुरुते कर्म इन्द्रियाणां सुखेच्छया । तादृशीं योनिमाप्नोति मूढो हि ज्ञानदुर्बलः
इह यत्कुरुते कर्म तत्परत्रोपभुज्यते । पुण्यमाचरतः पुंसो यदि दुःखं प्रजायते ॥ ११४
तदा तापो न कर्त्तव्यस्तत्कर्म पूर्वदिहजम् । पापमाचरतः पुंसो जायते सुखमेव च ॥

न कर्त्तव्यस्तदा हर्षः सुखे तत्र सुरेश्वरि । रज्जुवद्धाश्च पशवः प्रभुणास्वेच्छया यथा
 नीयन्ते कर्मबन्धेन मनुजा अपि भूतले । शाखामृगो वनचरो नृत्यते च गृहेगृहे ॥११७॥
 एवं च कर्मणा जीवा नीयन्ते सर्वयोनिषु । क्रीडताकन्दुको यद्वत्प्रेर्यते प्रभुणेच्छया ॥
 कर्मणा वा तथा जन्तुर्नीयते सुखदुःखयोः । प्राणी स्वकर्मभिर्वद्धो न शक्तो बन्धनिग्रहे
 देवा वै कर्मभिर्वद्धा ऋषयश्च तथा परे । कैलासे रुद्रदेहस्था भुजगा विषभोजिनः ॥१२०॥
 असमर्थोः सुधां भोक्तुं कर्मयोनिर्वलीयसी । नीरोगदेहदाता यो बुधैःसूर्यो हि कथ्यते
 तद्रथे सारथिः पङ्क्तुःकर्मयोनिर्वलीयसी । इन्द्रद्युम्नो हि राजर्षिर्गजत्वं कर्मणा गतः ॥
 समर्थस्वामिना तस्मिन्कर्मयोनिर्वृथा कृता । रुद्रब्रह्मादयो देवा मानवाश्चासुराश्च ये
 ते सर्वे कर्मवद्धाश्च विचरन्ति महीतले । कर्माधीनं जगत्सर्वं विष्णुना निर्मितं पुरा
 तत्कर्म केशवाधीनं रामनाम्ना विनश्यति । सर्वत्रापि स्थितं तोयं मुक्तिदं तु सितासिते
 एवमाचरतां कर्म मुक्तिदं केशवार्चनम् । इन्द्रियाणां सुखार्थाय यः कर्म मनसा चरेत्
 अहं कृतेन मन्येत केवलं देहमेव हि । मनसा संस्मरञ्जन्तुः प्रायश्चित्तं समाचरेत् ॥१२७॥
 स पूर्वकर्मभोक्ता च अग्रे कर्म न वर्धते । प्रशंसन्ति ग्रहान्केचित्केचित्प्रेतपिशाचकान्
 केचिद्देवान्प्रशंसन्ति ह्योषधीः केचिदूचिरे ।

केचिन्मन्त्रं च सिद्धिं च केचिद्वुद्धिं पराक्रमम् ॥१२६॥

उद्यमं साहसं धैर्यं केचिन्नीतिं बलं तथा । अहं कर्म प्रशंसामि सर्वे कर्मानुवर्तिनः ॥
 इति मे निश्चिता बुद्धिः कथ्यते पूर्वसूरिभिः । यदा पुण्यमयो जन्तुः पापं किञ्चिन्न विद्यते
 ज्ञानं हि द्विविधं चैव तदा पुण्यं सुखं भवेत् । पापं पुण्यं समं यस्य तदा कर्मसु विद्यते
 समं योगं यदा द्वन्द्वं तदानन्दपदं व्रजेत् । बाह्ये सर्वपरित्यागी मनसा संस्पृही भवेत्

तद्वृथाचरितं तस्य तेन तत्पापभोगिनः ।

बाह्ये करोति कर्माणि मनसा निःस्पृहो भवेत् ॥ १३४ ॥

त्यागोऽसौ मध्यमो ज्ञेयो न तु पूर्णफलं लभेत् ।

बाह्यमग्रे परित्यज्य बुद्ध्याशून्यावलम्बनम् ॥ १३५ ॥

त्यागः स उत्तमो ज्ञेयो योगिनामपि दुर्लभः । क्रोधात्सर्वं त्यजन्त्येके केचिद्वादप्रभावतः

कष्टात्सर्वं त्यजन्त्येके त्यागाः सर्वे तु मध्यमाः ।

सुबुद्ध्या श्रद्धया युक्तो न क्रोधादिवशं गतः ॥ १३७ ॥

कर्मणा ह्यवलितोऽपि सुगतिं याति मानवः । शुचीनां श्रीमतां गेहे धीमतां योगिनामपि
योगाद्भ्रष्टस्तु जायेत कुले वै द्विजपूर्वके । स्वल्पेनैव तु कालेन पूर्णयोगं च विन्दति
चिदानन्दपदं गच्छेद्योगभक्तिप्रसादतः । पङ्केनैव यथापङ्कं रुधिरं रुधिरेण वै ॥
हिंसया कर्मणा कर्म कथं क्षालयितुं क्षमः । हिंसाकर्ममयो यज्ञः कथं कर्मक्षये क्षमः ॥

स्वर्गकामकृता यज्ञाः स्वर्गे ते चाल्पसौख्यदाः ।

अनित्यानि तु सौख्यानि भवन्ति च बहून्यपि ॥ १४२ ॥

नित्यं सौख्यं न तेष्वस्ति विना भक्त्या हरेः क्वचित् ।

सार्वभौमसुखं राज्यं स्वर्गं चाऽपि तथा सुखम् ॥ १४३ ॥

अन्यत्किञ्चिन्न वाञ्छामि गर्भवासाद्विभेम्यहम् ।

प्रावा वै मिद्यते लोहैर्माणिक्यं नैव मिद्यते ॥ १४४ ॥

चावाकाममयी बुद्ध्याविष्णुभक्तिर्न मिद्यते । वकोजलचरान्भुङ्क्तेमण्डूकादींश्च वर्जयेत्
तथा यमः सर्वहन्ता वर्जयेत्कृष्णसेवकान् । यो रक्षति स हर्ता च स वै पालक उच्यते
अपराधशतैर्युक्तं स्वस्थाने नय मामितः । यथाकृतापराधस्य कृष्णस्तस्य कृपाकरः ॥
फलं च लभते वाद्यरक्षकः किङ्करोति चेत् । एवमात्मा च देहेऽस्मिन्परवश्यकृपाकरः
प्राप्तो न पारः शनकैर्मलैर्युक्तानवापिता । व्याधस्य मुक्तिदाता च कुब्जकातारितास्वयम्

ब्रह्माद्यैर्दुर्लभः स्वप्ने सुलभो गोपमन्दिरे ।

गोपोच्छिष्टं यदा भुक्तं तदा ते तारिताः स्वयम् ॥ १५० ॥

योगिभिर्गीयते नित्यं परमात्मा जनार्दनः । अव्ययः पुरुषः श्रीमान्द्रुद्रा तैर्देवि विस्मये
एतत्स्मरणं दिव्यं ये पठन्ति दिनेदिने । सर्वपापविनिर्मुक्ता यान्ति विष्णोः परं पदम्
अनयाभावबुद्ध्या च पठनं विष्णुसन्निधौ । इह लोके सुखं भुक्त्वा परं पदमवाप्नुयात्

इति श्रीपाद्मे महापुराणे पञ्चपञ्चाशत्साहस्र्यां संहितायां उत्तरै खण्डे


विष्णुस्मरणं नामैकत्रिंशदधिकशततमोऽध्यायः ॥ १३१ ॥

इति श्रीपाद्मपुराणे

षष्ठे उत्तर खण्डे

पूर्वाद्ध समाप्तम्

शुभमस्तु सतां सदा



सत्यसत्यम् सुखम् शिवम्



SHRI RAM TRADING CO. (11-12)
B 30/252, NAGWA, VARANASI
TIn No-09582100074

Tax Invoice

Invoice No.

Book No Dated
(Triplicate - O)